




# भारतीय इतिहास का परिचय

(हाई स्कूल कक्षा के विद्यार्थियों के लिये)




लेखक

डॉ० राजबेदी पाण्डेय एम० ए०, डी० लिट०,

प्रभुधर

प्राचीन भारतीय इतिहास एवं संस्कृति विभाग

काशी हिन्दू विश्वविद्यालय



प्रकाशक

हिन्दी प्रचारक पुस्तकालय,

ज्ञानवापी, बनारस ।

प्रकाशक—

हिन्दी प्रचारक पुस्तकालय,

पो० बक्स नं० ७०,

ज्ञानवापी, बनारस ।

---

प्रथम संस्करण, फरवरी १९५४

मूल्य १५/५

मुद्रक—

विद्यामन्दिर प्रेस लि०,

मान-मन्दिर, बनारस ।

## प्रस्तावना

‘भारतीय इतिहास का परिचय’ हाई स्कूल के छात्रों की आवश्यकता को ध्यान में रखकर लिखा गया है, यद्यपि यह साधारण पाठकों के लिये भी उपयोगी सिद्ध होगा। अभी तक की पाठ्य-पुस्तकों में प्रायः फुटकर जीवनचरितों और राजनैतिक लड़ाइयों की ही प्रधानता रहती आयी है। इसका फल यह होता था कि विद्यार्थी ऐतिहासिक घटनाओं में कोई क्रम या सम्बन्ध नहीं ढूँढ़ पाता था। इस छोटे से प्रयत्न में ऐतिहासिक जीवन को क्रम-बद्ध करने और उसे संगठित रूप देने की चेष्टा की गयी है। साथ ही इतिहास के विषयों की कल्पना में भी परिवर्तन हुआ है। इतिहास का सम्बन्ध केवल राजनीति से नहीं किन्तु सम्पूर्ण जीवन से है। इसलिये समाज, धर्म, साहित्य, कला, आर्थिक व्यवस्था आदि जीवन के सभी अंगों पर प्रकाश डाला गया है, जिससे समस्त मानव जीवन को समझने में सुविधा हो। इस ग्रंथ के लिखने में आज तक की उपलब्ध सामग्रियों, खोजों और विचारों का उपयोग किया गया है, जिससे विद्यार्थी उन्नीसवीं शदी की स्थापनाओं और विचारधाराओं को ही दुहराते न जाकर नयी दिशा का भी अवलम्बन कर सकें। आधुनिक युगमें यूरोप के विस्तार और राजनैतिक प्रभाव के कारण प्राचीन भारतीय इतिहास के सम्बन्ध में बहुत सी भ्रांत धारणाएँ चालू हो गयी थीं। यथासंभव उनका सुधार किया गया है। मध्य तथा आधुनिक युग में भारतीयों के पराजय पर ही विशेष जोर दिया जाता था। परन्तु इस पुस्तक में पराजय के कारणों को ठीक दृष्टिकोण से ढूँढ़ते हुये भी विदेशी आक्रमणों के प्रति भारतीयों द्वारा प्रतिरोध, संघर्ष, समन्वय, पुनर्जागरण, नवनिर्माण आदि जीवन के पहलुओं पर पर्याप्त ध्यान दिया गया है। वर्तमान स्वतंत्र भारत की सफलताओं और समस्याओं पर उचित प्रकाश डाला गया है। सभी दृष्टियों से ऐसा प्रयत्न किया गया है कि हाईस्कूल के छात्र ऐतिहासिक पद्धति से परिचित हो जायें और ऐसी दृष्टि प्राप्त कर सकें कि देश के उच्चतर इतिहास को समझने में उन्हें सुविधा हो।

इस पुस्तक के तैयार करने में अपने भूतपूर्व शिष्य तथा मित्र श्री ० विशुद्धानन्द पाठक, एम० ए० ( प्राध्यापक, दयानन्द महाविद्यालय, बनारस ) तथा श्री मंगलनाथ सिंह, एम० ए०, ( प्राध्यापक, काशी विश्वविद्यालय ) से मुझे बड़ी सहायता मिली, जिसके लिये मैं उनका आभारी हूँ।





# अनुक्रमणिका

अध्याय	विषय	पृ० सं०
१	भारत देश और उसके लोग १-देश का नाम; २-स्थिति, विस्तार और सीमा; ३-प्राकृतिक अवस्था; ४-भारत के लोग; ५-भारत की मौलिक एकता ।	१-७
२	भारत की आदिम सभ्यता १-पूर्व पाषाण-काल; २-उत्तर पाषाण-काल; ३-धातु-काल; ४-सिन्धु घाटी की प्राचीन सभ्यता ।	८-१३
३	आर्यों का उदय : वैदिक सभ्यता १-आर्यों की आदि-भूमि और उनका विस्तार; २-वैदिक सभ्यता और संस्कृति ।	१४-२२
४	उत्तर वैदिक सभ्यता १-राजनीतिक जीवन में परिवर्तन; २-सामाजिक जीवन; ३-धार्मिक जीवन; साहित्य, विद्या और शिक्षा ।	२३-२६
५	धार्मिक आन्दोलन : महावीर और बुद्ध १-जैनधर्म और महावीर; २-बुद्ध और बौद्धधर्म; जैन, बौद्ध और वैदिक धर्म का परस्पर सम्बन्ध ।	२७-३४
६	बुद्धकालीन राजनीति और समाज १-राजनीति; २-सामाजिक अवस्था ।	३५-४०
७	मगध साम्राज्य का उदय और विदेशी आक्रमण १-मगध साम्राज्य का उदय और विकास; २-ईरानी आक्रमण; ३-यूनानी आक्रमण ।	४१-४५
८	मौर्य साम्राज्य १-चन्द्रगुप्त; २-बिन्दुसार; ३-अशोक; ४-अशोक के उत्तराधिकारी और मौर्य साम्राज्य का पतन; ५-मौर्य-कालीन समाज और संस्कृति ।	४६-५८
९	वैदिक प्रति-सुधारण १-शुक्ल वंश; २-काण्व वंश; ३-आन्ध्र वंश; ४-गणतंत्री राज्य और जातिर्या; ५-कालिंग का राज्य ।	५९-६२
१०	विदेशी आक्रमण १-बाह्व्री-यवण; २-शक; पल्लव; ४-कुषण ।	६३-६८

अध्याय	विषय	पृ० सं०
११	सामाजिक तथा सांस्कृतिक संघर्ष और समन्वय (२०० ई० पू०-२५० ई० पू०)	
	१-समाज; २-धर्म; ३-कला; ४-भाषा और साहित्य; ५-यूनानी प्रभाव ।	६६-७२
१२	राष्ट्रीय पुनरुत्थान : गुप्त साम्राज्य १-गुप्त राज्य की स्थापना और विकास; २-समुद्रगुप्त; ३-रामगुप्त; ४-चन्द्रगुप्त द्वितीय (विक्रमादित्य); ५-पिछले गुप्त सम्राट और गुप्त साम्राज्यका ह्रास; ६-गुप्त शासन- प्रणाली; ७-समाज और संस्कृति ।	७३-८६
१३	पुष्यभूति-वंश : कान्यकुब्ज साम्राज्य १-गुप्तों का आक्रमण; २-प्रान्तीय शक्तियाँ; ३-पुष्यभूति वंश; (पुष्यभूति, प्रभाकरवर्धन, राज्यवर्धन तथा हर्षवर्धन) ४-समाज और संस्कृति ।	८७-९६
१४	पूर्व मध्यकालीन प्रान्तीय राज्य : देश का विभाजन १-उत्तर भारत के राज्य (सिन्ध, पंजाब और काबुल; काश्मीर, नेपाल, मध्यप्रदेश, पूर्वोत्तर); २-दक्षिण भारत (वातापी के चालुक्य, राष्ट्रकूट, कल्याणी के चालुक्य, यादव, होयसाल); ३-सुदूर दक्षिण के राज्य (पल्लव, चोल, पाण्ड्य, चेर, लंका) ।	९७-११६
१५	पूर्व मध्यकालीन संस्कृति १-राजनैतिक जीवन; २-सामाजिक जीवन; ३-धार्मिक जीवन; ४-भाषा और साहित्य; ५-कला; ६-संस्कृति का वृहत्तर भारत में विस्तार ।	११७-१२५
१६	इस्लाम धर्म का उदय और उससे भारत का सम्पर्क १-अरब में इस्लाम का उदय; २-इस्लाम का विस्तार; ३- सिन्ध पर अरब का आक्रमण; ४-सिन्ध में अरब शासन; ५-सिन्ध में अरबों के धार्मिक नीति ६-अरबों की असफलता; ७-परस्पर सांस्कृतिक प्रभाव ।	१२६-१३२
१७	भारत में मुस्लिम सत्ता की स्थापना और भारतीय पराजय के कारण १-तुर्क आक्रमण: सीमान्त पर तुर्कों का अधिकार; २-अफ-	

- गान आक्रमण: दिल्ली में मुस्लिम राज्य (गोर में अफगान, भारत में शहाबुद्दीन गोरी; मुहम्मद गोरी और पत्थीराज, दिल्ली और अजमेर विजय, कन्नौज विजय, उत्तर भारतके अन्य राज्यों पर विजय); ३-भारतीय पराजय के कारण । १३३-१४३
- १८ दिल्ली सल्तनत का संगठन और विकास  
१-गुलाम-वंश; २-इल्तुतमिश; ३-रजिया सुल्ताना;  
४-इल्तुतमिश के पिछले वंशज; ५-बलबन; ६-बलबन के  
वंशज और गुलाम-वंश का अंत । १४४-१५३
- १९ भारत में मुस्लिम साम्राज्य (खिलजी वंश)  
१-जलालुद्दीन खिलजी; २-अलाउद्दीन खिलजी; ३-अला-  
उद्दीन के वंशज; खिलजी-वंश का अंत । १५४-१६५
- २० तुर्क साम्राज्य की चरम सीमा और उसका  
ह्रास (तुगलक-वंश)  
१-गयासुद्दीन तुगलक; २-गुहम्मद तुगलक; ३-फिरोज  
तुगलक; ४-तैमूर का आक्रमण । १६६-१७९
- २१ दिल्ली सल्तनत का पतन  
१-सैयद-वंश; २-लोदी-वंश; ३-दिल्ली सल्तनतका विघटन  
तथा उसके कारण; ४-प्रान्तीय मुस्लिम राज्योंकी स्थापना । १८०-१९३
- २२ हिन्दू-राज्यों का संघर्ष और पुनरुत्थान  
१-हिमालय-शृंखला; २-राजस्थान और विन्ध्य-मेखला;  
गिर का साम्राज्य । १९४-२०१
- २३ मध्यकालीन समाज और संस्कृति  
१-राजनीति; २-भारतीय समाज की स्थापना; ३-धार्मिक  
व्यवस्था; ४-मध्ययुग के संत और महात्मा; ५-भाषा और  
साहित्य; ६-कला; ७-प्राथमिक व्यवस्था और जनजीवन । २०२-२१८
- २४ मुगल-राज्य की स्थापना और उसपर ग्रहण  
१-बाबर; २-हुमायूँ । २०३-२३०
- २५ पठान-शक्ति का पुनरावर्तन : सूरवंश  
१-शेरशाह; २-शेरशाहके वंशज और सूर वंश का पतन । २३१-२३८
- २६ मगल-साम्राज्य का निर्माण और संगठन  
१-मुगलों का पुनरावर्तन; २-अकबर । २३९-२४७

अध्याय	विषय	पृ० सं०
२७	मुगल साम्राज्य का उत्कर्ष १-जहाँगीर, २-शाहजहाँ ।	२४८-२५२
२८	मुगल-साम्राज्य की पराकाष्ठा और ह्रास १-औरंगजेब; २-औरंगजेब के वंशज और मुगल-साम्राज्य का पतन; ३-नादिरशाह का पतन ।	२५३-२५८
२९	राष्ट्रीय शक्तियों का उदय और मुगल-साम्राज्य से उनका संघर्ष १-जाटों का उदय; २-सतनामियों का विद्रोह; ३-सिक्खों की राजनैतिक शक्ति का विकास; ४-राजस्थान में राजपूत शक्ति का उदय; ५-मराठा शक्ति का उदय ।	२५९-२६८
३०	उत्तर मध्यकालीन सभ्यता और संस्कृति १-राजनीति; २-समाज; ३-धार्मिक जीवन; ४-भाषा और साहित्य; ५-कला; ६-आर्थिक जीवन ।	२६९-२८१
३१	युरोपीय जातियों का आगमन : अंग्रेजी सत्ता का उदय (आधुनिक युग का उदय) १-पुर्तगाल; २-डच; ३-अंग्रेज; ४-फ्रांसीसी; अंग्रेज और फ्रांसीसीयों से युद्ध; ५-अंग्रेजों की सफलता के कारण ।	२८२-२८७
३२	बंगाल की नवाबी का पतन और अंग्रेजी सत्ता का उदय १-बंगाल की तत्कालीन स्थिति; २-सिराजुद्दौला का अंग्रेजों से संघर्ष; ३-सिराजुद्दौला के विरुद्ध अंग्रेजों की कूटनीति; ४-प्लासी का युद्ध; ५-नवाबी की दुर्दशा; ६-मीरकासिम; ७-क्लाइव की लड़ाई ।	२८८-२९७
३३	अंग्रेजी सत्ता का विस्तार (१७७२ ई० से १७९८ ई० तक) १-अवध से गठ-बन्धन; २-रूहेला-युद्ध; ३-अंग्रेजों का मराठों से संघर्ष; ४-हैदरअली से संघर्ष; ५-वारेन हेस्टिंग्स का चेतसिंह और अवध की बेगमों के प्रति दुर्व्यवहार; ६-लार्ड कान्टवालिस; ७-सर जान शोर की नीति ।	२९८-३०५
३४	अंग्रेजों की प्रभुता की स्थापना : भारतीय राज्यों का पतन १-स्थिति; २-सहायक सन्धि की प्रथा; ३-वेलजली की मराठा-नीति; ४-गोरखों से संघर्ष; ५-पिण्डारियों और पठानों का दमन ।	३०६-३१८

३५

कम्पनी की सीमान्त-नीति : खडंहरों की

सफाई और साम्राज्य का पुष्टीकरण

१-आधार; २-लार्ड एमहर्स्ट और प्रथम बरमा-युद्ध; ३-द्वितीय बरमा-युद्ध (१८५२); ४-अफगानिस्तान पर चढ़ाई; ५-सिन्ध की हड़प; ६-सिख शक्ति का उदय और उससे अंग्रेजों का संघर्ष; ७-खडंहरों की सफाई: पुनरावर्तन का सिद्धान्त; ८-डलहीजी का शासन-सुधार: साम्राज्य की पुष्टि ।

३१६-३३१

३६

कम्पनी के समय में शासन-प्रबन्ध

१-प्रशासन; २-माल; ३-न्याय; ४-सामाजिक सुधार; ५-शिक्षा; ६-समाचार-पत्र ।

३३२-३३७

३७

राष्ट्रीय विप्लव

१-विप्लव के कारण; २-विप्लव की तैयारी; ३-विप्लव की घटनाएँ; ४-विप्लव की असफलता के कारण; ५-विप्लव के परिणाम ।

३३८-३४३

३८

संवैधानिक विकास

१-पाल्यमेट का अधिकार; २-इण्डिया कौंसिल ऐक्ट (१८६१ ई०); ३-इण्डियन कौंसिल ऐक्ट (१८६२ ई०); मॉर्लेमिण्टो सुधार (१९०६ ई०); ५-माण्टेग्यू-चेम्सफोर्ड सुधार (१९१६ ई०); ६-सद्य शासन-विधान (१९३५ ई०) भारतीय स्वतंत्रता का विधान (ऐक्ट आफ़ इण्डिया इंडि-पेन्डेन्स, १९४७ ई०); ८-प्रभुसत्तात्मक गणतंत्रीय भारत का संविधान (जनवरी १९५० ई०) ।

३४४-३५५

३९

स्थानीय स्वराज्य का विकास

१-प्रारंभिक; २-लार्ड रिपन द्वारा विस्तार; ३-१९१८ ई० से १९३५ ई० तक विकास; ४-स्थानीय स्वराज्य की विवि-धिता; ५-कर्त्तव्य और अधिकार; ६-ग्राम पंचायतें ।

३५६-३६१

४०

शैक्षिक और साहित्यिक प्रगति


१-शिक्षा सम्बन्धी प्रगति; २-साहित्यिक परिचय; ३-कलात्मक पुनर्जागरण ।

३६२-३७८

- ४१ सामाजिक और आर्थिक अवस्था  
१-सामाजिक प्रगति; २-आर्थिक अवस्था । ३७६-३९१
- ४२ राष्ट्रीय आन्दोलन, स्वातंत्र्य और पर-राष्ट्रनीति  
१-राष्ट्रीय आन्दोलन; २-स्वातंत्र्य; ३-पर-राष्ट्र नीति । ३८२-४१४
- ४३ स्वतंत्र भारत  
१-भारत की स्वतंत्रता; २-स्वतंत्र विधान; ३-देश का विभाजन; ४-देश की सार्वभौम प्रभुसत्ता; ५-भाषावार प्रान्तों की माँग; ६-पर-राष्ट्रनीति; ७-राष्ट्र का निर्माण; ८-योजना के अन्तर्गत प्रगति; ९-विचारधाराओं का संघर्ष । ४१५-४३०







## १. अध्याय

# भारत देश और उसके लोग

### १. देश का नाम

जिस देश में हम बसते हैं, उसका पुराना नाम भारतवर्ष है। यह नाम पड़ने के कई कारण बतलाये जाते हैं। एक परम्परा के अनुसार पौरव-वंशी राजा द्रुप्यन्त और शकुन्तला के पुत्र चक्रवर्ती भरत के नाम पर यह देश भारतवर्ष कहलाया। दूसरी पौराणिक ख्याति और जैन साहित्य में यह पाया जाता है कि भगवान् ऋषभदेव के बड़े पुत्र महायोगी, तपस्वी और गुणवान् भरत के नाम पर इस देश का नाम भारतवर्ष पड़ा। इन दोनों परम्पराओं में एक दोष जान पड़ता है। नगरों और प्रान्तों के नाम व्यक्तियों के ऊपर रखे पाये जाते हैं; परन्तु देशों के नाम प्रायः जातियों के नाम पर पड़ते रहे हैं। अधिक सच तो यह जान पड़ता है कि भरत के वंशजों की प्राचीन भरत जाति ने ही यह नाम देश को दिया। राजनीति, धर्म, विद्या और संस्कृति में भरत जाति आर्यों में अग्रणी थी। उसके विस्तार और प्रभाव से सारा देश भारतवर्ष अथवा 'भरतों का देश' कहलाया। जब यूनानी इस देश के सम्पर्क में आये तब उन्होंने सिन्धु नदी के पास के प्रदेशों को इंडिया नाम दिया, जिसका प्रयोग यूरोपीय लोगों ने सारे देश के लिये किया। भारतवर्ष में यह नाम प्रचलित न हो सका। ईरानियों ने सिन्धु के पास के प्रान्तों में बसनेवालों को हिन्दू और उनके देश को हिन्दुस्तान नाम दिया। पीछे ईरानी भाषा से प्रभावित और जातियों ने सारे देश को हिन्दुस्तान कहा। ये दोनों विदेशी नाम राजनीति के कारण चलते रहे, परन्तु देश के सामाजिक जीवन में भारतवर्ष नाम आज तक सर्वप्रिय रहा है और स्वतंत्र भारत ने विधानतः अपना यही राष्ट्रीय नाम ग्रहण किया है।

### २. स्थिति, विस्तार और सीमा

भारतवर्ष ७ और ३७ अक्षांश उत्तरी तथा ६२ और ९८ देशान्तर पूर्वी में स्थित है। यह दक्षिणी एशिया के बीच में समुद्र में घुसता हुआ चला गया है। उत्तर में हिमालय से लेकर दक्षिण में भारत महासागर और पश्चिम में काठियावाड़ से लेकर आसाम तक फैला हुआ है। इतने बड़े भूभाग पर फैलने के कारण, इसमें विविध प्रकार के जलवायु, वनस्पति, जीव-जन्तु और मनुष्य जातियाँ पायी जाती हैं। इस विविधता ने देश के जीवन और इतिहास को बहुत दूर तक प्रभावित किया है।

### ३. प्राकृतिक अवस्था

मोटे तौर पर भारतवर्ष को हम नीचे लिखे भागों में बाँट सकते हैं—(१) हिमालय और उसका सिलसिला, (२) उत्तर भारत के मैदान, (३) सिन्धु और राजस्थान के मरुस्थल, (४) विन्ध्य-मेखला, (५) दक्षिण का पठार, (६) समुद्र-तट के तंग और उपजाऊ मैदान और (७) भारत-सागर और उसके टापू।

(१) हिमालय और उसका सिलसिला—देश के उत्तर में पूर्व से पश्चिम तक लगभग दो हजार मील लम्बाई में हिमालय और उसका सिलसिला फैला हुआ है। इस ऊँचे पर्वत ने देश के सारे जीवन को प्रभावित किया है। यह उत्तर से आनेवाली ठंडी हवा को रोकता है और समुद्र से उठनेवाली मानसूनों को उत्तर जाने से रोक करके देश में पानी बरसा कर उसको उपजाऊ बनाता है। इसकी हिमराशि से उत्तर भारत की बड़ी-बड़ी नदियाँ निकलती हैं, जिन्होंने उत्तर भारत के मैदानों का निर्माण किया है और उनको उपजाऊ और धनी बनाया है। अपना ऊँचा सिर उठाये हिमालय उत्तर में संतरी का काम करता है। इसीलिये उत्तर से इस देश पर कोई बड़ा सैनिक आक्रमण नहीं हुआ है। हिमालय की कन्दराओं के एकान्त और प्राकृतिक सौन्दर्य ने देश के मानसिक, साहित्यिक और सांस्कृतिक जीवन पर छाप डाली है। हिमालय की ऊँचाई के सामने मनुष्य का अहंकार झुक जाता है। यहाँ के चिन्तकों ने हिमालय की गुफाओं में बैठ कर जीवन की गंभीर समस्याओं पर विचार किया है। पुराणों के इलावर्त और कालिदास के शिव तथा पार्वती की विहार-भूमि को हिमालय ने ही जन्म दिया था। आज भी एकान्त-प्रेमी और आनन्द के खोजी लोग हिमालय से आकृष्ट होते हैं। पश्चिमोत्तर और पूर्वोत्तर में हिमालय की ऊँचाई कम हो गयी है। पश्चिमोत्तर में नदियों ने उसको काट कर रास्ता बना लिया है। इन्हीं रास्तों से भारत का मध्य और पश्चिमी एशिया तथा यूरोप से सम्पर्क रहता आया है। पूर्वोत्तर में रास्ते कम हैं। फिर भी बहुत पुराने समय से पीली जातियाँ धीरे-धीरे इधर से इस देश में आती रही हैं। इस तरह हिमालय ने बाहरी आक्रमण और प्रभाव से देश की रक्षा करते हुए भी इसको बाहरी सम्पर्क के लाभ से वंचित नहीं किया।

(२) उत्तर भारत के मैदान—हिमालय की तलहटी और विन्ध्याचल के बीच में उत्तर भारत के मैदान स्थित हैं। इनके तीन भाग किये जा सकते हैं—(क) गंगा की घाटी, (ख) सिन्धु की घाटी और (ग) ब्रह्मपुत्र की घाटी। ये मैदान इन्हीं नदियों की देन हैं। ये इन्हीं की लाई मिट्टी से बने हैं, इन्हीं से सींचे जाते हैं और इन्हीं नदी बहुत पुराने समय से इन मैदानों में आने-जाने के मार्ग को निश्चित किया है। इन मैदानों में पहलेपहल सम्य जीवन का उदय

हुआ। यहाँ के निवासियों ने न केवल अपनी आर्थिक उन्नति की, किन्तु थोड़े परिश्रम से अपनी जीविका कमा कर शेष समय में चिन्तन और साधना के द्वारा साहित्य, कला, धर्म, दर्शन और विज्ञान को भी जन्म दिया। परन्तु जहाँ उत्तर भारत के मैदानों का उपजाऊपन यहाँ की समृद्धि का कारण था वहाँ वह मध्य एशिया की भूखी और बर्बर जातियों को आक्रमण के लिये निमंत्रण भी देता था। इन मैदानों में कोई प्राकृतिक रुकावट न होने के कारण आक्रमणकारी आसानी से उत्तर भारत पर शीघ्र फैल जाते थे।

(३) सिन्ध और राजस्थान के महस्थल—सिन्धु की घाटी का निचला भाग प्रायः मरु है। बहुत पुराने समय में यह हरा-भरा प्रदेश था, परन्तु वर्षा की पेटियों के बदलने और सिस्तान और ईरान के रेगिस्तानों के प्रभाव से यह क्रमशः रेगिस्तानी होता गया। राजस्थान का अधिकांश एक समय समुद्र था; उसके सूख जाने पर उसका पेटा रेगिस्तान के रूप में निकल आया। इन रेगिस्तानों ने बोलन दर्रे से चढ़ाई करनेवाली जातियों को पूर्व की ओर बढ़ने से रोका और खैबर दर्रे से आनेवाली जातियों को दो धाराओं में बाँट दिया। एक धारा दक्षिण-पूर्व न जाकर सीधे पूर्व चली जाती थी और दूसरी सिन्धु के सहारे सिन्ध होते हुए सुराष्ट्र और फिर दक्षिण में चली जाती थी। बाहरी आक्रमणों से द्रव्य कर मध्य-युग में कई राजवंशों ने राजस्थान में शरण ली और नये राजवंशों की स्थापना करके प्राचीन भारतीय जीवन और संस्कृति की रक्षा की।

(४) विन्ध्य-मेखला—भारत के बीचोबीच खंभात की खाड़ी से लेकर बंगाल की खाड़ी तक पहाड़ों का सिलसिला चला गया है। जिस तरह हिमालय भारत को एशिया के और देशों से अलग करता है उसी तरह, कम पैमाने पर, विन्ध्याचल दक्षिण भारत को उत्तर से विभक्त करता है। हिमालय की तरह यह भी पश्चिम और पूर्व की ओर झुक गया है। इन छोरों की ओर रास्ते बन गये हैं, जिनसे होकर उत्तर-दक्षिण के बीच आना-जाना और सम्पर्क उत्पन्न हुआ। इसके कारण उत्तर-दक्षिण में प्राकृतिक भेद होते हुए भी जीवन में समता और समन्वय स्थापित हुए। विन्ध्य के अंचलों में अमरकंटक, महाकान्तार और झाड़खण्ड के जंगली भाग हैं जहाँ जंगली और अर्द्धसभ्य जातियाँ बसती हैं, जो उत्तर और दक्षिण के सम्पर्क से धीरे-धीरे सभ्य समाज में मिलती आयी हैं।

(५) दक्षिण का पठार—विन्ध्याचल के दक्षिण और पूर्वी तथा पश्चिमी घाटों के बीच दक्षिण का पठार स्थित है। इसमें छोटी-छोटी पहाड़ियों के होते हुए भी काफी समतल भूमि है जिसमें मनुष्य के बसने, खेती करने तथा आने-जाने के लिए सुविधायें हैं। यहाँ की भूमि ज्वालामुखी के उद्गार से निकली हुई राख और लावा से बनी है और इसलिए उपजाऊ भी है। बहुत पुराने समय में यहाँ पर मनुष्यों के उपनिवेश बस गये थे और उत्तर भारत से आकर आर्यों ने अपने राज्य भी स्थापित कर लिये थे।

(६) पश्चिमी और पूर्वी घाट—दक्षिण के पठार के पश्चिम और पूर्व में पहाड़ों की दो शृङ्खलायें उत्तर से दक्षिण की ओर चली गयी हैं, जिनको अब पश्चिम और पूर्वी घाट कहते हैं। पहाड़ के ये दो सिलसिले मैसूर के दक्षिण में जाकर मिलते हैं, और इनकी संगम-भूमि को मलय पर्वत कहते हैं। इसके दक्षिण में सुदूर-दक्षिण के प्रदेश हैं, जिसमें द्रविड़ अथवा तामिलनाड सबसे प्रसिद्ध है। दक्षिण की प्रायः सभी नदियाँ दक्षिण के पश्चिमी घाट से निकलती हैं, और पठार को सींचती हुई पूर्वी पठार को काटकर बंगाल की खाड़ी में गिरती हैं। पश्चिमी घाट की पहाड़ियों में मनुष्य को अपनी जीविका के निर्वाह के लिये कड़ा परिश्रम करना पड़ता है, इसलिये यहाँ मनुष्य का स्वभाव युद्ध-प्रिय है। यही कारण है कि बहुत प्राचीन काल में कई युद्धप्रिय राजवंश पश्चिमी घाट के प्रदेशों में उत्पन्न हुए। पश्चिमी घाट ने अपनी पहाड़ी स्थिति और पर्वत-दुर्गों के कारण बहुत दिनों तक विदेशी आक्रमणों को रोका। मुसलमानों और अंग्रेजों का आधिपत्य यहाँ सबसे पीछे स्थापित हुआ।

जहाँ तक सुदूर दक्षिण का प्रश्न है, प्रकृति ने इसे कई छोटे-छोटे भागों में बाँट दिया है, इसीलिये यहाँ विभिन्न प्रकार की जातियाँ, भाषायें और रीति-रिवाज पाये जाते हैं। यही कारण है कि जाति प्रथा का सबसे भयंकर रूप इसी प्रदेश में पाया जाता है और भारतीय इतिहास में इस प्रदेश के छोटे-छोटे टुकड़े बराबर अलग रहने की कोशिश करते आये हैं।

(७) समुद्र तट के तंग और उपजाऊ मैदान—पश्चिमी घाट और पश्चिमी सागर के बीच एक तंग समुद्र का किनारा उत्तर में कोकण से लेकर दक्षिण में केरल तक चला गया है। पश्चिम सागर से उठनेवाली मानसून यहाँ बहुत अधिक पानी बरसाती है, इसलिए किनारा अत्यन्त हरा-भरा है। यद्यपि इसमें अच्छे प्राकृतिक बन्दरगाह बहुत कम हैं, फिर भी यहाँ के समुद्र-तट के नगरों से पश्चिमी एशिया, अफ्रिका और भूमध्यसागरीय प्रदेशों से सम्पर्क होता रहा है। पूर्वी घाट और बंगाल की खाड़ी के बीच का प्रदेश पश्चिमी समुद्र से अधिक चौड़ा और समतल है और यहाँ पानी भी पर्याप्त बरसता है, इसलिये यह खेती और बसने के लिये उपयुक्त भी है। पुराने समय में उत्तर भारत से उड़ीसा होते हुए यहाँ आने का मार्ग था और कलिंग, आन्ध्र और द्रविड़ राज्य यहाँ स्थापित थे।

(८) लंका—यद्यपि राजनैतिक दृष्टि से लंका भारत से आजकल अलग है, फिर भी प्राकृतिक और सांस्कृतिक दृष्टियों से यह भारत का ही एक अंग है। वास्तव में सुदूर-दक्षिण की भूमि समुद्र में घुसती हुई लंका तक चली जाती है, यद्यपि बीच में उसकी तह नीची हो जाने के कारण एक उथला समुद्री भाग बीच में आ गया है। लंका और भारत के बीच में बराबर घनिष्ठ सम्बन्ध रहा है। लंका की जातियाँ, वहाँ की भाषायें, सामाजिक रीति-रिवाज और धार्मिक विश्वास और संस्थाएँ भारत से अभिन्न हैं।





भारत के लोग ; शबर—पृ० ५



भारत के लोग ; किरात (मंगोल)—पृ० ५



भारत के लोग ; ब्रविड़—पृ० ५



भारत के लोग ; आर्य—पृ० ५  
[ कला-कुटीर हरद्वार के सौजन्य से प्राप्त ]

(६) समुद्र—भारत का पश्चिमी भाग, दक्षिणी छोर और पूर्वी भाग भारत महासागर से घिरे हुए हैं। भारत महासागर भारत को न केवल दूसरे देशों से अलग करता है, परन्तु उसको एशिया, दक्षिणी पूर्वी यूरोप, अफ्रिका, हिन्दचीन और पूर्वी द्वीप समूह से मिलाता भी है। दक्षिणी एशिया के बीच में होने के कारण भारत इसी समुद्र के कारण व्यापार तथा राजनैतिक और सांस्कृतिक धाराओं का बहुत प्राचीन काल से केन्द्र रहा है।

#### ४. भारत के लोग

(अ) जातियाँ—विशाल देश होने के कारण भारतवर्ष कई भौगोलिक भागों में बँटा हुआ है, जो जलवायु में एक दूसरे से भिन्न हैं। इसी कारण बहुत पुराने समय में भारत में कई जातीय भूमियाँ बन गयीं। भारत की सबसे बड़ी जातीय भूमि उत्तर भारत में आर्यावर्त्त थी, जहाँ पर आर्य जाति का उदय और विकास हुआ। इसके उत्तर में हिमालय के उपरले भागों में किरात जाति का मूल स्थान है। आर्यावर्त्त के दक्षिण में विन्ध्य मेखला में कई जंगली और पर्वतीय जातियाँ बसती थीं, जिनको मोटे तौर पर शबर-पुलिंद कहा जा सकता है। विन्ध्य के दक्षिण में प्राचीन काल में कई जातियाँ रहती थीं, जिनके नाम पुराणों और महाकाव्यों में वानर, ऋक्ष, राक्षस आदि पाए जाते हैं। इन जातियों के साथ उत्तर भारत और विन्ध्य-मेखला में बहुत जातियाँ आकर मिल गयीं। इन मिश्रित जातियों का आधुनिक सामूहिक नाम द्रविण है। भारत की सब जातियों का विस्तार मिश्रण, राजनैतिक युद्ध, उपनिवेश, व्यापार तथा सामाजिक और धार्मिक सम्पर्क से बराबर होता आया है, इसलिए यद्यपि मूलजातीय भूमियों में मूल जातियों की प्रधानता है, फिर भी भारत की जातियों में परस्पर मिश्रण बहुत हुआ है। भारत की मूल जातियों में कुछ बाहर के लोग भी आकर मिल गए, जिनमें ईरानी, यूनानी, शक, कुषण, हूण, अरब, तुर्क और बहुत कम संख्या में यूरोपीय जातियाँ सम्मिलित हैं। अरबों के पहिले जो जातियाँ देश में बाहर से आयीं वे भारतीय समाज में पूर्णतया घुल-मिल गयीं। अरब और उनकी परवर्ती मुस्लिम जातियाँ धार्मिक और राजनैतिक कारणों से भारतीय जनता से नहीं मिल सकीं, यद्यपि साथ बसने के कारण भारतीय समाज से प्रभावित हुई और भारतीय समाज पर इन्होंने भी कुछ प्रभाव डाला। भारतीय इतिहास के निर्माण में इन सभी जातियों का हाथ है।

(आ) भाषाएँ—जिस प्रकार भारत में कई जातीय भूमियाँ हैं, उसी प्रकार उसमें कई भाषा-परिवार भी हैं। उत्तर भारत के भाषा-परिवार को आर्यभाषा-परिवार कहते हैं, इसमें आसामी, बंगाली, हिन्दी, पश्तो, सिन्धी, गुजराती और महाराष्ट्री सम्मिलित हैं। यद्यपि इनके ऊपर कम या अधिक मात्रा में प्रभाव पड़ा है।



दक्षिण की भाषाओं की गणना द्रविड़-भाषा-परिवार में है। इसमें तेलुगू, तामिल, कन्नड़ और मलयाली सम्मिलित हैं। लंका की तामिल भाषा भारत की तामिल भाषा से मिलती है, और सिंहली भाषा आर्य-भाषा-परिवार की एक शाखा है। इन भाषाओं के ऊपर आर्य-भाषाओं की गहरी छाप है। विन्ध्य मेखला में बोली जानेवाली भाषाओं के परिवार को शबर-पुलिंद कह सकते हैं, जिसको आजकल की भाषा में आग्नेय कहा जाता है। इस परिवार की मुण्डा और मानखमेर, ये दो मुख्य भाषाएँ हैं। हिमालय के उपरले भाग और पूर्वोत्तर छोरों में किरात-भाषा-परिवार है, जिस पर तिब्बती और चीनी भाषा का प्रभाव है, किन्तु इनका शब्द भण्डार आर्यभाषा परिवार के शब्दों से भरा हुआ है। भारत की सभी भाषाएँ प्राचीन ब्राह्मी लिपि से निकली हुई देवनागरी तथा अन्य प्रान्तीय लिपियों (ब्राह्मी से निकली हुई) में लिखी जाती हैं। उर्दू कही जानेवाली भाषा हिन्दी की ही एक विभाषा है, जो इस्लामी प्रभाव के कारण अरबी, फारसी शब्दों से भरी हुई और अरबी लिपि में लिखी जाती है।

## ५. भारत की मौलिक एकता

भारत में भौगोलिक विविधता, जातीय भेद और भाषाओं की बहुलता देखकर भारत की एकता कभी-कभी आँखों से ओझल हो जाती है। इस बात पर आवश्यकता से अधिक जोर देकर बहुत से लेखकों ने यह भी मान लिया है कि भारत में कभी एकता रही नहीं है। यह धारणा बाहरी भेदों पर अवलम्बित और गलत है।

यह ठीक है कि प्रकृति ने भारत को कई भागों में बाँट रखा है, पर यह और भी अधिक सच है कि प्रकृति ने भारत की एक दृढ़ सीमा बनाकर उसको एक भौगोलिक इकाई दान की है। भौगोलिक दृष्टि से भारत एक स्पष्ट इकाई है। इस भौगोलिक इकाई को भारत के लोगों ने अपनी बुद्धि और भावना में भी उतार लिया है। जब कोई धार्मिक व्यक्ति स्नान करता है, तो भारत की मुख्य सात नदियों के जल का आह्वान करता है।<sup>१</sup>

इसी प्रकार भारतीयों की धार्मिक भावनायें भारत के सात कुलपर्वत, सात पवित्र पुरियाँ तथा चारों धाम, सारे भारतवर्ष के ऊपर फैले हुए हैं। उदाहरण के लिए धामों में बदरिकाश्रम हिमालय के अंचल में, रामेश्वरं भारत और लंका के बीच में, द्वारका पश्चिमी समुद्र तट पर और जगन्नाथपुरी पूर्वी समुद्र-तट पर स्थित हैं। ये चारों धाम सभी भारतीयों के लिये समान रूप से पवित्र और दर्शनीय हैं।

भारतीय इतिहास में राजनैतिक एकता का भी अभाव नहीं रहा है। बहुत प्राचीन काल से भारतीयों का यह राजनैतिक आदर्श रहा है कि सारा देश एक-

१—गंगे च यमुने चैव गोदावरि सरस्वति । नर्मदे सिन्धु कावेरि जलेऽस्मिन् सन्निधिं कुः ॥

छत्र के शासन में रखा जाय । ब्राह्मण साहित्य में तथा पुराणों में कई एक चक्रवर्ती राजाओं और सम्राटों के दृष्टान्त पाए जाते हैं, जो सारे देश के ऊपर आधिपत्य स्थापित करके अश्वमेध, राजसूय और वाजपेय आदि यज्ञ करते थे । छठवीं शताब्दी ई० पू० के बाद भी नन्द, मौर्य, शुङ्ग, आन्ध्र, गुप्त, और पुष्यभूति आदि वंशों ने भारत में बड़े बड़े साम्राज्य स्थापित किए । मध्य और आधुनिक युग में भी प्रतिहार, गहरवार, चालुक्य, राष्ट्रकूट, चोल और पालवंश के बहुत बड़े बड़े राज्य स्थापित हुए ।

भारतवर्ष में भौगोलिक और राजनैतिक एकता से कहीं अधिक गम्भीर सांस्कृतिक एकता थी । भारत की सामाजिक व्यवस्था में वर्ण और जाति का आधार प्रायः सब स्थानों में पाया जाता है । सभी प्रान्तों में कुछ स्थानीय भेद होते हुए भी सामाजिक रीति-रिवाज प्रायः एक तरह के मिलते हैं । धार्मिक जीवन और दार्शनिक विचारों में भी बहुत साम्य है । भाषा और साहित्य भारत को एक सूत्र में बाँधने के लिए बहुत बड़े साधन रहे हैं । संस्कृत, पालि एवं प्राकृत सारे देश में लगभग समान रूप से आदर पाती थीं । वेद, रामायण, महा-भारत तथा दूसरे महाकाव्य, नाटक और कथासाहित्य सारे देश की समान रूप से सम्पत्ति हैं । साहित्य और कला के आदर्श भी प्रायः समान ही हैं । भवन निर्माण-कला, मूर्ति-कला, चित्रकला, संगीत और रंगमंच इन सभी में भारतवर्ष की मौलिक एकता स्पष्ट दिखाई पड़ती है ।

### अभ्यासार्थ प्रश्न

१. भारत की प्राकृतिक अवस्था का वर्णन कीजिये और यह दिखलाइये कि भारत के भूगोल ने भारतीय इतिहास को कहाँ तक प्रभावित किया है ?
२. भारतवर्ष की जातीय भूमियाँ, और मुख्य जातियाँ कौन कौन हैं ? भारतीय इतिहास में इन जातियों का किस प्रकार मिश्रण हुआ ?
३. भारत देश की विविधता और मौलिक एकता का वर्णन कीजिये ।

## २. अध्याय भारत की आदिम सभ्यता

भारतवर्ष संसार के उन देशों में से है, जहाँ पर पहलेपहल मानव जातियों का उदय हुआ। ये मानव जातियाँ पहले पशुओं की तरह अपना जीवन बिताती थी। उनको अच्छी तरह सभ्य होने में बहुत लम्बा समय बीता। उनके विकास के कई काल थे। इन कालों का नाम मनुष्यों के भौतिक साधनों के ऊपर रखा गया है। जिस काल में जिस वस्तु के हथियार और औजार मनुष्य बनाता था, उन्हीं के आधार पर कालों का भी नामकरण किया गया है। मोटे तौर पर इन कालों को पूर्व-पाषाण-काल, उत्तर पाषाण-काल और धातुकाल कहा जा सकता है।


### १. पूर्व-पाषाण काल

पूर्व पाषाण-काल में मनुष्य जंगली पशुओं के समान रहता था और उन्हीं के साथ संघर्ष में अपना जीवन बिताता था। उन पशुओं से अपनी रक्षा करने और कुछ खाने-पीने के सामान इकट्ठा करने तथा उनको खाने योग्य बनाने के लिए पत्थर के टुकड़ों को तोड़-फोड़कर मनुष्य ने कुल्हाड़ी, तीर, भाले तथा काटने, खोदने, फेकने, छेद करने, कूटने और छीलने के बहुत से हथियार तथा औजार बनाये। इस काल में मनुष्यों को अपना घर बनाना नहीं आता था, इसलिये उन्होंने गर्मी, वर्षा और ठण्डक से अपनी रक्षा करने के लिये पहाड़ों की गुफाओं और नदियों या झीलों के छोड़े हुए कगारों में शरण ली।

मनुष्य जंगल के फल और मूल इकट्ठा करके तथा जानवरों का शिकार करके अपना निर्वाह करता था। शायद आग का उपयोग उसे मालूम न था, इसलिए भोजन के सामान को वह कच्चा ही खा जाता था। असभ्य होते हुए भी मनुष्य में कुछ सामाजिक भाव उत्पन्न होने लगे। वह छोटे-छोटे समूहों में रहता था और लज्जा उत्पन्न होने पर अपने गुप्तांगों को पत्तों और पेड़ों की छाल से उसने ढँकना भी शुरू किया। ऐसा जान पड़ता है कि यद्यपि मनुष्य भौतिक शक्तियों से डरता अवश्य था, किन्तु उसमें धर्म की भावना उत्पन्न नहीं हुई थी। वह अपने मुर्दों को जंगलों या खुले मैदानों में छोड़ देता था, जिनको जंगली जानवर खा जाते थे या वे अपने आप सड़-गल जाते थे।

### २. उत्तर पाषाण-काल

पूर्व पाषाण-काल में बहुत लम्बा समय बिताने के बाद मनुष्य ने धीरे-धीरे अपनी स्मृति, अनुभव और परम्परा से लाभ उठाते हुए सभ्य जीवन में प्रवेश किया और मानव विकास का उत्तर पाषाण-काल शुरू हुआ। यद्यपि इस युग



पाषाण-काल के हथियार और औजार


—पृ० ८



पाषाण कालीन हथियार—पृ० ८



धातु कालीन हथियार—पृ० ८



धातु कालीन हथियार—पृ० ८



में भी मनुष्य पत्थर के ही हथियारों और औजारों से काम लेता था, फिर भी पहले की अपेक्षा वे अधिक सुन्दर बनने लगे और उनकी संख्या और प्रकार भी बढ़ गये। मनुष्य ने इसी युग में सभ्यता की मजबूत नींव रखी। उसने अपना घर आप बनाना शुरू किया। प्रकृति की बनायी हुई कन्दराओं और कगारों को छोड़कर अपने हाथ से उसने लकड़ी की टहनियों, फूस और मिट्टी तथा पत्थर के ढेलों से झोपड़ियाँ बनाई। मनुष्य के उद्योग-धन्धों में भी विकास हुआ। फल और मूल इकट्ठा करने से सन्तुष्ट न होकर उसने पशुपालन और खेती करना भी शुरू किया। पशुओं को एक बार मार डालने के बदले, मनुष्य ने उनको पालना, उनका दूध पीना और उनसे काम लेना सीखा। जंगल को कहीं-कहीं साफ करके उसने अनाज पैदा करना भी प्रारम्भ किया। इन दोनों व्यवसायों के अलावे बढ़ई, पत्थरकट, कुम्हार, बुनकर, रंगरेज आदि के पेशे भी इसी समय शुरू हुए। जंगलों में विजली गिरने या पेड़ की टहनियों की रगड़ के कारण आग लग जाने से मनुष्य को कभी-कभी भुना हुआ मांस मिल जाता था। उसको पके हुए भोजन का स्वाद लग गया और उसने भोजन पकाने की कला भी सीखी। पूर्व पाषाण-काल में पत्ते और छाल से ही मनुष्य अपना शरीर ढकता था, उत्तर पाषाण-काल में कपास का पता उसे लग गया था और उसने कपास बोना, सूत कातना, और कपड़े बुनना और रंगना भी सीख लिया। कपड़े थोड़े और दो-तीन टुकड़ों में ही पहिने जाते थे। बाल सँवारने और शरीर का शृंगार करना भी लोगों ने सीखा। पत्थर, कौड़ी, सीप, हड्डी, नख आदि के बने हुए आभूषण भी लोग धारण करने लगे।

जहाँ मनुष्य ने अपने भौतिक जीवन में विकास किया, वहाँ सामाजिक और मानसिक जीवन में भी उन्नति हुई। भौगोलिक कारणों से मैदान, जंगल, मरु, पर्वत और समुद्र-तट पर अलग-अलग जातियों का संगठन हुआ। ये जातियाँ आपस में तो संगठित और एकरूप थीं, परन्तु रीति-रिवाज और रहन-सहन में दूसरी जातियों से भिन्न होती थीं। पशुपालन और खेती के धन्धों ने मनुष्य को बड़े-बड़े परिवारों में रहने को विवश किया। इससे पति, पत्नी, मातापिता, भाई-बहन आदि के सम्बन्ध भी स्थिर हुए। परिवार का सबसे योग्य और अनुभवी पुरुष परिवार का नेता होता था। कई परिवारों का एक मुखिया भी इसी युग में उत्पन्न हुआ, जिसने आगे चलकर धीरे-धीरे राजा का रूप धारण किया। ऐसा जान पड़ता है, कि इसी काल में धार्मिक भावना भी उत्पन्न हुई। मनुष्य अपनी उपमा से संसार के पदार्थों में एक जीवन-शक्ति का अनुभव करता था। जिसको भूतवाद कहा जा सकता है। उसको ऐसा विश्वास हुआ कि के मरने पर भी वह जीवन-शक्ति नैष्ट नहीं होती। हुए व्यक्तियों की समाधि और दाह-संस्कार करना भी शुरू किया। जीवन-

शक्ति से संयुक्त पत्थर के टुकड़ों और लकड़ी के कुन्दों की पूजा भी शायद इसी समय प्रारम्भ हुई। जीवन में उन्नति के साथ-साथ मनुष्य ने पदार्थों और भावों को समझने के लिये भाषा का भी विकास किया। ध्वनि, अर्थ और कल्पना के आधार पर शब्द, वाक्यांश और वाक्यों की रचना होने लगी। इस तरह स्पष्ट मालूम होता है कि जीवन के विभिन्न क्षेत्रों में मनुष्यों ने उत्तर पाषाण-काल में काफी उन्नति कर ली थी और आगे की सभ्यता के लिये रास्ता साफ कर लिया था।

### ३. धातु-काल

उत्तर पाषाण-काल के आखिरी दिनों में ही मनुष्य कुछ धातुओं से परिचित हो गया। सबसे पहले उसे सोने का पता चला। सोने की चमक में एक बड़ा आकर्षण था। वह इसकी खोज में इधर-उधर भटकता फिरता था। सोना केवल गहने बनाने के काम आता था, भौतिक जीवन के विस्तार में इससे कोई विशेष सहायता नहीं मिली। सोने के बाद उत्तर भारत में ताम्र-काल और दक्षिण में लौह-काल शुरू हुआ। काँसे का काल केवल सिन्ध में पाया जाता है। ताँबे के साथ साथ चाँदी का पता भी लग गया था। धातुओं के आविष्कार ने मनुष्य की शक्ति और योग्यता को बढ़ाया। भट्टे और कमजोर औजारों और हथियारों के बदले अब वह कड़े, पैसे और स्थायी धातु के सामान बनाने लगा। एक और भी बात इसमें दिखाई पड़ती है, वह उपयोगिता से ही सन्तुष्ट न रहकर सौन्दर्य पर भी ध्यान देने लगा। इस समय के हथियारों की मुद्रियों पर स्वस्तिक (卐) और क्रास (+) बने मिलते हैं, जो सबसे पुराने धर्म और शोभा के प्रतीक हैं। इस समय के कवच के नमूने भी मिले हैं, जिनसे मालूम होता है, कि मनुष्य जंत्र-मंत्र, जादू-टोना में भी विश्वास रखता था। शव का संस्कार अक्सर दाह-क्रिया से होता था, यद्यपि समाधि देने की प्रथा अब भी चप्रचलित थी।

### ४. सिन्धु घाटी की प्राचीन सभ्यता

सिन्धु की निचली घाटी में जहाँ पर आजकल दक्षिणी-पश्चिमी पंजाब और सिन्ध के अर्द्ध रेगिस्तानी मैदान हैं, वहाँ एक समय हरे-भरे खेत और घने नगर बसे हुए थे। हरप्पा, मोहेनजोदारो और उनके आसपास के खंडहरों के खनन से बहुत-सी वस्तुएँ इस काल की मिली हैं। इनके आधार पर हम प्राचीन सिन्धु-घाटी की सभ्यता का चित्र खींच सकते हैं। यह सभ्यता काफी पुरानी है। इसका काल ई० पू० तीसरी और चौथी सहस्राब्दी माना गया है। इस बात पर बहुत मतभेद है कि इस सभ्यता के निर्माण करनेवाले कौन लोग थे? जो लोग यह मानते हैं कि भारतीय आर्य बाहर से इस देश में आये थे, वे सिन्धु-घाटी की सभ्यता के निर्माताओं को द्रविड़ या सुमैरियन मानते हैं। परन्तु खनन से निकली हुई पूरी सामग्रियों को देखने से यह कहना बहुत कठिन हो जाता है कि यह वैदिक

सभ्यता से भिन्न सभ्यता थी। बहुत सम्भव तो यह जान पड़ता है कि इस सभ्यता के निर्माण करनेवाले आर्य अथवा आर्य-असुर मिली हुई जाति के लोग थे।

(अ) नगर-रचना और भवन-निर्माण—हरप्पा और मोहेनजोदारो के खंडहरों पर खड़े होनेवालों की दृष्टि को सब से पहले जो चीजें अपनी ओर आकृष्ट करती हैं, वे हैं इन स्थानों की नगर-रचना और मकान बनानेकी कला। ये नगर एक निश्चित योजना के अनुसार बनाये गये थे। यहां पर सड़कें सीधी और एक दूसरे को समकोण पर काटती हुई जाती हैं तथा उनके किनारे पंक्तियों में मकान बने हुए थे। मकान ईंट के बने थे। उनकी नीवें काफी गहरी तथा चौड़ी और दीवालें मोटी बनी हुई हैं। बहुत से मकान दो मंजिले बने थे। घरों का फर्श ईंट का बना हुआ और पक्का था। हरेक मकान में खिड़की और दरवाजे लगे हुए थे। अक्सर प्रत्येक मकान में कुआँ मिलता है और घर घर में स्नान-गृह, अग्निकुण्ड, गन्दे तथा बरसात के पानी निकालने के लिये मोरियाँ और कूड़ा रखने के लिये स्थान बने हुए हैं। सिन्धु घाटी के रहनेवालों को मकानों में आराम, हवा के प्रवेश और सफाई का पूरा ध्यान था। हरप्पा और मोहेनजोदारो के मकानों को चार भागों में बाँटा जा सकता है:—  
(१) साधारण नागरिकों के रहने के मकान, (२) सार्वजनिक उपयोग के मकान, (३) सार्वजनिक स्नान के कुण्ड और (४) मन्दिर तथा धर्म-स्थान। मोहेनजोदारो में एक बहुत बड़ा स्नान-कुण्ड मिला है। यह चौकोर बना हुआ है और उसमें नीचे उतरने की सीढ़ियाँ हैं। इसके किनारे कमरे बने हुए थे, जो शायद कपड़े बदलने के काम में आते थे। कुछ विद्वानों का मत है कि यह कुण्ड मनोविनोद के लिए था, लेकिन बहुत से लोग यह मानते हैं, कि इसका उपयोग धार्मिक था, और पर्व के अवसरों पर लोग इसमें स्नान करते थे।


(आ) आर्थिक जीवन—सिन्धु घाटी की फलती-फूलती सभ्यता का आर्थिक आधार काफी पक्का था। इन नगरों के पीछे मैदानों में खेती होती थी, लोग पशु-पालन करते थे, और कई तरह के उद्योग धन्धे भी चलते थे। खुदाई के अवसर पर गोहूँ और जौ के नमूने कोयले के रूप में मिले हैं। फलों में खजूर, जो आज भी सिन्ध में पाया जाता है, यहाँ का मुख्य फल था। बहुत से जानवरों के अस्थिपंजर और हड्डी के टुकड़े खुदाई के समय मिले थे। इनसे मालूम होता है कि गाय, बैल, भैंस, भेड़, हाथी, ऊँट, जवरा, सूअर, मुर्गाबियाँ आदि पाले जाते थे। घोड़ों और कुत्तों की हड्डियाँ भी यहाँ पायी गयी हैं। हरिण और नेवले आदि जंगली जानवरों की हड्डियाँ भी खुदाई में मिली थीं। खेती और पशुपालन के साथ-साथ इनसे सम्बन्ध रखनेवाले कई एक व्यवसाय यहाँ उत्पन्न हो गये थे। कपास से कपड़ा बुनने का काम लोग अच्छी तरह जानते थे। खतन में कपड़े के टुकड़े भी कोयले की शक्ल में पाये गये थे। सिन्ध आज भी कपास के लिये भारत प्रसिद्ध



हैं। धातु, पत्थर और लकड़ी के गहने भी बनाये जाते थे। मिट्टी के बर्तन बनाने की कला में लोग काफी निपुण थे।

(इ) सामाजिक जीवन—इन नगरों के निर्माण से यह भी मालूम होता है, कि यहाँ के निवासी दुकानदारी और व्यापार का काम भी जानते थे। नगर-निर्माण, मकानों की बनावट और मिले हुए पदार्थों से यह मालूम होता है, कि इन नगरों में मध्यम श्रेणी के लोग वसते थे, जिनमें न कोई बहुत धनी और न कोई बहुत दरिद्र था। इनके जीवन में समता थी और सम्भवतः इनकी शासन-प्रणाली पंचायती थी। यहाँ के भोजन में अन्न, फल, मांस, अण्डे, दूध आदि मुख्य थे। कपड़े पहनने में काफी सादगी थी। ऊपर के वस्त्र में शाल और चादरें काम में आती थीं। नीचे के वस्त्र के सम्बन्ध में कुछ कहना कठिन है। जान पड़ता है कि धोती से मिलती-जुलती कोई पोशाक चलती थी। स्त्रियाँ केश सँवारती थी और पुरुष दाढ़ी और मूँछ रखते थे। शृंगार के समय दर्पण काम में लाया जाता था। दर्पण धातु के ऊपर चमकती हुई पालिश करके बनाये जाते थे। आभूषण का शौक स्त्री और पुरुष दोनों को था। स्त्री और पुरुष दोनों ही हार, बाजू और अँगूठियाँ पहनते थे। स्त्रियों के विशेष गहनों में करधनी, कान की बालियाँ, कंडे और पायल मुख्य थे। मनोरंजन के कई एक साधन उपलब्ध थे। पर्व और उत्सवों के समय लोग गाना-बजाना करते थे। जूआ और चौपड़ खेलने की प्रथा उस समय प्रचलित थी। संगीत, गाना और बजाना तथा नाच दोनों ही विकसित थे। सार्वजनिक मकानों के खंडहर से यह मालूम होता है कि धार्मिक और सामाजिक अवसरों पर लोग इकट्ठे होकर आनन्द मनाते थे।

(ई) कला—सिन्धु घाटी के खंडहरों से यह मालूम होता है कि मकान बनाने में मजबूती पर अधिक ध्यान था और सजावट पर कम। परन्तु भवन-निर्माण और दूसरी कलाओं में यहाँ के निवासियों ने काफी उन्नति की थी। मूर्ति-कला के सबसे पुराने नमूने यहाँ पाये गये हैं। मानव और पशु-मूर्तियाँ बहुत बड़ी संख्या में यहाँ पायी गयी हैं। इनमें से कुछ शरीर की गठन और सुन्दरता के अछे नमूने हैं। चित्र-कला के नमूने केवल मिट्टी के बर्तन पर बनी हुई चित्रकारियों में पाये जाते हैं। धातु की बनी नर्तकी की एक मूर्ति मिली है, जो नाचने और गाने के लिये तैयार-सी जान पड़ती है। संगीत-कला के विकास की यह द्योतक है। अन्त में इन कलाओं के साथ लेखन-कला का भी आविष्कार सिन्ध के निवासियों ने किया था। छोटे-छोटे लेखों के नमूने मुद्रा, मुहर, ताबीज, तख्ती, चूड़ी और बर्तनों पर पाये गये हैं। लेखन-कला चित्र-लिपि से ही धीरे-धीरे विचार-लिपि और वर्ण-माला की ओर चलती हुई दिखाई देती है। यह कहना कठिन है, कि यह लिपि बायें से दायें या दायें से बायें



सिन्धु घाटी की सभ्यता—पृ० ११



धनुर्धर राम—पृ० १६



चक्रधर कृष्ण—पृ० १७



लिखी जाती थी। सिन्धु घाटी की लेखन-कला, सुमेर, एलम और मिश्र की लिपियों से मिलती-जुलती है।

(उ) धार्मिक जीवन—धार्मिक जीवन पर प्रकाश डालनेवाली कोई लिखित सामग्री सिन्धु घाटी में नहीं पायी गयी है। फिर भी मिट्टी और पत्थर पर बनी हुई छोटी मूर्तियों और मुद्रा, मुहर और तख्तियों पर बने हुए चित्र के सहारे प्राचीन समय के धार्मिक जीवन का कुछ ज्ञान प्राप्त किया जा सकता है। मूर्तियों में, स्त्रियों की मूर्तियाँ अधिक संख्या में मिली हैं। इससे यह अनुमान किया जाता है कि मातृ-शक्ति अथवा देवी की पूजा सिन्धु-घाटी के निवासियों में प्रचलित थी। शिव की कल्पना मूर्ति और प्रतीक दोनों रूपों में की गई थी। मूर्त रूप में पशुपति और योगी शिव की मूर्तियाँ पायी गयी हैं। अमूर्त रूप में लिंग और योनि की पूजा होती थी। देवी और शिव के अलावे वृक्ष-पूजा, पशु-पूजा, सर्व-पूजा आदि भी लोगों में प्रचलित थी। जल की पवित्रता में यहाँ के निवासियों का विश्वास था और सम्भवतः अग्निपूजा और यज्ञ आदि भी ये लोग करते थे। मृतक-संस्कार उत्तर पाषाण-काल से काफी अधिक विकसित हो चुका था। शव का संस्कार दो प्रकार से होता था—(१) मृतक के पूरे शरीर को धरती में गाड़ना और (२) शरीर को जलाना और जलाने के बाद हड्डियों के अवशेष को बर्तन में रखकर उसको समाधि देना। सिन्धु घाटी में दोनों प्रकार के नमूने पाये गये हैं।

### अभ्यासार्थ प्रश्न

१. पाषाण-काल की सभ्यता का वर्णन कीजिये।
२. सिन्धु-घाटी की सभ्यता के काल और उसके निर्माण करनेवालों के बारे में आप क्या जानते हैं?
३. सिन्धु-घाटी की सभ्यता के विविध अंगों पर प्रकाश डालिये।
४. सिन्धु-घाटी की सभ्यता के कौन से अंग वर्तमान हिन्दू जीवन के अंगों से मिलते-जुलते हैं?

## ३. अध्याय

### आर्यों का उदय : वैदिक सभ्यता

#### १ आर्यों की आदि-भूमि और उनका विस्तार

(१) आदि भूमि—इस बात पर इतिहासकारों में बड़ा मतभेद है कि आर्यों की आदि भूमि कौन थी। भाषा-विज्ञान के आधार पर कुछ विद्वानों ने मध्य एशिया और कुछ ने युरोप के विभिन्न भागों को आर्यों की आदि भूमि माना है। बाल-गंगाधर तिलक ने ध्रुव-प्रदेश में आर्यों का मूल स्थान सिद्ध करने की चेष्टा की। कई विद्वान् सुमेरिया को आर्यों की जन्मभूमि मानते हैं। भारतीय साहित्य और इतिहास में एक भी ऐसा प्रमाण नहीं मिलता जिससे यह कहा जा सके कि आर्य बाहर से इस देश में आये थे। भारत की परम्परा और साहित्य में तो यही बतलाया गया है कि आर्यावर्त्त अथवा उत्तर भारत ही आर्यों की आदि भूमि है। यहीं पर आर्यों का उदय और यहीं से उनका सारे देश और बाहर के कुछ भूभागों पर विस्तार हुआ था। इस परम्परा के विरोध में कोई भी अक्राद्य प्रमाण नहीं मिलता।

(२) विस्तार—पुराणों के ऐतिहासिक खण्डों में आर्यों के उदय और उनके विस्तार का क्रमशः इतिहास पाया जाता है। आज से लगभग ६ हजार वर्ष पहले उत्तर भारत के मध्य में आर्यों की शक्ति और सभ्यता का उदय हुआ। उनके तीन मुख्य केन्द्र थे—(१) अयोध्या, (२) प्रतिष्ठान, (प्रयाग के पास झूँसी) और (३) गया। भारतीय परम्परा के अनुसार मनु इस देश के प्रथम राजा थे, जो सूर्यवंश में उत्पन्न हुए थे। इन्होंने ही पहले-पहल राज्य की स्थापना की और राज्य चलाने और समाज-व्यवस्था के नियम बनाये। मनु के बाद उनके लड़कों और वंशजों ने मनु की राजधानी अयोध्या से निकल कर पास और दूर के कई राज्यों पर अधिकार किया। मनु के सबसे बड़े लड़के इक्ष्वाकु अयोध्या की गद्दी पर बैठे और उनसे ही मुख्य मानव अथवा सूर्यवंश चला। मनु के दूसरे पुत्र नाभाने दिष्ट ने विशाला (मुजफ्फरपुर जिले में बसाढ़) में एक राज्य की स्थापना की। उनके दूसरे पुत्र कारुष ने बिहार के दक्षिणी-पश्चिमी भाग पर अधिकार जमाया, धृष्ट ने पंजाब पर, नाभाग ने यमुना के दक्षिणी तट पर, शर्माति ने आनर्त (उत्तरी गुजरात) और इक्ष्वाकु के पुत्र निमि ने विदेह (पूर्वोत्तर बिहार) में अपने राज्य स्थापित किये। मनु के कुछ वंशज पश्चिमोत्तर दरों को पार करके मध्य एशिया के देशों तक पहुँचे और कुछ दक्षिण में दण्डकारण्य, उत्तरापथ और मेरु की तरफ चले गये।

आर्यों का दूसरा प्रसिद्ध वंश ऐल अथवा चन्द्रवंश था। मनु की लड़की इला से उत्पन्न पुरूरवा ने प्रतिष्ठान में ऐल वंश की स्थापना की। उसके वंश का विस्तार मानव-वंश से भी बहुत अधिक हुआ। पुरूरवा का बड़ा लड़का आयु उसके बाद प्रतिष्ठान के सिंहासन पर बैठा। उसके शेष पुत्रों में से अमावसु ने कान्यकुब्ज (कन्नौज) में एक नया राज्य स्थापित किया। उसके पौत्र क्षत्रवृद्ध ने काशी में अपना राज्य बसाया। ऐल वंश में नहुष का पुत्र ययाति बहुत बड़ा विजेता और भारतीय इतिहास का पहला चक्रवर्ती राजा था। अपनी विजय के बाद अपने साम्राज्य को उसने अपने पाँच पुत्रों में बांट दिया। ययाति का सबसे छोटा पुत्र पुरू प्रतिष्ठान की गद्दी पर बैठा। ययाति के पुत्र यदु ने चम्बल, बेतवा और केन की घाटियों में, तुर्वसु ने दक्षिण-पूर्व में, द्रुह्य ने पश्चिम में और अनु ने गंगा-यमुना के दो-आब में अपना राज्य स्थापित किया। ययाति के इन वंशजों की चर्चा ऋग्वेद में कई बार आयी है। आर्यों का तीसरा वंश सौर्यवंश था, जो मानवों और ऐलों के मिश्रण से उत्पन्न हुआ था। इसकी राजधानी दक्षिणी बिहार ( गया में ) थी। यहां गय नाम का प्रथम राजा हुआ। गय के भाई उत्कल ने उड़ीसा में एक नया राज्य बसाया। गय के दूसरे भाई हरिताश्व के बारे में कोई विशेष बात मालूम नहीं है।

आगे चल कर आर्यों ने बहुत सी विजयें कीं और उपनिवेश बसाये। सूर्यवंश में इक्ष्वाकु से बीसवीं पीढ़ी में मान्धाता नाम के राजा हुए। वे बहुत बड़े विजयी थे। कहा जाता है कि "सूर्य जहां से उदय होता है, और जहां वह अस्त होता है, वह मान्धाता का क्षेत्र था।" मान्धाता ने गंगा-यमुना के दोआब को जीता, और मध्य भारत को जीत कर वहां मान्धाता नाम की नगरी बसाई। मान्धाता न केवल बड़ा भारी विजेता था, किन्तु बड़ा भारी विद्वान् भी था। वह ऋग्वेद की कई ऋचाओं का ऋषि अथवा रचयिता भी था। पंजाब, सीमान्त, काबुल के आसपास के प्रदेश तथा मध्य एशिया में ययाति के वंशजों की शाखाएं और उप-शाखाएं फैलती गयीं। भारत के दक्षिणी भाग में यदुवंश की शाखा हैहय-वंश ने मध्य भारत और दक्षिण में अपने राज्य का विस्तार किया और सुदूर दक्षिण के राजाओं को हराया। उसका युद्ध उत्तर के सूर्यवंश से भी हुआ और उसी सिलसिले में परशुराम और हैहयों का संघर्ष भी। हैहयों के उत्थान के कुछ दिनों बाद मानव वंश में सगर नाम के प्रसिद्ध राजा हुए। इन्होंने भी आर्यों की शक्ति और राज्य का बड़ा विस्तार किया। इनके समय में ऐल वंश की शक्ति कुछ दब गयी थी, लेकिन आगे चल कर ऐल वंश की शाखा पौरव-वंश में, जिसका राज्य पाञ्चाल में था, दुष्यन्त का पुत्र भरत का चक्रवर्ती हुआ। एक परम्परा के अनुसार यह भरत इतना बड़ा सम्राट् था कि इसी के नाम पर सारे देश का नाम भारतवर्ष पड़ा।

भारतीय इतिहास में सबसे प्रसिद्ध राजा मानव वंश में दशरथ के पुत्र राम हुए। राम के पहले इस वंश में रघु और दशरथ ने सूर्यवंश की शक्ति का विस्तार काफ़ी किया था। दशरथ के पुत्र राम आदर्श राजा हुए। ये भारतवर्ष में विष्णु के अवतार और मर्यादा-पुरुषोत्तम माने जाते हैं। वाल्मीकि रामायण, महाभारत और पुराणों के अनुसार इन्हीं के समय में उत्तर भारतवर्ष का दक्षिण के साथ पूरा सम्पर्क हुआ। कहा जाता है कि अपनी विमाता कैकयी के पडयन्त्र से इनका अपने राज्य से देश-निकाला हुआ। राम अपने भाई लक्ष्मण और सीता के साथ गंगा को पार कर दक्षिण में जंगल की ओर चले गये। उनकी निषाद, शबर और दूसरी दक्षिण की जातियों से मैत्री हुई। घूमते हुए वे नासिक के पास पञ्चवटी में पहुँचे। राम के पहले ही उत्तर भारत से अगस्त, भृगु आदि ऋषि आर्य सभ्यता के प्रचारक होकर दक्षिण और सुदूर दक्षिण में पहुँच चुके थे। जान पड़ता है कि दक्षिण के लोग आर्य सभ्यता का स्वागत करते थे, परन्तु राक्षस इसके विरोध में थे। राम ने दक्षिण की बहुत-सी जातियाँ—वानर, ऋक्ष आदि से मैत्री की और राक्षसों को हराकर आर्य-संस्कृति का प्रचार लंका तक किया। राम के लंका से लौटने के बाद भरत ने अपने नाना केकय के राजा की सहायता से सिन्धु, सौवीर और पश्चिमोत्तर के गान्धार पर भी अधिकार जमाया। भरत के बेटे तक्ष के नाम से तक्षशिला और पुष्कर के नाम से पुष्करावती नगरी बसायी गयी। शत्रुघ्न के लड़के शूरसेन ने मथुरा के आसपास के प्रदेश को जीता जिसके कारण वह स्थान शूरसेन कहलाया। लक्ष्मण के पुत्र अंगद ने आजकल के बस्ती जिले में अंगदीया और चन्द्रकेतु ने गोरख-पुर-देवरिया में भारत के मल्ल राष्ट्र की स्थापना करके चन्द्रकान्ता नगर बसायी। राम के पुत्र कुश ने कुशावती (कुशीनगर) और लव ने थोड़ा और पूर्व में शरावती नाम की नगरी स्थापित की।

राम के बाद मानव वंश की शक्ति मन्द पड़ने लगी। उनके पीछे कई सौ वर्षों तक भारतीय इतिहास में यादवों और पौरवों की सत्ता प्रबल बनी रही। यादवों में अन्धक, वृष्णि, भोज, कुकुर आदि शाखाएँ मथुरा से लेकर द्वारका तक फैली हुई थीं। विदर्भ और दक्षिण में उनके राज्य स्थापित थे। पौर में पाञ्चाल का राज्य सबसे शक्तिशाली हुआ। उत्तर पाञ्चाल में दिवोदास, मिश्रायु, ध्यवन और सुदास आदि प्रसिद्ध राजा हुए। सुदास की विजय और राज्य-विस्तार का वर्णन वैदिक साहित्य में भी मिलता है। सुदास ने पाञ्चाब और पश्चिमोत्तर के प्रदेशों पर वहाँ की बहुत-सी आर्य और आर्योत्तर जातियों को हरा कर अपना आधिपत्य फैलाया। सुदास के कुछ ही दिनों पश्चात् हस्तिनापुर, कुरुक्षेत्र और दिल्ली के आसपास म कौरव वंश की प्रधानता हुई। कुरु की ५ वीं पीढ़ी में वसु नामक एक राजा हुआ। उसने विजय करके मत्स्य (अलवर-भरतपुर) से लेकर मगध तक अपने राज्य







का विस्तार किया और वह चक्रवर्ती सम्राट् भी कहलाया । इसी समय यादव राज्यों में अन्धक, वृष्णि, भोज, कुकुर आदि ने राजतन्त्र को छोड़ कर गणतन्त्रों की स्थापना की और अपना एक संघ-राज्य बनाया । वृष्णिवंश में कृष्ण गणतन्त्रों के बहुत बड़े गण-मुख्य हुए और अपने समय की राजनीति, समाज और धर्म के ऊपर उन्होंने बहुत प्रभाव डाले । इसलिये मानव-वंशी राम की तरह भारतीय इतिहास में ये भी विष्णु के अवतार माने जाते हैं ।

वैदिक काल के प्रायः अन्त में हस्तिनापुर के कौरव वंश में एक महान् घटना हुई जिसे महाभारत युद्ध कहते हैं । प्रसिद्ध राजा शान्तनु के पोते धृतराष्ट्र और पाण्डु थे । धृतराष्ट्र जन्म से अन्ध थे, इसलिये पाण्डु राज्य के अधिकारी हुए । धृतराष्ट्र के लड़के कौरवों और पाण्डु के पुत्रों पाण्डवों में राज्य के लिये बड़ा घोर युद्ध हुआ । इस समय के लगभग सभी भारतीय राज्यों ने इस युद्ध में भाग लिया । भीषण और विध्वंसकारी युद्ध के बाद पाण्डवों की विजय हुई । पाण्डवों के सहायक कृष्ण थे । उन्हीं की सहायता और सलाह से पाण्डवों में ज्येष्ठ युधिष्ठिर की अध्यक्षता में एक माडलिक और सांघिक साम्राज्य की स्थापना हुई । महाभारत युद्ध लगभग १४०० ई० पू० में हुआ था । इसका कारण आर्य सत्ता और संस्कृति का फैलाव नहीं, किन्तु आर्यों का आपसी द्वेष और संघर्ष था । महाभारत भारतीय इतिहास में एक युगान्तर पैदा करनेवाली घटना थी, इसके बाद एक नये युग का आरम्भ हुआ ।

(३) आर्योत्तर जातियों से सम्बन्ध—उत्तर भारत अथवा आर्यावर्त्त में आर्यों की शक्ति का फैलाव बड़ी आसानी से हुआ, परन्तु इसके बाहर आर्यों का सम्पर्क और संघर्ष कई जातियों से हुआ, जिनमें असुर, दानव, दैत्य, निपाद, शबर, किरात, वानर, ऋक्ष, राक्षस आदि मुख्य थे । असुर दानव और दैत्य पश्चिमोत्तर भारत की जातियाँ थीं, जो बहुत दिनों तक आर्यों के बढ़ाव को रोकती रहीं, परन्तु धीरे-धीरे उनसे दब कर ईरान और पश्चिमी एशिया में जा बसीं । दक्षिण और सुदूर दक्षिण से भी आर्यों का सम्पर्क हुआ । कुछ जातियों ने अपनी इच्छा से तथा कुछ ने दबाव से आर्य संस्कृति, भाषा और साहित्य को ग्रहण किया । अबसर यह देखा जाता है कि इतिहास में विजयी जातियाँ अपने से हारी हुई जातियों के साथ तीन तरह की नीतियों का व्यवहार करती हैं—(१)—हारी हुई जाति को बिल्कुल नष्ट करना, (२)—हारी हुई जाति को गुलाम बनाना और (३) हारी हुई जाति को अपने से कुछ अलग रख कर और कुछ अयोग्यताओं के साथ अपने समाज में मिला लेना । आधुनिक समय में यूरोप की गोरी जातियों ने अमेरिका, अफ्रिका, आस्ट्रेलिया आदि देशों में पहले दो प्रकार की नीतियों का व्यवहार किया है । भारत के प्राचीन आर्यों ने तीसरी नीति का व्यवहार किया । इसका फल यह हुआ कि भारतवर्ष में आर्यों की प्रधानता होते हुए भी यहाँ की राजनीति,

समाज और संस्कृति के ऊपर भारत की सभी प्रकार की जातियों का प्रभाव रहा और यहां के जीवन में उनकी देन है ।

## २. वैदिक सभ्यता और संस्कृति.

आर्यों का पुराना राजनैतिक इतिहास बहुत कुछ पुराणों में पाया जाता है । परन्तु उनके सम्पूर्ण जीवन, सभ्यता और संस्कृति का चित्र हमको प्रारम्भिक वैदिक साहित्य में मिलता है । वैदिक काल एक बहुत लम्बा काल था । इसलिये इसमें भारतीय जीवन के विकास की कई सीढ़ियाँ पायी जाती हैं ।

(अ) आर्यों का राजनैतिक जीवन—आर्यों के राजनैतिक जीवन की सबसे पुरानी और छोटी इकाई परिवार या कुल था । इसके बाद गोत्र, जन, विश, आदि संगठनों से होते हुए राजनैतिक जीवन ने राष्ट्र का स्वरूप ग्रहण किया । वैदिक काल के राज्य कई प्रकार के होते थे । उनमें से कोई कोई राज्य बहुत बड़े थे और उन्हें साम्राज्य कहा जा सकता है । छोटे राज्यों के अधिपति को राजा और बड़े राज्यों के अधिपति को सम्राट्, चक्रवर्ती अथवा सार्वभौम कहा जाता था । अधिकांश राज्य एकतात्मिक और कुछ अराष्ट्रक अथवा गणतन्त्री हुआ करते थे ।

वैदिक काल की राजसंस्था का विकास युद्ध के वातावरण में हुआ । पहले एक जन या विश के लोग इकट्ठे होकर राजा का चुनाव करते थे, आगे चल कर धीरे-धीरे राजा का पद पतृक हो गया । राजा के काम तीन तरह के होते थे । वह शान्ति के समय सेना का संगठन और युद्ध के समय सेना का नेतृत्व करता था । दूसरे, शासन का संगठन और देखरेख उसी को करना पड़ता था । तीसरे, राजा अपने राष्ट्र का सबसे बड़ा न्यायाधीश था और सभी आवश्यक अभियोगों का निर्णय करता था । राजा की सहायता के लिये समिति और सभा नाम की दो सार्वजनिक संस्थाएँ होती थीं । समिति में प्रजा के सभी योग्य व्यक्ति इकट्ठे होते थे और राज्य के आवश्यक प्रश्नों पर विचार प्रकट करते थे; इसी में राजा का चुनाव भी होता था । सभा समिति से छोटी संस्था थी, जिसमें थोड़े से चुने हुए राजा के सलाहकार बैठते थे । उनकी ही सहायता से राजा अपना प्रतिदिन का काम और अभियोगों का फैसला करता था । राज्य के कुछ कर्मचारियों का विकास भी इस युग में हो चुका था । सबसे पहले कर्मचारियों में पुरोहित का नाम आता है । सभी तरह के धार्मिक कार्यों का वह निरीक्षण करता था और शान्ति और युद्ध के समय राजा को उचित सलाह देता था । दूसरा प्रधान कर्मचारी सेनानी कहलाता था, जो सेना का संचालन करता था । तीसरा कर्मचारी ग्रामणी था, इसका काम सेना की टुकड़ियों का संगठन और देहात से भूमि-कर और दूसरे प्रकार के करों को इकट्ठा करना था ।

(आ) सामाजिक जीवन—इस काल के समाज में आर्य और आर्येतर कई जातियों के लोग शामिल थे । मोटे तौर पर चार वर्गों में समाज बँटा हुआ था,

जिनको वर्ण कहते थे । उस समय की राजनैतिक और सैनिक परिस्थितियों ने इन वर्णों के विकास में योग दिया । समाज का जो अंग धार्मिक, बौद्धिक और शिक्षा सम्बन्धी काम करता था, उसको ब्राह्मण वर्ण का कहा जाता था । जो वर्ग युद्ध और शासन का काम करता था वह राजन्य (क्षत्रिय) कहलाता था । जीवन के आर्थिक साधनों से जिस वर्ग का सम्बन्ध था, उसको विश्व या वैश्य कहते थे । जो लोग केवल शारीरिक श्रम और दूसरों की सेवा करते थे, उनको शूद्र कहते थे । इन चारों वर्णों के अतिरिक्त और भी बहुत से समाज में व्यावसायिक और स्थानीय दल थे । सभी वर्णों में परिवर्तन सम्भव था और एक ही परिवार में कई वर्णों के लोग साथ रहते थे ।

समाज-संगठन की मूल इकाई परिवार था । वैदिक काल का परिवार पितृ-सत्तात्मक था, उसमें पति-पत्नी, उनके बच्चे, अविवाहित भाई और बहन, पति के जीवित माता-पिता आदि सभी सम्मिलित होते थे । परिवार का नेता पिता होता था और परिवार के सभी सदस्य उसके अनुशासन में प्रेम के साथ रहते थे । इस समय विवाह-संस्था का पूरा विकास हो चुका था । वैदिक काल में विवाह के ऊपर वर्ण, जाति और गोत्र का कोई विशेष प्रतिबन्ध नहीं मिलता है । पिण्ड का बन्धन अवश्य था । मातृ-पक्ष अथवा पितृ-पक्ष के निकट सम्बन्ध में विवाह करना मना था । विवाह के समय कन्या और घर दोनों ही वयस्क होते थे और एक दूसरे के चुनाव में अपनी राय दे सकते थे । घर-कन्या का चुनाव उनके गुणों को देख कर किया जाता था । शारीरिक दोष के कारण युवक और युवतियों को कभी कभी आजीवन कुंवारी ही रह जाना पड़ता था । विवाह की विधि वैदिक कर्मकाण्ड के अनुसार होती थी । दहेज की प्रथा बहुत प्रचलित नहीं मालूम होती है, किन्तु कन्या को पुरस्कार और कभी-कभी उसके साथ दहेज भी मिलता था ।

समाज में स्त्रियों का स्थान काफी ऊँचा था । कन्या के रूप में उसका आदर होता था और उसकी शिक्षा का ध्यान रखा जाता था, यद्यपि उसके विवाह के दायित्व को समझ कर उसके जन्म के समय पिता गम्भीर अवश्य हो जाता था । स्त्री गृहिणी के रूप में घर की स्वामिनी होती थी और घर के सभी सदस्यों, नौकरों पशुओं आदि पर उसका पूरा आधिपत्य था । माता के रूप में स्त्री का काफी आदर होता था, यह बात ऋग्वेद में अदिति, पृथ्वी, वाक् और सरस्वती की कल्पना से स्पष्ट हो जाती है । स्त्री को सामाजिक और राजनैतिक अधिकार प्राप्त थे । वह सभा, समिति आदि में भाग लेती थी और कभी-कभी युद्ध में रथ का संचालन भी करती थी । वेदों में कहीं-कहीं स्त्रियों के प्रति व्यङ्ग्य और निन्दा भी है, किन्तु ये प्रायः निराश प्रेमियों और अवधूतों के उद्गार हैं ।

वैदिक काल की वेष-भूषा सीधी-सादी थी । अक्सर तीन तरह के कपड़ पहने जाते थे । एक अधोवस्त्र, जो आजकल की धोती की तरह होता था और

कमर से लटकता था । दूसरा उत्तरीय था, जो कि चादर की तरह ऊपर कंधे से ओढ़ा जाता था । स्त्रियाँ कञ्चुकी (चोली) पहनती थीं और पुरुष भी कभी-कभी बंडी की तरह का वस्त्र पहनते थे । कपड़े कपास और ऊन दोनों के बनते थे । किन्हीं किन्हीं अवस्थाओं में हरिण और दूसरे जानवरों की खाल का उपयोग भी होता था । स्त्री और पुरुष दोनों ही आभूषणों के शौकीन होते थे । इस समय के गहनों में कर्णशोभन (कर्णफूल), निष्कग्रीव (हार), खादि (कंगन या कड़े), स्वमवक्ष (छाती पर लटकनेवाला गहना), मणिग्रीव (मोती का हार) आदि के नाम पाये जाते हैं । बालों के शृङ्गार की प्रथा भी स्त्री-पुरुष दोनों में प्रचलित थी ।

भोजन के पदार्थों में खेती, पशुपालन और शिकार आदि से मिले हुए पदार्थ शामिल थे । अन्न में यव, गोधूम, तिल, मसूर आदि के उल्लेख मिलते हैं । इसके अतिरिक्त शाक, फल, मूल भी लोग खाते थे । पशुओं से दूध, दही, घी और मांस मनुष्य ग्रहण करते थे । इन सामग्रियों से बहुत प्रकार के पकवान और भोजन बनते थे । पेय में पानी के अतिरिक्त दूध, सोमरस और सुरा का उपयोग भी होता था । सोमरस एक प्रकार की लता के रस से तैयार होता था, जो प्रायः हिमालय में मिलती थी । इसको देवता, ऋषि और कवि प्रेरणा के लिये पान करते थे । सुरा का उपयोग सीमित था ।

वैदिक काल के लोग जीवन में पूरा रस लेते थे और विनोद के पूरे प्रेमी थे । उनके विनोद के साधनों में घुड़दौड़, रथदौड़ बहुत पुराने थे । वेदों में जुआ की निन्दा की गई है, जिससे मालूम होता है कि लोग जुआ खेलने के शौकीन थे । इस समय संगीत का भी विकास हो चुका था । नाच, गान और बाजों के संकेत वैदिक साहित्य में प्रायः मिलते हैं । मेलों और त्योहारों के अवसर पर लोगों के लिये मन-बहलाव की बहुत सामग्री इकट्ठी होती थी ।

(इ) धार्मिक जीवन—यह कहा जा चुका है, कि उत्तर पापाण काल में धार्मिक चेतना का उदय हो चुका था, परन्तु उस समय लोग भूतवाद में विश्वास करते थे । वैदिक काल में आर्यों की धार्मिक चेतना और अधिक जागृत हुई । उसने प्रकृति की शक्तियों को सजग होकर और पूरी आंख खोल कर देखा । उन शक्तियों में से उसने अपनी उपकारी शक्तियों को देवता के रूप में और अहितकारी शक्तियों को राक्षसों और पिशाचों के रूप में कल्पित किया । इस तरह सारा विश्व बहुत-सी दैवी और आसुरी शक्तियों में बँट गया । परन्तु उस समय के चिन्तकों ने अनुभव किया कि वास्तव में ये बहुत-सी शक्तियाँ एक ही शक्ति के अनेक रूप हैं ईश्वर की कल्पना का उदय हुआ, जो कि सारे संसारका रचनेवाला और संचालन करनेवाला माना गया । वैदिक काल का चिन्तन एक ईश्वरवाद से भी आगे गया । उसने पुरुष-सूक्त में सर्वेश्वरवाद और आगे बढ़ कर अद्वैतवाद की कल्पना की । वास्तविक तत्त्व 'सत्' की खोज वैदिक ऋषियों ने की और घोषणा की, "एकं

सद्विप्रा बहुधा वदन्ति” (एक ही वास्तविक सत्ता है, जिसे विद्वान् कई नामों से पुकारते ह) ।

यद्यपि वैदिक काल में एकेश्वरवाद और अद्वैतवाद की कल्पना हो चुकी थी, फिर भी सामान्य जनता व्यवहार में प्राकृतिक देवी-देवताओं की पूजा करती थी । वैदिक देव-मंडल बहुत बड़ा था, इसमें तीन धरातल के देवता सम्मिलित थे— (१) पृथ्वी पर के देवता, जिनमें पृथ्वी, अग्नि, सोम आदि थे, (२) अन्तरिक्ष के देवता, जिनमें इन्द्र, आदित्य, रुद्र आदि सम्मिलित थे और (३) व्योम (आकाश) के देवता, जिसमें वरुण, उषा आदि की गणना होती थी । इनके अतिरिक्त कई एक भावात्मक देवता थे, जैसे हिरण्य गर्भ, प्रजापति, विश्वकर्मा, विराट-पुरुष, श्रद्धा, वाक्, मन्यु (क्रोध) आदि ।

वैदिक देवताओं और उनके उपासकों के बीच घना सम्बन्ध था । उपासक देवताओं को प्रसन्न करने की चेष्टा करते थे और उसके बदले में उनसे जीवन के सुखों को पाने की आशा रखते थे । देवताओं को प्रसन्न करने का पहला साधन प्रार्थना अथवा मंत्रों का उच्चारण था । दूसरा साधन, भोजन की सामग्रियों तथा बलि का अर्पण करना था, जिसे यज्ञ कहते थे । लोगों का विश्वास था कि प्रार्थना और यज्ञ से देवता तृप्त होते हैं और सुखों की वर्षा करते हैं । इस समय न तो देवताओं की मूर्तियाँ थीं, और न मूर्तियों को स्थापित करने के लिये मन्दिर । मनुष्य और प्रकृति का सम्बन्ध इतना सीधा और ताजा था कि मूर्तियों की कोई आवश्यकता न थी । ऐसा जान पड़ता है, कि कुछ आर्योत्तर जातियों में लिङ्गपूजा प्रचलित थी, जिसको घृणा की दृष्टि से आर्य देखते थे । पितरों को विशेष अवसरों पर निमन्त्रित और उनको श्राद्ध अर्पित किया जाता था । आर्यों में मृतक-क्रिया विधि के साथ की जाती थी, विशेषकर शव की दाह-क्रिया होती थी और उसके बाद हड्डियों के अवशेष चुन कर उस पर छोटी समाधि बनाई जाती थी । आर्यमरने के बाद जीवात्मा के पितृलोक जाने की कल्पना में विश्वास करते थे, जिसका वर्णन ऋग्वेद में पाया जाता है । स्वर्ग और नरक की कल्पना का उदय भी इस समय हो चुका था । जीवन के प्रति लोगों का दृष्टिकोण आशावादी था और धार्मिक जीवन के लिये पार्थिव सुखों का त्याग करना आवश्यक नहीं माना जाता था ।

वैदिक धर्म में कुछ भक्ति के तत्त्व भी पाये जाते हैं । वैदिक आर्यों की एक शाखा यादवों में भक्ति-मार्ग का विकास हुआ, जो हिंसा प्रधान यज्ञ का विरोधी और अहिंसा तथा भक्ति का समर्थक था ।

(ई) आर्थिक जीवन—आर्यों के आर्थिक जीवन के आधार पशुपालन, खेती और कई प्रकार के उद्योग-धन्धे थे । गोधन की बड़ी महत्ता थी और गाय आर्थिक जीवन की इकाई मानी जाती थी । गाय के अतिरिक्त बैल, घोड़े, खच्चर, गधे, आदि जानवरों को आर्य उपयोग करते थे और खेती और बोझ ढोने के लिये काम में

भी उनको लगाते थे । वैदिक काल में खेती का विकास भी काफी हो चुका था । खेती करने योग्य भूमि को उर्वरा या क्षेत्र कहते थे । छोटे-बड़े कई प्रकार के हल होते थे, जिनको दो या दो से अधिक बैलों की जोड़ियाँ खींचती थीं । जुताई, बुवाई, सिंचाई, कटाई, दंवाई आदि खेती की सभी प्रक्रियाएँ आर्यों को मालूम थीं । उपज बढ़ाने के लिए खेतों में खाद डाली जाती थी और कुओं, नहरों से सिंचाई होती थी । अनाजों में गेहूँ, जौ, उड़द, मसूर, तिल, धान, आदि की खेती होती थी । पशुपालन और खेती के साथ दूसरे और उद्योग-धन्धों का विकास भी हुआ था । वढ़ई, लुहार, सुनार, चमार, तन्तुवाय (जुलाहा), वैद्य पत्थरकट आदि कई प्रकार के पेशेवालों के नाम वेदों में पाये जाते हैं । स्थल और जल दोनों रास्तों से व्यापार होता था । सिक्के का प्रचार बहुत अधिक नहीं था, फिर भी निष्क, नाम का सोने का सिक्का चलता था, जिसका उपयोग आभूषण के रूप में भी होता था । विनिमय में सामग्री का आदान-प्रदान होता था । ब्याज पर ऋण देने की प्रथा चालू थी । ऋण चुकाना लोग अपना धर्म और कर्त्तव्य समझते थे । ऋग्वेद में पार्थिव जीवन के सम्बन्ध में जो उद्गार पाये जाते हैं, उससे मालूम पड़ता है कि लोग आर्थिक दृष्टि से सुखी थे । इसका मुख्य कारण भारतीय भूमि का उपजाऊ-पन, आर्यों का परिश्रम और जनसंख्या के भार का अभाव ही मालूम पड़ता है ।

### अभ्यासार्थ प्रश्न

१. आर्यों की मूल भूमि के बारे में आप क्या जानते हैं ? भारत में उनके विस्तार का वर्णन कीजिये ।
२. वैदिक काल में आर्यों के राजनैतिक तथा सामाजिक जीवन का वर्णन कीजिये ।
३. वैदिक युग में आर्यों के धार्मिक विश्वासों, देवमंडल और पूजा-पद्धति का विवरण लिखिये ।
४. इस काल में आर्यों के सांस्कृतिक जीवन का चित्रण कीजिये ।

## ४. अध्याय

### उत्तर वैदिक सभ्यता

उत्तर वैदिक काल में आर्यों के जीवन और सभ्यता के सम्बन्ध में जानकारी पिछले वैदिक साहित्य से मिलती है, जिसमें ब्राह्मण-ग्रन्थ, आरण्यक, उपनिषद्, सूत्रग्रन्थ आदि शामिल हैं। इन ग्रन्थों के देखने से मालूम होता है कि इस काल में आर्यों के जीवन-काल में प्रारम्भिक वैदिक काल से बहुत अधिक परिवर्तन हो चुका था और उनका जीवन धीरे-धीरे पेचीदा और बोझिल हो रहा था। इस जीवन का वर्णन संक्षेप में नीचे किया जाता है।

#### १. राजनैतिक जीवन में परिवर्तन

इस समय आर्य प्रायः सारे भारतवर्ष में फैल गये थे और उनके राज्य स्थापित हो चुके थे। इस युग में छोटे-छोटे राज्यों के बदले बड़े-बड़े राज्यों का निर्माण शुरू हो चुका था और साम्राज्यवाद की प्रवृत्ति साफ दिखायी पड़ती है। बहुत से चक्रवर्ती राजाओं का वर्णन इस काल के साहित्य से मिलता है। चक्रवर्ती राजा दिग्विजय करने के बाद अपना आधिपत्य जमाने के लिये अश्वमेध आदि यज्ञ करते थे। यह भी मालूम होता है, कि राजा धीरे-धीरे अपने हाथ में सैनिक सत्ता और राज्य के अधिकार लेता जा रहा था और पहले की समिति और सभा आदि सार्वजनिक संस्थाएँ अपनी शक्ति खो रही थीं। फिर भी राजा को राज्याभिषेक के समय सिद्धान्तरूप में अपने मन्त्रियों और प्रजा से राज्य का अधिकार प्राप्त करना होता था।

इस समय शासन-व्यवस्था का काफी विकास हुआ, और राज्य के मन्त्रियों में नीचे लिखे अधिकारियों का उल्लेख मिलता है

(अ) पुरोहित—राज्य के धार्मिक कार्यों में राजा की सहायता करता था और शासन के सभी महत्वपूर्ण प्रश्नों पर उसे सलाह देता था। यह आजकल के प्रधान-मन्त्री से मिलता-जुलता है।

(आ) राजन्य—राजवंश और अधिकारी-वर्ग का यह प्रतिनिधि था।

(इ) महिषी अथवा पटरानी—यह भी शासन में राजा का हाथ बंटाती थी और महत्वपूर्ण स्थान रखती थी।

(ई) वावाता—राजा की प्रिय रानी।

(उ) परिवृत्ति—राजा की परित्यक्ता रानी।

(ऊ) सूत—पौराणिक पण्डित, जो धर्मशास्त्र का पूरा ज्ञान रखता था।

(ए) सेनानी—यह सेना का मुख्य अधिकारी तथा संचालक होता था।



- (ऐ) ग्रामणी—यह सैनिक और कर वसूल करनेवाला अधिकारी था ।  
 (ओ) क्षत्रि—राजप्रासादों का प्रबन्ध और रक्षा इसके हाथों में रहती थी ।  
 (औ) संगृहितृ—यह राज्य का कोषाध्यक्ष था ।  
 (अं) भागदुह—सम्पूर्ण राज्य से कर वसूल करने का प्रबन्ध इसके हाथ में था ।

- (अः) अक्षावाप—यह जुआ-विभाग का अध्यक्ष था ।  
 (क) गोनिकर्तन—आखेट अथवा शिकार का विभाग इसके संरक्षण में था ।  
 (ख) पालागल—यह राज्य का दूत अथवा संदेश-वाहक प्रतिनिधि था ।  
 (ग) रथकार—रथ बनानेवाले विभाग का मुख्य अधिकारी रथकार कहलाता था । उस समय के सैनिक जीवन में रथ का बहुत अधिक महत्त्व होने से इसको शासन में भी ऊँचा स्थान मिला हुआ था ।

इस विकसित शासन से प्रजा में शान्ति और सुव्यवस्था स्थापित हो गयी थी और लोगों में अपराध और पाप कर्म बहुत कम होते थे । केकय देश के राजा अश्वपति बड़े गर्व के साथ एक उपनिषद में कहते हैं "मेरे राज्य में कोई चोर, ठग, शराबी, कर्महीन और मूर्ख नहीं हैं; और न कोई व्यभिचार करनेवाला पुरुष, फिर व्यभिचारिणी स्त्रियाँ कहाँ ?"

## २. सामाजिक जीवन

आर्यों के जीवन में स्थिरता, समृद्धि और विलास के कारण समाज में भी स्थिरता और जड़ता के लक्षण दिखाई पड़ने लगे और जीवन में प्रवाह तथा स्वाभाविकता कम होने लगी । पहले-पहल वर्ण-व्यवस्था गुण और कर्म के ऊपर आधारित थी; अब धीरे-धीरे पैतृक व्यवसाय की तरफ आकर्षण और वर्ग-स्वार्थ के कारण वर्ण का आधार जन्म होने लगा । इसलिये वर्ण और व्यवसाय का परिवर्तन भी असंभव नहीं, तो कठिन अवश्य होने लगा । सभी वर्णों के कामों का विस्तार और विभाजन शुरू हो गया । ब्राह्मण, पुरोहित, आचार्य, ऋषि, शिक्षक और राजमंत्री हुआ करते थे । क्षत्रियों में राजवंश, शासकवर्ग और सैनिकों की प्रधानता थी । वैश्यों में खेती, गोपालन और वाणिज्य का काम होता था । शूद्र अब भी शारीरिक श्रम और पारिवारिक सेवा का काम करते थे, किन्तु धीरे-धीरे उनमें से अधिकांश आर्थिक दृष्टि से स्वतन्त्र होने लगे थे और अपना अलग उद्योग-धन्धा करते थे ।

उत्तर वैदिक काल में आश्रम-व्यवस्था का पूरा विकास हुआ जो भारतीय सामाजिक व्यवस्था का एक मुख्य अंग माना जाता है । सारा जीवन चार आश्रमों में बँटा था । पहला आश्रम ब्रह्मचर्य था, जिसमें रह कर मनुष्य अपना शारीरिक और मानसिक विकास और जीवन-यात्रा की पूरी तैयारी करता था । दूसरे आश्रम गृहस्थ में प्रवेश करके मनुष्य विवाह करता था और आर्थिक, सामाजिक

और धार्मिक कर्त्तव्यों का पालन करता हुआ जीवन के उचित भोगों को भोगता था । तीसरे आश्रम वानप्रस्थ में, जो प्रायः पचास वर्ष बाद आरम्भ होता था, मनुष्य गृहस्थ जीवन से अलग होकर ज्ञान और साधन की तरफ अधिक झुकता था । चौथा आश्रम परिव्रजकों अथवा संन्यासियों का था । जीवन के सभी कर्त्तव्यों को पूरा करने के बाद अपने सांसारिक कार्य, सम्बन्ध और ममता को छोड़ कर पूरे वैराग्य का जीवन इस आश्रम में बिताया जाता था और मोक्ष की ओर धीरे-धीरे मनुष्य आगे बढ़ता था ।

### ३. धार्मिक जीवन

आरम्भिक वैदिक काल का जीवन बड़ा सरल था । मनुष्य प्रकृति के देवताओं के सामने खड़ा होकर भक्तिभाव से उसकी प्रार्थना करता, उसकी प्रसन्नता और तृप्ति के लिये भोजन के पदार्थ या तो खुले आकाश के नीचे या अपने घर के आंगन में अपने जलाये हुए अग्नि में अर्पित करता था । ऐसा करते हुए वह विश्वास करता था कि देवताओं की कृपा से उसको लौकिक जीवन के सब सुख प्राप्त होंगे । उत्तर वैदिक काल में मनुष्य ने अपने इस परावलम्बन का अनुभव किया । अब उसने देवताओं को विवश करके जीवन के भोगों को प्राप्त करने का प्रयत्न किया । इस समय वैदिक मंत्रों का महत्त्व बढ़ा और यज्ञों का बहुत बड़ा विस्तार हुआ । कई प्रकार के बहुत लम्बे खर्चीले और हिंसा-प्रधान यज्ञ होने लगे । धर्म एक प्रकार का व्यापार हो गया और अपने क्रिया-कलाप के भार से दबने लगा ।

एक तरफ जब वैदिक कर्मकाण्ड का इतना विस्तार हो रहा था, दूसरी तरफ उसकी प्रतिक्रिया भी शुरू हो गई । आरण्यकों और उपनिषदों के देखने से मालूम होता है, कि मनुष्य बहिर्मुख धर्म और जीवन से ऊब कर अन्तर्मुख हो रहा था । बाहरी संसार और उसके पदार्थों के भीतर वह एक स्थायी और सर्वव्यापी सत्ता ढूँढ़ने की कोशिश करने लगा । उसके इसी प्रयत्न में आत्मा, ब्रह्म और मोक्ष की कल्पनाओं का उदय हुआ । उपनिषदों के अनुसार आत्मा मनुष्य के स्थूल जीवन के अन्तर्गत में एक सूक्ष्म सत्ता है, जिसमें अस्तित्व, ज्ञान और आनन्द स्थित हैं । सम्पूर्ण विश्व के मूल में रहनेवाली और सारे विश्व में व्याप्त सत्ता का नाम ब्रह्म था । उसी से विश्व का उदय, उसी में विश्व की स्थिति और उसी में विश्व का लय होता है । मनुष्य की आत्मा स्वभावतः शुद्ध, बुद्ध और स्वतन्त्र होती है । परन्तु अज्ञान के कारण वह अपने स्वरूप को भूलकर सांसारिक बन्धन में दुःख झेलता है । अपने नैतिक आचरण और आध्यात्मिक साधन से अपने स्वरूप को पहचानना और सांसारिक बन्धनों से मुक्ति अथवा मोक्ष प्राप्त करना उपनिषदों के अनुसार मनुष्य का परम पुरुषार्थ है ।

## ४. साहित्य, विद्या और शिक्षा.

उत्तर वैदिक काल तक वैदिक साहित्य का बड़ा विस्तार हो चुका था। छन्दों के रूप में वेदों की रचना तो पहले ही हो चुकी थी, किन्तु इस समय उनका संकलन और संपादन हुआ और उन्हें संहिता का रूप मिला। ऋग्वेद, सामवेद, यजुर्वेद और अथर्ववेद की कई संहिताएँ बनीं। इनके अतिरिक्त प्रत्येक वेद के कई ब्राह्मण ग्रन्थ रचे गये, जिनमें ऐतरेय, शतपथ, गोपथ आदि ब्राह्मण प्रसिद्ध हैं। इसी तरह प्रत्येक वेद के आरण्यक और उपनिषद् भी विकसित हुए। उपनिषदों में ईश, केन, कठ, प्रश्न, मुण्डक, माण्डूक्य, तैत्तिरीय, ऐतरेय, छान्दोग्य, बृहदारण्यक, श्वेताश्वतर आदि प्रसिद्ध हैं। वैदिक साहित्य प्रायः उपनिषदों के साथ समाप्त हो जाता है। किन्तु वैदिक साहित्य से ही सम्बद्ध वेदाङ्ग और सूत्रग्रन्थ हैं। वेदाङ्गों में शिक्षा (शुद्ध-उच्चारण-शास्त्र), कल्प (कर्मकाण्ड), निरुक्त (शब्दों की उत्पत्ति का शास्त्र), व्याकरण (शुद्ध बोलने, लिखने और पढ़ने का शास्त्र), छन्द (पद्य-रचना), ज्योतिष शास्त्र (नक्षत्रों और ग्रहों की चाल और गणना का शास्त्र)। छान्दोग्य उपनिषद् में कई विद्याओं का नाम आता है, जिनमें चारों वेद, इतिहास, पुराण, व्याकरण, पित्र्य, राशि, दैव, निधि, वाक्योवाक्य, एकायन, ब्रह्मविद्या, भूत विद्या, नक्षत्र विद्या, सर्प विद्या और देवजन विद्या का उल्लेख किया गया है।

इतने बड़े साहित्य और विस्तृत विद्या के संरक्षण, विकास और संक्रमण के लिये इस काल के लोगों ने शिक्षा की भी व्यवस्था की थी। शिक्षा के लिये व्यक्तिगत गुरुओं के मकान, गुरुकुल और बस्ती से दूर आश्रम बने हुए थे। विद्यार्थियों को ब्रह्मचर्य काल में इन्हीं केन्द्रों में रहकर विद्याध्ययन करना पड़ता था। ब्रह्मचर्य जीवन में संयम, नियम तथा शारीरिक और मानसिक शक्ति और पवित्रता पर अधिक जोर दिया जाता था। शिक्षा का आदर्श सांसारिक उन्नति और परमार्थ की प्राप्ति थी। गुरु और शिष्य का सम्बन्ध बहुत ही पवित्र और स्नेहपूर्ण था।

### अभ्यासार्थ प्रश्न

- (१) उत्तरवैदिक काल में आयों के सामाजिक और राजनैतिक जीवन में कौन-कौन से परिवर्तन हुए ?
- (२) उत्तर वैदिक युग की सामाजिक व्यवस्था का वर्णन कीजिये।
- (३) इस युग के धर्म और उसकी प्रतिक्रिया को समझाइए।
- (४) इस काल के साहित्य, विद्या और रक्षण-पद्धति पर प्रकाश डालिये।

## ५. अध्याय

### धार्मिक आन्दोलन : महावीर और बुद्ध

यह पहले लिखा जा चुका है कि उत्तर वैदिक काल में धर्म का स्वरूप कर्मकांड-प्रधान था और वह अपने बाहरी विस्तार से बहुत ही बोझिल, जटिल, खर्चीला और दुरूह हो चुका था। इस प्रकार के धर्म से लोगों का मन ऊबता जा रहा था और बहुत से चिन्तनशील लोगों ने उसका विरोध करना प्रारम्भ किया। वैदिक कर्मकाण्ड की प्रतिक्रिया में कई एक धार्मिक और दार्शनिक सम्प्रदायों का उदय हुआ, जिन्होंने वैदिक धर्म के निम्नलिखित अंगों का विरोध किया:—

(१) वेदों का प्रमाण—पुराने वैदिक धर्म में सभी धार्मिक मामलों में वेद प्रमाण माना जाता था। मीमांसकों के अनुसार वेद में लिखा या उससे निर्दिष्ट आदेश ही धर्म का आधार था। वेद के ऊपर इस अधिक विश्वास ने मनुष्य के बौद्धिक विकास को रोक दिया। सुधारक धर्मों ने वेद के इस प्रमाण का विरोध किया और उसके बदले बुद्धि और मानवी अनुभव को अधिक महत्व दिया।

(२) ईश्वर तथा देवता में विश्वास—पुराने विश्वास के अनुसार ईश्वर संसार का कर्ता और देवता के रूप में उसकी विभिन्न शक्तियाँ मनुष्य के भाग्य का निबटारा करने वाली थीं। इस परावलम्बन से मनुष्य का व्यक्तित्व दब गया था। सुधारवादी धर्मों ने इस परावलम्बन का विरोध किया और मानव को सभी प्रकार के बन्धनों से मुक्त करने की चेष्टा की।

(३) बाहिरी क्रिया-कलाप—उत्तर वैदिक-काल में यज्ञों का बहुत बड़ा विस्तार हुआ, और मनुष्य विविध प्रकार के यज्ञों को करके जीवन के साधनों और आदर्शों को प्राप्त करने की आशा करता था। नये धर्मों ने इस बात पर जोर दिया कि वैदिक कर्म-काण्ड विश्वासमूलक और अनावश्यक था। इसके बदले इन्होंने जीवन का ध्येय प्राप्त करने के लिये नैतिक आचरण पर विशेष बल दिया।

### १. जैनधर्म और महावीर

(१) महावीर का जीवन-चरित्र—वैसे तो बहुत प्राचीन काल में जैनधर्म का उदय हो चुका था और उसमें २३ जैन तीर्थंकर भी उत्पन्न हो चुके थे, परन्तु जिस व्यक्ति ने जैनधर्म को एक संगठित धर्म का रूप दिया वे भगवान् महावीर थे। वे २४ वें एवं अन्तिम तीर्थंकर माने जाते हैं। इनका जन्म ईसा से लगभग ६०० वर्ष पूर्व वैशाली के पास कुण्ड ग्राम में ज्ञातृ-वंश में हुआ। ज्ञातृयों की एक क्षत्रिय जाति थी और इनका एक छोटा सा गणराज्य (पंचायती राज्य)

था। भगवान् महावीर के पिता मिद्धार्थ ज्ञातृयों के गणमुख्य थे। उनकी माता त्रिशला वैशाली के लिच्छवियों के गणमुख्य चेटक की लड़की थी महावीर के लडकपन का नाम वर्द्धमान था। जब ये बचस्क हुए तब उनका विवाह कुण्डिन्य गोत्रीय राजकुमारी यशोदा से हुआ था। यशोदा से अजोज्जा नामक एक कन्या भी उत्पन्न हुई। अपने पिता के मरने के बाद लगभग तीस वर्ष की अवस्था में अपने भाई नन्दिवर्द्धन से आज्ञा लेकर इन्होंने सांसारिक जीवन का त्याग किया। जृम्भिका नामक ग्राम के पास एक शाल के पेड़ के नीचे घोर तपस्या की और इन्हें वहाँ निर्मल ज्ञान की प्राप्ति हुई। इस ज्ञान के फलस्वरूप इन्हें अर्हत् (योग्य), जिन (विजयी) और केवलिन (सर्वज्ञ) की उपाधियाँ मिलीं।


ज्ञान प्राप्त होने के बाद भगवान् महावीर पैदल धूमकर और शारीरिक कष्ट सहन करते हुए उत्तर भारतवर्ष के जनपदों में ज्ञान और सदाचार का उपदेश करते रहे। इस सिलसिले में बौद्ध और अन्य मतावलम्बियों से उनका शास्त्रार्थ होता था और बड़ी युक्तियों से वे अपने मत का प्रतिपादन करते थे। भगवान् महावीर के धर्म को मानने वाले निर्ग्रन्थ अथवा मुक्त कहलाते थे। लगभग ७२ वर्ष की अवस्था में मल्लों की दूसरी राजधानी पावा (देवरिया जिले में कुशी नगर से १२ मील की दूरी पर) में भगवान् महावीर का परिनिर्वाण हुआ।

(२) महावीर के सिद्धान्त और उपदेश—भगवान् महावीर के पहले भगवान् पार्श्वनाथ ने चार महाव्रतों का उपदेश किया था। इनमें अहिंसा (मन, वचन और कर्म से किसी को कष्ट न पहुँचाना) सत्य, अस्तेय (चोरी न करना) और अपरिग्रह (आवश्यकता से अधिक वस्तुओं का संग्रह न करना) शामिल थे। भगवान् महावीर ने पाँचवाँ व्रत ब्रह्मचर्य को भी महाव्रतों में सम्मिलित किया और शारीरिक और मानसिक पवित्रता पर बहुत ही जोर दिया। जैनधर्म में अहिंसा पर सबसे अधिक जोर दिया गया। आत्मा में कर्मों के प्रवाह को रोकने के लिए इन पाँच महाव्रतों का पालन करना आवश्यक बतलाया गया। भगवान् महावीर की साधना में तपस्या का बहुत ऊँचा स्थान था। उन्होंने दो प्रकार की तपस्या का उपदेश किया—ब्राह्म और आभ्यन्तर। पहले प्रकार में अनशन, भिक्षाचर्या, रसका त्याग, काय-क्लेश, संलीनता (शरीर सेवा) आदि शामिल हैं। आभ्यन्तर में प्रायश्चित्त, विनय, सेवा, स्वाध्याय, ध्यान और उत्सर्ग (शरीर-त्याग) की गिनती है। भगवान् महावीर ने सभी वर्ग के लोगों में अपने धर्म का प्रचार किया उनके सहायकों और अनुयायियों में मगध के राजा विम्बिसार और अजातशत्रु जैसे प्रसिद्ध शासक तथा लिच्छवि और मल्ल जैसी गणजातियाँ भी शामिल थीं। भगवान् महावीर का धर्म उस तेजी के साथ नहीं फैला जिस तेजी से उनके समकालीन भगवान्



भगवान महावीर

पृ० २७



भगवान बुद्ध—पृ० २९



सिकन्दर—पृ० ४३



बुद्ध का धर्म । इसका कारण यह था कि जैनधर्म कठोर आचारमार्गी था और समाज के बहुत से लोग उसके पालन करने में असमर्थ थे । सामूहिक रूप से ब्राह्मण, क्षत्रिय और शूद्र वर्ग को एकान्त अहिंसा का पालन करना असम्भव था, इसलिये जैनधर्म के माननेवालों में अधिकांश वैश्य वर्ग के लोग सम्मिलित हुए, जिनका कि व्यवसाय व्यापार और वाणिज्य था, जिसमें शारीरिक हिंसा की कम से कम सम्भावना थी । परन्तु इसी कठोर आचरण और पवित्रता के आग्रह के कारण जैनधर्म इस देश में जीता रहा, जब कि बौद्धधर्म सम्प्रदाय रूप से अपनी जन्मभूमि से लुप्तप्राय हो गया ।

## २. बुद्ध और बौद्ध धर्म

(१) भगवान् बुद्ध का जीवन-चरित्र—ईसा से लगभग ५६२ वर्ष पूर्व शाक्य गण की राजधानी कपिलवस्तु से थोड़ी दूर पर लुम्बिनी वन (गोरखपुर जिले की उत्तरी सीमा के पास नेपाल की तराई में) में भगवान् बुद्ध का जन्म हुआ था । शाक्य लोग सूर्यवंशी क्षत्रिय और गौतम गोत्र के थे । इसीलिए भगवान् बुद्ध को गौतम बुद्ध भी कहते हैं । उनके पिता का नाम शुद्धोदन था, जो शाक्यों के गणमुख्य थे । भगवान् बुद्ध की माता का नाम साया था । जब प्रसव करने के लिये माया कपिलवस्तु से अपने मायके देवदह (गोरखपुर जिले में निचलौल) के पास, जा रही थीं तो रास्ते में लुम्बिनी-वन (रुम्भिन देई) में भगवान् बुद्ध का जन्म हुआ था । जन्म के थोड़े ही दिन बाद उनकी माता का देहान्त हो गया और उनका लालन-पालन उनकी विमाता और मौसी प्रजावती ने किया था । भगवान् बुद्ध के लड़कपन का नाम सिद्धार्थ था । सिद्धार्थ बचपन से ही कोमल स्वभाव के तथा चिन्तनशील थे । संसार के दुःखों को देखकर दया से उनका हृदय भर जाता और वे सोचते थे कि संसार को दुःखों से कैसे छुड़ाया जाय । सिद्धार्थ के पिता उनके इस चिन्तनशील स्वभाव से घबराते थे कि कहीं उनका पुत्र संसार से विरक्त होकर संन्यास न ग्रहण कर ले । शुद्धोदन ने १६ वर्ष की अवस्था में सिद्धार्थ का विवाह रामग्राम (गोरखपुर) के कोलिय-गण की अत्यन्त सुन्दरी राजकुमारी यशोधरा से कर दिया । सिद्धार्थ की आँखों से संसार के दुःख अब भी ओझल नहीं हुए थे, परन्तु माता-पिता के सन्तोष के लिये लगभग १२ वर्ष तक उन्होंने गार्हस्थ्य-जीवन बिताया । संसार के सभी सुख उनको आसानी से प्राप्त थे, फिर भी जन्म, मरण और बुढ़ापा और रोग के दृश्य उनको विकल कर देते थे । अन्त में उन्हें यह निश्चय करना पड़ा कि वे सांसारिक जीवन से निकल कर संसार को दुःख से मुक्त करने का उपाय ढूँढ निकालें । एक दिन रात को अपनी स्त्री यशोधरा और पुत्र राहुल को सोते हुये छोड़ कर कपिलवस्तु से बाहर निकल गये । इस घटना को महाभित्तिष्कमण कहते हैं ।



सिद्धार्थ के साथ उनका घोड़ा कन्धक और सारथी छन्दक था। सिद्धार्थ ने रातोंरात शाक्य राज्य की सीमा पार की। उसके बाद सबेरा होते ही उन्होंने गोरखपुर जिले में अनोमा (ग्रामी) नदी को पार किया और अपने घोड़े और सारथी को वापस भेज दिया। इसके पश्चात् सिद्धार्थ ने अपनी तलवार से अपने राजमी वाल काट डाले और अपने कपड़े और आभूषण एक भिखारी को देकर स्वयं तपस्वी का भेष धारण किया। इसके बाद सिद्धार्थ ज्ञान और सत्य की खोज में घूमने लगे। बहुत से पण्डितों, विद्वानों और साधु संन्यासियों से उन्होंने भेंट की। परन्तु केवल शास्त्र-ज्ञान और दार्शनिक वाद-विवाद से उनकी शान्ति नहीं मिली। इसलिये उन्होंने कठोर तपस्या करने का निश्चय किया। गया के पास निरञ्जना (फल्गु) नदी के किनारे उरुवेल नामक जंगल में इन्होंने तपस्या प्रारम्भ की। उनके साथ पाँच और व्यक्तियों ने भी तपश्चर्या शुरू की जो आगे चल कर भगवान् बुद्ध के पञ्चवर्गीय शिष्य कहलाये। सिद्धार्थ समझते थे कि तपस्या के द्वारा शरीर के रक्त मांस को सुखा देने पर उनकी बुद्धि शुद्ध हो जायगी और सच्चा ज्ञान मिल जायगा। परन्तु ऐसा न हुआ, उन्होंने अनुभव किया कि शरीर के दुर्बल हो जाने से उनकी बुद्धि भी दुर्बल हो रही थी। इसलिये उन्होंने शरीर को कष्ट देनेवाली तपस्या के मार्ग को छोड़ दिया। उनके साथियों ने व्यङ्ग्य से कहा, "गौतम-भोगवादी है, शरीर के आराम के लिये पथ से भ्रष्ट हो गया है।" सिद्धार्थ ने इसकी चिन्ता न की और मध्यम-मार्ग का अवलम्बन लिया। एक दिन जब वे पीपल के पेड़ के नीचे ध्यान में लीन थे, विचार करते-करते उन्हें सच्चे ज्ञान का प्रकाश मिला। उन्हें ऐसा भासित हुआ कि वे संसार की घोर निद्रा से जग उठे हैं। इस घटना को "सम्बोधि" कहते हैं। इस समय सिद्धार्थ "बुद्ध" (जागृत) पद को प्राप्त हुए।

पूर्ण ज्ञान मिल जाने के बाद बुद्ध के मन में यह संचर्ष चला कि उन्हें किसी पहाड़ की गुफा में बैठकर मिले हुए ज्ञान और शान्ति का उपभोग करना चाहिये, अथवा दुःख से पीड़ित संसार को मुक्ति का मार्ग दिखाना चाहिये। अन्त में उन्होंने निश्चय किया कि "मैं स्वयं-बुद्ध और मुक्त हो गया हूँ, अब सारे संसार को जगाऊँगा और निर्वाण का मार्ग दिखाऊँगा।" गया से चलकर भगवान् बुद्ध बनारस के पास सारनाथ में आये, जिसका नाम उस समय ऋषिपत्तन या मृगदाव था। यहाँ पर भगवान् बुद्ध के पाँचों साथी पहिले से आये हुए थे। इन पाँचों ने भगवान् बुद्ध को आते देखकर कहा, "यह वही भोगवादी गौतम है; हम इसका आदर नहीं करेंगे।" परन्तु ऐसा कहा जाता है, कि भगवान् बुद्ध के निकट पहुँचने पर उनके तेज और प्रताप को वे सहन नहीं कर सके। उन्होंने उठकर अभिवादन किया और भगवान् बुद्ध के ये प्रथम पाँच शिष्य बने, जो पञ्चवर्गीय कहलाये। भगवान् बुद्ध ने सारनाथ में सबसे पहले इन्हीं को उपदेश किया। इस घटना को "धर्म-चक्र-

प्रवर्त्तन” कहते हैं। भगवान् बुद्ध की कीर्ति बड़ी शीघ्रता से चारों तरफ फैलने लगी। काशी के सेठ का पुत्र यश अपने परिवार के साथ भगवान् बुद्ध का शिष्य हो गया। कुछ ही दिनों में इनके शिष्यों की संख्या ६० तक पहुँच गयी। भगवान् बुद्ध ने इनका एक संघ बनाया जो संसार के इतिहास का सर्वप्रथम प्रचारक संघ हुआ। उन्होंने इस संघ को सम्बोधित करते हुए कहा “भिक्षुओ! अब तुम लोग जाओ, घूमो, लोगों के हित के लिये, लोगों के कल्याण के लिये, देवों और मानवों के कल्याण के लिये, घूमो। तुम लोगों में से कोई एक साथ दो न जावे। उस धर्म का प्रचार करो, जो आदिमंगल, मध्यमंगल, और अन्त मंगल है।” भगवान् बुद्ध ने अपने जीवन के शेष ४५ वर्षों में उत्तर-भारतवर्ष में अंग, मगध से लेकर पश्चिम में अवन्ति तक अपने धर्म का प्रचार किया। ८० वर्ष की अवस्था में श्रावस्ती से चलकर भ्रमण करते हुए मल्लों की दूसरी राजधानी पावा में आये। यहाँ पर उन्होंने चुन्द कर्मर (स्वर्णकार) का भोज स्वीकार किया। यहीं पर उन्हें अतिसार का रोग हुआ। पावा से पैदल चलकर एक दिन में मल्लों की मुख्य राजधानी कुशीनगर पहुँचे। कुशीनगर के पास शालवन उपवन में भगवान् बुद्ध का शरीर छूटा। इस घटना को महापरिनिर्वाण कहते हैं। अपने शिष्यों आनन्द आदि को सम्बोधित करते हुए उन्होंने कहा, “संसार की सभी वस्तुएँ नाशवान हैं, सावधान होकर उनका सम्पादन करना चाहिये। यही तथागत की अन्तिम वाणी है।”

(२) बुद्ध के उपदेश और सिद्धान्त—भगवान् बुद्ध ने सबसे पहले धर्म-चक्र-प्रवर्त्तन के समय चार आर्य सत्त्यों का उपदेश किया। उनके अनुसार पहला आर्य सत्य दुःख है। उन्होंने कहा “सर्वं दुःखं दुःखं” अर्थात् संसार में सभी दुःख ही दुःख हैं। जन्म, मरण, जरा और व्याधि से कोई भी प्राणी नहीं बच सकता। प्रिय का वियोग दुःख है, अप्रिय का संयोग दुःख है, आदि। भगवान् बुद्ध ने यह भी बतलाया कि इस दुःख का समुदय अथवा कारण भी है। दुःख का कारण तृष्णा अथवा वासना है। इस कारण का नाश किया जा सकता है, जिसको निरोध कहते हैं। इसी निरोध का दूसरा नाम निर्वाण भी है। निर्वाण प्राप्त करने का मार्ग भी है, जिसे “निरोध-गामिनी-प्रतिपद” कहते हैं। इस मार्ग को अष्टांग-मार्ग कहा गया है। जिसके आठ अंग इस प्रकार हैं:—

(१) सम्यग्दृष्टि, (२) सम्यक् संकल्प, (३) सम्यक् वाक्, (४) सम्यक् कर्मान्त, (५) सम्यक् आजीव, (६) सम्यक् व्यायाम, (७) सम्यक् स्मृति और, (८) सम्यक् समाधि। अष्टाङ्ग-मार्ग को मध्यम-मार्ग भी कहा जाता है। क्योंकि इसमें भोग और शरीर को कष्ट देनेवाली तपस्या का परित्याग करके युक्त आहार-विहार पर जोर दिया गया है। भगवान् ने भिक्षुओं और अपने अन्य अनुयायियों को दश-शील का भी उपदेश किया, जिसमें (१) अहिंसा, (२) सत्य, (३) अस्तेय (चोरी न करना), (४) अपरिग्रह, (५) ब्रह्मचर्य, (६) नृत्यगान का त्याग, (७) सुगन्ध,

माला आदि का त्याग, (८) असमय में भोजन का त्याग, (९) कोमल शय्या का त्याग और (१०) कामिनी-काञ्चन का त्याग शामिल है। इनमें से प्रथम पाँच सभी के लिये और अन्तिम पाँच सिर्फ भिक्षुओं के लिये थे।

भगवान् बुद्ध ने विशेष कर नैतिक आचरण का उपदेश किया। उन्होंने आध्यात्मिक और दार्शनिक प्रश्नों को महत्त्व नहीं दिया, क्योंकि उनके विचार में इनका जीवन से सीधा सम्बन्ध नहीं था। फिर भी इनके वचनों के आधार पर बौद्ध धर्म के दार्शनिक विचारों का पता लगता है। भगवान् बुद्ध वेदों के प्रमाण में विश्वास नहीं करते थे; उनके अनुसार बुद्धि ही ज्ञान का अन्तिम साधन है। वे ईश्वर के अस्तित्व में आस्था नहीं रखते थे और न तो उसे संसार का कर्त्ता धर्त्ता ही मानते थे। भगवान् बुद्ध अनात्मवादी थे। इनका कहना था कि आत्मा नाम का कोई पदार्थ नहीं; मनुष्य अपने अहंकार को ही आत्मा कहता है, जो कई संस्कारों से बना हुआ है। किन्तु ईश्वर और आत्मा में विश्वास न करते हुए भी वे पुनर्जन्म और कर्म के सिद्धान्त को मानते थे। उनके अनुसार जीवन का अन्तिम लक्ष्य निर्वाण है जो सम्पूर्ण वासनाओं के क्षय से प्राप्त होता है।

(३) बौद्ध धर्म का प्रचार—भगवान् बुद्ध द्वारा प्रचारित धर्म बड़ी शीघ्रता से फैला। इसके कई कारण थे। मूल में बौद्ध धर्म बड़ा ही सरल, नैतिक और व्यावहारिक था। इसलिए जनता ने कर्मकाण्ड से ऊँचकर इसका सहर्ष स्वागत किया। शीघ्र प्रचार का दूसरा कारण यह था कि बौद्ध धर्म का द्वार मानव मात्र के लिये खुला था, उसमें नीच-ऊँच का ख्याल नहीं था। तीसरा कारण उनका निष्कलंक, पवित्र और ऊँचा चरित्र था। भगवान् बुद्ध का ऊँचा शरीर, गौरवर्ण, उन्नत मुखमण्डल, प्रशान्त मुद्रा और दया और करुणा से भिँगी हुई उनकी मधुर वाणी लोगों पर जादू-सा असर करती थी। भगवान् बुद्ध ने अपने उद्देश्य का माध्यम अपनी जनता की बोली को बनाया और दृष्टान्त, उपमा तथा रूपक, कथा कहानी के रूप में अपने धर्म को लोगों के बीच तक पहुँचाया। भगवान् बुद्ध की संगठन शक्ति और उस समय के शासकों के साथ उनकी मैत्री के सम्बन्ध में भी बौद्ध धर्म के प्रचार में बहुत सहायता थी।

### ३. जैन, बौद्ध और वैदिक धर्म का परस्पर सम्बन्ध

जैन और बौद्ध धर्म दोनों ही सुधारवादी थे, उन्होंने वैदिक कर्मकाण्ड और वैदिक धर्म-विज्ञान का विरोध किया। यज्ञों और विशेषकर पशु-याग के स्थान में इन दो सम्प्रदायों ने अहिंसा और सदाचार पर काफी जोर दिया। वेदों के प्रमाण को अस्वीकार करते हुए इन धर्मों ने बुद्धि, न्याय, और तर्क की उपयोगिता स्वीकार की। किन्तु ये सब होते हुए भी भारतवर्ष के बहुत से सामान्य सिद्धान्तों का इन धर्मों ने परित्याग नहीं किया। जैन और बौद्ध दोनों ही पुनर्जन्म, कर्म

और मोक्ष अथवा निर्वाण के सिद्धान्त को मानते थे। उपनिषदों में प्रतिपादित भिक्षु या यति-धर्म के आचार को मानते हुए दोनों ने उसका विस्तार किया। इन सामान्य सिद्धान्तों के अतिरिक्त जैन और बौद्ध धर्म में और भी समताएँ थी। जैन धर्म के त्रिरत्न थे—सम्यग्दर्शन, सम्यग्ज्ञान और सम्यग्चरित्र। बौद्धधर्म के भी त्रिरत्न थे—बुद्ध, संघ और धर्म। किन्तु इन समानताओं के होते हुए भी दोनों सम्प्रदायों में भी कुछ मौलिक अन्तर थे। इसीलिये अलग-अलग धर्म के रूप में इनका संगठन भी हुआ। जैन धर्म ने सृष्टि-क्रम को समझाते हुए ईश्वर की आवश्यकता नहीं समझी, किन्तु उसने आत्मा के अस्तित्वका विरोध नहीं किया। वैदिक दृष्टिकोण से जैन धर्म नास्तिक होते हुए भी आत्मवादी था। इसके विपरीत बौद्ध धर्म ने न केवल ईश्वर के अस्तित्व का निराकरण किया, अपितु आत्मा का अस्तित्व भी उसने न माना। इसलिये वह अनीश्वर-वादी एवं अनात्मवादी दोनों ही था। जैन और बौद्ध धर्म में दूसरा अन्तर आचार-सम्बन्धी था। जैन धर्म कठिन तपस्या, उपवास, व्रत, केश-लुञ्चन, अनशन से प्राणत्याग आदि को ज्ञान और मोक्ष के लिये आवश्यक मानता है। इसके बदले बौद्ध धर्म एकान्त तपस्या और एकान्त अहिंसा को अनावश्यक समझता है। बौद्ध धर्म मध्यममार्गी है और उचित आहार-विहार को साधना में सहायक मानता है। जैन धर्म सामाजिक मामलों में वैदिक धर्म के बहुत निकट था, उसने वर्ण, जाति आदि के आचार, प्रथा, धर्म आदि पर कोई आघात नहीं किया। इसलिये जैनियों और वैदिक धर्म में सामाजिक भेदभाव कम था। बौद्ध धर्म भी मूल में कोई सामाजिक आन्दोलन नहीं था, किन्तु इसके विचार काफी क्रान्तिकारी थे और इसका प्रभाव सामाजिक जीवन पर भी पड़ता था। अतः बौद्ध धर्म जैनियों की अपेक्षा वैदिक धर्म से कुछ अधिक दूर पड़ता था। आचार में तो आगे चलकर जैन और वैष्णव प्रायः समान हो गये।

यह ठीक है कि जैन और बौद्ध धर्म दोनों ही सुधारवादी थे, किन्तु वैदिक धर्म में मतभेद रखते हुए भी भारतीय संस्कृति की मूल परम्परा के ये सजातीय थे। वेद और कर्मकाण्ड का विरोध भी इनका नया नहीं था। स्वयं उपनिषदों ने भी वेदों के प्रमाण और कर्मकाण्डों की आलोचना की है। सर्वप्रथम ऋग्वेद में देवताओं की शक्ति में अविश्वास भी किया गया है। इन परम्परा-विरोधी तत्वों को जैन और बौद्ध धर्मों ने आगे बढ़ाया। यह करते हुए भी जैन धर्म ने वैदिक आत्मवाद का आधा अंश स्वीकार किया है। बौद्ध धर्म अनात्मवादी होते हुए भी अभौतिकवादी (जड़वादी) नहीं था। वह आत्मवाद के अधिक निकट था। उपनिषदों में आत्मज्ञान और मोक्ष के लिये नैतिक आचरण आवश्यक बतलाया गया। जैन और बौद्ध धर्मों ने कर्मकाण्ड का विरोध करके नैतिक आचरण पर विशेष जोर दिया। पुनर्जन्म, कर्म, मोक्ष, जगत् की क्षणभंगुरता आदि बातों

का उदय उपनिषदों में हो चुका था, जैन और बौद्ध धर्मों ने इन सिद्धान्तों का स्वागत किया। यति, भिक्षु और श्रमण आचार भी उपनिषदों में पाया जाता है। ये आचार जैन और बौद्ध दोनों को मान्य थे। इसलिये ध्यानपूर्वक भारतीय परम्परा का अध्ययन करने से यह मालूम होता है कि एक ही भारतीय धर्म और संस्कृति स्रिता की तीन धाराएँ वैदिक, जैन और बौद्ध सम्प्रदायों के रूप में बहीं।

### अभ्यासार्थ प्रश्न

- (१) जैन, बौद्ध और अन्य सुधारवादी धर्मों के उदय के कारणों पर प्रकाश डालिए।
- (२) भगवान महावीर के जीवन और उनके सिद्धान्तों और उपदेशों का वर्णन कीजिए।
- (३) भगवान बुद्ध की जीवनी, उनके उपदेशों और सिद्धान्तों का सरल भाषा में वर्णन लिखिए।
- (४) वैदिक, जैन और बौद्ध सम्प्रदायों की तुलना कीजिए।

## ६. अध्याय बुद्धकालीन राजनीति और समाज

### १. राजनीति

(१) सोलह महाजनपद—भगवान् बुद्ध के पहले भारतवर्ष का उत्तरी भाग और दक्षिणपथ का कुछ प्रदेश सोलह छोटे-छोटे राज्यों में बँटा हुआ था, जिनको 'जनपद' कहते थे। प्राचीन राज्यों में 'जन' अथवा 'जाति' की प्रधानता होती थी, इसलिये उन्हें जातीय अथवा जनिय कहा जा सकता है। जनपदों के समय में जातियों के रहने का स्थान महत्वपूर्ण हो गया। इसलिये जाति के बदले भूमि का महत्व बढ़ा। महाभारत युद्ध के पीछे कुछ दिनों तक पांडवों का साम्राज्य बना रहा और उनके अधीन राज्य भी जीवित रहे। परन्तु भीतर से विकेन्द्रीकरण की शक्ति जारी रही और थोड़ी ही शताब्दियों के बाद देश छोटे-छोटे जनपदों में बँट गया। जैन और बौद्ध ग्रन्थों में इन जनपदों के नाम इस प्रकार हैं :—

(१) अंग, (२) मगध, (३) काशी, (४) कोसल, (५) वज्जि (पश्चिम-उत्तर बिहार), (६) मल्ल (आधुनिक देवरिया-गोरखपुर), (७) वत्स (प्रयाग के आसपास), (८) चेदि (आधुनिक बुन्देलखण्ड), (९) कुण्ड (यमुना के तट पर दिल्ली के आसपास), (१०) पाञ्चाल (गंगा-यमुना का दो-आव), (११) मत्स्य (जयपुर, भरतपुर, अलवर आदि), (१२) शूरसेन (मथुरा के आसपास का प्रदेश), (१३) अवन्ति (आधुनिक पश्चिमी मालवा), (१४) गन्धार (अफ-गानिस्तान का पूर्वी भाग, सीमान्त प्रदेश तथा पञ्जाब का पश्चिमोत्तर), (१५) कम्बोज (काश्मीर के पश्चिमोत्तर में), (१६) अश्मक (गोदावरी का निचला तटवर्ती प्रदेश)।

(२) गणराज्य—इस समय के जनपदों में दो तरह के राज्य थे—  
(१) गणराज्य अथवा पंचायती राज्य और (२) एकतान्त्रिक राज्य।  
बौद्धसाहित्य के अनुसार गणराज्य निम्नलिखित थे:—

१. शाक्य—इस राज्य के संस्थापक अयोध्या के सूर्यवंश की शाखा में थे। इनकी राजधानी कपिलवस्तु थी, जिसके स्थान पर आजकल बस्ती जिले के उत्तर नेपाल की तराई में तिलौराकोट नामक स्थान है। इसी के पास शुम्भिनी वन में भगवान् बुद्ध का जन्म हुआ था। भगवान् बुद्ध के पिता शुद्धोदन शाक्यों के गणमुख्य थे। उनके बाद उनके भाई भद्रिय (भद्रिक) गणमुख्य हुए।

२. कोलिय अथवा राम-जनपद—काशी के नागवशी राजा राम और शाक्यों के विवाह-सम्बन्ध से इस राज्य की स्थापना शाक्य जनपद के दक्षिण में हुई। इसकी राजधानी रामग्राम थी, जिसके स्थान पर आजकल रामगढ़ताल और उसके पास ही गोरखपुर का नगर है।

३. मौर्य—कोलियों की राजधानी रामग्राम के पूर्वोत्तर में उत्तर-पूर्व रेलवे पर कुसुम्ही नामक स्टेशन के पास, जहाँ आजकल राजधानी नामक गाँव के धूम है, वही मौर्यों की राजधानी मयूरनगर अथवा पिप्पलीवन था। मौर्य शाक्यों की ही एक शाखा में थे।

४. कुशीनगर के मल्ल—प्राचीन काल में मल्लों के पूर्वज भी अयोध्या के इक्ष्वाकु वंश की शाखा में थे। आजकल देवरिया जिले में कसया के पास अनुम्भवा नामक गाँव जहाँ है, वही मल्लों की राजधानी कुशीनगर स्थित थी।

५. पावा के मल्ल—कुशीनगर से लगभग १२ मील दक्षिण-पूर्व जहाँ, आजकल फाजिलनगर-सठियाँव है, वही मल्लों की दूसरी राजधानी पावापुरी बसी थी।

६. वुलि—वुलियों का गणराज्य आधुनिक आरा और मुजफ्फरपुर जिलों के बीच में था। उनकी राजधानी अलकप्प बेतिया के पूर्व में थी।

७. लिच्छवि—लिच्छवि लोग अपने को सूर्यवंशी मानते थे। इनका राज्य मल्लों के पूर्व और गंगा के उत्तर में था। इनकी राजधानी वैशाली मुजफ्फरपुर जिले में बसाढ नामक स्थान पर स्थित थी।

८. विदेह—ये लोग भी प्राचीन सूर्यवंश में थे। इनका राज्य भागलपुर-दरभंगा के प्रदेश के ऊपर था। इनकी राजधानी मिथिला या जनकपुर थी।

९. भग्न—आधुनिक मिर्जापुर जिले में इनका गणराज्य था। शायद ये भी कौशाम्बी के वत्स राजवंश के समान पौरवों की शाखा में थे। इनकी राजधानी मँसुमार (चुनार) थी।

१०. कालाम—इनकी पहिचान कुछ कठिन है, इनका सम्बन्ध पाञ्चालों से था। सम्भवत इनका राज्य कोशल के पश्चिम में था। इनकी राजधानी केसपुत्र थी।

(३) गणों का संविधान और शासन पद्धति—जैसा कि कहा गया है, गणराज्य पंचायती थे। इसका अर्थ यह है कि राज्य का अधिकार एक व्यक्ति के हाथ में न रहकर गण अथवा समूह के हाथ में होता था। गण के सभी व्यक्ति या उनके चुने हुए प्रतिनिधि गणों की महासभा या परिषद् का निर्माण करते थे। परिषद् के सभापति का भी चुनाव होता था, जिसको रज्जा कहते थे। इस राजा के अतिरिक्त उपराजा, सेनापति और





भारतीय इतिहास का परिचय

Plate No. VII

भाण्डागारिक आदि राज्य के बड़े अधिकारी भी चुने जाते थे। परिषद् के सदस्यों का पुरानी प्रथा के अनुसार राज्याभिषेक होता था और इनको भी राजा कहा जाता था। सभी सदस्यों का पद परिषद् में समान होता था। कभी-कभी कई गणराज्य मिलकर एक संघराज्य भी बनाते थे, जिनका अनुमान प्रायः बाहरी आक्रमणों के समय हुआ करता था।

गण-परिषद् की कार्यवाही आजकल की लोकसभा और संसदों की कार्यवाही से मिलती-जुलती थी। परिषद् की बैठक के लिये एक भवन होता था जिसको संस्थागार कहते थे। संस्थागार में सदस्यों के बैठने का स्थान निश्चित होता था, जिसको आसन कहा जाता था। आसन बतानेवाले का नाम आसन प्रज्ञापक था। परिषद् की कार्यवाही शुरू करने के लिये कम से कम संख्या निश्चित थी, जिसको गण-पूर्ति कहते थे। जो व्यक्ति अपने दल के सदस्यों को बुलाकर गण-पूर्ति करता था, उसको गणपूरक कहा जाता था। परिषद् में प्रस्ताव करने को प्रतिज्ञा, उसको नियमपूर्वक रखने को स्थापन और उसके पढ़ने को ज्ञप्ति कहते थे। प्रतिज्ञा के ऊपर वादविवाद भी होता था। इसके बाद मत लिया जाता था, जिसको छन्द (स्वतन्त्र विचार) कहते थे। अपना मत प्रकट करने के लिये प्रत्येक सदस्य को एक शलाका (तख्ती) दी जाती थी। मतों को इकट्ठा करने वाले को शलाका-ग्राहक कहा जाता था। परिषद् में निश्चय प्रायः सर्वसम्मति से और कभी-कभी बहुमत से होता था। प्रतिज्ञा स्वीकृत हो जाने पर संघकर्म अथवा कर्म (एकट) कहलाती थी। संस्थागार में विनय का पालन करना आवश्यक होता था। परिषद् का अपना कार्यालय और उसमें लेखक हुआ करते थे, जो कार्यवाही को लिखते और उसको सुरक्षित रखते थे।

(४) एकतान्त्रिक राज्य—इस समय उत्तर भारतमें चार प्रसिद्ध एकतान्त्रिक राज्य थे, जिनका संक्षिप्त परिचय नीचे दिया जाता है:—

१. कोसल—यह उत्तर भारत का सबसे पुराना और प्रसिद्ध राज्य था। इस समय इसकी राजधानी अयोध्या न होकर और उत्तर में राप्ती नदी के किनारे श्रावस्ती थी। इसका विस्तार दक्षिण में दूर तक था और उसने काशी को अपने अधीन कर लिया था। भगवान् बुद्ध का समकालीन राजा प्रसेनजित था, जिसकी बहन महाकोसला मगध के राजा बिम्बसार से और उसकी लड़की वाजिरा बिम्बसार के पुत्र अजातशत्रु से ब्याही गई। कोसल का मगध के साथ बराबर संघर्ष चलता रहा, जिससे इसकी शक्ति क्षीण होती गई।

२. मगध—भगवान् बुद्ध के थोड़े ही दिन पहले हर्यङ्क अथवा नागवंश की स्थापना हुई। उनका समकालीन राजा बिम्बसार था। यह बड़ा ही महत्त्वाकांक्षी

एवं विजेता था। इसने युद्ध करके अंग राज्य को अपने राज्य में मिला लिया। वैशाली के लिच्छवियों और कोसल राज्य से विवाह-सम्बन्ध करके इसने अपने प्रभाव को और बढ़ाया। इसका पुत्र अजातशत्रु इससे भी बड़ा विजेता हुआ। उसने गंगा के उत्तर वज्जिसंघ को युद्ध करके अपने अधीन कर लिया और काशी को स्थायी रूप से कोसल से ले लिया। मगध-साम्राज्य के भावी विकास की नींव उसी ने डाली।

३. वत्स—वत्स की राजधानी कौशाम्बी थी, जहाँ आजकल इलाहाबाद से ४५ मील दूर पश्चिमोत्तर में कोसमके खडहर हैं। भगवान् बुद्ध का समकालीन राजा उदयन था, जो प्राचीन पौरव वंश की शाखा में था। इसका युद्ध अवन्ति के प्रद्योतवंशी राज्य चण्डप्रद्योत से चलता था।

४. अवन्ति—पश्चिमी मालवा में इस समय अवन्ति नाम का राज्य था। वहाँका राजा चण्डप्रद्योत था। उसने मथुरा के आसपास के शूरसेन प्रान्त को जीत लिया, पश्चिमोत्तर भारत पर आक्रमण किया और वत्स से लड़ता रहा।

उपर्युक्त चार राज्यों में मगध और अवन्ति अधिक शक्तिशाली थे। पहले पूर्व में मगध ने अपने आसपास के राज्यों को आत्मसात् करके एक बड़ा राज्य बनाया और पश्चिम में अवन्ति ने यही काम किया। अन्त में मगध और अवन्ति का मुकाबला हुआ। इस संघर्ष में मगध विजयी तथा साम्राज्य स्थापित करने में सफल हुआ।

## २. सामाजिक अवस्था

(१) सामाजिक संस्थाएँ—इस समय का भारतीय समाज सिद्धान्त रूप में वर्ण और जाति के ऊपर अवलम्बित था। जैन और बौद्ध आदि सुधारक सम्प्रदायों ने सिर्फ वर्ण और जाति की बुराइयों की निन्दा की, परन्तु उनको कभी निर्मूल करने की चेष्टा न की। फिर भी उनकी आलोचना से समाज किसी अंश में प्रभावित अवश्य हुआ। किन्तु यह मानना पड़ेगा कि इन सम्प्रदायों में भी सामूहिक रूप से निम्न स्तर के लोगों के सामाजिक और आर्थिक उत्थान का कोई विशेष प्रयत्न नहीं किया गया। इस समय भी हीनजाति और हीनशिल्प (निम्न स्तर के व्यवसाय) समाज के छोर पर पड़े हुए थे, जिनमें चाण्डाल, पुक्कस, निषाद, श्वपच आदि शामिल थे। परन्तु उच्च वर्गों में वर्ण और जाति का परिवर्तन अब भी सम्भव था। बहुत से लोग अपना पैतृक उद्योग-धन्धा छोड़कर दूसरा व्यवसाय कर लेते थे।

जहाँ तक विवाह-संस्था का सम्बन्ध है, बौद्ध साहित्य में ब्राह्म, गान्धर्व और स्वयंवर के ढंग के विवाहों का वर्णन मिलता है। अन्तर्वर्ण अथवा अन्तर्जातीय विवाहों के उल्लेख भी पाये जाते हैं। किन्हीं-किन्हीं जातियों में सगोत्रीय विवाह

भी होता था, यद्यपि दूसरी जातियाँ इसकी निन्दा करती थी। कई जातकों में भगिनी-विवाह की कथाएँ भी हैं, जो आदिम काल की धुंधली यादगार जान पड़ती हैं। बहु-विवाह के उल्लेख भी पाये जाते हैं, किन्तु इनकी संख्या कम थी। पति के मरने पर स्त्रियों का पुनर्विवाह सम्भव था। समाज में स्त्रियों का स्थान अब भी ऊँचा था। लड़कों की तरह ही लड़कियों के पालन-पोषण और शिक्षा का भी प्रबन्ध किया जाता था। अपने साथी के चुनाव में कन्या और वर को स्वतन्त्रता थी और लड़कियाँ स्वयम्बर में अपने पति का चुनाव कर सकती थी। आज-कल के समान पर्वाप्रथा न थी। स्त्रियाँ घूम-फिर सकती थी और भिक्षुणी अथवा परिव्राजिका होने का उनको अधिकार था। कुछ स्त्रियाँ गणिका अथवा वेश्या का काम भी करती थी।

(२) आर्थिक जीवन—इस समय आर्थिक जीवन का मुख्य आधार खेती था। खेती की सुविधा के लिये देश के बहुसंख्यक लोग गाँवों में बसते थे। जहाँ बहुत से लोग इकट्ठे बस जाते थे, उनकी बस्ती को गाँव कहा जाता था। अक्सर गाँव से लगे हुये आम के बगीचे हुआ करते थे, जिनकी छाया में मनुष्य और जानवर आराम करते और सामाजिक या धार्मिक सभा, मेले और तमाशे आदि होते थे। गाँव के चारों ओर खेत फैले होते थे। उनके बीच में सिंचाई के लिये नालियाँ बनी होती थीं। खेतों के पार गाँव की सीमा पर शाल, बाँस, आम, महुआ और कई प्रकार के झाड़ों के उपवन या जंगल होते थे, जिनसे लकड़ी लेने और पशु चराने का अधिकार गाँववालों को था।

खेतों के ऊपर किसानों का पूरा अधिकार था। किसानों से राज्य को केवल भूमि-कर मिलता था, जो उपज का केवल छठवाँ भाग होता था। इस समय जमींदारी की प्रथा न थी, इसलिये छोटे-छोटे किसानों की संख्या अधिक थी। धनी और गरीब के बीच कोई बड़ा भारी अन्तर नहीं था। गाँव का प्रबन्ध ग्राम-सभाएँ करती थीं, ग्राम-सभा का प्रमुख ग्रामभोजक कहलाता था, जिसका चुनाव सभा द्वारा होता था। ग्राम की सुरक्षा और न्याय का भार सभा के हाथ में था। सिंचाई, रास्ते, धर्मशाला और सभाघर बनाने आदि बहुत से सार्वजनिक काम सभा के हाथ में होते थे। गाँव स्वावलम्बी होता था और अपने आप एक छोटा सा प्रजातन्त्र था।

खेती और पशुपालन के साथ-साथ और बहुत से उद्योग-धन्धे प्रचलित थे और उनका काफी विकास हो चुका था। बौद्ध ग्रन्थों में अक्सर अठारह शिल्पों का उल्लेख मिलता है, जिनमें बढ़ई, लुहार, सुनार, रथकार, चमार, कुम्हार, माली, चित्रकार, तेली, तन्तुवाय, (जुलाहा), रंगरेज, जौहरी, हाथीदांत-शिल्पी, हलवाई, सूपकार (रसोइया) आदि के व्यवसाय शामिल थे। इन व्यवसायों में से अधिकांश समूहों अथवा श्रेणियों में विभाजित थे, जिनके अपने नियम और

उपनियम बने थे । उद्योग-धन्धों के साथ व्यापार भी होता था । भारतवर्ष के भीतर आने-जाने के मार्ग काफी चालू थे और विदेशों से भी व्यापारिक सम्बन्ध स्थल और जल के द्वारा था । पश्चिमी एशिया, पूर्वी यूरोप, अफ्रीका, बरमा और लंका के साथ भारत का व्यापार चलता था । देश से बाहर जानेवाली वस्तुओं में मलमल, रेशम, किमखाव, सुईकारी का सामान, औषध, सुगन्धियाँ, हाथीदाँत के काम, रत्न-आभूषण, वर्तन आदि सम्मिलित थे । व्यापारिक सामानों का दाम सिक्कों में चुकाया जाता था, परन्तु दूर के क्रय-विक्रय में हुण्डियों का उपयोग भी होता था । सिक्कों में निष्क, सुवर्ण और शतमान नाम के सिक्के तो पहले से चले आते थे, किन्तु इस समय का सबसे चालू सिक्का कार्ष्ण था, जो चाँदी और ताँवे दोनों धातुओं का बनता था । ग्रामीण आर्थिक जीवन में क्रय-विक्रय सामानों की बदला-बदली (विनिमय) से होता था । बहुत छोटी-छोटी खरीदों में सिक्कों के सिवाय कौड़ियाँ भी चलती थीं ।

### अभ्यासार्थ प्रश्न

(१) भगवान् बुद्ध के समय में भारत की राजनैतिक अवस्था का वर्णन कीजिए ।

(२) बुद्धकालीन समाज के बारे में आप क्या जानते हैं ?

## ७. अध्याय

### मगध साम्राज्य का उदय और विदेशी आक्रमण

#### १. मगध साम्राज्य का उदय और विकास

जनपदों का उल्लेख करते हुये यह कहा गया है कि छठवीं शताब्दि ईसा पूर्व में मगध-राज्य अपना विस्तार कर रहा था । इस राज्य के विस्तार में दो तीन राजवंशों ने विशेष योग दिया । पहला राजवंश हर्षक-वंश था, जिसका संस्थापन बिम्बिसार ने किया था । बिम्बिसार के समय में मगध-राज्य में अंग का राज्य मिला लिया गया और उसने अपने विवाह-सम्बन्ध और राजनैतिक सम्पर्क से अपनी शक्ति का काफी विस्तार किया । उसके बाद उसका पुत्र अजातशत्रु उससे भी अधिक महत्वाकांक्षी और बड़ा विजयी था । उसने उत्तर विहार में बज्जि-गणसंघ को हराकर अपना राज्य हिमालय तक फैलाया, कोसल राज्य से काशी स्थायी रूप से प्राप्त किया और अपना आतंक उत्तर भारत के पूर्वी भाग तक अच्छी तरह स्थापित कर दिया । इसीके समय में पाटलिपुत्र नामक नगर को सैनिक और राजनैतिक महत्व मिला, जो आगे चलकर मगध की राजधानी बना । अजातशत्रु भगवान् बुद्ध का समकालीन था । भगवान् बुद्ध के निर्वाण के बाद उसके समय में बौद्धधर्म की पहली सभा हुई । हर्षक-वंश में अजातशत्रु के बाद उदायो, अनुरुद्ध, मुण्ड, नागदत्तक, आदि कई राजा हुये । घरेलू पड़यंत्र और राजाओं की दुर्बलताओं के कारण यह वंश क्षीण होता गया और शिशुनाग नामक काशी के शासक ने हर्षक-वंश के अन्तिम राजा को हटाकर मगध में शिशुनाग-वंश की स्थापना की । शिशुनाग ने अपनी विजयों से कोसल, वत्स और अवन्ति को अपने राज्य में मिला लिया और इस समय लगभग सारे उत्तर भारतवर्ष में मगध राज्य की सत्ता जम गई । शिशुनाग के बाद उसका पुत्र अशोक (कालाशोक) राजा हुआ । उसने राजगृह को छोड़कर पाटलिपुत्र को अपनी राजधानी बनायी । उसीके समय में बौद्ध-धर्म की दूसरी सभा हुई, जिसमें थेरेवाद और महासांघिक दो सम्प्रदायों का जन्म हुआ । कालाशोक के पीछे भद्रसेन कोरण्डवर्ण, मंगुर, सर्वज्ञ, जालिक, उभक, सञ्जय, कोरव्य, नन्दिवर्धन और पञ्चमक राजा हुये । इनमें से नन्दिवर्धन सबसे योग्य था, किन्तु साथ ही साथ वह विलासी भी था । उसकी शूद्रा नामक स्त्री से उत्पन्न महापद्मनन्द ने शिशुनाग वंश का अन्त किया और मगध में नन्दवंश की स्थापना की ।

महापद्म नन्द वास्तव में मगध-साम्राज्य के निर्माताओं में से था, जिसने मौर्यों के पहले मगध-साम्राज्य का विस्तार और उसको दृढ़ किया । वह बहुत

बड़ा नैतिक नेता, विजयी और अर्थसंचयी था, परन्तु वह जनप्रिय नहीं था। इसके कई कारण थे, एक तो शूद्रा स्त्री से उसका जन्म लोगों को पसन्द न था। दूसरे वह असुर विजयी था और बड़ी कठोरता के साथ उसने क्षत्रिय-वंशों का नाश किया था। तीसरे, वह बहुत बड़ा लोभी था तथा प्रजा से कई प्रकार से धन का शोषण करता था। इस वंश में सब मिलाकर नव राजा हुये, जिसमें महापद्म नन्द और उसके आठ लड़के शामिल थे। महापद्मनन्द का सबसे छोटा पुत्र धन नन्द इस वंश का अन्तिम राजा था। इसको मारकर मौर्यवंश का राजकुमार चन्द्रगुप्त मगध का सम्राट् हुआ।

## २. ईरानी आक्रमण

यद्यपि उत्तर-भारत के पूर्वी भाग में मगध साम्राज्य का उदय हो रहा था और मगध की शक्ति बड़ी विशाल और उसकी सेना बड़ी प्रबल थी, परन्तु ऐसा जान पड़ता है कि मगध ने पश्चिमोत्तर भारत को अपने साम्राज्य में मिलाने की कभी पूरी कोशिश न की। इसका फल यह हुआ कि उत्तरापथ अथवा भारत का पश्चिमोत्तर भाग कई छोटे-छोटे राज्यों में बँटा हुआ था। इसमें से कुछ राज्य गणतान्त्रिक और कुछ एकतान्त्रिक थे। ये राज्य आपस में प्रायः लड़ते रहते थे। जिनमें उत्तरापथ राजनैतिक और सैनिक दृष्टि से कमजोर हो गया था और विदेशी आक्रमण को निमन्त्रण दे रहा था।

जिस समय भारत में मगध साम्राज्य का उदय हो रहा था, उसी समय फारस में छठवीं सदी ईसा पूर्व में एक बड़े साम्राज्य की स्थापना हुई थी। यह साम्राज्य पश्चिम और पूर्व दोनों ओर अपना विस्तार कर रहा था। फारस के राजा कुहष ने लगभग ५५० ई० पू० में मकरान के रास्ते से भारत पर आक्रमण किया। पहले आक्रमण में भारतीयों से वह बुरी तरह हारा और केवल अपने सात साथियों के साथ जान बचाकर भागा। दूसरे आक्रमण में उसे अधिक सफलता मिली और उसने काबुल घाटी पर अपना अधिकार जमा लिया। ईरान के दूसरे राजा दाराने ५२१ ई० पू० के लगभग भारत पर आक्रमण किया। और उसने गान्धार, कम्बोज पश्चिमी पंजाब और सिन्ध पर अपना साम्राज्य स्थापित किया। किन्तु ऐसा जान पड़ता है कि ईरानी राजाओं ने भारत पर कभी सीधे राज्य नहीं किया, वे वार्षिक कर और सैनिक सहायता से ही सन्तुष्ट थे। ईरान के साथ राजनैतिक सम्पर्क का फल यह हुआ कि पश्चिमोत्तर भारत में कुछ ईरानी तत्त्व आ मिला। यहाँ की भाषा, लिपि और वेशभूषा के ऊपर भी ईरानी प्रभाव पड़ा।

## ३. यूनानी आक्रमण

जिस तरह सातवीं और छठवीं शताब्दि ईसा पूर्व उत्तर-भारत में कई एक गण-राज्य हुये, जिन्होंने धर्म, राजनीति और कला में अपनी देन छोड़ी, उसी तरह

सातवी और छठवी ईसा पूर्व में यूनान में भी कई गण-राज्य थे, जिन्होंने यूनानी सभ्यता और संस्कृतिको जन्मदिया और उनको उच्चतम शिखर पर पहुँचाया। चौथी शताब्दि ईसा पूर्व में विलासिता, परस्पर युद्ध और स्थानीयता के कारण गण-राज्यों का ह्रास प्रारम्भ हुआ। इसी समय मेसिडोनिया में एक नयी राजनैतिक शक्ति का उदय हुआ। वहाँ के राजा फिलिप ने यूनान के गणतन्त्रों का विनाश करके सारे यूनान पर अपना आधिपत्य स्थापित किया। फिलिप का पुत्र सिकन्दर महान् उससे भी अधिक महत्वाकांक्षी था। संसार के विजेताओं में उसका प्रमुख स्थान है। उसने यूनान के तंग समुद्र और खाडियों को पार कर पश्चिमी एशिया पर आक्रमण किया। सबसे पहले उसने अपने ही भार से बोझिल ईरानी साम्राज्य का विनाश किया और विजय के ऊपर विजय करता हुआ मध्य एशिया पहुँचा, जहाँ बैक्ट्रिया नामक यूनानी उपनिवेश की स्थापना हुई। यहीं से सिकन्दर ने अपने भारतीय आक्रमण की योजना बनायी।

३२७ ई० पू० में एक विशाल यवन-शक सेना के साथ सिकन्दर ने भारत की ओर प्रस्थान किया। पहले उसने हिन्दुकुश और खैबर दर्रे के बीच के राज्यों को अपने अधीन किया। इसके बाद काबुल की घाटी से होकर उसने भारत पर आक्रमण किया। काबुल घाटी के कई भारतीय राज्यों ने बड़ी वीरता से सिकन्दर का विरोध किया, किन्तु परस्पर विद्वेष के कारण तक्षशिला के राजा आम्बि ने देश के साथ विश्वासघात किया और भारत का द्वार विदेशी आक्रमणकारी के लिये खोल कर उसका स्वागत किया। तक्षशिला में आम्बि ने सिकन्दर की बहुत आबभगत की। आम्बि की सहायता से सिकन्दर ने पूर्व में झेलम की ओर प्रस्थान किया। झेलम के पूर्व में, पुरु नामक राजा राज्य करता था। इसका राज्य बड़ा और समृद्ध था तथा इसके पास एक विशाल सेना थी। तक्षशिला के राजा से इसकी शत्रुता थी। यही कारण था, कि आम्बि ने सिकन्दर का स्वागत किया, और उसको पुरु के विरोध में चढ़ा लाया। झेलम के पूर्व में पुरु की सेना डटी हुई थी और यूनानी सेनाओं को झेलम पार करने से रोके हुये थी। यूनानी वर्णनों से मालूम होता है कि सिकन्दर ने एक रात को आँधी-पानी के समय झेलम नदी को ऊपर जाकर पार किया। झेलम के पूर्वी किनारे यूनानी और पुरु की सेना का मुकाबला हुआ। बड़ी घमासान लड़ाई हुई और दिन के पूर्वार्द्ध में भारतीय सेना प्रबल जान पड़ती थी। किन्तु दुर्दैव से उस समय वर्षा हो गयी थी, जिससे पुरु के धनुर्धारी सैनिक अपने धनुष को जमीन पर जमा नहीं पाते थे। दूसरे, बल्लमधारी यूनानी घुड़सवार भारतीय हाथियों पर जोरों से प्रहार कर रहे थे। घायल होकर बहुत से हाथी अपने ही दल को रौंदने लगे। दिन के तीसरे पहर भारतीय सेनाओं के पैर उखड़ गये। पुरु घायल हुआ। उसका महावत उसको



हाथी पर चढ़ाकर बाहर ले जाने की कोशिश कर रहा था। वह पकड़कर सिकन्दर के सामने लाया गया। सिकन्दर ने पूछा “तुम्हारे साथ कैसा वृत्तिवि किया जावे?” पुरु ने गर्व के साथ उत्तर दिया, “जैसा एक राजा दूसरे राजा के साथ करता है”। सिकन्दर भारत में जीते हुए प्रान्तों पर स्वयं ही शासन नहीं कर सकता था। इसलिये उसने पुरु को उसका राज्य लौटा दिया और उरो पश्चिमी पंजाब का क्षेत्रप (प्रान्तीय शासक) बनाया। अब सिकन्दर के दो भारतीय सहायक मिल गये—ग्राम्भी और पुरु। इनको साथ लेकर सिकन्दर और आगे पूर्व की तरफ बढ़ा। कठ आदि कई गणतन्त्रीय जातियों से उसका घोर युद्ध हुआ, परन्तु पूर्वी पंजाब के छोटे-छोटे राज्य उसके सामने धराशायी होते गये। सिकन्दर व्यास के पश्चिमी किनारे पहुँचा और वहाँ अपना डेरा डाल दिया। यहाँ तक पहुँचते-पहुँचते यूनानी सैनिकों का साहस बैठ गया और उन्होंने सिकन्दर के बहुत समझाने के बाद भी आगे बढ़ने से इनकार कर दिया। इससे सिकन्दर को विवश होकर वापस लौटना पड़ा और सारे भारत को जीतने का उसका स्वप्न पूरा न हो सका।

सिकन्दर के वापस लौट जाने के कई कारण थे। एक तो उसके सैनिक कई वर्षों से विदेश में युद्ध कर रहे थे और उनके कई साथी पंजाब की भयंकर लड़ाइयों में काम आ चुके थे। दूसरे, यूनानी सेना ज्यों ज्यों आगे बढ़ती जाती थी, उसे रसद कम पहुँचती थी और उसके पीछे का रास्ता अरक्षित और खतरनाक होता जाता था। पंजाब की कड़ी गर्मी, आँधी और बरसात ने सैनिकों को अस्वस्थ और विकल बना दिया था। किन्तु इन कारणों के साथ-साथ एक और प्रबल कारण था, जिससे सिकन्दर को व्यास नदी के पूर्व बढ़ने का साहस न हुआ। सतलज के उस पार मगध का विशाल साम्राज्य था; जिसके पास बहुत बड़ी सेना और अपार आर्थिक साधन था। मगध की सैनिक तैयारी का समाचार यूनानियों को पंजाब में मिल चुका था। इतने बड़े साम्राज्य का मुकाबला करने के लिये और अपनी जान खतरे में डालने के लिये यूनानी तैयार न थे। सिकन्दर व्यास नदी के पश्चिम से सीधे जेलम के किनारे पहुँचा और वहाँ से यूनान लौट जाने के लिये नदी के रास्ते प्रस्थान किया। इस रास्ते में भी उसको कई एकतान्त्रिक और गणतान्त्रिक राज्यों का सामना करना पड़ा था। सिकन्दर का सबसे घोर सामना मालव और क्षुद्रक गणों ने किया। युद्ध में सिकन्दर घायल होकर मरते-मरते बचा। मालव और क्षुद्रक वीर होते हुए भी एक न हो सके, इसलिये वे यूनानी सेनाओं से पराजित हुये। दक्षिण-पश्चिम पंजाब और सिन्ध के राज्यों को हराता और पार करता हुआ सिकन्दर सिन्ध के मुहाने तक पहुँचा। यहाँ पर उसने अपनी सेना के दो टुकड़े किये। एक टुकड़ा जहाज द्वारा पश्चिम सागर

होता हुआ पश्चिम की ओर चला । दूसरा टुकड़ा सिकन्दर के साथ सिस्तान होता हुआ बेविलॉन की तरफ बढ़ा । बेविलॉन पहुँचकर सिकन्दर ने विश्राम करने की सोची । यहीं पर अधिक श्रम और असंयम के कारण उसे ज्वर हो गया । अधिक मदिरा पीने से उसका ज्वर बढ़ता गया और ईसा से ३२३ ई० पू० में उसका देहान्त हो गया ।

सिकन्दर के आक्रमण का परिणाम यह हुआ कि कुछ समय के लिये सीमान्त और पंजाब के अधिकांश पर यूनानी आधिपत्य स्थापित हो गया । इसके साथ यूनानियों की छावनियाँ और एक दो नगर भी बस गये । यूनानी ढंग की प्रान्तीय शासन-प्रणाली भी क्षेत्रों के अधीन चली गयी । परन्तु सिकन्दर के मरने के बाद कोई ऐसी यूनानी सत्ता नहीं थी, जो भारत में यूनानी राज्य को सम्हालती । चन्द्रगुप्त और चाणक्य ने पश्चिमोत्तर भारत में यूनानियों के विरुद्ध एक विराट् संगठन के अन्तर्गत विद्रोह का झण्डा खड़ा किया और पूर्ण रूप से यूनानियों को भारत के बाहर खदेड़ दिया ।

सिकन्दर के आक्रमण के फलस्वरूप भारत पर कोई सांस्कृतिक प्रभाव नहीं पड़ा । एक तो सिकन्दर के १६ महीने भारत में केवल युद्ध में बीते और यूनानी सैनिक भारतीयों के साथ कोई सामाजिक सम्पर्क स्थापित न कर सके । दूसरे भारतीय सभ्यता चौथी शताब्दि ईसा पूर्व से पहले ही प्रौढ़ हो चुकी थी, और उसे यूनान के सैनिकों से, और यूनानी छावनियों से कुछ सीखना न था । भारत में साम्राज्यवाद का आदर्श भी यूनानियों के यहाँ आने से पहले प्रचलित था । शिशुनाग और महापद्मनन्द इसके ताजे उदाहरण थे । परन्तु ऐसा जान पड़ता है, कि यूनानी आक्रमण ने यह स्पष्ट कर दिया कि पश्चिमोत्तर भारत का कई छोटे-छोटे राज्यों में बँटा रहना एक बड़ा भारी सैनिक और राजनैतिक संकट था । यह पाठ चन्द्रगुप्त और चाणक्य के मन पर अंकित हो गया था, इससे चन्द्रगुप्त के समय सारा उत्तरापथ मगध साम्राज्य में गिला लिया गया ।

### अभ्यासार्थ प्रश्न

१. मगध साम्राज्य के उदय और विकास का ( बिम्बसार से लेकर महापद्मनन्द तक ) संक्षेप में वर्णन कीजिए ।
२. भारत के ऊपर सिकन्दर के आक्रमण और उसके प्रभाव का वर्णन कीजिए और उनके वापस लौट जाने के कारण बतलाइए ।

## मौर्य साम्राज्य

### १. चन्द्रगुप्त

(१) स्थापना और विस्तार—सिकन्दर के आक्रमण से मगध साम्राज्यको कोई हानि नहीं पहुँची, परन्तु मगध-साम्राज्य के भीतर दूसरे प्रकार की उथल-पुथल चल रही थी। जैसा कि पहले लिखा जा चुका है, नन्दों का शासन लोकप्रिय नहीं था, नन्दों का सबसे बड़ा विरोधी तक्षशिला का आचार्य चाणक्य और मौर्य गणका राजकुमार चन्द्रगुप्त था। इन दोनों ने मिल कर नन्दों के राज्य की नींव भीतर से हिला दी। बौद्ध साहित्य के अनुसार चाणक्य ने विन्ध्य पर्वत के आस-पास एक बड़ी सेना इकट्ठी की और चन्द्रगुप्त को लेकर मगध पर आक्रमण किया। पहले आक्रमण में चाणक्य और चन्द्रगुप्त को हार खानी पड़ी और वे उत्तरापथ की ओर चले गये, जहाँ सिकन्दर पश्चिमोत्तर भारतपर आक्रमण कर रहा था। चन्द्रगुप्त ने इस बात की कोशिश की, कि सिकन्दर को वह नन्दों के विरोधमें मगधपर चढ़ा लावे। परन्तु चन्द्रगुप्त और सिकन्दर की बनी नहीं, इसके बाद चन्द्रगुप्त और चाणक्य ने पश्चिमोत्तर भारत में यूनानी सत्ता के विरोध में आन्दोलन खड़ा किया और सिकन्दर की मृत्यु के बाद थोड़े ही दिनों के भीतर पश्चिमोत्तर भारत पर अपना सिक्का जमा लिया। पञ्जाब में संगठित विशाल सेना के साथ चन्द्रगुप्त ने चाणक्य की मन्त्रणा से मगध साम्राज्य पर आक्रमण किया। बड़े भयंकर युद्ध के बाद नन्दवंश का नाश हुआ और चन्द्रगुप्त मौर्य पाटलिपुत्र के सिंहासन पर बैठा। यहाँ से उसने पहले सुराष्ट्र से लेकर आसाम तक अपने साम्राज्य का विस्तार किया। इस बात के भी प्रमाण पाये जाते हैं कि उसने विन्ध्य के दक्षिणी प्रदेशों पर भी आक्रमण किया और उसकी विजयी सेना तामिल प्रदेश तक पहुँच गई थी। ३०५ ई० पू० में सिकन्दर के सेनापति सेल्यूकस निकैटर ने सिकन्दर द्वारा भारत में जीते हुये प्रदेशों को वापस लाने के लिये भारत पर आक्रमण किया। इस समय राजनैतिक और सैनिक दृष्टि से भारत की स्थिति प्रबल थी। चन्द्रगुप्त ने सिन्धु के उस पार ईरानी सेना का मुकाबला किया और युद्ध में सेल्यूकस को हराया। सेल्यूकस सन्धि करने को विवश हुआ। इस सन्धि के अनुसार सिन्धु और हिन्दुकुशके बीच के सारे यूनानी प्रदेशों को उसने चन्द्रगुप्तको सौंप दिया और मैत्री को दृढ़ करने के लिये अपनी लड़की का विवाह भी चन्द्रगुप्त के साथ कर

दिया । इस प्रकार चन्द्रगुप्त मौर्य ने एक विशाल साम्राज्य का निर्माण किया जो आसाम से हिन्दुकुश तक और तामिल प्रदेश से हिमालय तक फैला हुआ था । भारतीय इतिहास के ऐतिहासिक काल में इतने बड़े साम्राज्य का विस्तार किसी सत्ता ने नहीं किया ।

(२) शासन-प्रबन्ध—चन्द्रगुप्त मौर्य केवल विजेता ही नहीं किन्तु एक योग्य शासक भी था । चाणक्य की सहायता से उसने संगठित शासन-पद्धति का विकास किया । इस शासन का वर्णन चाणक्य के अर्थशास्त्र और यूनानी राजदूत मेगास्थनीज के इंडिका नामक ग्रन्थ में पाया जाता है ।

मौर्य-साम्राज्य एकतान्त्रिक था और उसका सारा अधिकार नियमतः राजा के हाथ में केन्द्रित था, फिर भी राजशक्ति के ऊपर कई वैधानिक, कानूनी, सामाजिक और धार्मिक प्रतिबन्ध लगे हुये थे । राजा को मन्त्रि-परिषद् रखनी पड़ती थी, और उसकी सलाह और सहायता से राज्य का संचालन करना होता था । राजा स्वयं कानून नहीं बना सकता था, जो कानून समाज में प्रचलित थे, उन्हीं का प्रयोग वह करता था, यद्यपि चन्द्रगुप्त ने अपनी आज्ञाओं से भी कभी-कभी शासन में काम लिया । सामाजिक व्यवस्था के अनुसार जो क्षत्रिय के कर्तव्य थे उनका पालन राजा को करना पड़ता था । धर्म और नीति का उसके ऊपर प्रभाव था और प्रजा के हित में वह अपना हित और प्रजा के सुख में अपना सुख मानता था । सारा केन्द्रीय शासन अठारह विभागों में बँटा हुआ था । प्रत्येक विभाग एक मंत्री के अधीन होता था । नीचे लिखे मंत्रियों का उल्लेख अर्थशास्त्र में पाया जाता है :

- ( १ ) प्रधान मंत्री अथवा पुरोहित
- ( २ ) समाहर्त्ता (माल-मंत्री)
- ( ३ ) सन्निधाता (कोषाध्यक्ष)
- ( ४ ) सेनापति
- ( ५ ) युवराज
- ( ६ ) प्रदेष्टा (शासन-सम्बन्धी न्याय-मंत्री)
- ( ७ ) व्यावहारिक (स्वाम्य, उत्तराधिकार आदि सम्बन्धी न्याय-मंत्री)
- ( ८ ) नायक (सेनानायक)
- ( ९ ) कर्मान्तिक (उद्योग-मंत्री)
- ( १० ) मन्त्रि-परिषद् का अध्यक्ष
- ( ११ ) दण्डपाल (सेना के लिये रसद-मंत्री)

- (१२) अन्तपाल (सीमा की रक्षा करने वाला)
- (१३) दुर्गपाल (गृह-रक्षा-मंत्री)
- (१४) पीर (राजधानी के शासन का अध्यक्ष)
- (१५) प्रशास्ता (राजकीय कागज-पत्र का अध्यक्ष)
- (१६) दौवारिक (राजप्रासाद की रक्षा करने वाला)
- (१७) आन्तर्बंशिक (राजपरिवार की रक्षा करनेवाला)
- (१८) आटविक (जंगल-विभाग का मंत्री)

शासन की सुविधा के लिये चन्द्रगुप्त का विशाल साम्राज्य कई भागों अथवा प्रान्तों में बँटा हुआ था। उसका पहला भाग गृह-राज्य था, जिसमें मगध और उसके आसपास के प्रदेश शामिल थे।

दूसरा प्रान्त उत्तरापथ था, जिसमें पंजाब सीमान्त सिन्ध और सिन्धु के उस पार के प्रदेश सम्मिलित थे। तीसरा प्रान्त सुराष्ट्र का था, जिसकी राजधानी गिरिनगर अथवा गिरनार थी। पाँचवाँ प्रान्त अवन्तिराष्ट्र था जिसकी राजधानी उज्जयिनी थी। दक्षिणपथ के सारे प्रदेश एक प्रान्त के अन्तर्गत थे, जिसकी राजधानी सुवर्णगिरि थी। इन प्रान्तों के अतिरिक्त और भी प्रान्त अवश्य रहे होंगे, लेकिन उनका पता नहीं मिलता। शासन की और अधिक सुविधा के लिये प्रान्तों के और भी उप-विभाग थे, जैसे जनपद, स्थानीय, (८०० गाँवों की इकाई), द्रोणमुख (४०० गाँव), खार्वटिक (२०० गाँव), संग्रहण (१० गाँव) और ग्राम (सब से छोटी इकाई)। ये विभाग माल के मुहकमे की सुविधा के लिये बनाये गये थे।

चन्द्रगुप्त के समय में स्थानीय शासन दो प्रकार का था—(१) ग्राम-शासन और (२) नगर-शासन। गाँव का शासन ग्राम-सभा के द्वारा होता था, जिसका प्रमुख ग्रामिक अथवा ग्राम-भोजक होता था और जिसका चुनाव सरकार की अनुमति से गाँव वाले करते थे। ग्राम सभा को काफी अधिकार मिले हुए थे। गाँव के साधारण झगड़े उसी के द्वारा तय होते थे। सभा का अपना कोष भी होता था, जिसमें अर्थदण्ड और गाँव के दूसरे साधनों से आमदनी होती थी। सड़क, पुल पोखरे आदि सार्वजनिक कार्य ग्राम-सभा के अधीन थे। गाँव वालों के मनोरञ्जन का प्रबन्ध भी ग्राम सभा ही करती थी।

नगर-शासन का उल्लेख अर्थशास्त्र में भी मिलता है, परन्तु मेगास्थनीज ने अपनी इण्डिका में विस्तार के साथ इसका विवरण दिया है। उसके अनुसार पाटलिपुत्र का शासन करने के लिये तीस सदस्यों की नगर-सभा होती थी। यह नगर-सभा भिन्न-भिन्न कार्य करने के लिये निम्नलिखित छः समितियों में बँटी थी—(१) शिल्प-कला-समिति, जो नगर के उद्योग धन्धों का निरीक्षण और प्रबन्ध करती थी, (२) विदेशी-यात्री-समिति, जो विदेशियों की गतिविधि





को देखती और उनके ठहरने और सुविधा का ध्यान रखती, (३) जन्म-गणना-समिति, जो नगर में जन्म, मरण का लेखा रखती थी, जिसका उपयोग कर, शिक्षा, न्याय आदि में होता था, (४) वाणिज्य-समिति, इस समिति का अधिकार क्रय-विक्रय, माप और तौल आदि के ऊपर था, (५) उद्योग समिति जो वस्तु-निर्माण, वस्तु-शुद्धि और वस्तु-वितरण का प्रबन्ध करती थी और (६) कर-समिति, जिसका काम बिक्री के ऊपर कर और चुङ्गी वसूल करना था। चाणक्य के अनुसार नगर-शासन में सार्वजनिक भोजनालय, रक्षा अथवा पुलिस विभाग, जेल, मनोरंजन, स्वास्थ्य तथा सफाई, भवन-निर्माण, शिक्षा और सार्वजनिक नीति और आचरण के निरीक्षण आदि शामिल थे।

शासन के मुख्य विभागों में पहला प्रमुख विभाग राजस्व अथवा माल का था। सरकारी आय के सात साधन थे—(१) दुर्ग (राजधानी और नगरों से आमदनी), (२) राष्ट्र (भूमि-कर), (३) खनि (खान), (४) सेतु (फल-शाक ओषधि आदि), (५) वन (जंगल), (६) व्रज (गोचर भूमि) और (७) वणिक्पथ (व्यापार)। इन साधनों के सिवाय सरकारी आय के और भी साधन थे—(१) टकसाल, शस्त्र-निर्माण, आवकारी, जुआ आदि पर राज्य का एकाधिकार होता था। न्यायालयों से शुल्क राजकोष में आता था। विशेष अवस्थाओं में राजा युद्ध, अकाल आदि के समय भी नये कर प्रजा पर लगा सकता था। राजस्व विभाग का शासन समाहर्त्ता के हाथ में था। उसके अधीन बहुत से अध्यक्ष और निरीक्षक भी हुआ करते थे।

शासन का दूसरा मुख्य विभाग न्याय-विभाग था। चन्द्रगुप्त के समय में दो प्रकार के न्यायालय थे—(१) कण्टक-शोधन, जिसमें फौजदारी के मुकदमों का फैसला होता था और (२) धर्मस्थीय, जिनमें दीवानी के अभियोगों का निर्णय होता था। हरेक अभियोग में नियमित आवेदन-पत्र देना पड़ता था, जिसमें वादी, प्रतिवादी आदि के सम्बन्ध में पूरा विवरण लिखा जाता था। फिर प्रमाण, साक्षी और सरकारी जाँच भाल के पश्चात् न्यायाधीश मुकद्दमे का निर्णय करते थे। फौजदारी के मुकद्दमों में दण्ड बहुत कड़े दिये जाते थे। हल्के अथवा बड़े अपराधों के अनुसार दण्ड में धिक्कार, अर्थ-दंड, बन्धन (जेल) अंग-भंग, देश निकाला और मृत्यु-दण्ड आदि सम्मिलित थे।

शासन का तीसरा बड़ा विभाग सेना और पुलिस का था। चन्द्रगुप्त के पास एक विशाल सेना थी। सेना का प्रबन्ध तीन बड़े उप-विभागों में बाँटा हुआ था—(१) दुर्ग (स्थल दुर्ग, जल दुर्ग, पर्वत दुर्ग तथा मरुदुर्ग), (२) हथियारों का निर्माण विभाग और (३) सैनिक संगठन। चन्द्रगुप्त की सेना चतुरङ्गिणी थी जिसमें पैदल ६ लाख, घुड़सवार ३० हजार, हाथी ३६ हजार



और रथ २४ हजार थे। सेना ने इन चार अंगों के अतिरिक्त जहाजी बड़ा, रसद-विभाग, गुप्तचर, देशिक (स्काउट), औषध तथा उपचार, बन्दी, चारण आदि भी सम्मिलित थे। इस विभाग का मुख्याधिकारी सेनापति था। उसके अधीन बहुत से अव्यक्त थे, जो सेना के विभिन्न अंगों का प्रबन्ध करते थे। रक्षा अथवा पुलिस में दो उपविभाग थे—(१) प्रकट पुलिस जिसके ऊपर समाज की रक्षा का भार था और (२) गुप्तचर विभाग जो विशेष करके सामाजिक और राजनैतिक अपराधों का पता लगाता था। गुप्तचर-विभाग में स्थायी और घूमने वाले, कई प्रकार के काम करने वाले होते थे, जिनमें विद्यार्थी, परिव्राजक, परिव्राजिकायें, दुकानदार और कुछ गृहस्थ भी शामिल होते थे। चन्द्रगुप्त के समय में गुप्तचर विभाग का बड़ा ही उपयोग था।

चन्द्रगुप्त के शासन में लोकोपकारी कार्यों पर भी विशेष ध्यान दिया जाता था। कृषि और सिंचाई के ऊपर राज्य का बहुत ही अधिक ध्यान था। सिंचाई के लिये कूपें, तालाब, नहर और नदी से पानी निकालने का विशेष प्रबन्ध राज्य की ओर से होता था। यातायात की भी व्यवस्था थी। नदियों और सड़कों के द्वारा एक स्थान से दूसरे स्थान में जाना सुरक्षित था। जनता के स्वास्थ्य और सफाई का भी प्रबन्ध था। राज्य में अनेक प्रकार के रोगों की चिकित्सा करने के लिये चिकित्सालय बने हुये थे। शिक्षा में सरकार पूरी सहायता करती थी। आकस्मिक रोग—महामारी, विशूचिका आदि; सूखा, बाढ़, अग्नि, दुर्भिक्ष आदि से प्रजा की रक्षा करने का भार सरकार के ऊपर था।

चन्द्रगुप्त के शासन का जो वर्णन मिलता है, उससे यह कहा जा सकता है, कि वह बहुत ही सुव्यवस्थित और सुसंगठित था। इस शासन की तुलना किसी भी सभ्य देश के शासन से की जा सकती है। प्रसिद्ध इतिहासकार बी० ए० स्मिथ ने लिखा है, कि चन्द्रगुप्त का शासन अकबर के शासन से कहीं उच्च कोटिका था।

## २. बिन्दुसार

जैन परम्परा के अनुसार चन्द्रगुप्त मौर्य अपने जीवन के अन्तिम काल में जैन-धर्म का उपासक हो गया था और जैनाचार्य भद्रबाहु के साथ मैसूर में श्रमणबेल-गोला नामक स्थान पर तपस्या करने के लिये चला गया। वहीं ई० पू० २६७ में अनशन करके उसने अपने शरीर का त्याग किया। उसके बाद उसका लड़का बिन्दुसार मगध के सिंहासन पर बैठा। उसने अपने पिता की दिग्विजयी नीति का अवलम्बन किया। बौद्ध साहित्य में लिखा है कि चाणक्य बिन्दुसार के समय में भी मगध साम्राज्य का मंत्री था। उसकी प्रेरणा से बिन्दुसार ने भारत के वचे हुये सोलह राज्यों को अपने साम्राज्य में मिला लिया और मौर्य साम्राज्य का विस्तार किया। इस बात की पुष्टि यूनानी लेखकों द्वारा भी होती है। बिन्दुसार ने चन्द्र-

मुप्त की विदेशी नीति को भी जारी रखा । वह भारत के भीतर आक्रमण की नीति और पश्चिमोत्तर में पड़ोस के यूनानी राज्यों के साथ मित्रता का सम्बन्ध रखता था । बिन्दुसार बड़ा ही विजेता और योग्य शासक था, परन्तु चन्द्रगुप्त और अशोक के बीच में आने से उसका व्यक्तित्व धूमिल हो गया ।

### ३. अशोक

#### (१) राज्य-प्राप्ति और विजय

विन्दुसार के कई पुत्रों में अशोक सबसे योग्य और प्रतिभाशाली था । बौद्ध साहित्य से ऐसा मालूम होता है, कि बिन्दुसार की मृत्यु के बाद उत्तराधिकार के लिये उसके लड़कों में युद्ध हुआ । उस युद्ध में बहुत से भाई मारे गये और अन्त में अशोक पाटलिपुत्र के सिंहासन पर २७२ ई० पू० के लगभग बैठा । प्रारम्भ में उसने भी बिन्दुसार की तरह चन्द्रगुप्त की नीति का अनुसरण किया । उसने काश्मीर और कलिंग को जीतकर अपने राज्य में मिलाया । कलिंग का युद्ध उसके शासनकाल के आठवें वर्ष में हुआ । यह बड़ा भयानक युद्ध था, जिसमें बहुत बड़ा विध्वंस हुआ । इसको देखकर अशोक बहुत ही दुःखी और प्रभावित हुआ और बौद्ध-धर्म के प्रभाव के कारण उसने सैनिक और राजनैतिक विजयों को छोड़कर धर्म-विजय और लोकसेवा की नीति का अवलम्बन किया ।

#### (२) शासन-प्रबन्ध : सुधार

अशोक को बपीती में एक बहुत बड़ा साम्राज्य और सुसंगठित शासन मिला था, परन्तु अशोक ने अपने धार्मिक विश्वासों और नैतिक विचारों के अनुसार शासन की नीति और कार्यक्रम में बहुत सा परिवर्तन किया । उसने घोषणा की कि "मेरे राज्य में सभी मनुष्य मेरी सन्तान के समान हैं, जैसा कि मैं चाहता हूँ, कि मेरी सन्तान को लोक में सुख और परलोक में परमार्थ की प्राप्ति हो, उसी प्रकार मैं अपनी प्रजा के लिये भी मंगल-कामना करता हूँ ।" इसमें सन्देह नहीं कि अशोक ने अपने शासन में आदर्शवादिता और लोकहित को उच्च स्थान दिया । अशोक ने अपने शासन में निम्नलिखित सुधार किये:—

(१) उसने धर्म-विभाग की स्थापना की, जिसमें धर्म-महामात्य आदि धर्माधिकारियों की नियुक्ति की, जो प्रजा के धार्मिक और नैतिक कल्याण की व्यवस्था करते थे ।

(२) उसने प्रतिवेदकों (सूचना देने वाले) और दौरा करने वाले अधिकारियों की नियुक्ति की जो जनता की स्थिति का निरीक्षण कर सम्राट् को उसकी सूचना देते थे ।

(३) राजधानी के सामाजिक जीवन में भी बहुत से परिवर्तन हुये । ऐसे समाज और उत्सव जिनमें मांस, शराब, नाच, गान का दौरा हुआ करता था, बन्द कर दिये गये और उनके स्थान पर सत्संग और धर्म-यात्रा की व्यवस्था की गयी ।

(४) प्राणि-मात्र के सुख को ध्यान में रख कर बहुत से अवसरों पर पशुवध बन्द कर दिया गया और कई प्रकार के जीवधारी अवध्य घोषित किये गये ।

(५) पशुओं और मनुष्यों के स्वास्थ्य और कल्याण के लिये बहुत से चिकित्सालय खोले गये और औषधियों को उत्पन्न करने के लिये उद्यान लगाये गये ।

(६) कई शुभ अवसरों पर कैदखानों से कैदी छोड़े जाते थे ।

(७) अशोक ने सीमान्त की अर्द्धसभ्य और लड़ाकू जातियों के साथ कठोर नीति का त्याग करके उनके साथ उदारता और सहयोगी नीति का अवलम्बन किया ।

(३) **अशोक का धर्म** :

अशोक अपनी राजनीति के लिये संसार में उतना प्रसिद्ध नहीं है, जितना अपनी धर्म-नीति और उसके प्रकाश में राजनैतिक व्यवस्था के लिये । संसार में अशोक से भी बड़े दिग्विजयी और बड़े योग्य शासक हुये, किन्तु जो धर्म की भावना और नैतिक विचार अशोक में उसके राजनैतिक कर्तव्यों के साथ पाये जाते हैं, उसकी तुलना संसार के इतिहास में नहीं मिलती । जिस धर्म भावना से वह प्रभावित था, उसका सन्देश वह जनता तक पहुँचाना चाहता था । उसका वह धर्म क्या था ? इसमें बिल्कुल सन्देह नहीं कि अशोक बौद्ध हो गया था, किन्तु जिस धर्म का उसने प्रचार किया, वह साम्प्रदायिक बौद्ध-धर्म नहीं था । अशोक के धर्म में सभी धर्मों से सम्मानित नैतिक सिद्धान्तों और आचरणों का संग्रह पाया जाता है । उसने धर्म के विषय को बताते हुये निम्नलिखित भावों का उल्लेख किया है—(१) साधुता, (२) दया, (३) दान, (४) सत्य, (५) शौच और (६) माधुर्य । इन भावों को व्यवहार में लाने के लिये उसने निम्नलिखित आचरणों पर जोर दिया: (१) पशु-वध का त्याग, (२) अहिंसा (३) माता पिता की सेवा, (४) बड़ों और वृद्धों की सेवा, (५) गुरुओं के प्रति आदर, (६) मित्र, परिचित, जाति-भाई, ब्राह्मण और श्रमणों के साथ उचित व्यवहार, (७) नौकरों और मजदूरों के साथ उचित व्यवहार और (८) थोड़ा व्यय और थोड़ा संग्रह । मन को शुद्ध करने के लिये और पाप के प्रवाह को रोकने के लिये नीचे लिखी दुर्भावनाओं को छोड़ने का अशोक ने उपदेश किया—(१) चण्डता, (२) निष्ठुरता, (३) क्रोध, (४) अभिमान और (५) ईर्ष्या । अशोक ने यह भी बतलाया कि मनुष्य की धार्मिक उन्नति के लिये आत्म-निरीक्षण बहुत ही आवश्यक है ।

अशोक के धर्म की कई विशेषताएँ थीं । उसका धर्म सार्वभौम धर्म था, इसमें वे ही उपदेश रखे गये हैं, जो सभी धर्मों को समान रूप से मान्य थे । अशोक के धर्म की दूसरी विशेषता यह है, कि उसने धर्म के सार भाग पर जोर दिया और दार्शनिक सिद्धान्तों और बाहरी कर्मकाण्ड पर नहीं । अशोक का धर्म शुद्ध नैतिक धर्म था । इसका सम्बन्ध मनुष्य के आचरण से था । इस धर्म की चौथी विशेषता यह थी, कि

यह बहुत ही उदार था। अशोक सभी धर्मों और सम्प्रदायों को समान रूप से और आदर की दृष्टि से देखता था। उसके साम्राज्य में सभी सम्प्रदायों को बसने की स्वतन्त्रता थी। किन्तु इस स्वतन्त्रता का एक मूल्य था; सभी सम्प्रदाय वालों को अपने वचन पर संयम रखना होता था और दूसरे धर्म के सिद्धान्तों और आचरणों को समझने की चेष्टा करनी पड़ती थी।

#### (४) अशोक की धर्म-विजय

जैसा कि पहले कहा जा चुका है, अशोक ने शस्त्र के द्वारा दिग्विजय की नीति को छोड़कर धर्म विजय की नीति को अपनाया। वास्तव में यहाँ विजय शब्द का प्रयोग आलंकारिक है। धर्म-विजय का अर्थ था, लोकहित और संसार की सेवा। इन्हीं के द्वारा अशोक ने संसार पर अपना प्रभाव फैलाने की चेष्टा की। इसके लिये उसने नीचे लिखित साधन अपनाये—(१) धर्म-विभाग की स्थापना, (२) धार्मिक प्रदर्शन, (३) धर्म यात्रा, (४) धर्म श्रावण, (धार्मिक कथा-वार्ता की व्यवस्था) (५) दान, (६) धर्म-लिपि (पर्वत की शिलाओं और पत्थर के स्तम्भों पर धार्मिक लेख) की स्थापना, (७) लोकोपकारी कार्य, जैसे सड़कें बनाना, वृक्ष लगाना, कूआँ खोदना, पत्थरशाला का निर्माण, मनुष्यों और पशुओं के लिये चिकित्सालय आदि (८) धर्म के प्रचारकों का संगठन और उनको भारत के भिन्न-भिन्न भागों में तथा भारत के बाहर भेजना और (९) बौद्ध धर्म की तीसरी सभा का पाटलिपुत्र में आयोजन, जिसमें बौद्ध साहित्य के परिष्कार और बौद्ध धर्म के प्रचार की व्यवस्था की गयी। इस धर्म-विजय का यह फल हुआ कि बौद्ध-धर्म एशिया के बहुत से देशों में फैल गया और संसार की सभ्यता में एक बड़ी शक्ति के रूप में विकसित हुआ। धर्म-विजय ने अन्तर्राष्ट्रीय जगत् में भारत का स्थान ऊँचा कर दिया।

#### (५) अशोक का व्यक्तित्व और इतिहास में उसका स्थान

अशोक अपने जीवन के प्रारम्भ में बड़ा योग्य किन्तु कठोर शासक था। बौद्ध-धर्म में दीक्षित होने के बाद उसके जीवन में एक भारी क्रान्ति हुई। उसने अदम्य उत्साह, अथक पराक्रम, अव्यवसाय और कार्यक्षमता का परिचय, लोकहित और विश्व-सेवा में दिया। एक बड़े पैमाने पर धर्म-विजय की योजना अशोक का एक नया प्रयोग था। प्रसिद्ध इतिहासकार वेल्स अशोक का मूल्यांकन करते हुये लिखता है, “संसार के इतिहास के पन्नों को भरनेवाले राजाओं, सम्राटों, धर्माधिकारियों में सन्त महात्माओं आदि के बीच अशोक का नाम प्रकाशमान है और वह आकाश में प्रायः एकाकी तारा की तरह चमकता है।” सिकन्दर, सीजर, कान्स्टेण्टाइन, नेपोलियन और अकबर आदि की तुलना में अपने नैतिक आदर्श के कारण अशोक बहुत ऊँचा ठहरता है।

#### ४. अशोक के उत्तराधिकारी और मौर्य साम्राज्य का पतन

अशोक के बाद मौर्य साम्राज्य के पतन के साफ लक्षण दिखाई पड़ने लगे। एक-दो को छोड़कर उसके उत्तराधिकारी विलासी और दुर्बल थे। मौर्य वंश के

अन्तिम दिनों में, मध्य-एशिया से भारत पर आक्रमण होने शुरू हो गये । ऐसा जान पड़ता है, कि मध्य और पश्चिमी एशिया की लड़ाकू जातियों पर अशोक की धर्म-नीति का 'कम से कम' राजनैतिक मामलों में' स्थायी प्रभाव न पड़ा और उन्होंने अवसर पाते ही भारत पर आक्रमण करने शुरू कर दिये । मौर्य वंश का अन्तिम शासक बृहद्रथ था, जो विलासी और अपने कर्त्तव्यों के पालन करने में असमर्थ था । इस परिस्थिति में उसके सेनापति पुष्यमित्र शुंग ने १८५ ई० पू० के लगभग उसका वध करके शुंग-वंश की स्थापना की ।

मौर्य-साम्राज्य के पतन के कई कारण थे । पहले कारण का उल्लेख किया जा चुका है और वह था, अशोक के उत्तराधिकारियों का दुर्बल और विलासी होना । दूसरा कारण था, मध्य एशिया से विदेशी जातियों का आक्रमण । तीसरा कारण था मगध साम्राज्य के दूरस्थ प्रान्तों का स्वतन्त्र होने की चेष्टा करना और एक-एक करके मगध साम्राज्य से निकल कर अलग हो जाना । इन कारणों के अतिरिक्त एक और भी कारण था । बौद्ध और जैन धार्मिक सम्प्रदाय प्रतिक्रिया के रूप में उत्पन्न हुये थे और बौद्ध-धर्म का चरमोत्कर्ष अशोक के समय में हुआ जान पड़ता है । अशोक ने अपनी धार्मिक और राजनैतिक व्यवस्था में बहुत से ऐसे काम किये, जो उस समय के परम्परावादी पुराने विचार के लोगों को असह्य थे । इसलिये समाज के एक बहुत बड़े भाग में अशोक की नीति के विरोध में प्रतिक्रिया होती रही । लड़खड़ाते हुये मौर्य साम्राज्य के पतन में यह सामाजिक प्रतिक्रिया भी सहायक हुई ।

## ५. मौर्य कालीन समाज और संस्कृति

### (१) समाज

मौर्यों के समय भारत में समाज और संस्कृति की क्या अवस्था थी, इसका पता चाणक्य के अर्थशास्त्र, अशोक के धर्मलेख और मेगस्थनीज के विवरण से लगता है । चाणक्य के अनुसार इस समय का समाज ब्राह्मण, क्षत्रिय, वैश्य और शूद्र चार वर्णों में बँटा हुआ था । अशोक अपने लेख में कहीं भी वर्णों का उल्लेख नहीं करता, किन्तु उसके धर्म-लेखों में कई एक ऐसे शब्द पाये जाते हैं, जिनसे मालूम होता है, कि चारों वर्ण उस समय स्थित थे, यद्यपि बौद्ध धर्म से प्रभावित लोग वर्णव्यवस्था को विशेष महत्त्व नहीं देते थे । मेगस्थनीज ने भारत की सात जातियों का उल्लेख किया है, जिनमें (१) दार्शनिक, (२) किसान, (३) ग्वाले, (४) कारीगर, (५) सैनिक, (६) निरीक्षक और (७) अमात्य (सरकारी कर्मचारी) शामिल हैं । ऐसा जान पड़ता है, कि मेगस्थनीज ने वर्णों, जातियों और सरकारी वर्गों के बीच घपला कर दिया है । समाज में ऊँच-नीच का भाव वर्तमान था, इसलिये अशोक बार-बार नीकरों और मजदूरों के साथ उचित बर्ताव करने का उल्लेख करता है । 'स्त्रियों को समाज में स्वतन्त्रता थी, फिर भी उनकी रूढ़िवादिता,

रीति-रिवाज से प्रेम और अनावश्यक कर्मकाण्ड में आसक्ति की ओर अशोक व्यंग्य करता है। राजघरानों और धनी-मानी परिवारों में स्त्रियों के अवरोधन (बन्ध अन्तःपुर) होते थे। इससे मालूम पड़ता है कि ऐसे परिवारों में स्त्रियों के ऊपर प्रतिबन्ध था और कम से कम अर्द्ध पर्दा-प्रथा उस समय भी विद्यमान थी।

अर्थशास्त्र में आठ प्रकार के विवाहों का उल्लेख मिलता है—(१) ब्राह्म, (२) प्राजापत्य, (३) आर्ष, (४) दैव, (५) आसुर, (६) गान्धर्व, (७) राक्षस, और (८) पैशाच। ब्राह्मण और बौद्ध साहित्य दोनों में ही अन्तर्जातीय और कहीं-कहीं सगोत्र और सपिण्ड विवाह के उदाहरण भी पाये जाते हैं। समृद्ध परिवारों में बहुविवाह की भी प्रथा थी। अर्थशास्त्र में चाणक्य लिखता है, “बहुत सी स्त्रियों को ब्याहना चाहिये; स्त्रियाँ पुत्र उत्पन्न करने के लिये हैं।” पुरुष और स्त्री दोनों को पुनर्विवाह करने का अधिकार अर्थशास्त्र में दिया गया है। किन्हीं-किन्हीं परिस्थितियों में विवाह-विच्छेद भी सम्भव था।

## (२) भोजन और पेय

मौर्य शासन-काल में समाज समृद्ध और सुखी था, इसलिये उस समय के लोग खाने पीने में शौकीन थे और कई प्रकार के भोजन तैयार किये जाते थे। खाने के पदार्थों में अन्न, फल, दूध और मांस शामिल थे। समाज का बहुत बड़ा भाग मांस खाता था। नगरों में तैयार भोजन बेचने वाली दूकानों में पका हुआ मांस, चावल, दाल-रोटी आदि की दूकानों का उल्लेख मिलता है। पीने की चीजों में कई प्रकार की मदिरा का वर्णन मिलता है, जो पानी और दूध के सिवाय मुख्य पेय थी। भोजन करने के ढंग पर मेगास्थनीज लिखता है, “जब भारतीय खाने बैठते हैं, तो हरेक आदमी के सामने एक छोटी सी मेज सामने रखी जाती थी, इसके ऊपर सोने का प्याला रखा जाता है, जिसमें सबसे पहले चावल डाला जाता है, जो जौ की तरह उबले हुए होते हैं। इसके बाद दूसरे उबले पकवान रखे जाते हैं, जो भारतीय विधि से बने होते हैं।” उसने यह भी लिखा है, कि भारतीय अकेले खाते हैं और सामूहिक भोजन के लिये कोई निश्चित समय नहीं है।

## (३) मनो-विनोद

समाज में मनो-विनोद के लिये बहुत से साधन थे। कुछ लोगों का मनोरंजन करना व्यवसाय ही था, जैसे नट, नर्तक, गायक, वादक, वाग्जीवी, कुशीलव (नाटक करने वाले), सौभिक (मदारी) और चारण (प्रशंसा करनेवाला)। मेगास्थनीज के विवरण में रथदौड़, घुड़दौड़, सांडयुद्ध, हस्थियुद्ध आदि का भी उल्लेख मिलता है। अशोक के लेखों के अनुसार मृगया और सामाजिक उत्सव भी आमोद-प्रमोद के साधन थे।

## (४) धर्म


मौर्य-काल में तीन मुख्य धार्मिक सम्प्रदाय थे—(१) वैदिक (२) जैन और (३) बौद्ध । कई सुधारवादी आन्दोलनों के होते हुए भी समाज में वैदिक धर्म को मानने वालों की संख्या काफी थी । न केवल ब्राह्मण-साहित्य में किन्तु जैन और बौद्ध-साहित्य से भी उस समय के वैदिक दर्शन, यज्ञ, बलिदान, श्राद्ध आदि का पता चलता है । वैदिक धर्म के साथ-साथ शैव और वैष्णव धर्म का भी उदय हो रहा था और शिव, वासुदेव, संकर्षण, विनायक, विशाख आदि देवताओं की भी पूजा होती थी । जैन-धर्म धीरे-धीरे अपना विस्तार कर रहा था और मौर्य-सम्राटों में सम्प्रति इस धर्म का बहुत बड़ा समर्थक और प्रचारक था । जैन-धर्म में अभी श्वेताम्बर और दिगम्बर जैसे सम्प्रदायों का भेद नहीं हुआ था, फिर भी दोनों सम्प्रदायों के बीज बो दिये गये थे । मौर्यों के समय विशेषकर अशोक के शासन-काल में बौद्ध-धर्म को बड़ा प्रश्रय मिला । इस समय तक बौद्ध-धर्म में स्थविरवाद और महासांघिक दो सम्प्रदायों का उदय हो चुका था । इन सम्प्रदायों के अतिरिक्त और भी बहुत से धार्मिक सम्प्रदाय थे, जो उस समय की भाषा में अशोक के धर्म लेखों में “पाषण्ड” कहे गये हैं । चन्द्रगुप्त के समय में कई धार्मिक सम्प्रदायों पर प्रतिबन्ध था, परन्तु अशोक के समय में, विश्वास और पूजा-पद्धति की पूरी स्वतंत्रता मिली हुई थी । लोग मन्दिर और धर्मस्थानों को आदर की दृष्टि से देखते थे और तीर्थयात्रा करने जाते थे । स्वर्ग और नरक में भी लोगों का विश्वास था । बहुत से अन्धविश्वास और रूढ़ियाँ भी प्रचलित थीं, जिनकी ओर अशोक अपने लेखों में अक्सर संकेत करता है । अपनी धर्म-विजय की योजना से अशोक ने जनता को परम्परागत रूढ़ियों से उठाकर उसकी नैतिक उन्नति करने का प्रयत्न किया ।

## (५) भाषा और लिपि

इस समय दो भाषाएँ प्रचलित थीं । पहली संस्कृत, जिसमें पूरा का पूरा वैदिक साहित्य, ब्राह्मण, आरण्यक, उपनिषद् और सूत्रग्रन्थ आदि लिखे गये थे । संस्कृत साहित्यिकों और पण्डितों की भाषा थी, जिसका स्वरूप व्याकरण के नियमों से बँधा हुआ था । जैन और बौद्ध सम्प्रदाय जैसे सुधारवादी आन्दोलनों के कारण जनता की सामान्य बोल-चाल की भाषा को प्रोत्साहन मिला, जो उस समय पालि अथवा प्राकृत कहलाती थी । इसी भाषा में भगवान् महावीर और बुद्ध के उपदेश दिये गये और बाद में संगृहीत हुये । इस समय दो लिपियाँ भी चलती थीं—(१) ब्राह्मी और (२) खरोष्ठी । दूसरी का प्रचार केवल पश्चिमोत्तर सीमान्त में था । पहली सारे देश में प्रचलित थी । ब्राह्मी बायीं से दाईं ओर लिखी जाती थी, और इसीसे आगे चलकर भारत की प्रान्तीय लिपियों का जन्म हुआ । खरोष्ठी








भोरियानन्दन गढ़ का  
अशोक सिंहस्तम्भ—पृ० ५७



सारनाथ का अशोक स्तम्भ  
पृ० ५७



गरुडध्वज (बैसनगर)  
पृ० ६०



कनिष्क—पृ० ६७

लिपि दायें से बायें ओर लिखी जाती थी और ऐसा समझा जाता है, कि इसके ऊपर सामी लिपि आरमीनियन का प्रभाव था ।

### (६) साहित्य

इस काल का साहित्य भी ब्राह्मण, जैन और बौद्ध तीन मुख्य धाराओं में बँटा हुआ था । वैदिक साहित्य में सूत्रग्रन्थों की रचना हुई, जिनमें गृह्यसूत्र, धर्मसूत्र और वेदांगों की गणना की जा सकती है । शुद्ध साहित्य में भास के नाटक, रामायण और महाभारत के कुछ भाग लिखे गये । राजनीति का सबसे प्रसिद्ध ग्रन्थ कौटिल्य का अर्थशास्त्र और व्याकरण का ग्रन्थ, पातञ्जल-महाभाष्य भी इसी काल की रचनायें हैं । बौद्ध-साहित्य में अभी प्रारम्भिक पालि साहित्य का युग चल रहा था और इसमें त्रिपिटक-सूत्रपिटक, विनय-पिटक, अभिधम्म पिटक तथा और बहुत से फुटकर ग्रन्थों की रचना हुई । जैन धर्म के प्रसिद्ध लेखक जम्बू स्वामी, प्रभव और स्वयंभू सम्भवतः इसी युग में हुए । जैनाचार्य भद्रबाहु ने भी इसी काल में जैन ग्रन्थों पर भाष्य लिखा । जैनों के प्राचीन ग्रन्थ, आचारांगसूत्र, समवायांगसूत्र, भगवतीसूत्र, उपासक दशांग, प्रश्नव्याकरण सूत्र आदि ग्रन्थ मौर्यों के समय में ही निर्मित हुए । वाराणसी, तक्षशिला, राजगृह, पाटलिपुत्र आदि कई एक शिक्षा के केन्द्र देश में विद्यमान थे, जहाँ विभिन्न शास्त्रों की उन्नति और पढ़ाई होती थी ।

### (७) कला

कला की दृष्टि से भी मौर्यकाल बहुत प्रसिद्ध है । देश में शान्ति और सुव्यवस्था के कारण कला को बहुत ही प्रोत्साहन मिला । भवन-निर्माण कला के ऊपर अर्थशास्त्र और मेगस्थनीज के विवरण से काफी प्रकाश पड़ता है । मेगस्थनीज के अनुसार पाटलिपुत्र में एक बहुत बड़ा राजप्रासाद और सभामण्डप था, सभामण्डप के स्तम्भों पर सुन्दर मूर्तियाँ बनी हुई थीं । मेगस्थनीज के विचार में मौर्य राजप्रासाद ईरान की राजधानी सूसा के राजमहलों से अधिक भव्य था । अशोक ने भी बहुत से राजप्रासाद, चैत्य, स्तूप, स्तम्भ और गुफा-मन्दिरों का निर्माण कराया । भारत के पुराने गृह-निर्माण में लकड़ी का अधिक प्रयोग होता था । मौर्यों के समय में ईंट और पत्थर का भी प्रयोग होने लगा । मूर्तिकला में यक्षों और देवताओं की मूर्तियाँ लकड़ी की और कभी-कभी पत्थरों की बनती थीं, किन्तु इस काल की मूर्तिकला में मौर्य अशोक के स्तम्भों का बहुत ऊँचा स्थान है । उसके सभी स्तम्भ चुनार के बलुआ पत्थर और एक शिलाखण्ड के बने हैं, जिनकी औसत ऊँचाई लगभग ४० फीट है । इन स्तम्भों की चमकती हुई पालिश दर्शकों को आज भी आश्चर्य में डाल देती है । स्तम्भों के शीर्ष में कई धार्मिक चिह्न बने हुए हैं, जैसे चक्र, पशु, पक्षी, लता, पुष्प आदि । इन मूर्तियों में प्राकृतिक अनुरूपता और उनकी सजीवता प्रशंसनीय है । सारनाथ का अशोकस्तम्भ इस काल की मूर्तिकला का

सबसे बड़ा उदाहरण है। नाटकों के अभिनय के लिये इस युग में प्रेक्षागृह और रंगशालाएँ बनी हुई थीं। अर्थशास्त्र में इनके बहुत से उल्लेख पाये जाते हैं। भास के नाटकों से भी इस बात का पता लगता है, कि इस समय रंगशाला का काफी विकास हो गया था। इस काल के प्रेक्षागृह का एक नमूना सरगुजा राज्य की राम-गढ़-पहाड़ियों के एक गुहाभवन में पाया जाता है।

### अभ्यासार्थ प्रश्न

१. चन्द्रगुप्त और चाणक्य ने किस प्रकार मौर्य साम्राज्य का निर्माण किया, इसका वर्णन कीजिये।
२. चन्द्रगुप्त की शासन-पद्धति का पूरा विवरण लिखिये।
३. अशोक के राजनैतिक आदर्श क्या थे ? उसने शासन-पद्धति में कौन से सुधार किये
४. अशोक के धर्म से आप क्या सकझतें हैं ? उसने अपने धर्म-विजय में किन किन साधनों का उपयोग किया ?
५. मौर्यकालीन समाज और संस्कृति का वर्णन लिखिये।

-----

## ६ अध्याय

### वैदिक प्रति-सुधारणा

ईसा पूर्व छठवीं शताब्दि में जैन और बौद्ध दो सुधारवादी सम्प्रदायों का जन्म हुआ । इन सम्प्रदायों के प्रभाव से साधारण प्रजा का एक बहुत बड़ा अंश और बहुत से राजवंश भी वैदिक धर्म और उसके कर्मकाण्ड, आचार और नीति से उदासीन हो गये । कुछ लोगों ने तो परम्परागत वैदिक धर्म का उपहास और विरोध भी किया । संयोग से मौर्य शासन के अन्तिम काल में वाक्री-यूनानियों ने भारत के ऊपर आक्रमण किया और पश्चिमोत्तर भारत के कुछ भाग पर अपना अधिकार भी जमा लिया । इन विदेशी आक्रमणकारियों के ऊपर जैन और बौद्ध शान्तिवादी नीति का कोई प्रभाव नहीं था । मौर्य-वंश के दुर्बल और विलासी अन्तिम शासक देश की रक्षा करने में असमर्थ थे । ऐसी परिस्थिति में राष्ट्रीय और परम्परावादी राज-वंशों का उदय होना स्वाभाविक था । जिनमें शुंग, काण्व और आन्ध्र मुख्य थे । इन राजवंशों ने वैदिक धर्म के पुनरुत्थान, समाज के पुनर्संगठन और विदेशियों से देश की राजनीति और संस्कृति को बचाने की पूरी चेष्टा की ।

#### १. शुङ्ग-वंश

इस वंश का प्रवर्तक पुष्यमित्र शुंग था, जो एक भारद्वाज गोत्र के प्राचीन ब्राह्मणवंश में उत्पन्न हुआ था । ऐसा जान पड़ता है, कि शुंग-वंशीय ब्राह्मण भौर्यों के पुरोहित थे, जो अशोक के बाद अपना शास्त्र छोड़कर शस्त्र ग्रहण कर लिये थे । पुष्यमित्र योग्य सेनानी था, उसने मौर्य-वंश के अन्तिम राजा बृहद्रथ को जो प्रतिज्ञा दुर्बल (प्रजा-पालन में असमर्थ) था, सिंहासन से उतारकर शुंग वंश की स्थापना की । इसने यवनों की बढ़ती हुई शक्ति को पश्चिमी पंजाब में रोका । साथ ही साथ लड़खड़ाते हुये मगध साम्राज्य के बड़े भाग पर अपना अधिकार जमाकर उसकी नष्ट होने से बचा लिया । इस राजनैतिक सफलता के उपलक्ष्य में पुष्यमित्र ने अश्वमेध यज्ञ किया, जिसको जैन और बौद्ध धर्मावलम्बी राजवंशों ने छोड़ दिया था । पुष्यमित्र वैदिक धर्म का भी बहुत बड़ा समर्थक था । उसने वैदिक यज्ञों का फिर से अनुष्ठान कराया और वैदिक कर्मकाण्डों को फिर से जीवित किया । **संस्कृत भाषा और साहित्य** को जो छठवीं शताब्दि ईसा पूर्व से लेकर दूसरी शताब्दि ईसा पूर्व के प्रारम्भ तक राज्याश्रय से वंचित थे, प्रश्रय दिया । इसी काल में मनु-स्मृति जैसा धर्मशास्त्र, पातञ्जल महाभाष्य, भास के नाटक और महाभारत तथा रामायण के कई एक अंश लिखे गये । पुष्यमित्र शुंग ने सामाजिक संगठन पर भी

जोर दिया। सुधारवादी धर्मों के प्रचार से वर्ण और आश्रम की व्यवस्थाय ढीली पड़ गयी थी। समाज में अपरिपक्व सन्यास और उसके फलस्वरूप भ्रष्टाचार भी फैल रहे थे। इसलिये मनु आदि स्मृतिकारों ने इस बात का बहुत आग्रह किया कि मनुष्य को क्रमशः एक आश्रम से दूसरे आश्रम में प्रवेश करना चाहिये।

बौद्ध साहित्य के ग्रन्थ दिव्यावदान में पुण्यमित्र के बारे में यह कहा गया है, कि वह बौद्ध-धर्म का बहुत बड़ा द्वेषी था, और उसने इस बात की घोषणा की कि जो कोई एक श्रमण अथवा भिक्षु का सिर उसको काट कर देगा उसके बदले में एक सौ दीनार (सोने का सिक्का) वह पुरस्कार में देगा। किन्तु प्रसंग से यह मालूम पड़ता है, कि पुण्यमित्र ने केवल पंजाब के बौद्ध-मठों पर ही अत्याचार किया। उत्तर-पूर्व मध्यभारत में बौद्ध-धर्म उसके समय में सुरक्षित रहा। इससे साफ प्रकट है कि पुण्यमित्र ने पंजाब के उन्हीं मठों का विनाश किया जिन्होंने यूनानी आक्रमण कारियों का साथ दिया था।

पुण्यमित्र के उत्तराधिकारियों में अग्निमित्र, वसुमित्र, भागवत् अथवा भाग-भद्र आदि का उल्लेख किया जा सकता है। भागभद्र के समय तक शुंगवंश शक्ति-शाली था और उसकी राजसभा में तक्षशिला के यूनानी राजा अन्तलिक्किट का राजदूत हेलियदोर विदिशा में आया था और यहीं पर उसने वैष्णव धर्म से प्रभावित होकर गरुडध्वज की स्थापना की थी। शुंगवंश का अन्तिम राजा देवभूति, मौर्यवंश के अन्तिम राजा वृहद्रथ के समान ही दुर्बल और विलासी था इसलिये उसके अमात्य वासुदेव काण्व ने एक दासी की लड़की के द्वारा उसका वध करा दिया। इस तरह शुंग-वंश का अन्त भी दुःखान्त ही रहा।

## २. काण्व वंश

वासुदेव, जिसने देवभूतिका वध कराया था, काण्व वंश का था। लगभग ७३ ई० पू० में इसने अपने वंश की स्थापना की। इस वंश में राजनैतिक शक्ति प्रबल नहीं थी। किन्तु जिस वैदिक प्रति-सुधारणा को शुंगों ने प्रारम्भ किया था, उसको काण्वों ने भी जारी रखा। इसके समय की और कोई विशेष घटना मालूम नहीं। वासुदेव के बाद भूमिमित्र, नारायण और सुशर्मा नाम के राजा हुये। सुशर्मा की भी वही गति हुई, जो देवभूति की हुई थी। उसके मंत्री आन्ध्र शिमुक अथवा सिन्धुक ने उसका वध करके लगभग २६ ई० पू० में आन्ध्र-वंश की स्थापना की।

## ३. आन्ध्र वंश

आन्ध्र वंश काफी शक्तिशाली हुआ और इस वंश के राजाओं ने भारत के बहुत बड़े भाग पर बहुत दिनों तक शासन किया। शुंगों और काण्वों के समान यह वंश भी ब्राह्मण था, यद्यपि इसमें नाग और द्रविड़ रक्त का काफी मिश्रण हो चुका था। आन्ध्रों की राजधानी प्रतिष्ठान, गोदावरी के किनारे, दक्षिण में थी। इस तरह आन्ध्रों के समय में भारत के साम्राज्यवादी शक्ति का केन्द्र दक्षिण में चला गया।

आन्ध्र वंश के संस्थापक शिमुक अथवा सिन्धुक का उल्लेख किया जा चुका है, उसके बाद उसका भाई कृष्ण गद्दी पर बैठा, जिसका अभिलेख पश्चिमी घाट की गुफा में मिला है। कृष्ण के पीछे उसका भतीजा और शिमुक का पुत्र शातकर्णी राजा हुआ। वास्तव में यह बहुत शक्तिशाली और विजयी था और उसने दक्षिण, मध्य भारत और उत्तर-भारत के कुछ भाग पर अपना अधिकार स्थापित किया। कलिंग का राजा खार वेल इसका समकालीन था। वह अति प्रतापी होते हुये भी आन्ध्रों की शक्ति को क्षीण न कर सका। शातकर्णी के बाद शकों के आक्रमणों से आन्ध्रों का बल कुछ समय के लिये मन्द पड़ गया, परन्तु हाल शालिवाहन और गौतमीपुत्र शातकर्णी आदि आन्ध्र राजाओं ने शकों की सत्ता उखाड़ फेंकी और आन्ध्र साम्राज्य का विस्तार किया। इनमें गौतमीपुत्र दिग्विजयी था। “उसके बाहनों (हाथियों तथा घोड़ों) ने तीन समुद्रों का जल पिया। उसका राज्य गोदावरी के निचले काठे से लेकर सुराष्ट्र, अपरान्त (बम्बई का उत्तरी भाग), अनूप (नीमाड़ जिला), विदर्भ, (बरार), आकर (पूर्वी मालवा), अवन्ति (पश्चिमी मालवा) के ऊपर फैला हुआ था।” वह नासिक के शिलालेख में शकों का उच्छेद करने वाला और क्षत्रियों के दर्प का मर्दन करने वाला कहा गया है।

गौतमी पुत्र शातकर्णी के बाद उज्जयिनी के शक क्षत्रपों ने आन्ध्र साम्राज्य पर चढ़ाई करके उसको कमजोर बना दिया, फिर भी वासिष्ठी पुत्र पुलुमावी और यज्ञश्री शातकर्णी आदि इस वंश के राजाओं ने दक्षिणपथ में अपना साम्राज्य सुरक्षित रखा। किन्तु धीरे-धीरे आन्ध्र वंश दुर्बल ही होता गया। इस वंश के अन्तिम राजा विजय, चन्द्र श्री और चतुर्थ पुलुमावी थे। ये नाम मात्र के राजा थे। शकों से बराबर युद्ध और सुराष्ट्र में आभीरों की नयी शक्ति के उदय से आन्ध्र वंश क्षीण होता गया। सुदूर दक्षिण में इक्ष्वाकु वंशीय तथा पल्लव राजा आन्ध्र साम्राज्य से बाहर निकाले गये। पुराणों के अनुसार आन्ध्र वंश का अन्त गुप्त वंशियों ने लगभग २२५ ईस्वी में किया।

#### ४. गणतंत्री राज्य और जातियाँ

जिस समय मौर्य वंश का अन्त हुआ और उसके स्थान में मगध साम्राज्य के ऊपर शुंग, काण्व और आन्ध्र राज्य कर रहे थे, उसी समय पूर्वी पंजाब, राजस्थान और मध्यभारत में कई गणराज्यों और जातियों ने, जो यूनानियों के आक्रमण और मौर्य साम्राज्य की सैनिक शक्ति से दब गयी थीं, अपनी सत्ता स्थापित की। इनमें मालव, यौधेय, मद्र, शिवि, आर्जुनायन, उत्सवसंकेत, शूद्र, वृष्णि महाराज जनपद और दुम्बर आदि का उल्लेख किया जा सकता है। गणराज्यों में यौधेय और मालव सर्वप्रमुख थे। मालवों की गर्दभिल्ल शाखा में मालव गण मुख्य विक्रमादित्य उत्पन्न हुये थे, जिन्होंने ५७ ई० पू० में शकों को परास्त करके सम्बत् का प्रवर्तन

किया। यह घटना भारतीय इतिहास में क्रान्तिकारी थी, और उसकी यादगार आज भी अमर है। परम्परा के अनुसार महाकवि कालिदास विक्रमादित्य के समकालीन थे, जिन्होंने बहुत ही उच्चकोटि के काव्यों और नाटकों की रचना की।

### ५. कलिंग का चेदि-वंश

जिस समय आन्ध्रवंशीय राजा मगध साम्राज्य के खंडहर पर दक्षिण में एक नये साम्राज्य का निर्माण कर रहे थे, उसी समय कलिंग में एक दूसरी शक्ति का उदय हुआ। कलिंग के चेदिवंश में महामेघवाहन खारवेल नामक राजा उत्पन्न हुआ जो आन्ध्रवंशी शातकर्णी प्रथम का समकालीन था। खारवेल जैन धर्म का मानने वाला था, परन्तु उस समय के युगधर्म ने राजनीति में परम्परागत शस्त्र-विजय की नीति ग्रहण करने के लिये उसको विवश किया। अपने शासन के तेरह वर्षों में पूर्व-दक्षिण भारत पर उसने अपना राज्य स्थापित किया और दक्षिणापथ तथा उत्तर भारत के बड़े भाग पर उसने अपना आधिपत्य जमा लिया। किन्तु उसका यह आधिपत्य स्थायी न था। वह प्रचंड उल्का की तरह भारत के राजनैतिक आकाश में आया और फिर विलीन हो गया। उसके उत्तराधिकारियों के बारे में हमारी कुछ भी जानकारी नहीं है।

### अभ्यासार्थ प्रश्न

- १—मौर्य शासन के अन्त में वैदिक प्रतिक्रिया क्यों हुई? इसका स्पष्ट कारण बतलाइये।
- २—मौर्य वंश के स्थान में किन वैदिकमार्गी राजवंशों की स्थापना हुई? इनकी भारतीय इतिहास में क्या देन है?
- ३—इस काल के गणतंत्रों और जातियों के बारे में आप क्या जानते हैं? मालव गणमुख्य विक्रमादित्य का भारतीय इतिहास में क्या महत्व है।

-----

## १० अध्याय

### विदेशी आक्रमण

भारतवर्ष मध्य एशिया और पश्चिमी एशिया की राजनैतिक परिस्थितियों का उनके पारस्परिक सम्बन्ध पर प्रभाव पड़ता रहा है। छठवीं शताब्दि ई० पू० से लेकर दूसरी शताब्दि ई० पू० के प्रारम्भ तक जब कि भारत में नागवंश, नन्दवंश और मौर्यवंश के प्रतापी और बलशाली राजा शासन कर रहे थे, पश्चिमोत्तर से कोई स्थायी आक्रमण भारत पर नहीं हुये। ईरानी और यूनानी आक्रमणकारियों ने केवल पश्चिमोत्तर भारत के छोर को स्पर्श किया और बहुत शीघ्र ही वे देश के बाहर निकाल दिये गये, परन्तु मौर्य-वंश के अन्तिम राजाओं के समय में भारत की राजनैतिक अवस्था डीवाडोल थी। देश में विकेन्द्रीकरण की प्रवृत्ति फैल रही थी, मगध साम्राज्य के दूर-दूर के प्रान्त उससे अलग हो रहे थे और मौर्यवंश के अन्तिम शासक बिखरते हुए साम्राज्य को सम्हालने में असमर्थ थे। साथ ही साथ जैन और बौद्धधर्म आदि सुधारवादी आन्दोलनों ने जहाँ देश में शान्ति, त्याग और तपस्या का उपदेश किया, वहाँ सैनिक और राजनैतिक जीवन से उदासीनता भी उत्पन्न कर दी। इस दशा में साधारण प्रजा में राजनीति और संगठन की ओर से मानसिक उदासीनता और दुर्बलता थी। जब देश की ऐसी अवस्था हो रही थी तब मध्य एशिया से कई विदेशी जातियों ने इस पर चढ़ाई की। इन जातियों का शुंग, काण्व, आन्ध्र, चेदि आदि राजवंश तथा राजस्थान और मध्यभारत की गणतंत्री जातियों ने विरोध भी किया; किन्तु आन्तरिक दुर्बलता के कारण ये विदेशी पूर्ण रूप से नहीं रोके जा सके और यद्यपि उनको घोर भारतीय प्रतिरोध का सामना करना पड़ा, फिर भी देश के कुछ भाग पर उनका अधिकार हो गया।

### १. बाह्वी-यवन

बैबिलॉन में ३२३ ई० पू० के लगभग सिकन्दर की मृत्यु के बाद उसका साम्राज्य कई भागों में बँट गया। उसका एशियायी साम्राज्य सेल्यूकस निकेटर के हाथ में आया। २५० ई० पू० के लगभग पार्थिया और बैक्ट्रिया (बाह्वी) दोनों सेल्यूकस के वंशजों के हाथ से निकल गये और यहाँ पर एक स्वतंत्र यूनानी राज्य की स्थापना हुई। फिर यहाँ से बाह्वी यवनों ने फिर भारतवर्ष पर चढ़ाई की योजना बनायी और सिकन्दर द्वारा जीते हुये प्रदेशों को अपने अधीन करने का पुनः प्रयास किया। बाह्वी यवनों के आक्रमण सिकन्दर के आक्रमणों से अधिक व्यापक और प्रभावशाली थे।



लगभग २०० ई० पू० बैक्ट्रिया में यूथिडेमस नाम का राजा था। उसका लड़का डिमिट्रियस बड़ा महत्वाकांक्षी और कुशल सैनिक नेता था। पूरे मौर्य साम्राज्य को जीत लेने की योजना उसने तैयार की और १८३ ई० पू० के लगभग अपने दो प्रधान सेनानायकों मिनांडर (मिलिन्द) और अपोलोडोटस के साथ उसने भारत पर चढ़ाई की। यूनानी सेना बहुत ही शीघ्र उत्तर भारत में मिनांडर के नेतृत्व में सियालकोट, मथुरा, पाञ्चाल, साकेत (अयोध्या) होते हुए पाटलिपुत्र तक पहुँच गयी। दूसरी ओर अपोलोडोटस के नेतृत्व में यूनानी सेना सिन्धु के किनारे-किनारे सिन्धु और अवन्ति होकर मध्यमिका (मेवाड़ में) तक पहुँची। परन्तु भारतीयों के सौभाग्य से यवनों में घोर युद्ध हुआ और शुंग के विरोध से वे उत्तर और मध्य भारत में ठहर न सके। फिर भी पश्चिमोत्तर भारत में उनके पाँव जमे रहे और वहाँ पर उन्होंने शासन किया।

यूनानी सिक्कों से पश्चिमोत्तर भारत में मिले बहुत से यूनानी राजाओं के नाम पाये जाते हैं। किन्तु भारतीय दृष्टि से दो राजाओं का उल्लेख किया जा सकता है। यूथिडेमस के वंशजों और सम्बन्धियों में केवल मिनांडर भारतीय साहित्य में स्थान पा सका। उसकी राजधानी साकेत (सियालकोट) थी। वह योग्य सेनानायक और शासक था, किन्तु भारत में उसकी प्रसिद्धि उसके बौद्ध धर्म के अपनाने के कारण हुई। बौद्ध ग्रन्थ मिलिन्द पञ्च (मिलिन्द-प्रश्न) के अनुसार मिनांडर ने बौद्ध सन्त नागसेत के प्रभाव से बौद्ध धर्म को स्वीकार किया और त्यागी परम्परा के अनुसार उसने अर्हत्-पद भी प्राप्त किया। मिनांडर के सिक्कों पर धर्मचक्र और ध्रमिक (धार्मिक) उपाधि भी पायी जाती है। दूसरा यूनानी राजा यूक्रेटाइडिज के वंश का अन्तलिकित (एण्टियालकिडस) था। इसकी राजधानी तक्षशिला थी। शुंगवंशीय राजाओं से इसका मैत्रीपूर्ण सम्बन्ध था। शुंग राजा भागवत (भागभद्र) के समय में अन्तलिकित का राज-दूत हेलियोदोर शुंगों की पश्चिमी राजधानी विदिशा में आया था। वह वैष्णव धर्म का अनुयायी था और उसने विदिशा में विष्णु की पूजा के लिये गरुडध्वज की स्थापना की। यूनानियों में अन्तिम राजा हमियस हुआ, जिसके समय में उनकी शक्ति बहुत क्षीण हो गयी थी। उसकी सत्ता का अन्त करके कुषणों ने भारत में अपने राज्य की स्थापना की।

## २. शक

इस युग में उत्तरी और मध्य एशिया में बहुत सी बर्बर जातियों का परस्पर संघर्ष और आवागमन हो रहा था। इस प्रक्रिया ने भारतीय इतिहास को भी प्रभावित किया। लगभग १६५ ई० पू० चीन की पश्चिमोत्तर सीमा पर यह-ची नाम की एक बर्बर जाति रहती थी। चीन के राजाओं से दबकर हूणों की एक

दूसरी जाति ने यूह्-ची पर आक्रमण किया। हूणों से हारकर यूह्-ची जाति ने दक्षिण-पश्चिम की ओर प्रस्थान किया और वह सरदरिया के उत्तर में बसने वाली शक जाति से जाकर टकरा गयी। शकों को विवश होकर दक्षिण खिसकना पड़ा। शकों की संख्या और वेग के सामने वैक्ट्रिया का क्षीणकाय यूनानी राज्य न ठहर सका और वह सदा के लिए नष्ट हो गया, परन्तु पार्थिया के राजाओं ने कुछ समय के लिये शकों को हिन्दुकुश के दक्षिण बढ़ने से रोक दिया। यह बाँध भी ई० पू० पहली शताब्दी में टूट गया।

पहली शताब्दी ई० पू० में शक हिन्दुकुश को पार कर दक्षिण में आ गये थे, लेकिन इसी बीच में पार्थिया के राजा द्वितीय मिथ्रदात ने अपनी शक्ति सम्हाली और शकों पर भी अपना आधिपत्य स्थापित किया। उसी के आधिपत्य से दबकर सिस्तान (शकस्थान, बलूचिस्तान का दक्षिणी भाग) से शकों ने बोलन दर्रे के रास्ते में भारत पर आक्रमण किया। शकों के इस प्रथम आक्रमण की कहानी जैनों के ग्रन्थ कालकाचार्य-कथा में दी हुई है। यह आक्रमण लगभग ७० ई० पू० में हुआ। शकों ने उज्जयिनी के मालव गर्दभिल्लों को भगाकर वहाँ अपनी सत्ता स्थापित की, परन्तु शकों को स्थायी सफलता नहीं मिली। ५७ ई० पू० में मालव गणमुख्य विक्रमादित्य ने गणतंत्रों की सहायता से शकों को अवन्ति, मुराष्ट्र और सिन्धु से बाहर निकाल दिया, पर ऐसा मालूम होता है कि शकों की एक शाखा सिन्धु के किनारे-किनारे पश्चिमोत्तर भारत में पहुँच गयी, जिसका संघर्ष यूनानी और पार्थियन (पहलव) राजाओं से हुआ।

७८ ई० के लगभग शकों ने बुबारा भारत पर आक्रमण किया और इस समय अवन्ति के मालवों के पाँच उनके सामने हमेशा के लिये उखड़ गये। इसके फलस्वरूप शकों ने लगभग ३०० वर्ष तक अवन्ति और उनके आसपास के प्रदेशों पर राज्य किया। भारत में शक सत्ता के चार केन्द्र थे—(१) मध्यभारत में उज्जयिनी, (२) महाराष्ट्र, (३) तक्षशिला और (४) मथुरा। इनमें उज्जयिनी के शक महाक्षत्रप सबसे प्रसिद्ध हुये। इनमें रुद्रदामन सबसे प्रसिद्ध और विजयी था। शकों का राजस्थान और मध्यभारत की जातियों तथा आन्ध्रों से बराबर संघर्ष होता रहा। मथुरा और तक्षशिला के शकवंश कुषणों के आक्रमण से और महाराष्ट्र का शकवंश आन्ध्रों के विस्तार से नष्ट हो गया। परन्तु उज्जयिनी का शकवंश चौथी शताब्दी के अन्त तक बना रहा और उस समय गुप्त साम्राज्य के फैलाव से नष्ट हुआ।

### ३. पहलव

शकों और पहलवों का इतिहास भारतवर्ष में उलझा हुआ है। शक जाति स्वयं पहलव देश से होकर शकस्थान और भारतवर्ष में आयी, इसलिये उसकी

भाषा और राजनीति पर पल्लवों की छाप थी। यूनानी और शक जाति की दुर्बलता से पल्लवों ने लाभ उठाया और दक्षिणी अफगानिस्तान (कन्धार के आसपास) और पश्चिमोत्तर भारत पर उन्होंने कुछ समय के लिये अपना अधि-कार जमा लिया। पल्लव शासकों में दो उल्लेखनीय हैं। पहला शासक वनान (वोनोनीज) था, जिसने कन्धार के आसपास के प्रदेशों पर अपना आधिपत्य जमाया। यहाँ से धीरे-धीरे पल्लवों का राज्य उत्तर में तक्षशिला तक पहुँच गया। पहली शताब्दी के प्रारम्भ में तक्षशिला के पल्लव वंश में गुदफर्न नाम का राजा हुआ। ईसाई परम्परा के अनुसार गुदफर्न सम्पूर्ण भारत का राजा था और उसके समय में ईसाई संत टामस भारत में आये थे। इस परम्परा का पूर्वाद्भि विश्वास के योग्य नहीं। यह सम्भव है, कि कुछ ईसाई प्रचारक उसके समय में भारत में आये हों। पल्लव राजाओं के सिक्कों पर “ध्रमिय” (धार्मिक) उपाधि और प्राकृत भाषा मिलती है। सम्भवतः इन राजाओं ने भारतीय धर्म और भाषा को स्वीकार किया था।

#### ४. कुषण

यूह-ची जाति का उल्लेख शकों के सम्बन्ध में किया जा चुका है। यह जाति चीन की पश्चिमोत्तर सीमा से चलकर मध्य एशिया पहुँची और वहाँ से बढ़कर बैक्ट्रिया में शक सत्ता और यूनानियों के अवशेष का अन्त किया। यहाँ आनेके पहले यूह-ची जाति बिल्कुल बर्बर थी। बैक्ट्रिया और पार्थिया से उसने सम्यत्ता का पाठ पढ़ा। बैक्ट्रिया में कुछ समय रहकर उसने अपनी शक्ति का संगठन और मध्य एशिया में अपने राज्य का विस्तार किया। इस जाति की पाँच शाखायें थीं, जिनमें से एक का नाम कुषण था।

पहली शताब्दि के प्रारम्भ में बढ़ती हुई जन-संख्या, चीन और पार्थिया के दबाव और सैनिक महत्वाकांक्षा के कारण कुषणों के नेता कुजुल कदफिस ने हिन्दुकुश को पार किया और काबुल की घाटी में शासन करनेवाले अन्तिम यूनानी राजा हर्मियस को दबाकर अपनी सत्ता काबुल और उसके आसपास के प्रान्तों पर स्थापित की। हर्मियस और कुजुल कदफिस के संयुक्त सिक्के काबुल घाटी में पाये गये हैं। इन सिक्कों के एक ओर यूनानी अक्षरों में उपाधि सहित यवन राजा का नाम है और दूसरी ओर प्राकृत भाषा और खरोष्ठी अक्षरों में कुषण रजा का नाम दिया हुआ है। कुजुल कदफिस के बाद उसका उत्तराधिकारी विमकदफिस हुआ। इसने पूर्व की ओर बढ़कर भारत के पश्चिमोत्तर भाग को जीता और क्षत्रपों के द्वारा शासन किया। विमकदफिस ने उत्तर में मध्यएशिया, पश्चिम में रोमन साम्राज्य और दक्षिण में शातवाहन साम्राज्य की सीमा तक अपने साम्राज्य का विस्तार किया। पूर्वोत्तर में अपने राज्य-

विस्तार के लिये उसने चीन पर भी आक्रमण किया, किन्तु इसमें उसको हार खानी पड़ी। विमकदफिस के सिक्कों पर शिव, नन्दी और त्रिशूल आदि शैव धर्म के चिह्न अंकित हैं। इससे जान पड़ता है, कि उसने शैव धर्म को स्वीकार किया था।

कुषण वंश का सबसे प्रसिद्ध प्रतापी और विजयी राजा कनिष्क हुआ। विमकदफिस से इसका क्या सम्बन्ध था यह कहा नहीं जा सकता। १२० ई० के लगभग वह गद्दी पर बैठा था। इसकी राजधानी पुरुषपुर (पेशावर) थी। वह सफल सैनिक और विजता था। बौद्ध-साहित्य के अनुसार पंजाब और उत्तर भारत को जीतता हुआ वह पाटलिपुत्र तक पहुँच गया। यहाँ पर उसने पाटलिपुत्र के कोटकुल से बहुत बड़ा हर्जाना लिया और प्रसिद्ध बौद्ध विद्वान् अश्वघोष और भगवान् बुद्ध के जलपात्र को लेकर अपनी राजधानी वापस चला गया। प्रसिद्ध ग्रन्थ राजतरंगिणी के अनुसार कनिष्क ने काश्मीर पर भी आक्रमण किया। यहाँ पर उसने कई नगर और स्मारक बनवाये और उसीके आयोजन से बौद्ध धर्म की चौथी महासभा काश्मीर में हुई। भारत में अपनी सत्ता दृढ़ करने के बाद पामीर के रास्ते से उसने चीन पर आक्रमण किया और चीनी सेनापति पैन-यांग को हराकर काशगर खोतान और यारकंद को अपने अधिकार में कर लिया। पार्थिया के राजाओं को भी उसने पश्चिम की ओर दबा रखा। इस तरह कनिष्क ने एक अन्तर्राष्ट्रीय साम्राज्य की स्थापना की, जो एशिया के कई देशों पर फैला हुआ था।

कनिष्क केवल विजेता ही नहीं एक योग्य शासक भी था; परन्तु उसका राज्य सैनिक बल और क्षत्रप शासन-प्रणाली पर अवलम्बित था। सारनाथ के एक उत्कीर्ण लेख से मालूम होता है, कि कनिष्क के समय में मथुरा में उसका महक्षत्रप खरपल्लान और वाराणसी में उसका क्षत्रप वनस्पर शासन करता था।

कनिष्क बौद्ध धर्म का अनुयायी था यद्यपि और धर्म और सम्प्रदायों के साथ वह उदारता का व्यवहार करता था। अशोक के बाद भारतीय इतिहास में कनिष्क बौद्ध धर्म का बहुत बड़ा समर्थक था। उसीके समय में काश्मीर के कुण्डल वन में बौद्ध धर्म की चौथी सभा अश्वघोष के गुरु वसुमित्र की अध्यक्षता में हुई। इसी सभा में त्रिपिटकों के प्रामाणिक पाठ तैयार किये गये और उनके ऊपर विभाषा नाम का महाभाष्य भी लिखा गया। कनिष्क की सहायता से उसके विस्तृत साम्राज्य में बौद्ध धर्म का प्रचार हुआ और अशोक की तरह उसने भी स्तूप, चैत्य, विहार आदि का निर्माण कराया। कनिष्क ने साहित्य और कला को भी प्रोत्साहन दिया। उसके आश्रय में अश्वघोष, नागार्जुन, पार्श्व और वसुमित्र आदि विद्वान् रहते थे। आयुर्वेद के प्रसिद्ध विद्वान् चरक

को भी कनिष्क की सहायता प्राप्त थी। मूर्तिकला और भवन-निर्माण कार्य भी कनिष्क के समय में फले-फूले, जिनके बहुत से अवशेष पश्चिमोत्तर भारत में पाये गये हैं।


लगभग २३ वर्ष राज्य करने के बाद बौद्ध परम्परा के अनुसार युद्ध करने की तैयारी में अपने मंत्रियों के षड्यंत्र से कनिष्क मारा गया। कनिष्क के दो पुत्र वाशिष्क और हुविष्क थे। वाशिष्क उसके जीते जी मर गया, इसलिये हुविष्क उसका उत्तराधिकारी हुआ। उसके समय तक कुषण साम्राज्य सुरक्षित था, परन्तु उसके बाद धीरे-धीरे वह क्षीण होने लगा। तीसरी शताब्दी के अन्त में वासुदेव कुषण वंश का अन्तिम प्रसिद्ध राजा हुआ। उसके समय में कुषण-साम्राज्य का बहुत बड़ा भाग हाथ से निकल गया और उसके सिक्के केवल मथुरा के आसपास पाये जाते हैं। उसके सिक्कों पर शिव और नंदी की मूर्तियाँ अंकित हैं, इससे मालूम होता है, कि वह शैव धर्म का माननेवाला था। उसके बाद धीरे-धीरे कई कारणों से भारत में कुषण-साम्राज्य नष्ट हो गया।

कुषण-साम्राज्य के पतन के कई कारण थे, उनमें मुख्य कारण आन्तरिक था। विशाल कुषण साम्राज्य का संगठन ठोस और स्थायी न था; वह शासक की व्यक्तिगत योग्यता और सैनिक बल पर अवलम्बित था। कनिष्क के उत्तराधिकारी विलासिता के कारण दुर्बल होते गये जो इतने बड़े साम्राज्य को सम्हालने में असमर्थ थे। इसी समय पार्थिया में ससानी शक्ति का उदय हुआ, जिसने कई बार आक्रमण करके कुषणों की शक्ति को क्षीण कर दिया। इस परिस्थिति से भारत की राष्ट्रीय शक्तियों ने भी लाभ उठाया। पंजाब और राजस्थान की यौधेय, कुणिन्द आदि जातियों ने, तथा मथुरा और मध्यभारत के नागवंशी राजघरानों ने उत्तर भारत में कुषण-साम्राज्य का अन्त किया।


### अभ्यासार्थ प्रश्न

१. बाह्यी-यूनानियों ने किन परिस्थितियों में भारत के ऊपर आक्रमण किया? उनके राज्य के विस्तार तथा प्रसिद्ध राजाओं का वर्णन कीजिये।
२. शक कौन थे? किस मार्ग से उन्होंने भारत पर आक्रमण किया? उनके मुख्य राज्यवंशों का संक्षिप्त इतिहास लिखिये।
३. कनिष्क की राजनैतिक, धार्मिक, और सांस्कृतिक कृतियों का विवरण लिखिये।





साँची का स्तूप—पृ० ७०



साँची-स्तूप का तोरण—पृ० ७०

## अध्याय ११

### सामाजिक तथा सांस्कृतिक संघर्ष और समन्वय

[ २०० ई० पू०—२५० ई० प० ]

भारत में जैन और बौद्ध आदि सुधारवादी सम्प्रदायों के उदय तथा यवन, शक, पल्लव, कुषण आदि बाहरी जातियों के आ जाने से कई प्रकार की सामाजिक और सांस्कृतिक समस्याएँ उठ खड़ी हुईं। इन समस्याओं के हल करने में दो प्रवृत्तियाँ दिखाई पड़ती हैं—(१) संघर्ष और (२) समन्वय। पहले पहले दो विचारधाराओं और जातियों के मिलने से संघर्ष स्वाभाविक था। परन्तु साथ रहते रहते एक दूसरे को समझते, परस्पर समझौता करते, आदान-प्रदान और समन्वय की प्रवृत्ति उत्पन्न हुई। कहीं तो यह समन्वय पूरा हुआ, किन्तु बहुत से स्थलों पर यह अधूरा और दूषित भी था।

#### १. समाज

वैदिक सामाजिक व्यवस्था के अनुसार समाज वर्ण और आश्रम के ऊपर अवलम्बित था। धीरे-धीरे वर्ण जन्मगत हो गया था और उसके साथ बहुत से दलगत स्वार्थ जुट गये थे। जैन और बौद्ध सम्प्रदायों ने इस स्थिति को चुनौती दी, साथ ही साथ उन्होंने आश्रम व्यवस्था की कड़ाई को भी ढीला किया। परन्तु जहाँ सामाजिक गति के लिये यह चुनौती आवश्यक थी, वहाँ एक दूसरे छोर पर पहुँच कर इसने सामाजिक अव्यवस्था भी उत्पन्न कर दी। इसी का फल था, कि शुद्ध, काण्व और आन्ध्रों के समय में वर्ण और आश्रम की दुबारा परिभाषा और संगठन करने की आवश्यकता हुई। मनु और याज्ञवल्क्य स्मृतियों में यह प्रयत्न साफ दिखाई पड़ता है। परम्परा विरोधी गणजातियों तथा समूहों को समाज से अलग करना असम्भव था। इसी प्रकार बाहर से आनेवाली जातियों को भी, जो राजनैतिक दृष्टि से सबल और प्रभावशाली थी, समाज से अलग नहीं रखा जा सकता था। इसलिए धर्मशास्त्रकारों ने गण जातियों और विदेशी आक्रमणकारियों को क्षत्रिय माना परन्तु उनको ब्राह्म्य (पतित) शब्द से लाञ्छित किया। इसी तरह बहुत सी हीन और नीच जातियाँ जैन और बौद्ध प्रभाव से समाज के भीतर आ गयीं। वर्ण व्यवस्था के अनुसार चार ही वर्ण हो सकते थे। इन जातियों को समाज में कुछ असुविधाओं के साथ रखने के लिये वर्ण-संकर का सिद्धान्त निकाला गया। यद्यपि इस प्रकार के प्रयत्न से पूरा सामाजिक समन्वय नहीं हुआ, फिर भी एक संयुक्त समाज की रचना अवश्य हो गयी और



विशाल हिन्दू समाज के अन्तर्गत सभी सम्प्रदाय और जातियाँ सम्मिलित हो गयीं ।

## २. धर्म

धार्मिक समन्वय का भी इस समय प्रयास किया गया । वैदिक कर्मकाण्ड और सामान्य धार्मिक विश्वास में देवताओं की प्रधानता थी, जिनकी उपासना और पूजा कई प्रकार से की जाती थी । उनका स्थान आकाश अथवा दिव्य-लोक था, यद्यपि भक्तों और पुजारियों के शब्द उन तक पहुँच सकते थे । सुधारवादी जैन और बौद्ध सम्प्रदायों ने देवताओं के स्थानों में मानव की प्रधानता स्थापित की, यद्यपि देवताओं से उनका विश्वास नहीं हटा; देवता भी मानव की अधीनता में पृथ्वी पर उतार दिये गये । जहाँ पुराने वैदिक विश्वासों के अनुसार देवताओं ने मनुष्य के व्यक्तित्व को दबा रखा था, वहाँ सुधारवादी मानववाद ने मनुष्य को विल्कुल पार्थिव बनाकर छोड़ दिया । इस नये विश्वास के अनुसार मनुष्य की भावना, उद्गान, दिव्यत्व और परलोक और परमार्थ के लिये पूरा अवकाश नहीं मिलता था । दूसरी शताब्दी ईस्वी पूर्व से इस परिस्थिति को सम्हालने के लिये एक नया प्रयत्न दिखायी पड़ता है । दिव्य और मानव दोनों का निराकरण नहीं किया जा सकता था, इसलिए पृथ्वी पर मानव में दिव्य को उतारने अथवा मानव को दैवीकरण का प्रयत्न किया गया । वैदिक-मार्गियों ने ईश्वर और देवताओं के धरती पर अवतार के सिद्धान्त को अपनाया । बुद्ध और तीर्थंकरों के ऐश्वर्य और दिव्यत्व को जैन और बौद्धों ने स्वीकार किया । इसी प्रयत्न के फलस्वरूप वैदिक सम्प्रदाय में वैष्णव और भागवत भक्तिमार्गों का विस्तार हुआ और जैन तथा बौद्ध सम्प्रदाय में महायान और दूसरे भक्ति मार्गों सम्प्रदायों का जन्म । पूजा-पद्धति में वैदिक यज्ञ और शुद्ध बुद्धिवादी चिन्तन शिथिल पड़ने लगे । क्रमशः उनके स्थान में मन्दिर, चैत्य, मूर्ति, अर्चन, समर्पण आदि प्रथाएँ प्रचलित होने लगीं ।

## ३. कला

नयी धार्मिक धाराओं ने कलाओं को भी प्रभावित किया । पूजा पद्धति के सम्बन्ध में मन्दिर, चैत्य और मूर्ति का उल्लेख किया गया है । वास्तव में यही कला की अभिव्यक्ति के मुख्य आधार थे । इस काल के बहुत से स्थापत्य के नमूने पश्चिमी घाट के गुहा-चैत्यों और साँची तथा भरहुत के स्तूपों में पाये जाते हैं । इन चैत्यों में अनेक प्रकार के पशु-पक्षी तथा मानव मूर्तियाँ अंकित हैं । पश्चिमोत्तर भारत में भी भारतीय और यूनानी शैली के स्थापत्य के खंडहर मिले हैं । इस युग की सबसे प्रधान कला की शैली गान्धार-शैली थी । इसका उदय तक्षशिला, पुष्करावती, काबुल तथा उसके आसपास के प्रदेशों में हुआ ।

पहले पहल स्वतन्त्र और पूर्ण बुद्ध-प्रतिमा का निर्माण गान्धार में ही हुआ। इस बुद्ध-प्रतिमा का सैद्धान्तिक आधार भारतीय था, किन्तु शरीर-संगठन और तक्षण-कला यूनानी थी। पूर्व और पश्चिम का यह सम्मिश्रण स्वाभाविक था। गान्धार में भारतीय, मध्य एशियायी, यूनानी, पार्थियन तथा रूमी सभ्यताओं का संगम हुआ। यह विल्कुल स्वाभाविक था कि ये संस्कृतियाँ एक दूसरे को न्यूनाधिक मात्रा में प्रभावित करतीं।

#### ४. भाषा और साहित्य

छठवीं शताब्दी ई० पू० तक साहित्य का माध्यम संस्कृत भाषा थी, परन्तु जैन और बौद्ध आन्दोलनों के कारण जनता में प्रचार का माध्यम पाली और प्राकृत बन गयीं, जो पीछे साहित्यिक रचनाओं के लिये भी काम में लायी जाने लगीं। अशोक और बहुत से विदेशी राजवंशों के द्वारा प्राकृत को राज्याश्रय भी मिला। शुङ्गों के समय से इस स्थिति में परिवर्तन शुरू हुआ और संस्कृत भाषा को फिर प्रोत्साहन और राज्याश्रय मिलने लगा। उज्जयिनी के शक राजाओं आदि ने भी संस्कृत को अपनाया। यहाँ तक कि बहुत से बौद्ध और जैन लेखकों ने भी संस्कृत में साहित्यिक रचना प्रारम्भ की। इसका कारण यह था कि प्राकृत की अपेक्षा संस्कृत में अधिक एकरूपता और व्यापकता थी, इसलिये विचार और प्रचार के माध्यम के रूप में बड़े पैमाने पर यह अधिक उपयोगी सिद्ध हुई।

#### ५. यूनानी प्रभाव की समस्या

पहले बहुत से यूरोपीय इतिहासकारों का मत था, कि सिकन्दर के बाद की सारी भारतीय सभ्यता और संस्कृति यूनानी सभ्यता और संस्कृति से प्रभावित थी। पीछे के अनुसन्धानों ने इस मत को असिद्ध कर दिया है, यद्यपि यह स्वीकार किया गया है, कि भारतीय जीवन के कुछ अंगों पर थोड़ा बहुत यूनानी प्रभाव पड़ा। यूनानी संख्या में थोड़े और पश्चिमोत्तर भारत में अपनी फौजी छावनियों में सीमित और भारतीयों से अलग रहना पसन्द करते थे। भारतीयों का दृष्टि-कोण भी उनके प्रति अच्छा न था। वे उनको बर्बर विजेता और दुष्ट सैनिक मानते थे। बहुत आगे चलकर दोनों में थोड़ा बहुत आदान-प्रदान और समन्वय हुआ। भारतीय राजनीति और सामाजिक व्यवस्था पर यूनानियों का कुछ भी प्रभाव नहीं पड़ा। इसके बदले भारतीयों ने उनको पहले ब्राह्मण क्षत्रिय और आगे चलकर क्षत्रिय मानकर समाजमें मिला लिया। धर्म और दर्शन में भी यूनानियों की कोई देन नहीं दिखायी पड़ती। प्रसिद्ध जर्मन विद्वान् पेबेर का यह मत कि रामायण और महाभारत होमर के इलियड और ओडेसी के अनुकरण पर लिखे गये थे, विल्कुल गलत है। पात्रों के चुनाव, साहित्यिक आदर्श

और कला के सिद्धान्तों में रामायण और महाभारत दोनों ही अपना स्वतंत्र अस्तित्व रखते हैं। यद्यपि यूनानी भाषा, यूनानी छावनियों में प्रचलित और यूनानी सिक्कों के ऊपर लिखी जाती थी, परन्तु भारतीय भाषाओं पर उसका प्रभाव नगण्य था। भारत में लिखी हुई कोई यूनानी पुस्तक या अभिलेख नहीं मिला है। यूनानियों के शासन-काल से काफी आगे चलकर अप्रत्यक्ष रूप से यूनानी प्रभाव भारतीय सिक्कों, मूर्तिकला और गणित तथा ज्योतिष पर न्यूनाधिक मात्रा में दिखायी पड़ता है। भारत पर यूनानी प्रभाव इतना कम पड़ा, इसका एक कारण है। यूनानियों ने एशिया और युरोप की बर्बर जातियों को, जिनकी अपनी कोई संस्कृति और सामाजिक व्यवस्था नहीं थी, पूर्ण रूप से प्रभावित किया। इसके विपरीत भारतीय राजनीति, सामाजिक व्यवस्था, धार्मिक विश्वास और संस्थाएँ, साहित्य, दर्शन, कला आदि काफी विकसित हो चुकी थीं, इसलिये यूनान से भारत को बहुत कम सीखना था। इसके अतिरिक्त भारतीयों ने जो यूनानी तत्त्व ग्रहण किया, उसको इतना आत्मसात् कर लिया कि उनको आज पहचानना भी कठिन है।

### अभ्यासार्थ प्रश्न

१. दूसरी शताब्दी ई० पू० से लेकर २५० ई० पू० तक भारत में जो सामाजिक और सांस्कृतिक समन्वय हुए उनको विस्तारपूर्वक समझाइये।
२. भारतवर्ष के ऊपर यूनानियों का क्या प्रभाव पड़ा? भारतवर्ष को वे अधिक क्यों नहीं प्रभावित कर सके?



## १२ अध्याय

### राष्ट्रीय पुनरुत्थान : गुप्त-साम्राज्य

लगभग २०० ई० पू० से लेकर २५० ई० प० तक पश्चिमोत्तर भारत, सिन्ध और पश्चिमी मालवा पर विदेशी आक्रमण होते रहे और विदेशियों ने अपना आधिपत्य कई स्थानों पर जमा रखा। यद्यपि शुङ्ग, काण्व, आन्ध्र और गण-तन्त्रीय जातियों ने उनका घोर विरोध किया और लड़ते-लड़ते उनकी शक्ति को क्षीण कर दिया, फिर भी विदेशी सत्ता सम्पूर्ण नष्ट नहीं हुई। २५० ई० के लगभग जब पश्चिम से ससानी दबाव के कारण और आन्तरिक दुर्बलता के कारण कुषण-साम्राज्य दुर्बल हो गया, तब भारतीय राष्ट्रीय शक्तियों को भी उत्थान का अच्छा सुयोग मिला। राजनैतिक उत्थान के साथ-साथ सांस्कृतिक उत्थान भी इस समय से प्रारम्भ हुआ और सामाजिक और धार्मिक जीवन में एक नवीन समन्वय का प्रयास भी किया गया।

#### १. गणजातियाँ, नागवंश और वाकाटक

जिन शक्तियों ने भारतीय राष्ट्र के पुनरुत्थान में पहला कदम बढ़ाया वे थीं—पूर्वी पंजाब, मध्यभारत और राजस्थान की गणजातियाँ; मध्यभारत और विन्ध्यप्रदेश के नागवंश तथा चेदि और विदर्भ (वराह) के वाकाटक। यौधेय, कुणिन्द, मालव, भद्रक, आर्जुनायन आदि गणजातियों ने पूर्वी पंजाब और राजस्थान से कुषण सत्ता को नष्ट किया। नागवंश की तीन शाखाएँ थीं, जिन्होंने मथुरा, पद्मावती, (मध्यभारत में) और कान्तिपुरी (मिरजापुर जिले में) अधिकार जमाया और कुषण-साम्राज्य के पूर्वी भाग को आत्मसात् कर लिया। इस तरह प्रायः सारे उत्तर भारत से विदेशी सत्ता नष्ट हो गयी। जो काम नागवंशियों ने प्रारम्भ किया था, उसको वाकाटकों ने और आगे बढ़ाया। उन्होंने उज्जयिनी के क्षेत्रों पर कई बार आक्रमण किया और उनकी सत्ता को कमजोर कर दिया। इसके अतिरिक्त वाकाटकों ने दक्षिणी भारत में एक बड़ा साम्राज्य स्थापित किया और सांस्कृतिक पुनरुत्थान में भी काफी योग दिया।

#### २. गुप्त-वंश

राष्ट्रीय प्रयत्नों को पूरी सफलता गुप्तों के समय में मिली, जिनके वंश की स्थापना चौथी शताब्दी के प्रारम्भ में हुई। गुप्त लोग मूलतः कहाँ के रहनेवाले और किस वर्ण के थे, इस सम्बन्ध में इतिहासकारों में काफी मतभेद है। दक्षिण और मध्यभारत में आन्ध्रों के समकालीन लेखों में गुप्त नामान्त कई व्यक्तियों

के उल्लेख पाये जाते हैं और पुराणों के अनुसार आन्ध्रों की सेवा में गुप्त-वंश था और इमी ने आन्ध्रों का अन्त किया । डा० काशीप्रसाद जायसवाल इनको मूलतः पंजाब के जाट मानते थे, जो वहाँ से चलकर उत्तर भारत में काफी शक्ति-शाली और सुसंस्कृत हो गये । गुप्त राजाओं ने अपने वर्ण के सम्बन्ध में कहीं भी उल्लेख नहीं किया है । बहुत पीछे के मध्यप्रदेश के कुछ गुप्तवंशी शासक अपने को चन्द्रवंशी कहते थे । इसमें सन्देह नहीं, कि गुप्त सम्राटों का विवाह सम्बन्ध ब्राह्मण तथा क्षत्रिय राजवंशों के साथ था और अपने समय में वे क्षत्रिय ही माने जाते थे ।

## (१) गुप्त-राज्य की स्थापना और विकास

गुप्तवंश का संस्थापक श्रीगुप्त था, जिसका राज्य प्रयाग और अयोध्या के बीच में था । ऐसा मालूम होता है कि आन्ध्रों तथा कुषणों के अधीन वह सामन्त राजा था । यह बात उसकी 'महाराज' उपाधि से प्रकट होती है । श्रीगुप्त के पुत्र घटोत्कच के सम्बन्ध में कुछ भी मालूम नहीं है । सम्भवतः उसके समय में कोई महत्व की बात नहीं हुई । इस वंश का तीसरा राजा चन्द्रगुप्त प्रथम काफी प्रभावशाली और प्रसिद्ध हुआ और वास्तव में उसीने स्वतंत्र गुप्त राजवंश की स्थापना की । 'कौमुदी सहोत्सव' नामक नाटक के अनुसार पाटलि-पुत्र के कोटकुल के राजा सुन्दरवर्मन् ने चन्द्रगुप्त को गोद लिया था, किन्तु गोद लेने के बाद उसको स्वयं कल्याणवर्मन् नाम का पुत्र हुआ । इस कारण से चन्द्रगुप्त और सुन्दरवर्मन् में राज्य के उत्तराधिकार के सम्बन्ध में वैमनस्य उत्पन्न हुआ । चन्द्रगुप्त बड़ा नीतिज्ञ था । उसने कोटकुल के पड़ोसी और शत्रु लिच्छवियों की राजकुमारी कुमारदेवी से विवाह किया और उनकी सहायता से पाटलिपुत्र के सिंहासन पर अधिकार जमा लिया । इस घटना का परिणाम यह हुआ कि कोसल, वत्स और मगध गुप्तों के आधिपत्य में आ गये । सम्भवतः इसी घटना के उपलक्ष्य में चन्द्रगुप्त ने गुप्त सम्बत् का प्रवर्तन किया । किन्तु कुछ समय के लिए चन्द्रगुप्त की स्थिति फिर डाँवाडोल हो गयी । स्थानीय विरोध और षड्यंत्र के कारण पाटलिपुत्र छोड़कर उसे फिर प्रयाग वापस आना पड़ा ।

## (२) समुद्रगुप्त

यदि चन्द्रगुप्त ने गुप्त-राज्य की स्थापना और प्रारम्भिक विकास किया, तो समुद्रगुप्त ने विशाल गुप्त-साम्राज्य का निर्माण किया । वह चन्द्रगुप्त का पुत्र लिच्छवि राजकुमारी कुमारदेवी से उत्पन्न हुआ था । समुद्रगुप्त ने फिर पाटलिपुत्र वापस लेने और दिग्विजय करने का निश्चय किया । इस प्रयास में लिच्छवियों का सहयोग उसको प्राप्त था । समुद्रगुप्त के सामने प्राचीन चक्रवर्ती

राजाओं का आदर्श था। उसने विशाल सेना का संघटन करके भारत के बहुत बड़े भाग पर अपना आधिपत्य स्थापित किया।

(क) दिग्विजय—समुद्रगुप्त के दिग्विजय को कई भागों में बाँटा जा सकता है, पहले उसने पाटलिपुत्र को जीतकर मगध पर अपना आधिपत्य जमाया। पाटलिपुत्र के कोटकुल का सम्बन्ध मथुरा और पञ्चावती के नागवंशों से भी था, इसलिये समुद्रगुप्त को नागवंशियों से भी युद्ध करना पड़ा और कोशाम्बी के पश्चिम युद्ध में उनको हराया। यह आर्यावर्त का प्रथम युद्ध था। इसके बाद समुद्रगुप्त ने दक्षिणापथ पर आक्रमण किया। उत्कल होते हुए दक्षिण-कोसल, पूर्वी तट के राज्य पल्लववंश को जीतते हुए वह दक्षिणी समुद्र तट तक पहुँचा। यहाँ से पश्चिमोत्तर मुड़कर मलाबार, महाराष्ट्र, सुराष्ट्र होते हुए वह फिर पाटलिपुत्र वापस आया। इस दक्षिणापथ के विजय में उसने राजवंशों और राज्यों का उच्छेद नहीं किया, परन्तु उनसे अपनी अधीनता स्वीकार कराके तथा उनसे उपहार आदि लेकर सन्तुष्ट हुआ। इस बीच में उत्तर भारत में नागवंशियों ने वाकाटकों की सहायता से फिर विप्लव किया। इसलिए समुद्रगुप्त को आर्यावर्त में द्वितीय युद्ध भी करना पड़ा। उसने उत्तर भारत के सभी राज्यों का विच्छेद करके उन्हें अपने साम्राज्य में मिला लिया। इसके उपरान्त उसने विन्ध्यपर्वत और झारखण्ड के अटवी (जंगली) राज्यों से अपना आधिपत्य स्वीकार कराया। फिर उसने पूर्व, उत्तर और पश्चिमोत्तर के सीमान्त राज्यों की ओर ध्यान दिया। पूर्व में समतट, डवाक, कामरूप आदि राज्य उत्तर में नेपाल कर्तृपुर और पश्चिम में मालव, मद्र, आर्जुनायन, यौधेय, आभीर, सनकानीक, काक, खरपरिक आदि गणजातियों ने चन्द्रगुप्त के आधिपत्य को स्वीकार किया। परन्तु समुद्रगुप्त इतने विजय से ही सन्तुष्ट न था। उसने सिंहाल और भारत महासागर के अन्य द्वीप समूहों और पश्चिमोत्तर भारत के शक, कुषण आदि से भी अपना आधिपत्य स्वीकार कराया। इस महान् विजय के उपलक्ष्य में समुद्रगुप्त ने अश्वमेध यज्ञ किया और वितरण के लिये अश्वमेध शैली के सिक्के चलावाये।

### (ख) व्यक्तिगत गुण

समुद्रगुप्त केवल सैनिक और विजेता ही नहीं, किन्तु स्वयं विद्वान्, कवि और संगीतज्ञ था और दूसरे विद्वानों और कलाकारों का आदर करता था। उसकी प्रयाग प्रशस्ति में यह लिखा हुआ है, कि उसने सभी शास्त्रों का अध्ययन तथा कई सुन्दर काव्यों की रचना की थी। वाद्य और संगीत में स्वर्गीय संगीतज्ञ नारद और तुम्बर आदि को भी लज्जित करता था। उसके एक प्रकार के सिक्कों पर अपनी गोद में वीणा लिये हुये समुद्रगुप्त की मूर्ति अंकित है। सामाजिक और धार्मिक क्षेत्रों में वह परम्परागत मर्यादा की रक्षा करनेवाला स्वयं शास्त्रीय

मार्ग से चलनेवाला, कृपण, दीन, अनाथ और आतुर जनों का उद्धार करनेवाला था। उसके जीवन का परम कर्तव्य लोक-संग्रह था। गहड़ की मूर्ति से अंकित उसकी मुहर से मालूम होता है कि समुद्रगुप्त विष्णु का भक्त था, किन्तु बौद्ध आदि दूसरे सम्प्रदायों को भी बहुत आदर की दृष्टि से देखता था। लगभग ३७५ ई० में एक लम्बे और यशस्वी जीवन के बाद समुद्रगुप्त का देहान्त हुआ।

### (३) रामगुप्त

(क) शक-आक्रमण और उसकी कायरता

गुप्तवंशी लेखों से रामगुप्त का पता नहीं लगा था, परन्तु जैन लेखक रामचन्द्र और गुणचन्द्र के नाट्य-वर्णन से विशाखदत्तलिखित देवीचन्द्रगुप्तम् नामक एक नाटक का पता लगा। इससे मालूम होता है कि समुद्रगुप्त का जेठा पुत्र रामगुप्त था। इसके समय में पश्चिमोत्तर के शकों ने गुप्त-साम्राज्य पर आक्रमण किया। रामगुप्त स्वभाव से कायर था, इसलिये शकों के नेता की माँग पर अपने राज्य की रक्षा करने के लिये अपनी रानी ध्रुवदेवी को देना उसने स्वीकार किया। यह बात उसके छोटे भाई चन्द्रगुप्त द्वितीय को सह्य नहीं हुई और उसने छद्मवेश में जाकर शक राजा को मारा और गुप्त-साम्राज्य की रक्षा की। नाटक में आगे कहा गया है कि धीरे-धीरे चन्द्रगुप्त और ध्रुवदेवी में प्रेम-सम्बन्ध हो गया और रामगुप्त चन्द्रगुप्त के षडयंत्र से मारा गया। रामगुप्त के कोई पुत्र न था, इसलिये चन्द्रगुप्त सिंहासन पर बैठा। रामगुप्त का शासन-काल बहुत ही छोटा था।

### (४) चन्द्रगुप्त द्वितीय विक्रमादित्य

(क) दिग्विजय

चन्द्रगुप्त लड़कपन से ही साहसी और पराक्रमी था। यद्यपि समुद्रगुप्त ने भारत के बहुत बड़े भाग पर अपना आधिपत्य जमा लिया था फिर भी सारा भारत उसके अधीन नहीं था। गुप्त-साम्राज्य के परम शत्रु शक अभी उज्जयिनी और पश्चिमोत्तर भारत में बने हुये थे। चन्द्रगुप्त गुप्त-साम्राज्य की इस कमजोरी को भलीभाँति समझता था। इसलिये जिस काम को समुद्रगुप्त ने शुरू किया था, उसको पूरा करने का दृढ़ निश्चय करके उसने दिग्विजय के लिये प्रयाण किया। इस दिग्विजय की कहानी दिल्ली के पास मिहरोली में स्थित लौह स्तम्भ पर अंकित है।

सबसे पहले चन्द्रगुप्त ने गुप्त-साम्राज्य के पश्चिम-दक्षिण छोर पर स्थित गण-जातियों और राज्यों का, जिनको समुद्रगुप्त ने आधीन करके छोड़ दिया था, अन्त किया और उनके राज्यों को अपने साम्राज्य में मिला लिया। इस घटना से भारतीय इतिहास में गण-राज्य एक लम्बे कालके लिये विलीन हो गया; परन्तु उस समय देश की एकता के लिये यह नीति आवश्यक थी। इसके बाद चन्द्रगुप्त

ने उज्जयिनी के क्षेत्रों पर आक्रमण करके उनका विनाश किया और अपने राज्य की सीमा मुराष्ट्र और अपरान्त (उत्तरी गुजरात) तक बढ़ायी। मिहिरौली के लौह-स्तम्भ से ही मालूम होता है कि पूर्वी भारत में भी गुप्त-साम्राज्य के विरुद्ध विप्लव हुआ और अपने विरोधियों को उसने बंगाल के युद्ध में हराया। इसके अनन्तर उसने पश्चिमोत्तर भारत की ओर प्रस्थान किया और शकों और कुषणों के अवशेष को नष्ट करती हुई उसकी विजयिनी सेना मध्य एशिया में बलख तक पहुँची। दक्षिणापथ में भी अपने साम्राज्य की स्थिति के लिए चन्द्रगुप्त को अपनी शक्ति का प्रदर्शन करना पड़ा।

### (ख) नीतिज्ञता

सैनिक योग्यता के अतिरिक्त चन्द्रगुप्त में राजनीतिज्ञता भी काफी थी। बहुत से राजवंशों से विवाह-सम्बन्ध करके उनको उसने मित्र बना लिया और अपने साम्राज्य को सुरक्षित किया। उसकी एक रानी कुबेरनागा नागवंश की कन्या थी। अपनी पुत्री प्रभावती गुप्ता का विवाह उसने वाकाटक वंश के राजा द्वितीय रुद्रसेन से किया और वाकाटकों को केवल अपना मित्र ही नहीं बनाया, किन्तु दक्षिण पर अपना प्रभाव भी दृढ़ कर लिया। उसका वैवाहिक सम्बन्ध कुन्तल के कदम्बवंशी राजाओं के साथ भी था।

### (ग) शासन की क्षमता और व्यक्तिगत गुण

चन्द्रगुप्त में उच्चकोटि की शासन करने की क्षमता थी। वास्तव में गुप्त शासन-प्रणाली का संगठन करनेवाला चन्द्रगुप्त ही था। उसके समय में आने-वाला चीनी यात्री फाह्यान उसकी शासन व्यवस्था से बहुत ही प्रभावित हुआ था। वह समुद्रगुप्त के समान ही विविध विद्या और कला का ज्ञाता और विद्वानों का आदर करने वाला था। वह अपने लेखों और सिक्कों का परम भागवत (विष्णु का भक्त) कहा गया है। सभी धर्मावलम्बियों का समान रूप से वह आदर करता था।

### (५) पिछले गुप्त सम्राट और गुप्त-साम्राज्य का हास

चन्द्रगुप्त द्वितीय के बाद उसका पुत्र कुमारगुप्त प्रथम महेन्द्रादित्य सिंहासन पर बैठा। इसके शासन के अधिकांश में गुप्त-साम्राज्य बड़ा उत्तम, समृद्ध और सुरक्षित था। यह बात शिलालेखों और उसके सिक्कों से प्रकट होती है। उसने अश्वमेध यज्ञ भी किया था और अश्वमेध यज्ञ शैली के सिक्के भी चलाये; परन्तु उसके शासन का अन्तिम काल भीतरी विग्रहों और बाहरी आक्रमणों से अशान्त हो गया। दक्षिण-पश्चिम से पुष्यमित्रों और पश्चिमोत्तर से हूणों ने भारत के ऊपर आक्रमण किया। सौभाग्य से कुमारगुप्त का पुत्र स्कन्दगुप्त बड़ा वीर और योग्य सेनानी था, उसने लड़खड़ाती हुई अपनी कुल-लक्ष्मी को सम्हाल लिया



और हूणों को देश के बाहर खदेड़ दिया। स्कन्दगुप्त का अधिकांश समय पश्चिमोत्तर भारत, मुराष्ट्र, अपरान्त, अवन्ति, मध्यभारत में प्रान्तों के पुनर्संगठन और सैनिक बल के इकट्ठा करने में बीता। जीवन के अन्तिम काल में उसको फिर हूणों का सामना करना पड़ा। इससे गुप्त-साम्राज्य को बहुत धक्का लगा, फिर भी स्कन्दगुप्त ने हूणों के पैर भारत की भूमि पर न जमने दिया। स्कन्दगुप्त के बाद देश की आन्तरिक दुर्बलता और बाहिरी आक्रमण के कारण गुप्तों की शक्ति दुर्बल होने लगी। पुरुगुप्त, प्रकाशादित्य, नरसिंहगुप्त, बालादित्य, कुमारगुप्त द्वितीय, बुधगुप्त, भानुगुप्त बालादित्य आदि गुप्तवंशी राजाओं ने शासन किया। इनमें अन्तिम राजा विशेष उल्लेखनीय है। लगभग ५०० ई० में हूणों ने भारत पर फिर आक्रमण किया और पंजाब, राजस्थान और मध्यभारत पर उनका आधिपत्य हो गया। बालादित्य ने मालवा के राजा यशोधर्मन की सहायता से ५१० ई० में हूणों को मध्यभारत और राजस्थान से खदेड़कर हिमालय की ऊपरी घाटियों में ढकेल दिया, परन्तु गुप्त-साम्राज्य भीतर से खोखला हो चला था और बहुत दिनों तक स्थायी न रह सका। धीरे-धीरे उसके प्रान्त साम्राज्य से अलग होते गये और गुप्तों के वंशज कई स्थानों में तितर-बितर हो गये।

### (६) गुप्त शासन-प्रणाली

गुप्त सम्राटों ने अपने साम्राज्य के विस्तार के साथ-साथ एक अच्छी तरह संगठित शासन-प्रणाली का भी निर्माण किया। उनके पहिले विदेशियों के आधिपत्य से भारतीय शासन की प्रतिभा कुछ मन्द पड़ गयी थी, इसलिये राष्ट्रीय उत्थान के साथ प्राचीन शासन-प्रणाली का भी उत्थान गुप्तों ने किया। साथ ही साथ शासन के विकास में उनकी अपनी देन भी थी।

#### (क) साम्राज्य का स्वरूप

गुप्तों का साम्राज्य बहुत बड़ा था, किन्तु वह उतना केन्द्रित और गठित नहीं था, जितना मौर्य-साम्राज्य। मगध और उसके आसपास के प्रदेशों पर गुप्त सीधे शासन करते थे, किन्तु साम्राज्य के और भागों में बहुत से मांडलिक राजा थे, जो गुप्त-सम्राटों का आधिपत्य मानते और उनको वार्षिक कर और उपहार आदि भेजते थे। इस तरह साम्राज्य का स्वरूप बहुत कुछ माण्डलिक अथवा सांघिक था।

#### (ख) केन्द्रीय शासन

गुप्तों की शासन-प्रणाली एकतान्त्रिक थी। राजा राज्य का सबसे बड़ा अधिकारी था और उसके हाथ में राज्य की अन्तिम सत्ता होती थी। राज्य का अधिकार पिता से पुत्र को मिलता था किन्तु ज्येष्ठाधिकार की प्रथा अटल न थी; प्रायः योग्यता के आधार पर उत्तराधिकारी का चुनाव होता था। गुप्त सम्राट् परमेश्वर, महाराजाधिराज, परमभट्टारक, सम्राट्, एकाधिराज, चक्रवर्ती, परम

दैवत आदि राजनैतिक उपाधियाँ धारण करते थे और साथ ही साथ पराक्रमी, विक्रमादित्य, महेन्द्रादित्य, प्रकाशादित्य, बालादित्य आदि उनके विरुद्ध थे। शासन की सुविधा के लिये राजा की एक मंत्रिपरिषद् होती थी। मंत्रियों में सान्धि-विग्रहिक (परराष्ट्र मंत्री), अक्षपटलाधिकृत (राजकीय कागज-पत्र के अध्यक्ष), सेनापति, महाबलाधिकृत आदि के उल्लेख पाये जाते हैं। मंत्रियों का पद भी राजा के समान प्रायः पैतृक होता था। केन्द्रीय शासन कई विभागों में बँटा था। प्रत्येक विभाग का एक अध्यक्ष होता था, जो अमात्य, कुमारामात्य, युवराज कुमारामात्य आदि कहलाता था।

### (ग) प्रान्तीय तथा स्थानीय शासन

विशाल गुप्त-साम्राज्य कई प्रान्तों अथवा प्रदेशों में बँटा हुआ था, जिनको देश अथवा भुक्ति कहते थे। प्रान्तों के शासक भोगिक, भोगपति, गोप्ता, उपरिक महाराज अथवा स्थानिक कहलाते थे। प्रान्तों से छोटी इकाइयाँ प्रदेश और विषय कहलाती थीं। विषय प्रायः जिले के बराबर होता था। विषय के अधिकारी को विषयपति कहते थे। शासन की सबसे छोटी इकाई ग्राम था। इसके अधिकारी को ग्रामिक, महत्तर अथवा भोजक कहा जाता था। नगर-शासन भी सरकारी अध्यक्षता में संगठित था। उसका प्रबन्ध करने के लिये एक परिषद् होती थी जिसके निम्नलिखित सदस्य होते थे—(१) नगर-श्रेष्ठिन (नगर का सबसे बड़ा श्रेष्ठ) (२) सार्थवाह (व्यापारियों का प्रमुख), (३) प्रथम कुलिक (प्रमुख कारीगर), (४) प्रथम कायस्थ (मुख्य लेखक), (५) पुस्तपाल (भूमि सम्बन्धी कागज-पत्र का संरक्षक)। इसी प्रकार गाँव का प्रबन्ध करने के लिए भी एक ग्राम-परिषद् होती थी, जो स्थानीय शासन की व्यवस्था करती थी।

### (घ) मुख्य विभाग

शासन के कई विभाग थे। इनमें से राजस्व अथवा माल का विभाग प्रमुख विभागों में से था। गुप्त-साम्राज्य में भूमि का नियमित माप होता था, उपजाऊ-पन के आधार पर उनका वर्गीकरण किया जाता था और खेतों की सीमा, स्वामी आदि का पूरा विवरण रखा जाता था। भूमिकर को उद्वंग कहते थे, जो उपज का लगभग १/६ भाग होता था। इसके अतिरिक्त दूसरे भी कर थे, जिनको उपरिकर (अतिरिक्त कर), हिरण्य (सोने आदि खनिज पदार्थों पर), चाटभट, प्रवेश (सैनिक और पुलिस सम्बन्धी) आदि कहते थे। सरकार को न्यायालयों से शुल्क, अर्थदण्ड, माण्डलिक राजाओं से कर और उपहार आदि मिलते थे। सरकारी लेन-देन और व्यापार में सुवर्ण दीनार आदि सिक्कों का व्यवहार होता था। चीनी यात्री फाह्यान के अनुसार साधारण क्रय-विक्रय में कौड़ियाँ भी काम में आती थीं। दूसरा शासन का विभाग न्याय-विभाग था। गुप्त-काल में

लिखी हुई स्मृतियों से मालूम होता है, कि इस समय चार प्रकार के न्यायालय होते थे—(१) कुल, (२) श्रेणि, (३) गण और (४) राजकीय न्यायालय । तीन प्रकार के न्यायालय खानगी और जनता के थे । केवल चौथे प्रकार का न्यायालय सरकारी होता था । खानगी न्यायालयों की अपील सरकारी न्यायालय में होती थी और अन्तिम न्याय राजा के हाथों में होता था । फाह्यान के यात्रा-विवरण से मालूम होता है कि गुप्त-काल में अपराध कम होते थे और दण्ड साधारण दिया जाता था । प्राणदण्ड और शारीरिक दण्ड की प्रथा नहीं के बराबर थी । अपराध की गम्भीरता और लघुता के आधार पर प्रायः अर्थदण्ड अधिक या कम दिया जाता था । राज्य के विरुद्ध षड्यन्त्र करने पर दाहिना हाथ काट लिया जाता था । गुप्तों के समय में न्याय-व्यवस्था अच्छी थी और जनता नियमों का पालन करती थी । गुप्त-शासन में कई लोकोपकारी विभाग भी शामिल थे । उन्होंने देश के एक भाग से दूसरे भाग में आने-जाने के लिए सड़कें बनवायीं । सिचाई की व्यवस्था भी सरकार आवश्यकतानुसार करती थी । स्थान-स्थान पर चिकित्सालय और औषधालय बने हुए थे । विद्या और शिक्षा के प्रचार के लिए अध्यापकों को वृत्तियाँ और भूमिदान मिलते थे । बहुत सी धर्मशालाएँ और पान्थशालाएँ बनी हुई थी । सार्वजनिक दान की व्यवस्था भी सरकार की ओर से थी ।

विशाल गुप्त-साम्राज्य की स्थिति और रक्षा के लिए सेना का समुचित संगठन था । गुप्त सम्राटों के लेखों में दुर्ग स्कन्धावार, शस्त्रागार तथा चतुरंगिणी सेना के बहुत से उल्लेख पाये जाते हैं । गुप्तों के पास एक विशाल सेना थी, जो परम्परागत शैली से संगठित थी । सेना का मुख्य अधिकारी सान्धि-विग्रहिक था । उसके अधीन महासेनापति, महादण्डनायक, बलाधिकृत, रणमाण्डागारिक, भटाश्वपति आदि दूसरे अधिकारी भी थे । सेना के मुख्य कार्यालय को बलाधिकरण कहा जाता था । देश की भीतरी रक्षा के लिए रक्षा-विभाग अथवा पुलिस-विभाग की भी व्यवस्था थी । इस विभाग के मुख्य अधिकारी को दण्ड-पाशाधिकारी कहते थे । उसके अधीन चौरौद्धरणिक (चोर पकड़ने वाला) दाण्डिक (लाठी धारण करनेवाला), दण्डपाशिक (लाठी और रस्सी धारण करनेवाला) होता था । अपराधियों का पता लगाने वाले गुप्तचर भी होते थे । चीनी यात्री फाह्यान ने लिखा है कि देश में काफी शान्ति और सुव्यवस्था थी और चोर डाकुओं का जरा भी भय नहीं था ।


### (७) समाज और संस्कृति

गुप्त-काल का सबसे बड़ा महत्त्व तात्कालीन समाज के विकास और संगठन तथा सांस्कृतिक उन्नति के कारण है । विशाल साम्राज्य, सुव्यवस्थित शासन-व्यवस्था, शासकों की जानकारी और उदारता आदि के कारण भारतीयों को





गुप्तकालीन बुद्ध की मूर्ति  
पृ० ८४



मिहरीली लौह स्तम्भ  
पृ० ८४

इस काल में अपनी अभिव्यक्ति का पूरा-पूरा अवसर मिला और जीवन के सभी क्षेत्रों में एक नये जीवन की झलक इस समय दिखायी पड़ती है ।

### (क) सामाजिक अवस्था

गुप्त-काल के पहले जैन और बौद्ध आदि सुधारवादी आन्दोलनों के विरुद्ध वैदिक प्रतिक्रिया हो चुकी थी । इस बीच में यूनानी, शक, पल्लव, कुषण आदि कई नयी जातियाँ भारतवर्ष में बाहर से आयीं और उनका अधिकांश भाग यहीं बस गया । इसलिये एक नये सामाजिक संगठन की आवश्यकता हुई । इस काल तक जैनियों और बौद्धों द्वारा वर्णाश्रम व्यवस्था की उपेक्षा और विरोध ढीले पड़ गये थे और विदेशी जातियों धीरे-धीरे भारतीय होती जा रही थीं । इस परिस्थिति में गुप्त-काल के धर्मशास्त्रकारों ने एक बार फिर वर्ण और आश्रम की उदार व्याख्या की और सभी प्रकार के लोग कर्म के आधार पर अपने वर्ण का चुनाव कर सकते थे । जन्मगत जाति और उसके विशेषाधिकारों का कहीं उल्लेख नहीं पाया जाता । ब्राह्मण, क्षत्रिय, वैश्य और शूद्र वर्णों के कर्तव्यों का इस काल की स्मृतियों में पूरा वर्णन मिलता है । आश्रम व्यवस्था का भी उल्लेख पाया जाता है । वर्णों में परस्पर परिवर्तन और सम्पर्क सम्भव था, किन्तु ऐसा जान पड़ता है कि चाण्डाल, श्वपच और नीच वृत्तिवाली, कुछ घुमक्कड़ और जंगली जातियाँ अब भी सम्य सम्राज की सीमा के बाहर थीं, और उनका समाजीकरण नहीं हुआ था । फाह्यान के अनुसार चाण्डाल, नगर या गाँव के बाहर रहते थे और जब वे नगर या शहर में आते थे, तो लकड़ी बजाकर उनको अपने आने की घोषणा करती पड़ती थी, जिससे दूसरे लोग उनसे अलग हट जायें ।

गुप्तकालीन अभिलेखों और साहित्य में प्रायः राजवंशों के विवाह-सम्बन्ध के वर्णन मिलते हैं । उनसे मालूम होता है कि कम से कम ऊपर के वर्णों का आपस में अन्तर्जातीय विवाह होता था । उदाहरण के लिये गुप्तों का विवाह-सम्बन्ध नागवंशी क्षत्रियों और ब्राह्मण वाकाटकों से हुआ था । राजवंशों और धनी वर्गों में बहु-विवाह की प्रथा भी प्रचलित थी । उच्च वर्णों में भी विधवा-विवाह सम्भव था; गुप्त सम्राट् चन्द्रगुप्त विक्रमादित्य ने स्वयं अपनी विधवा भावज भ्रुवदेवी से विवाह किया था । समाज में स्त्रियों का स्थान ऊँचा था । गुप्तों की वंशावलियों में पिता के साथ माता का उल्लेख अक्सर पाया जाता है । प्रभावती गुप्ता जैसी योग्य रानियाँ बड़े-बड़े राज्यों का संचालन करती थीं । इन दृष्टान्तों से यह कहा जा सकता है, कि साधारण प्रजा में भी ये प्रथायें जारी थीं ।

वस्त्र और आभूषण के सम्बन्ध में बहुत से उल्लेख इस काल के साहित्य और अभिलेखों में पाये जाते हैं । मूर्तियों और सिक्कों के ऊपर भी वस्त्र और

आभूषण बने हुए मिलते हैं। वस्त्रों में शिरोवेष्टन, अंगरखा और कञ्चुकी, धोती और पाजामे आदि मिलते हैं। आभूषणों में कुण्डल, कर्णफूल, कण्ठहार, करधनी, बिजायठ, कंकण, पायल आदि अनेक प्रकार के और बहुत सुन्दर बने हुये मूर्तियों पर अंकित हैं। सिक्कों पर बनी हुई आकृतियों से मालूम होता है, कि भारतीय वेश के ऊपर बाहर से आनेवाली जातियों का प्रभाव पड़ा था। भोजन तथा खानपान में सामान्य जनता के ऊपर जैन और बौद्ध धर्म के प्रभाव स्पष्ट थे। फाह्यान के अनुसार चाण्डालों के अतिरिक्त और लोग मांस, मछली, लहसुन, प्याज आदि नहीं खाते थे। शराब आदि मादक वस्तुओं का सेवन भी वर्जित था। सामान्य जनता में शिष्टाचार, दान, अतिथि-सत्कार सेवा आदि के भाव काफी मात्रा में पाये जाते थे।

### (ख) धार्मिक जीवन

गुप्त-काल के धार्मिक जीवन में मुख्य तीन प्रवृत्तियाँ दिखायी देती हैं। पहली प्रवृत्ति पुनरुत्थान की थी। राष्ट्रीय भावना से प्रेरणा पाकर भारशिव नागों, वाकाटकों और गुप्त सम्राटों ने वैदिक धर्म और कर्मकाण्ड का पुनरुत्थान किया। परन्तु धीरे-धीरे यह अनुभव होने लगा था, कि वैदिक धर्म अपने पुराने रूप में पुनरुज्जीवित नहीं किया जा सकता था; इसलिए वैदिक देवताओं में से स्रष्टा विष्णु, शिव, सविता आदि ने ब्रह्मा, विष्णु, शिव, सूर्य आदि मानव रूप धारी देवताओं का बाना स्वीकार किया और यज्ञ-याग आदि के स्थानों पर भक्ति मार्ग का उदय हुआ। इसके फलस्वरूप वैष्णव, शैव, शाक्त, ब्राह्म, सौर आदि कई एक भक्तिमार्गी सम्प्रदाय उत्पन्न हुये। उपर्युक्त देवताओं के साथ उनकी देवियों की भी कल्पना की गयी। मन्दिरों और मूर्तियों की स्थापना हुई। तीर्थ यात्रा, शान्तिक और स्वस्तिक पूजापाठ, लोकोपकारी दान-पुण्य आदि लोगों में अधिक प्रचलित हुये। इससे यह मालूम होता है कि आधुनिक हिन्दू धर्म की आधार-शिला गुप्त-काल में अच्छी तरह से रख दी गयी थी। इस नये संस्कार और विकास ने दूसरे धार्मिक सम्प्रदायों के साथ समन्वय करने का रास्ता सरल बना दिया।

बौद्ध-धर्म के माननेवालों की संख्या समाज में अब भी काफी थी, किन्तु अपने नये विकासों के कारण वह नव संस्कृत वैदिक धर्म के निकट धीरे-धीरे आ रहा था। गुप्त-काल के पहले ही इसमें महायान का उदय हो गया था। बुद्ध के ऊपर ईश्वरत्व का आरोप बोधिसत्त्व और अवलोकितेश्वरों की कल्पना और बौद्धों की नयी पूजा-पद्धति ब्राह्मण-धर्म से इस समय बहुत दूर न थीं। भक्ति मार्ग ने तो दोनों सम्प्रदायों को आपस में बहुत मिलाया। इस समन्वय में ब्राह्मण-धर्म बौद्ध-धर्म से धीरे-धीरे ऊपर आ रहा था। उत्कीर्ण लेखों और फाह्यान के

यात्रा-विवरण से यह साफ मालूम होता है, कि नया वैदिक धर्म अपने पुराने रूप में परिवर्तन कर, बहुत से बौद्ध प्रभावों को अपनाकर तथा समन्वय और समझौते की नीति से बहुसंख्यक जनता को अपने दायरे के भीतर ला रहा था। जो प्रवृत्तियाँ बौद्ध-धर्म में काम कर रही थीं, प्रायः उन्हीं का प्रभाव जैन-धर्म के ऊपर था। जैन-धर्म भी तपोनिष्ठ आचार के स्थान में साधारण जनता की माँगों को पूरा करने के लिये भक्तिमार्गी होता जा रहा था और मन्दिर, मूर्ति-पूजा, अर्चा, वन्दना आदि की उसमें भी प्रधानता हो रही थी। इससे भक्तिमार्गी ब्राह्मण-धर्म और भक्ति-मार्गी जैन-धर्म में बहुत कम अन्तर होता गया। जैन-धर्म एक ओर तो अपने कठोर आचार के कारण अधिकांश जनता को अपनी ओर खींच नहीं सकता था, दूसरी ओर बहुत सी आचारहीन विदेशी जातियों के आक्रमण से अपने को बचाने के लिये उत्तर भारत से दक्षिण की ओर खिसक रहा था। यही कारण है कि गुप्त-काल में उत्तर भारत में जैन-धर्म के माननेवालों की संख्या बहुत कम हो रही थी।

गुप्त सम्राटों में अन्तिम कुछ को छोड़कर शेष सभी वैष्णव अथवा शैव सम्प्रदाय के मानने वाले थे, परन्तु धार्मिक मामलों में वे बहुत उदार थे और दूसरे धर्मों को आदर की दृष्टि से देखते थे। प्रजा में सभी को धार्मिक विश्वास और पूजा-पद्धति की स्वतंत्रता थी। सरकारी प्रश्रय और दान सबके लिये मुक्त था। परम भागवत चन्द्रगुप्त विक्रमादित्य का सेनापति अमरकादेव बौद्ध था। इस काल के उत्कीर्ण लेखों में परस्पर सहिष्णुता, उदारता और सहयोग के बहुत से उल्लेख मिलते हैं। फाह्यान के अनुसार भारत में किसी प्रकार का धार्मिक अत्याचार नहीं था और राजवंश की उदार धार्मिक नीति का प्रजा भी पालन करती थी।

### (ग) भाषा और साहित्य

इस काल में संस्कृत भाषा और साहित्य को, जो इसके पहले सुधारवादी आन्दोलनों और विदेशी शासन के कारण राजाश्रय से वंचित था, विशेष प्रोत्साहन मिला। इस समय के उत्कीर्ण लेख बहुत ही सुन्दर और काव्यमय भाषा में लिखे हुये हैं। सिक्कों तक के ऊपर भी छन्दोबद्ध लेख मिलते हैं। जैन और बौद्ध-धर्म के माननेवालों ने भी संस्कृत के लालित्य और प्रभाव को देखकर उसको अपने धर्म और साहित्य का माध्यम बनाया था। संस्कृत साहित्य की इस काल में बहुमुखी उन्नति हुई। बहुत से लेखक महाकवि कालिदास को इसी कालमें रखते हैं, जो सन्दिग्ध है; परन्तु कालिदास के बिना भी इस काल में कई कविरत्नों और लेखकों की गणना की जा सकती है। इनमें मातृगुप्त (काश्मीर का राजा और कवि), भर्तृहरेण्ड (हयग्रीववध का रचयिता) शूद्रक (मृच्छकटिक नाटक



का लेखक), विशाखदत्त (मुद्राराक्षस और देवी चन्द्रगुप्त नाटक का लेखक), सुबन्धु (वासवदत्ता का लेखक) आदि विशेष उल्लेखनीय हैं। काव्यालंकार के लेखक भामह भी इसी समय हुए थे। दर्शन शास्त्र के लेखकों में ईश्वरकृष्ण, दिङ्नाग, वात्स्यायन, प्रशस्तपाद, शबर स्वामी आदि भी इसी युग में उत्पन्न हुए थे। गणित और ज्योतिष के क्षेत्र में आर्यभट्ट, ब्रह्मगुप्त, विष्णुशर्मा आदि प्रसिद्ध विद्वान् थे। राजनीति में कामन्दक नीतिसार, स्मृतियों में नारद स्मृति, पाराशर स्मृति आदि इसी समय लिखी गयी थीं। पुराणों और महाकाव्यों के अन्तिम संस्करण इसी समय में तैयार हुये थे। बौद्ध लेखकों में आचार्य मैत्रेय, असंग, वसुबन्धु, कुमारजीव, परमार्थ चन्द्रकीर्ति, चन्द्रगोमिन्, धर्मपाल आदि प्रसिद्ध थे। जैन विद्वानों और लेखकों में जिन चन्द्रमणि, सिद्धसेन, देवनन्दिन् आदि उल्लेखनीय हैं। इस तरह शुद्ध साहित्य, धर्म, दर्शन, राजनीति आदि साहित्य के सभी क्षेत्रों में इस काल की प्रसिद्ध कृतियाँ हैं।

#### (घ) कला

गुप्त-काल में कला का पूरा भारतीकरण हुआ और गान्धार और मथुरा शैली पर जो विदेशी प्रभाव थे, वे पूरे आत्मसात् कर लिये गये। सौन्दर्य और भावाभिव्यक्ति में भी भारतीय कला इस समय अपनी पराकाष्ठा पर पहुँची। इस काल में जो कला का आदर्श निश्चित हुआ उसने सारे भारतवर्ष और बृहत्तर भारतवर्ष को प्रभावित किया। दुर्भाग्य से विदेशी आक्रमणों के कारण इस काल के कला के बहुत कम नमूने उत्तर भारत में पाये जाते हैं; किन्तु कला की जो सामग्री इस समय उपलब्ध है, वह अपनी कल्पना, आकार, अलंकार और रचना में बहुत ही उच्च कोटि की है। सारनाथ में धामेल स्तूप, अजन्ता, इलोरा और वाघ के कतिपय गुहा-विहार इस काल में बनाये गये थे। चैत्यों में इलोरा का विश्वकर्मा चैत्य अपने ढंग की एक अद्भुत रचना है। इस काल के मंदिरों में ऐहोल के दुर्गा व लाल खाँ मन्दिर, देवगढ का दशावतार मंदिर, भीटार गाँव (कानपुर के पास) का मन्दिर, बोधगया का महाबोधि मन्दिर तथा कुशीनगर के महापरिनिर्वाण स्तूप और चैत्य गुप्त-काल की सुन्दर कृतियाँ हैं। इस समय के स्तम्भों में दिल्ली के पास मिहरौली का लौह-स्तम्भ एक अद्भुत स्मारक है। यह शताब्दियों से खुले स्थान में रहने पर भी धूप और वर्षा से प्रभावित नहीं हुआ है। स्थापत्य-कला की तरह मूर्ति-कला भी गुप्त-काल में उन्नत और विकसित हुई। इस समय की मूर्तियों में कल्पना, भाव-व्यञ्जना और शारीरिक गठन विशुद्ध भारतीय ढंग की और बहुत ही सुन्दर है। उनमें अलंकृत प्रभामंडल झीने वस्त्र, केशों का प्रसाधन, हाथों की मुद्रा, आसन आदि विशेष उल्लेखनीय हैं। ब्राह्मण देवताओं में विष्णु, शिव, पार्वती ब्रह्मा आदि और बौद्धों में बुद्ध,




अजन्ता का एक चित्र

पृ० ८५



यशोधरा और राहुल (अजन्ता)

पृ० ८५



अजन्ता का एक चित्र

पृ० ८५



चन्द्रगुप्त का सिक्का

पृ० ८५



अश्वमेध सिक्का (गुप्त कालीन)

पृ० ८५



चन्द्रगुप्त का गड्डध्वज सिक्का

पृ० ८५



समुद्रगुप्त का सिक्का

पृ० ८५



कुमारगुप्त का सिक्का

पृ० ८५

बोधिसत्त्व, अवलोकितेश्वर आदि की मूर्तियाँ पायी जाती हैं। जैनियों में तीर्थ-करों—विशेषतः पाँच प्रमुख तीर्थकरों (आदिनाथ, श्रेयांसनाथ, शान्तिनाथ, पार्व-नाथ और महावीर) की मूर्तियाँ मिलती हैं। इस काल की मूर्तियों में सबसे उत्तम नमूना है सारनाथ में मिली हुई धर्मचक्र-प्रवर्तन-मुद्रा में भगवान् बुद्ध की मूर्ति का, जो अपने सौन्दर्य, गाम्भीर्य और भाव व्यञ्जना के लिये संसार में प्रसिद्ध है। चित्र-कला के नमूने बहुत कम मिले हैं। अजन्ता और इलोरा में कुछ उदाहरण मिले हैं, जो गुहाचैत्यों की दीवारों और छतों पर रंग-विरंग के रेखाचित्रों से सुशोभित हैं। इनमें लता, फूल, जानवरों और मनुष्यों की आकृतियाँ बहुत ही वास्तविक, सजीव और प्रभाव उत्पन्न करनेवाली हैं। संगीत-कला को भी इस युग में प्रश्रय मिला। सम्राट् समुद्रगुप्त स्वयं संगीत-कला में निपुण था, वह अपने वीणा शैली के सिक्कों पर वीणा बजाता हुआ अंकित किया गया है। इस काल के साहित्य में संगीत के बहुत से उल्लेख पाये जाते हैं। बहुसंख्यक नाटकों की रचना से यह भी ज्ञात होता है, कि इस समय का रंगमंच भी विकसित था। सिक्का बनाने की कला भी इस समय उन्नति पर थी। गुप्तों के सिक्के इस बात के सजीव प्रमाण हैं। दीनार, सुवर्ण और कार्षापण नाम के सिक्के ढाले जाते थे। इन सिक्कों पर बहुत सुन्दर आकृतियाँ और छन्दोबद्ध संस्कृत के लेख हैं।

### (६) आर्थिक जीवन

गुप्तकालीन सुन्दर शासन-व्यवस्था में जीवन के आर्थिक साधनों का भी विकास हुआ। कृषि, उद्योग-धन्धे और व्यापार सभी उन्नत और समृद्ध थे। इस काल के व्यवसायी और व्यापारी अपनी अपनी श्रेणियों, निगमों और गणों में संगठित थे। वे बैंक का भी काम करते थे। अपने पास सार्वजनिक निधियाँ भी रखते थे और व्याज पर ऋण भी देते थे। मन्दसौर से मिले हुए एक स्तम्भ लेख से मालूम होता है कि वहाँ पर तन्तुवायों (जुलाहों) की एक श्रेणी थी, जिसने एक भव्य सूर्य-मन्दिर की स्थापना की थी। इस लेख से तत्कालीन आर्थिक जीवन पर काफी प्रकाश पड़ता है। गुप्त-साम्राज्य पूर्व और पश्चिम दोनों समुद्रों को स्पर्श करता था, इसलिए स्थल और जल व्यापार दोनों ही अच्छी तरह चलते थे। रोम के सोने के सिक्के दीनार इस समय काफी संख्या में भारत में आ रहे थे। चीन से रेशमी वस्त्र आता था। भारत के बने हुये कपड़े, मसाले, बहुमूल्य रत्न, जवाहर, आभूषण आदि बाहर विदेशों में जाते थे। विनिमय के लिए कई तरह के सिक्के चालू थे। सोने के सिक्कों में सुवर्ण तथा दीनार और चाँदी के सिक्कों में कार्षापण चलता था। साधारण व्यवहार में ताँबे का सिक्का तथा कौड़ियाँ भी काम में आती थीं।

## (च) भारतीय उपनिवेश

वैसे तो भारत का सम्बन्ध अपने पड़ोसी देशों से पहिले से ही था और अशोक और कनिष्क के समय में मध्य एशिया में बहुत से भारतीय व्यापारिक और सांस्कृतिक उपनिवेश स्थापित किये गये थे, किन्तु गुप्त-काल में इस प्रवृत्ति को और भी प्रोत्साहन मिला । ३५१ और ५७१ ई० के भीतर कम से कम दस प्रचारक जत्थे भारत से चीन भेजे गये । प्रसिद्ध बौद्ध विद्वान् कुमारजीव इन्हीं जत्थों में से एक जत्थे का नेता था । हिन्दचीन, सुमात्रा, जावा, बाली, बोर्नियो आदि पूर्वी द्वीप समूहों में भी भारतीय व्यापारी और संस्कृति के प्रचारक पहुँचते थे । एशिया के पश्चिमी देशों से भी भारत का व्यापारिक और सांस्कृतिक सम्बन्ध था । राजनीति धर्म और व्यापार के सिलसिले में विशेषकर हिन्द-चीन और पूर्वी द्वीप समूहों के प्रदेशों में बहुत से भारतीय राजवंश, व्यापारी और प्रवासी स्थायी रूप से बस गये । वे भारतीय संस्कृति और व्यापार के प्रसार में सहायक सिद्ध हुये ।

## अभ्यासार्थ प्रश्न

१. गुप्त-वंश की उत्पत्ति और उसकी शक्ति के विकास पर प्रकाश डालिये ।
२. समुद्रगुप्त का राजनैतिक आदर्श क्या था ? उसके दिग्विजय और व्यक्तिगत चरित्र का वर्णन कीजिये ।
३. चन्द्रगुप्त द्वितीय विक्रमादित्य के दिग्विजय और राजनैतिक सम्बन्धों का विवरण दीजिये ।
४. गुप्त शासन-प्रबन्ध का सविस्तर वर्णन कीजिये ।
५. गुप्तकालीन समाज और संस्कृति के ऊपर एक निबन्ध लिखिये ।

## १३ अध्याय

### पुष्यभूति-वंश : कान्यकुब्ज साम्राज्य

लगभग ५०० ई० से गुप्त-साम्राज्य का ह्रास शुरू हुआ। इसके बाद भारतवर्ष के कई राजनैतिक टुकड़े हो गये। विभिन्न प्रान्तों में जो राजवंश स्थापित हुये उनमें (उत्तर और दक्षिण दोनों भागों में) आधिपत्य स्थापित करने के लिये काफी होड़ थी। अन्त में उत्तर भारत में पुष्यभूति-वंश और दक्षिण में चालुक्य-वंश आधिपत्य स्थापित करने में सफल हुये। इसका फल यह हुआ कि कई शताब्दियों के लिये उत्तर और दक्षिण दो स्वतंत्र राजनैतिक केन्द्रों में बँट गये।

#### १. हूणों का आक्रमण

५०० ई० के लगभग हूणों ने दुबारा भारत पर आक्रमण किया। भारत पर आक्रमण करनेवाले हूण श्वेत हूण कहलाते हैं। ये मूल में चीन के पश्चिमोत्तर भाग में रहते थे। चीनी साम्राज्य के दबाव से धीरे-धीरे ये मध्यएशिया में पहुँचे। यहाँ पर जनसंख्या की वृद्धि और राजनैतिक महत्वाकांक्षा के कारण इनका विस्तार शुरू हुआ। इनकी दो मुख्य शाखायें थीं। इनमें से एक शाखा ने पश्चिम की ओर यूराल पर्वत को पार कर आँधी-पानी की तरह लगभग आधे यूरोप पर अपना अधिकार जमा लिया; परन्तु संगठन का अभाव होने के कारण हूण यूरोप में स्थायी रूप से शासन न कर सके। १८-२० वर्ष के भीतर ही उनकी राजनैतिक सत्ता समाप्त हो गयी। दूसरी शाखा पहले सासानियों के दबाव से मध्य एशिया में रुकी रही। किन्तु सासानी शक्ति के ह्रास के बाद हिन्दुकुश को पार कर वह भारत की ओर मुड़ी। उसके पहले आक्रमणों को कुमारगुप्त महेंद्रादित्य के समय में उसके पुत्र स्कन्दगुप्त ने विफल कर दिया था, किन्तु ५०० ई० के लगभग अपने सेनापति तोरमाण की अध्यक्षता में हूणों ने फिर भारत पर बड़े वेग से आक्रमण किया। इस समय भारत की राजनैतिक स्थिति कमजोर हो गयी थी, इसलिये तोरमाण सीमान्त, पंजाब तथा राजस्थान के ऊपरी भाग को जीतता हुआ मध्य-भारत तक पहुँच गया। हूण मध्यभारत में बहुत दिनों तक न ठहर सके। ५१० ई० में भानुगुप्त बालादित्य ने मालवा के राजा यशोधर्मन् की सहायता से हूणों को मध्यभारत से निकाल दिया। इसके बाद तोरमाण का पुत्र मिहिरकुल पंजाब, काश्मीर और सीमान्त में कुछ समय तक शासन करता रहा। वह शैव धर्म का माननेवाला और बौद्धों का कट्टर शत्रु था। बड़ी कठोरता के साथ उसने शासन किया। ५२८ ई० के लगभग यशोधर्मन् ने उसको हराकर काश्मीर

और पंजाब से भी बाहर निकाल दिया । वास्तव में हूणों की शक्ति उनकी संख्या, कठोरता और आक्रमण के वेग में थी । जैसा कि ऊपर कहा गया है, उनमें राज-नैतिक संगठन शक्ति का अभाव था; इसीलिए वे भारत में भी नहीं ठहर सके ।

## २. प्रान्तीय शक्तियाँ

हूण गुप्त-साम्राज्य के स्थान पर अपना स्थायी राज्य स्थापित न कर सके; परन्तु उनके धक्के से गुप्त साम्राज्य तितर-बितर हो गया और उसके स्थान पर कई छोटे-छोटे राज्य स्थापित हो गये । मालवा में **श्रौलिकर** (सूर्य या चन्द्र) वंश का राजा **यशोधर्मन्** थोड़े समय के लिये बड़ा प्रतापी हुआ और उसकी सेनायें राजस्थान से लेकर ब्रह्मपुत्र तक और हिमालय से लेकर उड़ीसा में महेन्द्र पर्वत तक पहुँच गयीं । हूणों की शक्ति को नष्ट करने में उसका बहुत बड़ा हाथ था । गुजरात में **बलभी-राज्य** की स्थापना हुई । सिन्धु में एक **शूद्र-वंश** की स्थापना हुई जो लगभग अरब आक्रमण तक बनी रही । पूर्वोत्तर भारत में **गौड़** का राज्य था, जिसमें पुण्डवर्धन, कर्णसुवर्ण, समतट और ताम्रलिप्ति शामिल थे । मगध में गुप्तों के वंशजों ने एक **परवर्त्ती गुप्तवंश** की स्थापना की, जिसमें कुमारगुप्त दामोदरगुप्त, महामेनगुप्त, माधवगुप्त आदि प्रसिद्ध राजा हुये । दक्षिणा-पथ में भी कई राज्य स्थापित हुये । आन्ध्र देश में विष्णु कुण्डिन और धनकटक के राज्य बने, जो धीरे-धीरे पल्लवों के अधीन हो गये । सुदूर दक्षिण में पल्लव, चोल और कदम्ब आदि अपनी शक्ति बढ़ा रहे थे । महाराष्ट्र और कर्नाटक में पुलकेशिन प्रथम ने **चालुक्य-वंश** की नींव डाली ।

इन सभी प्रान्तीय राज्यों में कान्यकुब्ज का **मौखरि-वंश** और स्थाण्वीश्वर (थानेसर) का **पुष्यभूति-वंश** सबसे प्रसिद्ध वंश हुये । मौखरि-वंश की राजधानी कन्नौज थी और इस वंश के राजा ईशानवर्मन ने आन्ध्रों को जीता, चालुक्यों को परास्त किया और गौड़ों को उनकी सीमा के भीतर घेर रखा । इस वंश का पहले पुष्यभूति-वंश से विरोध था । पीछे विवाह सम्बन्ध हुआ और दोनों वंश एक में मिल गये ।

## ३. पुष्यभूति वंश

### (१) उदय और विकास

छठवीं शताब्दि के शुरू में जब कि हूण आक्रमण के कारण गुप्त-साम्राज्य टूट रहा था, पूर्वी पंजाब में पुष्यभूति वंश की स्थापना हुई । इसकी राजधानी स्थाण्वीश्वर अथवा थानेसर थी । इसके संस्थापक पुष्यभूति के बारे में बहुत कम मालूम है । हर्षचरित से केवल यही मालूम होता है कि वह शिव का अनन्य भक्त था । उसके बाद नरवर्धन, राज्यवर्धन प्रथम और आदित्यवर्धन इस वंश के राजा हुये, जिन्होंने अपनी शक्ति का थोड़ा-बहुत विस्तार किया; परन्तु







हर्षवर्द्धन—पृ० ८६

सुधाचै नानाचारैर्द्वैराद्रिचक्षुः

स्वहस्तो मम महाराजाधिराज श्री हर्षस्य

महाराज हर्षवर्द्धन का हस्ताक्षर

पृ० ६०

वास्तव में पुष्यभूति-वंश की स्वतंत्र और व्यापक शक्ति की स्थापना करनेवाला आदित्यवर्धन का पुत्र प्रभाकरवर्धन था। बाण ने उसकी दिग्विजय का वर्णन हर्षचरित में इस प्रकार किया है:—‘प्रभाकरवर्धन हूणरूपी हरिण के लिये सिंह, सिन्धुराज के लिए ज्वर, गान्धार-राज रूपी हाथी के लिये घातक महामारी, गुर्जर देश की निद्रा को भंग करनेवाला, लाटों की पटुता को रोकने वाला और मालवदेशरूपी लता की शोभा को नष्ट करनेवाला परशु था। प्रभाकरवर्धन ने दिग्विजय के बाद महाराजाधिराज, परमभट्टारक और प्रतापशील की उपाधि धारण की। उसके अनन्तर उसका बड़ा पुत्र राज्यवर्धन द्वितीय सिंहासन पर बैठा। वह बौद्धधर्म का माननेवाला और स्वभाव का सीधा और कोमल था। प्रभाकरवर्धन के मरने के बाद ही गौड़ के राजा शशांक ने उसके दामाद कान्यकुब्ज के राजा ग्रहवर्मन पर आक्रमण करके उसे मार डाला। राज्यवर्धन ने कान्यकुब्ज की रक्षा तो की किन्तु शशांक के षड्यंत्र से वह मार डाला गया।

(२) हर्षवर्धन : साम्राज्य स्थापना

[(क) राज्यारोहण]

राज्यवर्धन के बाद उसका छोटा भाई हर्षवर्धन थानेश्वर के सिंहासन पर बैठा। उसके सामने कई कठिन समस्याएँ थी। वह प्रतिभावान और शक्तिशाली शासक था। समस्याओं के हल करने में वह सफल हुआ और एक बड़े साम्राज्य की स्थापना उसने की।

उसके सामने पहली समस्या अपनी बहिन राज्यश्री को ढूँढ़ना था, जिसने कान्यकुब्ज पर शशांक के आक्रमण के समय भागकर विन्ध्यपर्वत के जंगलों में शरण ली थी। हर्षवर्धन राज्यश्री को लेकर कन्नौज वापस आया। अब समस्या यह थी कि कान्यकुब्ज के सिंहासन पर कौन बैठे ? हर्षवर्धन ने बुद्धिमानी से काम लिया और कान्यकुब्ज के मंत्रियों की राय से थानेश्वर और कान्यकुब्ज के राज्यों को मिलाकर राज्यश्री के साथ संयुक्त शासन स्थापित किया और कन्नौज को अपनी राजधानी बनाया। इस घटना ने उसकी शक्ति को तुरन्त कई गुना बढ़ा दिया और उसने दिग्विजय करने का निश्चय किया।

(ख) दिग्विजय

हर्ष ने सबसे पहले अपने वंश के शत्रु गौड़ के राजा शशांक पर आक्रमण किया। उसने प्रतिज्ञा की : “मैं पिता के चरण-रज का स्पर्श करके शपथ खाता हूँ कि यदि मैं कुछ दिनों के भीतर ही पृथ्वी को गौड़ों से रहित न कर दूँ और समस्त उद्धत राजाओं के पैरों की बेड़ियों की झंनकार से पृथ्वी को प्रतिध्वनित न कर दूँ, तो मैं पतंग की भाँति जलती हुई अग्नि में अपने को भस्म कर

लूंगा।” इस दिग्विजय के प्रयाण का समाचार पाते ही प्रागज्योतिष (आसाम) के राजा भास्करवर्मा ने, जो शशांक का पड़ोसी और शत्रु था, हर्षवर्धन का आधिपत्य स्वीकार कर लिया। शशांक को पूरी तरह से हर्ष हरा न सका, परन्तु उसने उत्तर बंगाल पर अपना राज्य स्थापित कर उसको दक्षिणी-पूर्वी बंगाल में सीमित कर दिया। इसके बाद हर्ष ने मालवा को अच्छी तरह से जीता। लगभग ६ वर्ष तक हर्ष की विजयी सेना उत्तर भारतवर्ष में घूमती रही और चीनी यात्री हुएन-संग के अनुसार उसने पाँच गौड़ों (उत्तर भारत) पर अधिकार कर लिया। सारे उत्तर भारत को अपने अधिकार में करने के बाद हर्ष ने दक्षिण भारत पर अधिकार करना चाहा। इस समय दक्षिण में चालुक्य-वंशी राजा पुलकेशिन द्वितीय शासन कर रहा था। दोनों की सेनायें नर्मदा के किनारे मिलीं। बड़ा घोर युद्ध हुआ। हर्ष की सेना ध्वस्त और पराजित हुई और उसे हताश होकर वापस लौटना पड़ा। युद्ध के फलस्वरूप उत्तर और दक्षिण की शक्तियों के बीच नर्मदा एक स्थायी सीमा बन गयी। कुछ लेखकों के अनुसार सम्भवतः इस घटना के बाद हर्ष ने फिर दक्षिणपथ पर आक्रमण किया और उसकी सेना कुन्तल (उत्तर कर्नाटक) और काञ्ची तक पहुँच गयी थी। अपने दिग्विजय के द्वारा हर्ष ने एक बड़े साम्राज्य की स्थापना की, जो मोटे तौर पर उत्तर में काश्मीर और नेपाल से लेकर दक्षिण में नर्मदा और महेन्द्र पर्वत (उड़ीसा) तक और पश्चिम में सुराष्ट्र से लेकर पूर्व में प्रागज्योतिष (आसाम) तक फैला था। सारा आर्यावर्त उसके अधीन था और वह सकलोत्तरापथनाथ (सारे उत्तर भारतवर्ष का स्वामी) कहलाता था।

#### ग) शासन-प्रबन्ध

हर्ष की शासन-पद्धति गुप्तों की शासन-पद्धति से मिलती-जुलती थी। हर्ष ने उसमें आवश्यकतानुसार थोड़ा-बहुत परिवर्तन किया। उसके अन्तर्गत भी राज्य एकतान्त्रिक था और उसकी पूरी सत्ता राजा के हाथ में थी; परन्तु जिस तरह अशोक ने धर्म से प्रेरित होकर अपने शासन को आदर्शवादी बनाने का प्रयत्न किया उसी प्रकार हर्ष भी परम माहेश्वर (शिव का भक्त) होने के कारण “सब जीवों पर अनुकम्पा करने वाला”, और पीछे बौद्ध प्रभाव में आने से बुद्ध के समान “सर्वभूतों के हित में रत” रहता था। वह दिन-रात शासन के कार्य में लगा रहता था। उसकी राजनैतिक उपाधियाँ भी परमभट्टारक, महाराजाधिराज, एकाधिराज, चक्रवर्त्ती, सार्वभौम, परमेश्वर, परमदैवत आदि थीं। वह शासन के सैनिक, न्याय और व्यवस्था-सम्बन्धी सभी विभागों की देखरेख स्वयं करता था। बरसात के मौसम को छोड़कर वह अपने राज्य में

प्रजा की स्थिति समझने के लिये दौरे पर भी जाया करता था। हर्ष का केन्द्रीय-शासन कई विभागों में बँटा हुआ था जिनका संचालन अध्यक्षों या मंत्रियों द्वारा होता था। राजा के व्यक्तिगत अधिकारियों में प्रतिहार, विनयासुर, स्थपति, प्रतिनर्त्तक, दूतक, और लेखक आदि शामिल थे। मंत्रि-परिषद् भी राजा के कार्य में उसकी सहायता करती थी। मंत्रियों में पुरोहित, प्रधानमंत्री, सान्धि-विग्रहिक, अक्षपटलाधिकृत और सेनापति आदि का उल्लेख मिलता है।

हर्ष का साम्राज्य भी गुप्त-साम्राज्य की तरह कई इकाइयों में बँटा हुआ था। सारे राज्य को राष्ट्र, देश वा मण्डल कहते थे। राष्ट्र कई प्रान्तों में बँटा था जो भुक्ति कहलाते थे। भुक्ति विषयों में, विषय पठकों में और पठक गाँवों में विभक्त थे। प्रान्तों के अधिकारी उपरिक महाराज, गोप्ता, भोगपति, राज-स्थानीय, राष्ट्रीय अथवा राष्ट्रपति कहलाते थे। विषय के अधिकारी को विषयपति कहते थे। इन अधिकारियों की नियुक्ति सम्राट् स्वयं ही करता था। हर्ष के समय में नगर-शासन के सम्बन्ध में कोई जानकारी नहीं है, किन्तु ग्राम के अधिकारियों की लम्बी सूची मिलती है, जो देहाती क्षेत्रों का शासन करते थे।

शासन का एक महत्वपूर्ण विभाग राजस्व अथवा माल था। सरकारी आय के साधन उदंग (भूमि-कर), उपरिकर (अतिरिक्त-कर), धान्य, हिरण्य आदि थे। कर नगद और सामान दोनों रूपों में चुकाया जाता था। जो लोग यह नहीं कर सकते थे, वे शारीरिक श्रम करके सरकारी कर चुकाते थे। सरकारी न्यायालयों से भी आमदनी होती थी। कर सम्बन्धी सरकार की नीति उदार थी। हलके कर प्रजा पर लगाये जाते थे। कर की दर भूमि की उपज का १।६ के लगभग थी। सरकार खेती योग्य सारी भूमि का माप कराती थी और उपज के अनुसार कर निश्चित करती थी। खेतों की सीमा और उनके स्वामियों का नाम सरकारी कागज-पत्र पर लिखे जाते थे। सरकार की ओर से सिंचाई का भी प्रबन्ध था। राज्य का आय और व्यय किस प्रकार निश्चित होता था, इसका अनुमान हुयेन-संग के वर्णन से लग सकता है : “राज्य की भूमि के चार भाग थे, एक भाग धार्मिक कामों और सरकारी कार्यों में खर्च होता था, दूसरा भाग सार्वजनिक अधिकारियों के ऊपर, तीसरा भाग विद्वानों को पुरस्कार और वृत्तियाँ देने में और चौथा दान-पुण्य आदि में।” हर्ष के समय में शासन-प्रबन्ध अच्छा होने की वजह से न्याय की व्यवस्था भी अच्छी थी। हुयेन-संग लिखता है : “शासन ईमानदारी से होने की वजह से प्रजा का आपसी सम्बन्ध अच्छा और अपराधी-वर्ग बहुत छोटा है; किन्तु फिर भी अपराध होते थे और उनके लिये दण्ड भी दिये जाते थे। राज्य के प्रति द्रोह करने के लिये आजीवन कारा-

वास का दण्ड मिलता था । सामाजिक नीति के विरुद्ध अपराधों के लिये अंग-भंग, देशनिकाला अथवा बनवास का दण्ड दिया जाता था । सामान्य अपराधों में अर्थदण्ड पर्याप्त समझा जाता था । फौजदारी के अपराधों के लिये दण्ड कठोर था और कारावास में कैदियों के साथ कड़ाई की जाती थी । न्यायालय में न्याय मीमांसा-शास्त्र के आधार पर होता था । अभियोगों में सच और झूठ का निर्णय करने के लिये, अग्नि, जल, तुला और विष आदि का प्रयोग भी होता था । हर्ष लोकोपकारी कार्यों पर भी पूरा ध्यान देता था । उसने बहुत से मंदिरों, चैत्यों, बिहारों और स्तूपों का निर्माण कराया । सड़कों के बनाने और उनकी सुरक्षा का अच्छा प्रबन्ध था । शिक्षा के ऊपर भी सरकारी आय का एक बहुत बड़ा भाग खर्च होता था । सरकार की ओर से दान-पुण्य आदि का भी प्रबन्ध था । धनराशि धार्मिक और सामाजिक हित में खर्च करता था ।

हर्ष के पास एक विशाल सेना थी, जिसमें ६ लाख सैनिक थे । इसके अतिरिक्त आवश्यकता पड़ने पर अस्थायी सैनिक भी बुला लिये जाते थे । हर्ष की सेना में पैदल, अश्वारोही और हाथी मुख्य थे । नौ-सेना भी नदियों में और समुद्री तट पर काम करती थी । ऐसा जान पड़ता है कि हर्ष के समय से युद्ध में रथ का प्रयोग उठ गया था । साहित्यिक ग्रन्थों में स्कन्धावार (फौजी छावनी) और शस्त्रागारों का वर्णन भी मिलता है । सेना का मुख्य अधिकारी महासन्धि-विग्रहाधिकृत था । उसके अधीन महाबलाधिकृत, बलाधिकृत, सेनापति, बृहदश्वार, भटाश्वपति, कटुक, पाति आदि अधिकारी थे । रक्षा अथवा पुलिस-विभाग भी अच्छी तरह संगठित था, जिसमें प्रायः वही अधिकारी थे, जो गुप्तकाल में पाये जाते हैं । रात्रि में पहरा देनेवाली स्त्री, यामचेटियों का उल्लेख मिलता है; किन्तु ये सब होते हुये भी जितनी शान्ति और सुव्यवस्था गुप्तों के समय में थी उतनी हर्ष के समय में नहीं । चीनी यात्री ह्युयेन-संग का सामाने कई बार रास्ते में लुट गया था, जब कि फाह्यान निविष्ट गुप्त काल में देश के एक भाग से दूसरे भाग में घूम चुका था ।

#### ४. समाज और संस्कृति

##### (१) सामाजिक अवस्था

गुप्तों के समय में वर्ण और आश्रम के आधार पर जो सामाजिक व्यवस्था की गयी थी, वह इस समय में भी चल रही थी । वाणलिखित हर्षचरित में ब्राह्मण, क्षत्रिय, वैश्य और शूद्र वर्ण के बहुत से उल्लेख पाये जाते हैं । ह्युयेन-संग लिखता है : “परम्परागत जातिभेद से समाज में चार वर्ग हैं । चारों जातियों में धर्मानुष्ठान करने से पवित्रता है ।” समाज में ब्राह्मणों का सबसे अधिक आदर था

और हुयेन-संग के अनुसार यह देश ब्राह्मण-देश कहलाता था । ब्राह्मणों की उपाधियाँ “शर्मा” और “भट्ट” थीं । हुयेन-संग क्षत्रियों की भी प्रशंसा करता है; क्षत्रिय, वर्मा, सेन, भट्ट आदि कहलाते थे । समाज में वैश्यों का वर्ग भी प्रभाव-शाली और धनी-वर्ग था । शूद्रों की कई जातियाँ थीं । अन्त्यज जातियों में चाण्डाल, श्वपच, कसाई, मछुवा, जल्लाद आदि शामिल थे, जो अब भी समाज के छोर पर रहते थे । वैवाहिक सम्बन्ध अक्सर अपने अपने वर्ण और जाति में होते थे, परन्तु अन्तर्जातीय विवाह अब भी सम्भव थे । विवाह गोत्र और पिण्ड से बाहर होता था । समाज में बहुविवाह की प्रथा भी थी । हुयेन-संग लिखता है कि स्त्रियाँ कभी भी अपना पुनर्विवाह नहीं करती थीं, किन्तु यह बात ऊँचे वर्णों पर ही लागू थी । सती की प्रथा समाज में जारी थी । हर्ष की माता स्वयं ही सती हुई थीं और उसकी बहिन सती होने से उसके द्वारा बाल-बाल बचायी गयी । लड़कों की तरह लड़कियों की शिक्षा का प्रबन्ध माता-पिता करते थे । साहित्य, संगीत और कला की शिक्षा उन्हें दी जाती थी । आजकल की जैसी पढ़े की प्रथा उस समय नहीं थी । राज्यश्री दरबार में बैठकर शासन में भाग लेती थी । समाज में अब भी स्त्रियों का स्थान ऊँचा था । सामान्य जनता का जीवन सादा होता था, परन्तु राज-सभाओं और नगरों में काफी विलासिता थी ।

## (२) धार्मिक जीवन

यह लिखा जा चुका है कि गुप्त-काल में नवसंस्कृत वैदिक, बौद्ध और जैन सम्प्रदाय वर्तमान थे । इनमें एक नयी प्रवृत्ति उत्पन्न हो रही थी और धीरे-धीरे ये सम्प्रदायों और उप-सम्प्रदायों में बँटते जा रहे थे । इन सम्प्रदायों की पूजा-पद्धति भी धीरे-धीरे जटिल होती जा रही थी । धार्मिक विश्वासों के नामपर अन्धविश्वास भी बढ़ रहा था और बहुत से अश्लील और गुप्त व्यवहार धर्म के भीतर घुस गये थे । धार्मिक सम्प्रदायों में परस्पर उदारता थी, किन्तु कहीं कहीं कटुता के उदाहरण भी पाये जाते हैं । हर्ष के समय का सबसे व्यापक धर्म वैदिक अथवा ब्राह्मण-धर्म था, जो धीरे-धीरे अपनी समन्वय और उदारता की नीति से और सम्प्रदायों को अपने में मिलाता जा रहा था । इस धर्म के भी कई एक सम्प्रदाय थे, जिनमें वैष्णव, शाक्त, शैव, और सौर आदि प्रधान थे । बाण ने कई एक विचित्र उप-सम्प्रदायों का वर्णन हर्षचरित में किया है । मन्दिरों में अनेक देवताओं की पूजा होती थी । ब्राह्मण-धर्म का पौराणिक स्वरूप साफ होता जा रहा था और उसमें तान्त्रिक और वाममार्गी तत्त्व घुसते जा रहे थे; किन्तु इस समय भी भारतीय जनता वैदिक धर्म को बिल्कुल नहीं भूल गयी थी । समाज में भीमांसक थे और हवन, यज्ञ, संस्कार, पंच महायज्ञ आदि कर्मकाण्ड

भी लोग करते थे । ब्राह्मण-धर्म के समान बौद्ध-धर्म भी हीनयान और महायान दो मुख्य सम्प्रदायों और अठारह उप-सम्प्रदायों में बँटा हुआ था । जिस प्रकार वैदिक धर्म में भक्ति मार्ग और पौराणिक धर्म धीरे-धीरे बढ़ रहा था, उसी तरह बौद्ध-धर्म में भी महायान का रूप निखरता जा रहा था और उसमें मंत्रयान अथवा वज्रयान घुस रहा था । ऐसा मालूम होता है कि बौद्ध धर्म का धीरे-धीरे ह्रास हो रहा था । हुयेन-संग ने उत्तर भारत में बहुत से स्तूपों और बिहारों को टूटी-फूटी अवस्था में देखा । बौद्ध-धर्म के केन्द्र धीरे-धीरे पूर्व की ओर खिसकते जा रहे थे । जैन-धर्म भी जैसा कि पहले लिखा जा चुका है, दक्षिण की ओर प्रयाण कर रहा था और उत्तर भारत में उसके माननेवालों की संख्या कम थी । फिर भी जैन-धर्म अभी सजीव था । चीनी यात्री हुयेन-संग श्वेताम्बर सम्प्रदाय का वर्णन करता है । हर्षचरित में वाण ने क्षपणकों तथा दिवाकरमित्र के आश्रम में जैन भिक्षुओं का वर्णन किया है । दक्षिण भारत में जैन-धर्म को काफी प्रतिष्ठा प्राप्त थी और हुयेन-संग ने काञ्ची में बहुत से जैन मन्दिर देखे थे । यह धर्म भी दिगम्बर और श्वेताम्बर दो सम्प्रदायों के अतिरिक्त कई उप-सम्प्रदायों में बँटा था । मुख्य दोनों सम्प्रदायों में कोई क्रान्तिकारी अन्तर नहीं था । दिगम्बर यह मानते थे कि स्त्रियाँ मोक्ष नहीं प्राप्त कर सकतीं, क्योंकि उनके जीवन में सम्पूर्ण त्याग सम्भव नहीं । दोनों की पूजा-पद्धति में यह भेद था कि दिगम्बर श्वेताम्बरों की भाँति पूजा में वस्त्र, गन्ध और पुष्प का प्रयोग नहीं करते थे ।

### (३) विद्या, कला और शिक्षा

सातवीं शताब्दि के प्रारम्भ में जब कि हर्ष भारत में शासन कर रहा था, भारतवर्ष अपने ज्ञान, विद्या और कला के लिये अब भी संसार में प्रसिद्ध था । बाहर से बहुत से लोग अपनी ज्ञान की प्यास बुझाने के लिये भारतीय विद्यालयों और महाविहारों में आते थे । ब्राह्मण, आचार्य, उपाध्याय और गुरु प्राचीन प्रथा के अनुसार अपने घरों, गुस्कुलों, आश्रमों और मठों में अनेक विद्याओं की निःशुल्क शिक्षा देते थे । हुयेन-संग ने पश्चिम में गान्धार से लेकर पूर्व में बंगाल और सुदूर दक्षिण तक बहुत से बौद्ध विहारों और संघारामों को देखा जो विद्या और शिक्षा के बहुत बड़े केन्द्र थे । इस काल के पाठ्य-क्रम में प्राचीन साहित्य और शास्त्रों के साथ साथ काव्य, नाटक, आख्यायिका कथा, दर्शन, धर्म विज्ञान, गणित, ज्योतिष आदि भी सम्मिलित थे । ऐसा जान पड़ता है कि शुद्ध विज्ञान और आयुर्वेद आदि के अध्ययन पर उस समय ध्यान कम हो गया था । इस काल में कई एक अच्छे लेखक, नाटककार और विद्वान् हुये । हर्ष स्वयं एक सफल

लेखक और विद्वानों का आश्रयदाता था। उसके लिखे ग्रन्थों में रत्नावली, प्रियदर्शिका, नागानन्द नामक नाटक प्रसिद्ध हैं। उसकी राजसभा में बाण, मयूर, हरिदत्त, जयसेन, मातंग दिवाकर आदि प्रसिद्ध कवि और लेखक सम्मानित थे। बाण के ग्रन्थों में हर्षचरित और कादम्बरी अमर रचनायें हैं। हर्ष के आसपास के युग में भारवि, कुमारदास, दण्डी, वसुबन्धु, रविकीर्ति, भूषण, महेन्द्र वर्मा, कुमारिल, उद्योतकर, वामन, ब्रह्मगुप्त आदि प्रसिद्ध लेखक और विद्वान् उत्पन्न हुये।

इस काल की कला में भी गुप्त-काल की प्रवृत्तियाँ काम कर रही थीं। भवन-निर्माण-कला और मूर्तिकला के बहुत सुन्दर नमूने इस काल में मिलते हैं। मध्य-प्रदेश के रायपुर जिले में सिरपुर का लक्ष्मण-मंदिर और शाहाबाद में भभुआ के पास मुण्डेश्वरी का मन्दिर हर्ष के समय के बने हुये हैं। हिन्दू-बौद्ध और जैन सभी सम्प्रदाय की मूर्तियाँ अधिक संख्या में पायीं जाती हैं। अजन्ता के कुछ चित्र इसी समय के बने हुये हैं। बाण और हर्ष के ग्रन्थों में संगीत, शिल्प, वस्त्र, शृंगार, आभूषण, प्रसाधन आदि के बहुत से उल्लेख पाये जाते हैं।

### नालंदा महाविहार

इस काल के शिक्षा-केन्द्रों में नालन्दा का महाविहार सबसे बड़ा और प्रसिद्ध था। पटना जिले में राजगृह से ८ मील की दूरी पर आजकल के बड़गाँव नामक गाँव के पास यह स्थित था। यहाँ पर ६ विद्यालयों के विशाल ऊँचे भवन बने हुये थे। इस महाविहार के एक भाग में रत्नसागर, रत्नदधि, रत्नरंजक नामक पुस्तकालय के तीन भवन बने हुये थे। विद्यार्थियों के भोजन के लिए निःशुल्क भोजनालय चलते थे। पत्थर के बने हुये रास्ते, कुयेँ और जल घड़ियाँ विहार में पायी जाती थीं। बिहार के चारों ओर ईंट की पक्की दीवार तथा उसमें कई दरवाजे बने हुये थे। महाविहार का खर्च चलाने के लिये दो सौ गाँवों की आमदनी इसमें लगी हुई थी। महाविहार में दस हजार विद्यार्थी और लगभग एक हजार अध्यापक थे। यहाँ के पाठ्य-क्रम में शब्द-विद्या (व्याकरण), हेतु-विद्या (न्याय अथवा तर्क), अध्यात्म, योग, तन्त्र, चिकित्सा, शिल्प, रसायन आदि शामिल थे। महाविहार के मुख्य कर्मचारियों में द्वार-पण्डित (प्रवेश करनेवाले अधिकारी), धर्मकोष (आधुनिक चांसलर), कर्मदान (प्रो-चान्सलर), स्थविर (कुलपति, वाइस चांसलर) मुख्य थे। हुयेन-संग ने इस महाविहार में काफी दिनों तक अध्ययन किया, और उसकी काफी प्रशंसा करता है।

### हर्ष का अन्त

एक लम्बे और सफल शासन के बाद ६४८ ई० में हर्ष का देहान्त हुआ। हर्ष



का कोई पुत्र न था, इसलिये कान्यकुब्ज का उत्तराधिकार बड़ा पेचीदा हो गया। ऐसा जान पड़ता है कि अधिक धार्मिक आयोजन और दान की बहुलता के कारण हर्ष का शासन अपने अन्तिम काल में कमजोर पड़ गया था। उसके मरने के बाद उसके मंत्री अरुणाश्व अथवा अर्जुन ने कान्यकुब्ज के सिंहासन पर अपना अधिकार जमा लिया। कान्यकुब्ज की प्रजा इस बात को नहीं चाहती थी। अरुणाश्व ने चीनी दूत-मण्डल को बहुत तंग किया। इस कारण से चीनी दूत-मण्डल के नेता वेंग-हुयेन-से ने नेपाल और तिब्बत की सहायता से अरुणाश्व को कैद करके चीन सम्राट के पास भेज दिया। लगभग ५० वर्ष तक कान्यकुब्ज का भाग्य अनिश्चय और अन्धकार में था। इसके बाद मौखरिवंश का यशोवर्मन् यहाँ का शासक हुआ। हर्ष के साथ ही भारतीय इतिहास का गौरवमय युग समाप्त हो गया। देश की एकता शताब्दियों के लिये नष्ट हो गयी। विकेन्द्रीकरण की प्रवृत्तियाँ जाग उठीं और सारा देश छोटे-छोटे राज्यों में बँट गया।

### अभ्यासार्थ प्रश्न

१. गुप्त-साम्राज्य के पतन पर किन छोटे छोटे राज्यों की स्थापना हुई? उनमें पुष्यभूति-वंश किस प्रकार अपना साम्राज्य बनाने में सफल हुआ?
२. हर्षवर्धन के दिग्विजय और शासन-प्रबन्ध का वर्णन कीजिये।
३. हर्षकालीन सामाजिक, धार्मिक और सांस्कृतिक दशा का विस्तार के साथ विवरण लिखिये।

-----

## १४ अध्याय

### पूर्व मध्यकालीन प्रान्तीय राज्य : देश का विभाजन

यह बात पहले लिखी जा चुकी है कि हर्षवर्धन की मृत्यु के बाद भारतीय इतिहास में बड़े पैमाने पर साम्राज्यवाद का युग समाप्त हो गया। प्राचीन भारत में एक निश्चित राजनैतिक आदर्श था कि सम्पूर्ण देश को अथवा कम से कम इसके बहुत बड़े भाग को एकच्छत्र के नीचे शान्ति और सुव्यवस्था के लिये लाना चाहिये। जिस काल में यह आदर्श पूरा होता था उसमें भारत की सर्वतो-मुखी उन्नति होती थी। हर्ष के बाद यह राजनैतिक आदर्श ढीला हो गया। भारत के प्रत्येक प्रान्त में छोटे-छोटे राज्यों की स्थापना हुई। उनमें सार्वदेशिक होने की शक्ति नहीं थी। स्थानीयता और वंश की उनमें प्रधानता थी। वे, अक्सर आपस में लड़ा करते थे। देश की यह सबसे बड़ी दुर्बलता थी और जब इस काल के उत्तरार्द्ध में विदेशियों के आक्रमण हुये। तो प्रान्तीय राज्य उनके सामने देश की रक्षा करने में असफल सिद्ध हुये।

#### १. उत्तर भारत के राज्य

##### (१) पश्चिमोत्तर

###### (क) सिन्ध

उत्तर भारत के पश्चिमोत्तर में कई छोटे छोटे राज्य थे। सिन्ध में एक शूद्र-वंश का राज्य था जिस की राजधानी एलोर थी। हर्ष के बाद चार पीढ़ियों तक इस वंश का शासन रहा। उस वंश का अन्तिम राजा साहसी था। उसके मंत्री चच नामक ब्राह्मण ने शूद्र-वंश का नाश कर राज्य अपने हाथमें कर लिया। उसी चच का पुत्र दाहिर था, जिसके समय में सिन्ध पर अरबों का आक्रमण ७१२ ई० में हुआ और सिन्ध अरबों के हाथ में चला गया।

###### (ख) पंजाब और काबुल

सिन्ध के ऊपर पंजाब और काबुल में शाही-वंश के राज्य थे। शाही सम्भवतः कुषणों के वंशज थे जो पूर्णतः भारतीय हो गये थे और जो क्षत्रिय वर्ण में गिने जाते थे। इन की दो राजधानियां थीं, एक काबुल और दूसरी पंजाब में भटिण्डा। उस वंश के राजाओं ने अरबों को उत्तर भारत में बढ़ने से रोका। परन्तु जब गजनी के तुर्कों ने पश्चिमोत्तर भारत पर आक्रमण किया, तो ये न ठहर सके। शाही वंश के अन्तिम राजा जयपाल और आनन्दपाल ने हिन्दू राज्यों का एक संघ भी तुर्कों

का सामना करने के लिये बनाया, परन्तु यह संघ स्थायी न बन सका और शाही वंश का अन्त हो गया !

### (ग) काश्मीर

पंजाब के उत्तर में काश्मीर का राज्य था । अपने भौगोलिक कारणों से यह राज्य भारतवर्ष की प्रमुख राजनैतिक धाराओं से अलग रहा । प्राचीन काल में यहाँ गोनन्द-वंश का राज्य था । सातवीं शताब्दि के बाद यहाँ कर्कोटक अथवा नागवंश की स्थापना हुई । इस वंश में ललितादित्य मुक्तापीड (७२४ से ७६० ई०) नाम का बड़ा प्रतापी और विजयी राजा हुआ जिसके दिग्विजयों का वर्णन राजतरंगिणी में दिया हुआ है । वह कन्नौज के राजा यशोवर्मन् का समकालीन था और उसको युद्ध में हराया था । इस वंश के राजा साहित्य और कला के बहुत बड़े आश्रयदाता थे । कर्कोटक वंश के बाद काश्मीर में उत्पल-वंश की स्थापना हुई । इस वंश के समय में काश्मीर का अधिकार उत्तरी पंजाब, कांगड़ा आदि के प्रान्तों पर हो गया । ९३६ ई० में उत्पल-वंश का अन्त हुआ । और वहाँ के ब्राह्मणों ने प्रभाकरदेव के पुत्र यशस्कर को राजा बनाया । इस समय से काश्मीर की शक्ति क्षीण होती गई । फिर पर्वगुप्त नामक मंत्री ने काश्मीर पर अधिकार कर लिया । इसी के वंश में जिद्दा नाम की प्रसिद्ध रानी हुई, जिसका लम्बा शासन काल ९५३ से १००० ई० तक अत्याचार और भ्रष्टाचार से पूर्ण था । उसके भतीजे संग्राम के समय में महमूद गजनी ने काश्मीर पर आक्रमण किया, किन्तु विफल होकर उसे वापस लौटना पड़ा । ग्यारहवीं शताब्दि के बाद का इतिहास विलासिता, अत्याचार, शोषण आदि का इतिहास है । १३३६ ई० में शमसुद्दीन नामक एक नव मुस्लिम ने संग्राम के वंश का अन्त किया और काश्मीर में मुस्लिम राज्य की स्थापना हुई ।

### (घ) नेपाल

काश्मीर के पूर्व में नेपाल का राज्य उत्तर प्रदेश और बिहार के उत्तर में हिमालय के अंचल में लगभग ५०० मील लम्बा फैला था । यद्यपि यहां की प्रजा में किरात रक्त का काफी मिश्रण है, जो नवीं और दशवीं शताब्दी के बाद यहाँ आया । नेपाल का भारत के साथ भौगोलिक, राजनैतिक और सांस्कृतिक सम्बन्ध बहुत घना रहा है । मौर्य अशोक के समय नेपाल मगध साम्राज्य में सम्मिलित था । गुप्तों और पुष्यभूतियों के समय में भी नेपाल भारतीय साम्राज्य में ही शामिल था । हर्षवर्धन के बाद नेपाल में लिच्छवी वंश की पुनः स्थापना हुई, जो पहले भी नेपाल में शासन कर चुका था । ८७६-८० में नेपाल में एक नये सम्बत का प्रवर्तन हुआ । बारहवीं शताब्दी के मध्य में तिरहुत के कर्णाट वंश के

राजा नान्यदेव ने नेपाल पर अपना आधिपत्य जमाया। मुस्लिम आक्रमणकारी नेपाल पर अपना आधिपत्य नहीं स्थापित कर सके। १७६८ ई० के लगभग वर्तमान राजवंश की स्थापना नेपाल में हुई।

## (२) मध्यदेश

### (क) मौखरि

उत्तर भारत के मध्य में हर्षवर्धन के बाद मौखरि वंश का कान्यकुब्ज में पुनरावर्तन हुआ। यद्यपि सातवीं शताब्दी में इस वंश के इतिहास में कोई बड़ी घटना नहीं हुई किन्तु आठवीं शताब्दी के प्रारम्भ में यशोवर्मन् नाम का इस वंश में एक बड़ा विजयी और प्रतापी राजा हुआ। गौडवहो नामक प्राकृत काव्य से मालूम होता है कि उसने मगध, वंग, मलय, महाराष्ट्र, सुराष्ट्र, मरु, पंजाब और हिमालय प्रदेश के ऊपर दिग्विजय किया था। किन्तु उसका विजय स्थायी न था। यशोवर्मन् के समय साहित्य और कला को प्रश्रय मिला। उसकी राजसभा में उत्तर रामचरित, महावीरचरित और मालतीमाधव के लेखक भवभूति तथा गौडवहो के रचयिता वाक्पतिराज आदि महाकवि रहते थे। यशोवर्मन् को काश्मीर के राजा ने ललितादित्य मुक्तापीड़ ने हराया। इसके बाद मौखरि-वंश का इतिहास अन्धकार में विलीन हो गया।

### (ख) आयुध

यशोवर्मन् के कुछ ही दिनों बाद आयुध-नामान्त तीन राजा—वज्रायुध, इन्द्रायुध और चक्रायुध—हुये। इस समय उत्तर भारत पर आधिपत्य जमाने के लिये अवन्ति के प्रतिहारों, बंगाल के पालों और महाराष्ट्र के राष्ट्रकूटों में युद्ध हुआ। अन्त में ८१६ ई० के लगभग प्रतिहार राजा द्वितीय नागभट्ट ने चक्रायुध को परास्त कर कान्यकुब्ज पर अपना अधिकार जमा लिया। इस समय से लेकर बारहवीं शताब्दी के अन्त तक कान्यकुब्ज अथवा कन्नौज उत्तर भारतवर्ष की प्रमुख राजधानी बना रहा।

### (ग) प्रतिहार

प्रतिहार-वंश का उदय पहले पहल गुर्जरना अथवा दक्षिण-पश्चिम राजपूताना में छठवीं शताब्दी के मध्य में हुआ। धीरे-धीरे इस वंश ने अवन्ति और उत्तरी गुजरात के ऊपर भी अपना अधिकार कर लिया। भारतीय इतिहास में इस वंश की सबसे बड़ी देन यह थी कि इसने अरबों को पूर्व में बढ़ने से रोका और उनको सिन्ध के भीतर सीमित रखा। अवन्ति से राष्ट्रकूटों और पालों से संघर्ष करते हुये इस वंश ने कान्यकुब्ज पर अपना आधिपत्य जमा लिया। कान्यकुब्ज के प्रतिहार-साम्राज्य का संस्थापक द्वितीय नागभट्ट बड़ा विजयी था और

ग्रान्ध, सिन्धु, विदर्भ और कर्लिंग आदि प्रान्तों पर उसका आतंक छा गया । उसने ग्रान्त (उत्तरी कठियावाड़), मालवा, मत्स्य (पूर्वोत्तर राजस्थान) किरात (हिमालय प्रदेश) और वत्स (प्रयाग के पास कोशाम्बी) के ऊपर भी विजय प्राप्त किया । इसका पुत्र रामभद्र दुर्बल राजा था, किन्तु रामभद्र का पुत्र मिहिर-भोज आदिवराह भारतीय इतिहास का एक वरुण ही प्रसिद्ध विजेता हुआ । उसका राज्य हिमालय से लेकर नर्मदा तक और सुराष्ट्र से लेकर पश्चिमी बिहार तक फैला हुआ था । उसने राष्ट्रकूटों और अरबों को दवा रखा । मिहिरभोज का पुत्र महेन्द्रपाल भी बड़ा ही शक्तिशाली और कवियों और लेखकों का आश्रयदाता था । उसकी राजसभा में प्रसिद्ध कवि, नाटककार और रीति-शास्त्र के लेखक श्री राजशेखर रहते थे, जिन्होंने काव्य-मीमांसा, कर्पूर मञ्जरी, बाल-रामायण और बाल-भारत आदि ग्रन्थों की रचना की थी । महेन्द्रपाल का उत्तराधिकारी महीपाल भी सफल और शक्तिशाली शासक था । इसके बाद प्रतिहारों की शक्ति आन्तरिक और बाहरी कारणों से धीरे-धीरे क्षीण होने लगी और दूर-दूर के प्रान्त प्रतिहार-साम्राज्य के बाहर निकल गये । दशवीं शताब्दि के अन्त में प्रतिहार राजा राज्यपाल कान्यकुब्ज की गद्दी पर बैठा । गजनी के तुर्कों के विरुद्ध साही राजाओं ने जो संघ बनाया था, उसमें राज्यपाल ने भी भाग लिया था, किन्तु संघ के साथ वह भी पराजित हुआ । १०१८ ई० में महमूद गजनी ने पंजाब होते हुये कान्यकुब्ज पर आक्रमण किया । राज्यपाल निर्बल, आत्मविश्वासहीन और असावधान शासक था । डरकर उसने महमूद की अधीनता स्वीकार कर ली । इससे अप्रसन्न होकर जेजाक-भुक्ति के चंदेल राजा गण्ड ने कन्नौज पर चढ़ाई की और उसके युवराज विद्याधर ने राज्यपाल को मारकर उसके पुत्र त्रिलोचन पाल को राजगद्दी पर बैठाया । यह समाचार पाकर महमूद गजनी ने दुबारा कन्नौज पर चढ़ाई की । त्रिलोचनपाल जान लेकर भागा और १०२७ ई० तक जीता रहा । इस वंश का अन्तिम राजा यशपाल १०३६ ई० तक वर्तमान था । इसके बाद प्रतिहारों के सम्बन्ध में विशेष कुछ मालूम नहीं ।

#### (घ) गहड़वाल


प्रतिहार-वंश के अन्त होने के बाद लगभग एक शताब्दि तक उत्तर भारत-वर्ष में अराजकता बनी रही । इसी समय उत्तरप्रदेश के मिरजापुर जिले में कान्तिन के आसपास गहड़वाल वंश का उदय हुआ । गहड़वाल लोग प्राचीन चन्द्रवंशियों की सन्तान थे । इनकी पहली राजधानी वाराणसी थी । इस वंश के राजा चन्द्रदेव ने पश्चिम की ओर अपने राज्य का विस्तार करते हुये १०५०






पृथ्वीराज चीहान

पृ० १०१



पल्लव मन्दिर (मामल्लपुर-मद्रास)

पृ० ११२



तंजौर मन्दिर—पृ० ११५

ई० मे कन्नौज पर अधिकार कर लिया और तुर्कों के विरुद्ध काशी, कोशल, कान्य-कुब्ज और इन्द्रप्रस्थ की रक्षा की। चन्द्रदेव के पुत्र मदनपाल का शासन-काल दुर्बल था। परन्तु उसका पुत्र गोविन्दचन्द्र बड़ा वीर और प्रतापी हुआ। उसकी रानी कुमारदेवी के सारनाथ में मिले हुये उत्कीर्ण लेख से मालूम होता है कि उसने अपने राज्य का विस्तार काफी किया। उसने भी उत्तर भारत की रक्षा तुर्कों के विरुद्ध की और उनको पश्चिमी पंजाब में घेर रखा। गोविन्दचन्द्र दानी, स्वयं विद्वान् और कवियों तथा लेखकों का आदर करनेवाला था। उसका पुत्र विजयचन्द्र भी वीर और यशस्वी हुआ। विजयचन्द्र का पुत्र जयचन्द्र ११७० ई० मे गद्दी पर बैठा। वह बड़ा विजयी, वैष्णव धर्म का माननेवाला और दानी था। उसके पास एक बहुत बड़ी सेना थी, जिसके सहारे दिग्विजय करके उसने राजसूय यज्ञ भी किया। जयचन्द्र भी कवियों और विद्वानों का आश्रयदाता था। उसकी राजसभा में श्रीहर्ष नामक महाकवि रहता था, जिसने नैषध-चरित और खण्डन-खण्ड-काव्य आदि प्रसिद्ध ग्रन्थों को रचा। दुर्भाग्य से जब कि तुर्क पश्चिमोत्तर भारत पर आक्रमण कर रहे थे, गहड़वालों और अजमेर के चौहानों में शत्रुता हो गयी। ११६३ मे जब शहाबुद्दीन गोरी ने चौहानों पर आक्रमण किया, तब जयचन्द्र ने देश के साथ घात करके तुर्कों का साथ दिया। तुर्क इसके लिये कृतज्ञ न हुये। ११६४ मे शहाबुद्दीन गोरी ने कन्नौज पर आक्रमण किया। जयचन्द्र युद्ध में हारा और तुर्कों ने कन्नौज और वाराणसी को लूटा और ध्वस्त किया। इसके बाद गहड़वाल-वंश टिमटिमाता सा रहा, किन्तु १२२५ ई० में इल्तुतमिश ने फिर आक्रमण कर गहड़वाल-वंश का अन्त कर दिया।

### (ङ) चाहमान

हर्ष के साम्राज्य के विनाश पर राजस्थान में शाक-भरी के आसपास चाहमान (चौहान) वंश का उदय हुआ। यह वंश सूर्यवंशी था जो आगे चलकर अग्नि-कुलीय भी कहलाया। चौहानों ने राजस्थान के अधिकांश, पूर्वी पंजाब और दिल्ली के आसपास के ऊपर अपना राज्य स्थापित कर लिया। ११५३ से ११६४ तक इस वंश का वीर और यशस्वी राजा विग्रहराज (वीसलदेव) हुआ, जिसने दिल्ली से आगे बढ़कर हिमालय की तलहटी तक अपना राज्य बढ़ाया। यह कवि और लेखक भी था। इमने हरकेलि-नाटक और उसके राजकवि सोमदेव ने रचित-विग्रहराज नामक नाटक की रचना की जिनके अंश आज भी अजमेर में "ढाई दिन का झोंपड़ा" नामक मसजिद में लगे हुये पत्थरों पर अंकित हैं। इस वंश का अंतिम राजा और भारत का अन्तिम महान् हिन्दू राजा पृथ्वीराज चौहान था। वह बड़ा वीर तथा विजेता था। उसके सम्बन्ध में वीरता और शृंगार



की बहुत सी रोमांचकारी कहानियाँ प्रचलित हैं। उसके राजकवि चन्दबरदायी ने पृथ्वीराज-रासो नामक अपभ्रंश महाकाव्य और जयानक ने पृथ्वीराज-विजय नामक संस्कृत काव्य की रचना की। ११९१ ई० में शहाबुद्दीन गोरी ने चौहानों के साम्राज्य पर चढ़ाई की। तुर्क और भारतीय सेनायें तलावड़ी के मैदान में एक दूसरे से मिलीं। शाही राजाओं की तरह पृथ्वीराज ने भी हिन्दू राजाओं का एक विशाल संघ बनाया और तुर्कों को इस लड़ाई में हरा दिया। परन्तु अपनी लड़ाइयों और राक्षस-विवाहों से पृथ्वीराज ने बहुत से राज्यों को विशेषकर कान्यकुब्ज के गहड़वालों को अपना शत्रु बना लिया। तुर्कों ने इस परिस्थिति से लाभ उठाया। ११९३ ई० में शहाबुद्दीन गोरी ने फिर पृथ्वीराज पर आक्रमण किया। इस बार का हिन्दू-संघ दुर्बल था। पृथ्वीराज युद्ध में हारा और मारा गया। तुर्कों ने अजमेर और दिल्ली पर अपना आधिपत्य जमा लिया। कुछ दिनों तक तुर्कों के अधीन पृथ्वीराज के पुत्र गोविन्दराज ने अजमेर में शासन किया। परन्तु पृथ्वीराज के भाई हरिराज ने उसको हटाकर चौहानों की स्वतंत्रता की घोषणा की। इसका समाचार पाकर शहाबुद्दीन के सेनापति कुतुबुद्दीन ने अजमेर पर चढ़ाई की और चौहानों की सत्ता नष्ट कर दी।

### (च) चन्देल

गहड़वालों के राज्य के दक्षिण में जहाँ आजकल बुन्देलखण्ड है, वही पर नवीं शताब्दि के शुरू में चन्द्रवंशी चन्देलों की शक्ति का उदय हुआ। पहले चन्देल राजा कान्यकुब्ज के प्रतिहारों के अधीन थे। परन्तु धीरे-धीरे वे स्वतंत्र हो गये। चन्देलों की राजधानी खजूरवाह (खजुराहो) थी। यहाँ के राजा यशोवर्मन् ने चेदि, मालवा, महाकोशल आदि प्रदेशों पर आक्रमण करके अपना राज्य का विस्तार किया। यशोवर्मन् का पुत्र धंग (९५०-१००२) बड़ा विजयी और प्रतापी था। उसने ग्वालियर और बनारस के आस-पास के प्रदेशों को अपने राज्य में मिला लिया। जब पंजाब के शाही राजाओं ने तुर्कों के विरुद्ध हिन्दू राजाओं का संघ बनाया तो उसमें धंग भी सम्मिलित था। धंग का पुत्र गंड भी शक्तिशाली राजा हुआ। १००८ ई० में उसने महमूद गजनी के अधीन जयपाल प्रतिहार पर आक्रमण कर उसको मरवा डाला। इसका फल यह हुआ कि महमूद ने चन्देलों पर भी आक्रमण किया, परन्तु उनको जीतने में असफल होकर वापस चला गया। इसके बाद चन्देलों में कीर्तिवर्म नामका यशस्वी और विजयी राजा हुआ जो विद्या और कला का आश्रयदाता भी था। उसके सभा-मण्डित कृष्णमित्र ने प्रबोधचन्द्रोदय नामक नाटक लिखा। १२०३ ई० में गहड़वालों की शक्ति के ध्वस्त हो जाने के बाद जब कुतुबुद्दीन ऐबक ने चन्देलों

के गढ़ कालञ्जर पर आक्रमण किया तब चन्देल राजा परमर्दि ने उसका विरोध किया, परन्तु युद्ध में हार गया। इसके अनन्तर चन्देलों का छोटा-सा राज्य दक्षिणी बुन्देलखण्ड में अकबर के समय तक बचा रहा।

### (छ) कलचुरि

बुन्देलखण्ड के दक्षिण में जबलपुर के आसपास कलचुरि अथवा चेदि-वंश का राज्य था, जिनकी राजधानी त्रिपुरी थी। इस वंश में कोकल देव नवमी शताब्दि के अन्त में राजा हुआ जिसने अपने विजयों और वैवाहिक सम्बन्धों से अपने राज्य का विस्तार किया। इस वंश का सबसे प्रसिद्ध राजा गाङ्गेय देव था, जिसने दक्षिण-पश्चिम में कर्नाटक से लेकर उत्तर-पूर्व में तिरहुत तक दिग्विजय किया और इसके उपलक्ष्य में विक्रमादित्य की उपाधि धारण की। इसके बाद परमारों, चन्देलों और चालुक्यों के दबावों से कलचुरियों की शक्ति क्षीण होती गई और बारहवीं शताब्दि में इस वंश का अन्त हो गया।

### (ज) परमार

जब प्रतिहारों का आधिपत्य मालवा में समाप्त हो गया तब दशवीं शताब्दि के शुरू में वहाँ परमारों की शक्ति का उदय हुआ। आबू पर्वत के आसपास के प्रदेशों में जिन चार क्षत्रिय राजवंशों ने तुर्कों से अपने देश और धर्म की रक्षा करने की अग्नि के सम्मुख शपथ ली थी, उनमें एक परमार-वंश भी था। परमारों की शक्ति और राज्य को बढ़ानेवाला इस वंश में वाक्पति मुञ्ज नामका राजा हुआ। उसने चेदि, लाट (गुजरात) कर्नाटक, चोल, केरल आदि राज्यों पर आक्रमण किया और राष्ट्रकूट राजाओं के समान श्रीवल्लभ और अमोघवर्ष की उपाधियाँ धारण की। मेघनूत के प्रसिद्ध काव्य प्रबन्ध चिन्तामणि के अनुसार उसने कल्याणी के चालुक्यों को कई बार हराया। परन्तु अन्तिम बार उन्हीं के साथ युद्ध करते समय बन्दी हुआ और भागने का प्रयत्न करता हुआ मारा गया। मुञ्ज विजेता होने के अतिरिक्त स्वयं बड़ा विद्वान् और विद्वानों का आश्रयदाता था। मुञ्ज के बाद उसका छोटा भाई सिन्धुराज गद्दी पर बैठे, जिसका युद्ध राजस्थान के हूण राज्य, दक्षिण कोसल, लाट और दूसरे पड़ोसी राज्यों से चलता रहा। सिन्धुराज का पुत्र भोज (१०१८-१०६०) परमार-वंश का लोक-प्रसिद्ध राजा हुआ। गद्दी पर बैठते ही अपने चचा मुञ्ज की मृत्यु का बदला लेने के लिये उसने कल्याणी के चालुक्यों को हराया। इसके पश्चात् चेदि के राजा गांगेय देव को हराकर कान्यकुब्ज, वाराणसी और पश्चिमी बिहार तक उसने विजय प्राप्त किया। जब तुर्कों का आक्रमण सुराष्ट्र और गुजरात पर हो रहा था, तब भोज ने भारतीय शक्तियों की सहायता की और तुर्कों को वहाँ से भगाया। परन्तु उस समय की

प्रथा के अनुसार भोज ने अपने युद्धों से पड़ोसी राजाओं को अपना शत्रु बना लिया। इसका फल यह हुआ कि गुजरात के चालुक्यों और चेदियों ने मिलकर भोज की राजधानी धारा पर अकस्मात् आक्रमण किया और भोज इस युद्ध में मारा गया। भोज भारतीय इतिहास और साहित्य में बहुत ही प्रसिद्ध है। उसकी शासन व्यवस्था, उसका आदर्श न्याय, उसका पांडित्य और विद्या और कला को उसका प्रोत्साहन देना सभी भारतीय साहित्य में वर्णित है। भोज की उपाधि कविराज थी। उसने साहित्य, व्याकरण, धर्म, दर्शन, गणित, वैद्यक, वास्तुकला, कोश, नाट्यशास्त्र, रीतिशास्त्र आदि सभी विषयों पर ग्रन्थ लिखे हैं। उसने बहुत से भवनों, राजप्रासादों और विद्यालयों का निर्माण कराया। उसका वनवाया हुआ भोज-सागर तालाब शताब्दियों तक, मालवा की सिचाई और सौन्दर्य का साधन बना रहा, जिसको पन्द्रहवीं शताब्दी में भांड के शाह हुसेन ने मूर्खता से तुड़वाकर सुखा डाला। भोज के बाद परमारों की शक्ति क्षीण होने लगी। १३०५ ई० में अलाउद्दीन खिलजी के सेनापति एनुलमुत्क ने परमारों के राज्य का अन्त कर दिया।

### (श) चालुक्य-सोलंकी

परमारों के राज्य के पश्चिम-दक्षिण में गुजरात के चालुक्य अथवा सोलंकी-वंश का राज्य था। इस वंश का पहला प्रसिद्ध राजा मूलराज था, जिसने अपने मामा चापोटक-वंशी राजा को लगभग ९४१ ई० में मारकर गुजरात को अपने अधीन कर लिया। उसका युद्ध राजस्थान के चौहानों और परमारों से होता रहा। मूलराज शैव धर्म का माननेवाला था। उसने बहुत से मन्दिरों का निर्माण कराया और विद्वानों को वृत्तियाँ दीं। इस वंश का दूसरा प्रसिद्ध राजा प्रथम भीम हुआ जिसके समय में महमूद गजनी ने सुराष्ट्र पर आक्रमण किया। भीम अपने राज्य की रक्षा करने में असमर्थ रहा, किन्तु महमूद के लौट जाने पर उसने अपनी शक्ति का पुनरुद्धार कर लिया। इस वंश में आगे चलकर कर्ण, जयसिंह और कुमारपाल आदि प्रसिद्ध राजा हुये। कुमारपाल (११४४-११७८) बड़ा महत्त्वाकांक्षी और विजयी था। वह विद्या और कला का भी आश्रय-दाता था। उसकी राजसभा में प्रसिद्ध जैन विद्वान् हेमचन्द्रसूरि रहते थे, जिन्होंने धर्म, दर्शन, व्याकरण आदि विषयों पर अनेक ग्रन्थों की रचना की। उसने सोमनाथ के मन्दिर का जीर्णोद्धार भी कराया। उत्कीर्ण लेखों में वह शैव कहा गया है यद्यपि जैन लेखकों ने उसको जैन करके लिखा है। इसमें सन्देह नहीं कि उसके ऊपर जैनधर्म का गहरा प्रभाव था और उसने अपने राज्य में जीव-हिंसा करना निषिद्ध कर दिया था। कुमारपाल के बाद गुजरात के चालुक्यों का ह्रास

फिर से प्रारम्भ हो गया। तेरहवीं शताब्दि के अन्त में अलाउद्दीन खिलजी के सेनानायक उलुग खां ने गुजरात पर आक्रमण कर चालुक्य वंश का अन्त कर दिया।

### (३) पूर्वोत्तर

#### (क) बंगाल

भारतवर्ष के पूर्वोत्तर में पूर्व मध्यकाल में कई प्रान्तीय राज्य थे। बंगाल में आठवीं शताब्दि के प्रारम्भ में गोपाल नामक एक सफल सेनानी ने पालवंश की स्थापना की। उसका पुत्र धर्मपाल बड़ा विजयी और धार्मिक था। उसने मालवा के प्रतिहारों और महाराष्ट्र के राष्ट्रकूटों के विरुद्ध उत्तर-भारत में अपना आधिपत्य स्थापित करने का प्रयत्न किया और कान्यकुब्ज के राजा चक्रायुध को अपना आश्रित बनाकर रखा। वह बौद्धधर्म का माननेवाला था और उसने बंगाल और बिहार में बहुत से चैत्यों और बिहारों की स्थापना की। भागलपुर जिले में गंगा के किनारे विक्रमशिला नामक महाबिहार का निर्माण उसीने कराया था। धर्मपाल के बाद देवपाल राजा हुआ। उसने प्रतिहारों की बढ़ती हुई शक्ति को पूर्व में बढ़ने से रोका। वह बड़ा विजयी था और उसने ब्रह्मा, सुमात्रा, जावा आदि पूर्वी देशों से अपना राजनैतिक सम्बन्ध भी बनाये रखा। वह धर्मपाल के समान बौद्धधर्म का समर्थक था। उसने विद्या और कला को बड़ा प्रोत्साहन दिया। देवपाल का पुत्र नारायणपाल शैव धर्म का अनुयायी था। बीच में प्रतिहारों के आक्रमण और किरात जाति के कम्बोजों के उपद्रव से पालों की शक्ति बंगाल में कमजोर होने लगी। पाल-वंश के अन्तिम राजाओं में रामपाल सबसे अधिक शक्तिशाली और प्रसिद्ध हुआ। इसके सभा-कवि सन्ध्याकर नन्दी ने अपने रामचरित नामक ग्रन्थ में इसका इतिहास लिखा है। इसने पालों की शक्ति को पुनरुज्जीवित किया, परन्तु पाल शक्ति स्थायी न हो सकी। पूर्व से सेनों और पश्चिम से गहड़वालियों के आक्रमणों से पालवंश दबता ही गया। तेरहवीं शताब्दि के अन्त में तुर्कों के आक्रमण से इस वंश का विनाश हुआ।

#### सेन

बंगाल के पूर्व में ग्यारहवीं शताब्दि के अन्त में कर्नाटदेशीय सेन-वंश की स्थापना हुई। इस वंश की स्थापना करने वाले सामन्तदेव अथवा सामन्तसेन था। सामन्तसेन और उसका पुत्र हेमन्तसेन दोनों ही माण्डलिक राजा थे।

सन्तसेन का पुत्र धिजयसेन शक्तिशाली राजा हुआ, और उसने पालों को दबा कर बंगाल के बहुत बड़े भाग पर अपना अधिकार कर लिया। उसकी राजधानी पूर्वी बंगाल में विक्रमपुर थी। विजयसेन का पुत्र बल्लालसेन दूसरा सिद्ध राजा हुआ। उसका शासन-काल ब्राह्मण-धर्म के प्रचार, जाति व्यवस्था के सुधार,

ऊँची जातियों में कुलीनता और शैव सम्प्रदाय के प्रचार के लिये प्रसिद्ध है । वल्लाल मेन स्वयं विद्वान् था और उसने दानसागर और अद्भुत सागर नामक ग्रन्थों की रचना की थी । वल्लालसेन के पश्चात् उसका पुत्र लक्ष्मणसेन इस वंश का राजा हुआ । उसने अपने राज्य काल के प्रारम्भ में आसाम और कलिंग पर आक्रमण किया और इसके उपलक्ष्य में प्रयाग और काशी में जयस्तम्भों की स्थापना की । उसने विक्रमपुर के स्थान में लक्ष्मणावती (गौड़) को अपनी राजधानी बनाया । अपने पिता के समान वह भी विद्वान् था और कवियों और लेखकों का आदर करता था । उसकी राजसभा में गीतगोविन्द के रचयिता जयदेव और पवन-दूत के लेखक धीयिक नामक कवि रहते थे । लक्ष्मणसेन के बाद सेन-वंश का ह्रास शीघ्रता से होने लगा । ११६६ ई० में कुतुबुद्दीन के सेनानायक मुहम्मद बिन वल्लयार ने बंगाल पर आक्रमण किया और माधवसेन को हराकर बंगाल पर अपना अधिकार जमा लिया ।

### (ख) उड़ीसा

बंगाल के दक्षिण-पश्चिम में उड़ीसा और कलिंग के छोटे-छोटे राज्य थे । आठवीं शताब्दि के शुरू में कलिंग में गांग-वंश की स्थापना हुई, जिसकी राजधानी कलिंगपट्टम थी । इस वंश का संघर्ष आसाम, बंगाल और पूर्वी चालुक्यों से होता रहा । बंगाल के राजा विजयसेन के साथ गांग-वंशीय राजाओं का मित्रता का सम्बन्ध था । स्थानीय परम्परा के अनुसार गांगवंशी राजा अवन्ति-वर्मन ने पुरी के प्रसिद्ध विष्णु मन्दिर का निर्माण कराया था । कलिंग के ऊपर तेरहवीं शताब्दि में तुर्कों के आक्रमण शुरू हो गये । परन्तु इसका पतन सोलहवीं शताब्दि में हुआ ।

लगभग आठवीं शताब्दि के प्रारम्भ में ही उड़ीसा में केशरी-वंश की स्थापना हुई । जिसकी राजधानी भुवनेश्वर थी । इस वंश के राजाओं का भी आसाम और बंगाल के साथ युद्ध होता रहा । धर्म और कला के क्षेत्र में इस वंश की काफी अच्छी देन है । इस वंश के राजाओं ने भुवनेश्वर में बहुत अच्छे मन्दिरों का निर्माण कराया जो अपनी कला और सौन्दर्य के लिए प्रसिद्ध हैं । प्रसिद्ध राजा लिंगराज ने ग्यारहवीं शताब्दि में एक विशाल मन्दिर बनवाया जो आज भी उसके नाम से प्रसिद्ध है । तेरहवीं शताब्दि में उड़ीसा, तुर्कों के अधिकार में चला गया ।

### (ग) आसाम

बंगाल के पूर्वोत्तर में प्राचीन कामरूप (आसाम) का राज्य था, जिसकी राजधानी गौहाटी के पास प्रागज्योतिषपुर थी । यहाँ का राजा भास्करवर्मन

हर्ष का समकालीन था। उसके बाद शालस्तम्भ नामक व्यक्ति ने एक नये राज-वंश की स्थापना की जो नवी शताब्दि तक चलता रहा। पड़ोसी बंगाल के पाल राजाओं से कामरूप का संघर्ष चलता रहा। बारहवीं शताब्दि के बीच में कुमार-पाल ने अपने मंत्री वैद्यदेव को आसाम का मंत्री बनाया। बंगाल में तुर्कों की शक्ति स्थापित होने के बाद भी आसाम स्वतंत्र बना रहा और तुर्कों को कई बार मुँह की खानी पड़ी। तेरहवीं शताब्दि के प्रारम्भ में अहोम नामक शानवंशी जाति का आधिपत्य आसाम में स्थापित हुआ, जो उन्नीसवीं सदी के प्रारम्भ तक बना रहा। अहोम जाति के नाम पर ही इस प्रान्त का नाम आसाम पड़ा।

## २. दक्षिण भारत

जिस प्रकार उत्तर भारत में गुप्त और पुष्यभूति-साम्राज्य के पतन के बाद छोटे-छोटे प्रान्तीय राज्यों की स्थापना हुई उसी तरह दक्षिण भारत में भी आन्ध्रों और वाकाटकों के साम्राज्य के अन्त होने पर छोटे-छोटे राज्य उत्पन्न हो गये। इनमें से कई एक शक्तिशाली राज्य थे, परन्तु वे भी स्थायी रूप से सम्पूर्ण दक्षिण को एक राजनैतिक सूत्र में न बाँध सके।

### (१) वातापी के चालुक्य

महाराष्ट्र के दक्षिण और कर्नाटक में पाँचवीं सदी के अन्त में चालुक्य-वंश की स्थापना हुई थी। चालुक्य उत्तर भारत के सूर्यवंशी साहसी क्षत्रिय थे, जो धीरे-धीरे राजस्थान मालवा और गुजरात होते हुए कर्नाटक पहुँचे थे। इस वंश का पहला राजा जयसिंह था, जिसने अपने पड़ोसी राष्ट्रकूटों और कदम्बों को दबाकर एक छोटे राज्य की स्थापना की। उसके बाद रणराग, प्रथम पुलकेशिन् और कीर्ति-वर्मा तथा कीर्तिवर्मा का भाई मंगलेश आदि कई राजा हुए जिन्होंने दक्षिण के बहुत बड़े भाग पर चालुक्यों की सत्ता फैलायी। प्रथम पुलकेशिन् ने वातापी को अपनी राजधानी बनाया। इस वंश का सबसे शक्तिमान और प्रतापी राजा द्वितीय पुलकेशिन् था। उसने ६०८ ई० में सिंहासन पर बैठकर पृथ्वीवत्तलभ-सत्याश्रय की उपाधि धारण की। उसने लगातार अपने पड़ोसी राज्यों से युद्ध करके सम्पूर्ण दक्षिण के ऊपर अपना आधिपत्य जमा लिया। इसी समय उत्तर भारतवर्ष में हर्षवर्धन भी अपने साम्राज्य की स्थापना कर रहा था। इन दोनों महत्वाकांक्षी विजेताओं में संपर्क होना स्वाभाविक था। दोनों की सेनायें नर्मदा के किनारे एक दूसरे से भिड़ीं। अन्त में विवश होकर हर्षवर्धन को हताश वापस जाना पड़ा। इसके बाद पुलकेशिन् ने परमेश्वर और दक्षिणापथेश्वर की उपाधियाँ धारण कीं। पुलकेशिन् का दौत्य-सम्बन्ध

फारस आदि एशिया के पश्चिमी देशों से भी था। चीनी यात्री हुयेन-तंग पुल-केशिन् की राजसभा में गया था, जो पुलकेशिन् के प्रति प्रजाभक्ति और महाराष्ट्रियों के सीधे, स्वाभिमानी और कठोर स्वभाव का उल्लेख करता है। चालुक्य-वंश के प्रारम्भिक राजा वैदिक धर्म के मानने वाले थे। परन्तु पुलकेशिन् के ऊपर जैनधर्म का प्रभाव पड़ा था। वह विद्या और कला का आश्रयदाता था। उसकी राजसभा में प्रसिद्ध लेखक और कवि रविकीर्ति रहता था। उसके समय के बहुत से मन्दिर, चैत्य और चित्रकला के नमूने पाये जाते हैं। पुलकेशिन् के बाद इस वंश में कई राजा हुये, जिनके समय में चालुक्यों का राज्य दुर्बल होता गया।

## (२) राष्ट्रकूट

वातापी के चालुक्य-साम्राज्य के स्थान पर दक्षिण में राष्ट्रकूटों के राज्य की स्थापना आठवीं शताब्दि के मध्य में हुई। इस राज्य का संस्थापक दन्तिदुर्ग था। उसने चालुक्य राजा द्वितीय कीर्तिवर्मा से वातापी नगरी छीन ली और दक्षिण के कई राजाओं को हराकर बहुत बड़े भूभाग पर अपना आधिपत्य स्थापित किया। उसके बाद उसका काका प्रथम कृष्ण राजा हुआ, जिसने चालुक्यों की बची हुई शक्ति को और सुदूर दक्षिण के कई राजाओं को हराया। उसने प्रसिद्ध ऐलोरा के प्रसिद्ध कैलास मन्दिर का निर्माण कराया, जो भारतीय स्थापत्य का एक अद्भुत उदाहरण है। कृष्ण के बाद गोविन्द और उसके बाद ध्रुव धारावर्ष राजा हुआ। ध्रुव बहुत बड़ा विजेता था। उसने काञ्ची के पल्लवों को हराया और इसके बाद उत्तर भारत को जीतने की योजना बनायी। मालवा के प्रतिहारों को हराती हुई इसकी सेना उत्तर में हिमालय तक पहुँच गयी। यद्यपि ध्रुव उत्तर भारत में अपना स्थायी राज्य नहीं स्थापित कर सका, फिर भी राष्ट्रकूटों का आतंक सारे भारतवर्ष पर छा गया। ध्रुव के बाद तृतीय गोविन्द और उसके बाद प्रथम अमोघवर्ष ८१४ ई० के लगभग सिंहासन पर बैठे। वह भी बड़ा विजेता था। उसने मयूरखण्ड को छोड़कर मान्यखेट (दक्षिण हैदराबाद में) को अपनी राजधानी बनाया। वह बड़ा दानी और जैनधर्म का अनुयायी था। आचार्य जिनसेन उसके गुरु थे। अरब यात्री मुलेमान ने संसार के चार बड़े राजाओं में अमोघवर्ष की गणना की थी। अमोघवर्ष के पश्चात् कई एक राजा इस वंश में हुये, जिनमें तृतीय इन्द्र सबसे प्रसिद्ध था। उसने उत्तर के प्रतिहार साम्राज्य और सुदूर दक्षिण के कई राज्यों पर आक्रमण किया और ९४८ ई०

में चोलों के साथ युद्ध करता हुआ मारा गया। वह शैव धर्म का मानने वाला था। उसके बाद राष्ट्रकूटों की शक्ति क्षीण होती गयी और दशवी शताब्दि के अन्तिम पाद में उसका अन्त हो गया। राष्ट्रकूटों की विदेशी नीति उल्लेखनीय

वह अपने पड़ोसी राज्यों से लगातार लड़ते रहे। उत्तर भारत के गुर्जर-

नों से उनकी विशेष शत्रुता थी और उनपर दबाव डालने के लिये उन्होंने सिन्ध के अरबों से मित्रता का सम्बन्ध बनाये रखा, जो राष्ट्रीय दृष्टि से घातक था। राष्ट्रकूटों ने अपने राज्य में अरबों को व्यापार करने, मसजिद बनाने और अपना कानून व्यवहार में लाने की स्वतंत्रता दी थी। इसका मुसलमानों ने अनुचित लाभ उठाया। विदेशी नीति में राष्ट्रकूटों की अदूरदर्शिता स्पष्ट है।

### (३) कल्याणी के चालुक्य

राष्ट्रकूटों के पतन के बाद फिर चालुक्य शक्ति का पुनरुद्धार हुआ और दशवी शताब्दि के अन्त में द्वितीय तैलप ने कल्याणी (हैदराबाद) में अपने राज्य की स्थापना की। गुजरात को छोड़कर लगभग सारे प्राचीन चालुक्य राज के ऊपर उसका आधिपत्य स्थापित हो गया। मालवा के परमारों से उसके कई युद्ध हुये, अन्तिम युद्ध में उसने मालवा के राजा मुञ्ज को बंदी बनाया और भागने का प्रयत्न करते समय उसको मरवा डाला। चालुक्यों का सुदूर दक्षिण और उत्तर भारत के और राज्यों से युद्ध होता रहा। इस वंश में सत्याश्रय, पंचम विक्रमादित्य, द्वितीय जयसिंह, जगदेवमल्ल, सोमेश्वर, आहवमल्ल, सोमेश्वर भुवनैकमल्ल, तथा छठवाँ विक्रमादित्य, विक्रमांक त्रिभुवन मल्ल आदि कई राजा हुये। विक्रमादित्य १०७६ ई० में सिंहासन पर बैठा और चालुक्य विक्रम सम्बत् का प्रवर्तन किया। वह विद्या और कला को प्रोत्साहन देता था। उसकी राज-सभा में विक्रमांक देव चरित का लिखने वाला काश्मीरी पण्डित विह्वण और याज्ञवल्क्य स्मृति की टीका, मिताक्षरा के लेखक विज्ञानेश्वर रहते थे। उसके शासन काल में बहुत से भवनों और देवालयों का निर्माण भी हुआ। विक्रमादित्य के बाद चालुक्यों का फिर पतन प्रारम्भ हुआ और बारहवीं शताब्दि के अन्त में देवगिरि के यादवों ने उसको समाप्त कर दिया।

### (४) यादव

चालुक्यों और राष्ट्रकूटों का राजनैतिक उत्तराधिकार देवगिरि के यादवों ने ग्रहण किया। यादव शक्ति की स्थापना करने वाला चतुर्थ भिल्लम था। उसने चालुक्यों की शक्ति का नाश करके देवगिरि को अपनी राजधानी बनाया और महाराजाधिराज की उपाधि धारण की। कृष्णा के दक्षिण में उसे सफलता



नहीं मिली और वह होयसाल राजा प्रथम वीर बल्लाल के साथ युद्ध करता हुआ मारा गया। भिल्लम के पुत्र जैत्रपाल ने पूर्व में तैलंगाना के ऊपर यादवों की सत्ता स्थापित की। जैत्रपाल का पुत्र सिंहन (१२१०-१२४७) इस वंश का सबसे प्रसिद्ध राजा हुआ। उसने शिलाहारों को हराया, होयसाल राज्य के उत्तरी भाग को अपने राज्य में मिलाया और उत्तर भारत के परमारों, चेदियों और गुजरात के वघेलों को कई बार परास्त किया। वह विद्या और कला का भी प्रेमी था। सिंहन का बेटा कृष्ण भी अपने पिता के समान विद्या और कला का प्रेमी और प्रसिद्ध विजेता था। कृष्ण का भाई महादेव उसके बाद गद्दी पर बैठा। उसने शिलाहारों से कोंकण छीन लिया और काकतीय रानी रुद्राम्बा को अपनी सेना भेजकर भयभीत किया। उसकी राजसभा में चतुर्वर्ग चिन्तामणि के रचयिता हेमाद्रि, गीता के प्रसिद्ध टीकाकार मराठी संत ज्ञानेश्वर और मुग्धबोध-व्याकरण के लिखने वाले बोपदेव रहते थे। महादेव ने मन्दिर निर्माण की एक नयी शैली का प्रवर्तन और मोडी-लिपि का सुधार किया। इस वंश के राजा रामचन्द्र के समय (१२९४ ई०) में सबसे पहले दक्षिण भारत पर तुर्कों का आक्रमण हुआ। अलाउद्दीन खिलजी ने अपने चाचा जलालुद्दीन खिलजी के क्रोध से बचने का वहाना लेकर देवगिरि में शरण ली और उदार, निश्चिन्त और असावधान रामचन्द्र पर उसके दुर्ग के भीतर ही अकस्मात् आक्रमण कर दिया। उस समय यादव सेना रामचन्द्र के पुत्र शंकरदेव के साथ दक्षिण गयी हुई थी। रामचन्द्र को विवश होकर अलाउद्दीन से सन्धि करनी पड़ी और बहुत बड़ा उपहार उसको देना पड़ा। इसके बाद यादवों की शक्ति क्षीण पड़ने लगी। चौदहवीं शताब्दि के मध्य में तुर्कों ने यादव-शक्ति को पूरी तरह नष्ट कर दिया।

## (५) होयसाल

यादवों के दक्षिण में उन्ही की एक शाखा होयसाल-वंश ने द्वारसमुद्र में एक नये राज्य की स्थापना की। पहले यह वंश कांची के चोलों और कल्याणी के चालुक्यों के अधीन था। इस वंश के राजा विष्णुवर्धन ने अपनी शक्ति और सीमा का विस्तार किया और अपनी पुरानी राजधानी बेलपुर (बेलूर) को छोड़कर द्वारसमुद्र (हलेविड) को अपनी राजधानी बनायी। विष्णुवर्धन पहले जैन-धर्म का मानने वाला था, पीछे अपने मंत्री और आचार्य रामानुज के प्रभाव से वैष्णव धर्म का अनुयायी हो गया। उसने कई सुन्दर राजभवन और देवालयों का निर्माण कराया। इस वंश का सबसे प्रसिद्ध और शक्तिमान राजा प्रथम वीरबल्लाल (११७२-१२१५) हुआ, जिसने महाराजाधिराज की उपाधि धारण की। उसने चालुक्यों और देवगिरि के यादवों से युद्ध करके अपनी शक्ति

को बढ़ाया। उसके पीछे होयसालों की शक्ति पड़ोसी राज्यों के संघर्ष के कारण धीरे-धीरे क्षीण होने लगी। १३२० ई० में अलाउद्दीन खिलजी के सेनापति मलिक काफूर ने द्वारसमुद्र पर चढ़ाई की। इसके बाद कुछ समय तक होयसाल वंश स्थानीय सामन्तों के रूप में बना रहा।

होयसालों के पड़ोस में वनवासी का कदम्ब-वंश, तलकाट का गांग-वंश, कोंकण का शिलाहार-वंश और वारंगल का काकतीय-वंश स्थापित था, जिनकी शक्ति स्थानीय थी और ये बराबर चालुक्यों, यादवों तथा होयसालों के आक्रमणों के शिकार बनते रहे। इनमें वारंगल का काकतीय-वंश पीछे तक बना रहा। इस वंश के शुरू के राजाओं में प्रोलराज, रुद्र, और महादेव के नाम लिये जा सकते हैं। महादेव का पुत्र गणपति ११९९ में राजा हुआ और अपने बासठ वर्ष के राज्यकाल में उसने चोल, कलिंग, यादव, कर्नाट, लाट और बलनाडु पर सफल आक्रमण किया। उसके बाद उसकी पुत्री रुद्राम्बा सिंहासन पर बैठी और उसने बड़ी बुद्धिमानी और योग्यता से अपने राज्य का शासन किया। रुद्राम्बा के बाद उसका पोता प्रतापरुद्र शासक हुआ। मलिक काफूर ने उसको हराकर अपने अधीन किया। इस वंश का अन्त १४२४ ई० में बहमनी मुलतान अहमदशाह के द्वारा हुआ।

### ३. सुदूर दक्षिण के राज्य

बहुत प्राचीन काल से सुदूर दक्षिण में चोल, पाण्ड्य, केरलपुत्र, सत्यपुत्र और ताम्रपर्णि (लंका) आदि राज्य थे। आन्ध्रों, चालुक्यों और राष्ट्रकूटों के समय में ये राज्य प्रायः उनके अधीन और कभी-कभी स्वतंत्र रहे। चालुक्य साम्राज्य के पतन के बाद सुदूर दक्षिण में भी विकेन्द्रीकरण की प्रवृत्ति प्रबल हो गयी और यहाँ भी छोटे-छोटे राज्यों की स्थापना हुई।

#### (१) पल्लव

सुदूर दक्षिण का पहला प्रसिद्ध राजवंश पल्लवों का था। पल्लव लोग दक्षिण के वाकाटकों की एक शाखा थे। आन्ध्र साम्राज्य के पतन पर उत्तर के वाकाटकों के समान इन्होंने भी सुदूर दक्षिण में एक राज्य की स्थापना की। इनकी एक राजधानी धान्यकट और दूसरी कांची थी। इस वंश का संस्थापक बप्पदेव था। उसके पुत्र शिवस्कन्दवर्मन् धर्ममहाराज ने उत्तर और दक्षिण दोनों तरफ अपने राज्य का विस्तार किया और उसके उपलक्ष्य में अश्वमेध, वाजपेय यज्ञों का भी अनुष्ठान किया। इस वंश का दूसरा प्रसिद्ध राजा विष्णु गोप था जिसने समुद्रगुप्त का आधिपत्य स्वीकार किया था। छठवीं शताब्दि के बाद

से इस वंश का विकास शीघ्रता से हुआ। इस वंश के राजा सिंहविष्णु ने चोल, पाण्ड्य, कलभ, सिंहल और मलनाडु के राजाओं को परास्त किया। सिंहविष्णु के बाद महेन्द्र वर्मन्, पुलकेशिन् द्वितीय का समकालीन था। उसके साथ महेन्द्रवर्मन् का दक्षिणापथ में आधिपत्य के लिये युद्ध हुआ। यद्यपि युद्ध में पल्लवों के हाथ से वेंगी का राज्य निकल गया फिर भी द्रविड़-प्रदेश में उनकी शक्ति बनी रही और चोल आदि राज्यों को उन्होंने दबा रखा। महेन्द्रवर्मन् पहले जैनधर्म का अनुयायी था पीछे तिरुजान समबन्धर के प्रभाव से शैव-धर्म को मानने लगा। धार्मिक मामलों में वह उदार था। शैव-मन्दिरों के साथ उसने दूसरे सम्प्रदायों के देवताओं के मन्दिर भी बनवाये। सुदूर दक्षिण में चट्टानों को काटकर मन्दिर निर्माण की कला का वह जन्मदाता समझा जाता है। वह विद्या और कला का आश्रयदाता था। उसने मत्तविलास नामक एक ग्रहसन लिखा जिसमें कापालिक, पाशुपत, बौद्ध भिक्षु आदि के भ्रष्टाचार आदि का उपहास पाया जाता है। महेन्द्रवर्मन् का पुत्र नरसिंहवर्मन् बड़ा विजयी और यशस्वी हुआ। युद्ध में उसने पुलकेशिन् द्वितीय को हराया और उसकी सेनामें चालुक्यों की राजधानी वातापी (वादामी) तक पहुँच गयी। महेन्द्रवर्मन् का आधिपत्य पूरे सुदूर दक्षिण, लंका और उसके आसपास के द्वीपों पर स्थापित हो गया। इसने अपनी विजयों के उपलक्ष्य में वातापी-कोण्ड और महामल्ल की उपाधि धारण की। महामल्लपुरम् नामक नगर की स्थापना करके उसको बहुत से सुन्दर मन्दिरों से सुशोभित किया। महेन्द्रवर्मन् के बाद कई एक राजा इस वंश में हुये। चालुक्यों, राष्ट्रकूटों, पाण्ड्यों और चोलों के संघर्ष के कारण यह वंश दुर्बल होता गया। चोल राजा प्रथम आदित्य ने अन्तिम पल्लव राजा अपराजित वर्मन् को हराया और नवमीं शताब्दि के अन्त में पल्लव शक्ति का अन्त किया।

## (२) चोल

पल्लवों के बाद सुदूर दक्षिण में पूर्व मध्यकाल में चोल-वंश की शक्ति प्रबल हुई। चोलवंश सुदूर दक्षिण का एक बहुत प्राचीन राजवंश था। चोल-वंश के राजा अपने को सूर्यवंशी क्षत्रिय मानते थे। नवीं शताब्दि के अन्त में चोल राजा प्रथम आदित्य ने पल्लवों की शक्ति का अन्त किया और उसने गांग-वंश की राजधानी तलकाड को भी जीता। वह शैव मत का अनुयायी और बहुत से मन्दिरों का निर्माता था। सुदूर दक्षिण में चोल आधिपत्य की स्थापना करने वाला प्रथम परान्तक हुआ, जिसने १०७-१४६ ई० तक शासन किया। उसके

समय चोलों की सेना पाण्ड्य राज्य में होती हुई लंका तक पहुँची। इसके बाद कुछ समय के लिये राष्ट्रकूटों के आक्रमण से चोलों की शक्ति मन्द पड़ गयी। परन्तु प्रथम राजराज (९८५-१०१४) ने चोलों की शक्ति का उद्धार किया। उसकी विशाल और विजयी सेना दक्षिण में लंका से लेकर उत्तर में कलिंग तक पहुँची। उसके पास एक बलशाली जहाजी बेड़ा भी था, जिसकी सहायता से उसने लकदिव, मालदिव और पूर्वी द्वीपसमूहों तक चढ़ाई की। राजराज की गणना भारत के प्रसिद्ध विजयान्तों में की जा सकती है। वह योग्य शासक और साहित्य तथा कला को प्रश्रय देने वाला था। राजराज का पुत्र प्रथम राजेन्द्र अपने पिता से भी बढ़कर विजयी और योग्य शासक सिद्ध हुआ। सम्पूर्ण दक्षिण-पथ को आक्रान्त करने के बाद उसकी सेना कलिंग, उड़ीसा, बंगाल और मगध होती हुई गंगा तक पहुँची। अपने इस विजय के अवसर पर उसने गंगईकोण्ड की उपाधि धारण की और एक नगर बसाया जिसका नाम गंगईकोण्ड-चोलापुरम् रखा। उसका जहाजी बेड़ा अण्डमान, निकोबार, बर्मा, मलाया, सुमात्रा, जावा और दूसरे पूर्वी द्वीप समूह के द्वीपों तक पहुँचा। प्रथम राजेन्द्र के समय में भारतीय व्यापार, उपनिवेश और संस्कृति के प्रसार को बड़ा प्रोत्साहन मिला। राजेन्द्र के बाद राजाधिराज, वीरराजेन्द्र, अधिराजेन्द्र आदि कई राजा हुये। अधिराजेन्द्र कट्टर शैव था। कांची के वैष्णव आचार्य रामानुज का उसने बड़ा विरोध किया और उन्हें कांची से निकाल दिया। उसके बाद चोल राज्यों की शक्ति क्षीण होने लगी और चोल-साम्राज्य से दूर के प्रान्त अलग हो गये। १३१०-११ ई० में मलिक काफूर के आक्रमण के समय इसका अन्तिम पतन हुआ।

चोल-वंश अपने अच्छे शासन-प्रबन्ध, कला-प्रेम और धार्मिक कार्यों के लिये भारतीय इतिहास में प्रसिद्ध है। चोलों का राज्य अच्छी तरह से संगठित था और उन्होंने एक ठोस शासन-व्यवस्था का विकास किया था। और राज्यों की तरह उनका राज्य भी एकतांत्रिक था। राजा राज्य का स्वामी था। उसके हाथ में राज्य की रक्षा, न्याय और शासन का पूरा अधिकार था। राजा की सहायता के लिये मंत्री और अमात्य भी नियुक्त थे। केन्द्रीय शासन कई विभागों में बँटा था। प्रत्येक विभाग की व्यवस्था एक अध्यक्ष द्वारा होती थी। सम्पूर्ण चोल राज्य को "राज्यम्" अथवा "राष्ट्रम्" कहते थे, जो शासन की सुविधा के लिये कई प्रान्तों में बँटा था। प्रान्त को "मण्डलम्" और उसके उप-विभागों को "कोट्टम्" (कमिश्नरी) और नाडु (जिला) कहते थे। एक नाडु के भीतर कुर्रम (ग्राम समूह) और एक कुर्रम के अन्तर्गत बहुत से ग्राम होते थे। मण्डल, नाडु नगर और ग्राम अपना स्थानीय शासन स्वयं करते थे। उनकी अपनी-अपनी सभायें होती थीं। सभाओं के अतिरिक्त प्रत्येक उद्योग-

धन्वे और व्यापार की श्रेणियाँ अथवा “गुग” होते थे, जो अपने शासन के लिये अपने नियम स्वयं बनाते थे, और उनसे चालित होते थे ।

गाँव का स्थानीय शासन सुदूर दक्षिण में भारतवर्ष के सभी भागों से अधिक संगठित और विकसित था । ग्राम-सभा के सदस्यों का नियमित निर्वाचन होता था । ग्राम-सभा निम्नलिखित समितियों में बँटी हुई थी— (१) सामान्य प्रबन्ध-समिति, (२) उपवन-समिति, (३) सिंचाई-समिति, (४) कृषि-समिति, (५) लेखा-जोखा-समिति, (६) शिक्षा-समिति, (७) भूमि-प्रबन्ध-समिति, (८) मार्ग-समिति, (९) न्याय-समिति, (१०) देवालय-समिति । ग्राम-सभा को गाँव के शासन का पूरा अधिकार प्राप्त था । भूमिकर वही वसूल करती थी और उसके पास निधियाँ और धरोहर रखी जाती थीं । स्थानीय न्याय, शिक्षा, यातायात, सिंचाई, मनोविनोद आदि का सारा प्रबन्ध समिति के हाथ में था । किन्तु ग्राम-सभा का निरीक्षण समय-समय पर सरकारी निरीक्षकों द्वारा होता था ।

चोल राष्ट्र के आय के मुख्य साधन भूमि, उद्योग-धंधे और व्यापार थे । भूमि का नियमित माप होता था । सरकार को उपज का छठवाँ भाग मिलता था, जो नकद अथवा अनाज के रूप में वसूल होता था । सरकारी कोप को खान, सिंचाई, चुङ्गी और न्यायालयों से भी आय होती थी । अधीन और माण्डलिक राजाओं से वार्षिक कर और उपहार मिलते थे । चोल राज्य में कासु नामक सोने का सिक्का चलता था, जो १।६ ग्रैंस के बराबर था । चाँदी के सिक्के का प्रचार नहीं था । छोटे-छोटे क्रय-विक्रय के लिये कौड़ियों का व्यवहार होता था । चोल राजाओं ने स्थानीय कृषक और ग्वालों को सैनिक शिक्षा देकर और उत्तर भारत से क्षत्रिय सैनिकों को बुलाकर एक विशाल सैनिक संगठन किया । चोल राज्य में स्थल और जल-सेना दोनों ही प्रबल थीं । सेना कई छावनियों (कडगम कटक) में बँटी हुई थीं । सेनापतियों को ब्रह्माधिराज कहा जाता था, जिनमें शायद अधिकांश ब्राह्मण थे । उनके अतिरिक्त भी सेना के अन्य अधिकारी होते थे ।

चोल शासन-काल में साहित्य और कला को काफी प्रोत्साहन मिला । संस्कृत और तामिल दोनों भाषाओं में उत्तम कोटि के ग्रन्थ लिखे गये । यह काल विशाल और भव्य राजप्रासादों, देवालयों और धातु तथा पत्थर की बनी हुई अनेक सुन्दर मूर्तियों के लिये प्रसिद्ध है । देवालयों में पर्वत के समान ऊँचे विमान और विस्तृत आँगन उनकी मुख्य विशेषताएँ हैं । द्रविड़ शैली के मन्दिरों में गोपुरम् की प्रधानता भी चोलों के समय में ही हुई । चोल राजाओं ने सुन्दर

और सिंचाई के लिये उपयोगी झीलों का निर्माण भी कराया। अधिकांश चोल राजा शैव धर्म के मानने वाले थे। कुछ को छोड़कर धार्मिक मामले में सभी उदार थे। चोल राज्य में वैष्णव, बौद्ध, जैन आदि दूसरे सम्प्रदायों को भी राज्य की ओर से सहायता प्राप्त होती थी। इस उदारता का अपवाद प्रथम कुलोटुंग था, जिसने वैष्णव आचार्य रामानुज को अपने यहाँ से निकाल दिया था। परन्तु उसके पुत्र विक्रम ने रामानुज को वापस बुलाकर अपने पिता के लिये प्रायश्चित्त कर लिया। इस समय सुदूर दक्षिण में वैदिक यज्ञ आदि का महत्व घटता जा रहा था। उसके स्थान में मूर्तिपूजा, तीर्थयात्रा, दान, व्रत, उपवास आदि का प्रचार जनता में बढ़ रहा था।

### (३) पाण्ड्य

चोल राज्य के दक्षिण पश्चिम में मदुरा का पाण्ड्य वंश था। यह वंश भी बहुत पुराना था और मध्ययुग में पल्लव, चोल और चेदि राज्यों से इसका बराबर संघर्ष चलता रहा। कभी-कभी इसका आधिपत्य सुदूर दक्षिण में बढ़ जाता था और लंका भी इसके अधीन हो जाता था, परन्तु इसको अक्सर चालुक्य, पल्लव और चोल राज्यों का आधिपत्य स्वीकार करना पड़ा। चोलों के ह्रास के बाद पाण्ड्य-वंश की कुछ शक्ति बढ़ गयी थी, किन्तु तुर्कों के आक्रमणों के सामने वह ठहर न सका। अलाउद्दीन के सेनापति मलिक काफूर ने १३११ में पाण्ड्यों की राजधानी मदुरा को लूटा और उनको अपने अधीन बनाया। खुसरो खाँ ने मदुरा पर दुबारा आक्रमण कर पाण्ड्य-वंश का अन्त कर दिया।

### (४) चेर

पाण्ड्य-राज्य के पश्चिम में प्राचीन चेर राज्य था। प्रायः सारे केरल पर इसका विस्तार था। यह राज्य अशोक के समय से चला आता था और क्रमशः आन्ध्र, चालुक्य, पल्लव, चोल और पाण्ड्यों का आधिपत्य इसको सहन करना पड़ा। चौदहवीं शताब्दि के प्रारम्भ में जब मलिक काफूर ने मदुरा पर चढ़ाई की, तब चेर राजा रविवर्मन् कुलशेखर ने चोल और पाण्ड्य के कुछ राज्यों के कुछ भागों को जीत कर अपनी सीमा का विस्तार किया, परन्तु वारंगल के काकतीयों के संघर्ष के कारण चेरों की शक्ति फिर मंद पड़ गयी। रविवर्मन् के बाद धीरे-धीरे चेर वंश समाप्त हो गया।

### (५) लंका

पाण्ड्य और चेर राजाओं के दक्षिण में लंका अथवा सिंहल का राज्य था। अत्यन्त प्राचीन काल से लंका और भारत का राजनैतिक, व्यापारिक और सांस्कृतिक

संबंध रहा है। अशोक के समय में लंका उसका मित्र-देश था। गुप्त सम्राट समुद्र-गुप्त के समय में सिंहल के निवासियों ने उसका आधिपत्य स्वीकार किया था। पल्लवों, चोलों और पाण्ड्यों का तो प्रायः सिंहल के ऊपर आधिपत्य बना रहा। जब तुकों की सेना सुदूर दक्षिण में पहुँची तो क्रमशः लंका का भारत से राजनैतिक विच्छेद हो गया और वहाँ पहले अरवों का और पीछे पोर्तुगीजों का आधिपत्य स्थापित हुआ।

### अभ्यासार्थ प्रश्न

१. पूर्व मध्य युग में उत्तर भारत का राजनैतिक बँटवारा किस प्रकार हुआ था ? उत्तर भारत के निम्नलिखित खण्डों में से किसी एक के राजवंशों का संक्षिप्त वर्णन कीजिये—(१) पश्चिमोत्तर भारत (२) मध्य देश (३) अपरान्त अथवा सुराष्ट्र और गुजरात (४) पूर्वोत्तर भारत।
२. चालुक्य, राष्ट्रकूट, यादव और होयसाल राजवंशों का इतिहास संक्षेप में लिखिये।
३. पल्लव अथवा चोलवंश के विजय, शासन-प्रबन्ध और कला आदि का संक्षिप्त वर्णन कीजिये।

## १५ अध्याय

### पूर्व मध्यकालीन संस्कृति

#### १. राजनैतिक जीवन

जैसा कि पिछले अध्याय से प्रकट है, इस काल में सारा देश छोटे-छोटे प्रान्तीय राज्यों में बँटा हुआ था। इनमें से कुछ राज्यों ने सारे देश या उसके बहुत बड़े भाग को एक राजनैतिक सूत्र में बाँधने का प्रयत्न किया, किन्तु उन्हें सफलता न मिली। इसका फल यह हुआ कि देश की एकता की भावना दुर्बल होती गयी। भारत के राजनैतिक इतिहास में दूसरा क्रान्तिकारी परिवर्तन यह हुआ कि प्रायः सभी राज्य निरंकुश होते गये। चन्द्रगुप्त विक्रमादित्य द्वितीय के पहले तक भारत में एकतांत्रिक राज्यों के साथ-साथ गणतंत्र भी थे, जो जनता में राजनैतिक चेतना को जागृत रखते थे। चन्द्रगुप्त विक्रमादित्य के द्वारा गणों का अन्तिम विनाश हुआ और सातवीं आठवीं शताब्दि तक प्रजा की राजनैतिक चेतना बिल्कुल लुप्त हो गयी। ग्राम पंचायतें देश में अब भी वर्तमान थीं, किन्तु उनका सम्बन्ध स्थानीय व्यवस्था से था, देश की राजनैतिक चेतना से नहीं। इसका परिणाम यह हुआ कि सामान्य जनता में स्वतंत्रता, राष्ट्रीयता, देशभक्ति आदि भावनाओं के स्थान पर परावलम्बन, राजभक्ति, चाटुकारिता, दबूपन आदि भाव उत्पन्न हुये। इस काल की राजनैतिक कमजोरियों में प्रान्तीय राज्यों के परस्पर फूट और युद्ध, सांघिक शक्ति का अभाव और सीमान्त नीति और विदेशी नीति के प्रति उदासीनता का उल्लेख किया जा सकता है। जब तक भारत के राजा इन बातों में सावधान रहे तब तक वे भारत की रक्षा करने में समर्थ थे, किन्तु इस युग में प्रान्तीय राज्य इन कमजोरियों के कारण विदेशियों से देश की रक्षा न कर सके। इस समय न तो शासन-पद्धति में कोई सामयिक सुधार हुये और न नये प्रयोग। सेना पुराने ढंग की थी, इसलिये बहुसंख्यक होते हुये भी विदेशी सेनाओं के सामने हार जाती थी।

#### २. सामाजिक जीवन

जिस प्रकार राजनैतिक जीवन में विकेंद्रीकरण की प्रवृत्ति धीरे-धीरे बढ़ती आ रही थी, उसी प्रकार सामाजिक जीवन में भी। इस काल के पहले वर्णों और जातियों में परिवर्तन सम्भव थे। किन्तु इस समय वर्ण बिल्कुल जन्ममूलक माने जाने लगे और जाति की भावना ने वर्ण के ऊपर विजय प्राप्त कर लिया।



वर्णों और जातियों के स्थानीय, साम्प्रदायिक, व्यावसायिक आदि कई भेद उपभेद बढ़ते गये । इस तरह सारा समाज छोटी-छोटी इकाइयों में बँट गया । भोजन, विवाह, रीतिरिवाज, पूजा-पद्धति आदि के भेद इन इकाइयों में बढ़ते जा रहे थे । यद्यपि इस युग में भी भारतीयों में विभिन्न जातियों के आचार और देशाचार के प्रति उदारता और आदर-भाव था, फिर भी सामाजिक संगठन की दृष्टि से भारतीय समाज की यह एक बहुत बड़ी दुर्बलता थी । इससे भारतीय समाज ढीला बना रहा और किसी भी संगठित समाज का सामना करने में वह असमर्थ था । इसप्रकार के सामाजिक संगठन का यह भी परिणाम हुआ कि समाज में संकीर्णता, वर्जनशीलता और ऊँच-नीच का भाव भी बढ़ने लगा । बहुत-सी जातियाँ और समूह, जो धीरे-धीरे समाज में मिलती जा रही थीं, वे जातीय आचार और कठोरता के कारण समाज के बाहर चाण्डाल, श्वपच और अतिशूद्र के नाम से छोड़ दी गयीं और उनका समाजीकरण रुक गया । परन्तु इन दोषों के होते हुए भी समाज में अभी तक कुछ लचीलापन बना हुआ था । समान वर्ण में विवाह अच्छा समझा जाता था, फिर भी अन्तर्वर्ण, अन्तर्जातीय और अन्तर्धार्मिक विवाह अभी सम्भव थे । ब्राह्मण कवि राजशेखर ने चौहान-वंश की क्षत्रिय राज-कुमारी अवन्तिमुन्दरी से विवाह किया था । कान्यकुब्ज के गहड़वाल राजा गोविन्दचन्द्र का विवाह बौद्ध-राजकुमारी कुमार देवी के साथ सम्पन्न हुआ था । क्षत्रियों में स्वयंवर की प्रथा अब भी प्रचलित थी । छोटी लड़कियों के विवाह के कुछ उदाहरण पाये जाते हैं, किन्तु अधिकांश विवाह वयस्क वर-कन्या के होते थे । खान-पान में भी जैन और वैष्णव आचारों के कारण छूतछात बढ़ती जा रही थी, किन्तु उच्च वर्ण और जातियों में सहभोज प्रचलित था । समाज में स्त्रियों का स्थान अब भी आदर का था । माता-पिता कन्या के पालन-पोषण और शिक्षा का उचित प्रवन्ध करते थे । उदाहरणार्थ मण्डन मिश्र की स्त्री भारती बड़ी विदुषी थी और उसने मण्डन मिश्र और शंकराचार्य के शास्त्रार्थ में मध्यस्थ का काम किया था । अवन्तिमुन्दरी अपने पति राजशेखर के समान ही सुन्दर कविता करती थी । भारकराचार्य की पुत्री लीलावती ने गणित-शास्त्र में प्रवीणता प्राप्त की थी । पत्नी और माता के रूप में भी स्त्री सम्मान की पात्री थी । राज-वंशों की स्त्रियाँ राज्य के शासन में भाग लेती थीं । काश्मीर की रानी बिद्दा और वारंगल के काकतीय वंश की रानी रुद्राम्बा का नाम इस सम्बन्ध में उल्लेखनीय है । स्त्रियों में अभी तक पदप्रिया ने प्रवेश नहीं किया था । ऊँची जातियों में विधवा-विवाह निषिद्ध था, यद्यपि छोटी जातियों में इसकी चलन थी । सती-

प्रथा का काफी चलन था । कुछ स्त्रियाँ देव्या का काम भी करती थीं । सुदूर दक्षिण में देवदासी-प्रथा का उदय भी इसी समय में हुआ ।

### ३. धार्मिक जीवन


धार्मिक जीवन में गुप्त-काल में जो प्रवृत्तियाँ उत्पन्न हुई थीं, वे इस युग के प्रारम्भ तक बनी रहीं । ब्राह्मण-धर्म अपने नये सुधारों और संस्कारों के कारण अधिक व्यापक और लोकप्रिय बन रहा था और धीरे-धीरे दूसरे सम्प्रदायों को अपने में मिला रहा था । इस काल के शुरू में कुमारिल और शंकराचार्य जैसे सुधारक ब्राह्मण-धर्म में हुये । कुमारिल ने वैदिक कर्मकाण्ड के पुनरुत्थान पर अधिक जोर दिया । युग-प्रवृत्ति के प्रतिकूल होने के कारण कर्मकाण्ड और मीमांसा धर्म पूर्णरूप से प्रचलित नहीं हुये, यद्यपि कुमारिल के प्रयत्न से नयी प्रवृत्तियों के साथ साथ वे जीते रहे । शंकराचार्य अपने प्रयत्न में अधिक सफल हुये । उन्होंने अपने समय के समाज को अद्वैत वेदान्त का एक बहुत ही ऊँचा तत्त्वज्ञान दिया । इसके साथ ही साथ बौद्ध और जैन दर्शन तथा धर्म के बहुत से सिद्धान्तों को अपनाकर सामान्य जनता के लिये सम्प्रदाय रूप से उनको अनावश्यक बना दिया, यद्यपि इसके लिये पुरातनवादियों ने उनको प्रच्छन्न बौद्ध कहकर अपमानित भी किया । इसी युग में भगवान बुद्ध ब्राह्मण-धर्म के दश अवतारों में सम्मिलित कर लिये गये । इन सब सुधारों का परिणाम यह हुआ कि इस नयी मैत्री और समन्वय की नीति ने ब्राह्मण-धर्म को समाज का सबसे व्यापक धर्म बना दिया ।

परन्तु इस युग में धार्मिक जीवन में कुछ ऐसी प्रवृत्तियाँ भी उत्पन्न हुईं जो समाज के लिये कल्याणकारी नहीं थीं । राजनीति और समाज के विभाजन की तरह इस समय धर्म भी कई सम्प्रदायों और उप-सम्प्रदायों में बँट गया । भक्तिमार्गी वैष्णव, शैव, शाक्त, ब्राह्म, सौर, गाणपत्य आदि बहुत से सम्प्रदाय और उनके उप-सम्प्रदाय उत्पन्न हो गये । आन्ध्र-काल और गुप्त-काल के सरल भक्तिमार्ग के स्थान पर पूजा-पाठ सम्बन्धी बहुत से बाह्याङ्ग और भ्रष्टाचार उत्पन्न हो गये । वैष्णवों में गोपीलीला और अन्तरंग-समाज का उदय हुआ । शैव सम्प्रदाय में पाशुपत, कापालिक और अघोरपन्थ का जन्म हुआ । इसी तरह शाक्त-सम्प्रदाय में आनन्द-भैरवी, भैरवी-चक्र, सिद्धि-मार्ग इत्यादि कई एक गुप्त, अश्लील और अनैतिक पन्थों की उत्पत्ति हुई । इस काल के ब्राह्मण धर्म का रूप धीरे-धीरे तान्त्रिक हो रहा था, जिसमें काम मार्ग अथवा अतिमानां आदि कई सम्प्रदाय बन गये । इन सम्प्रदायों में पंच मकारों—मदिरा, मांस मत्स्य, मुद्रा और मैथुन—का सेवन धर्म के वहाने होता था । इन भ्रष्टाचारी मार्गों से समाज की रक्षा करने के लिये कई एक संत-महात्मा भी हुये । इनमें


शंकराचार्य, रामानुजाचार्य, तामिल के आलवार वैष्णव सन्त, नायनमार (शैव सन्त), काश्मीर के नव्य शैवधर्म, कर्णाटक के लिंगायत या वीर शैव सम्प्रदायों का उल्लेख किया जा सकता है। इन्हीं सुधारों के बल पर ब्राह्मण-धर्म जीवित रहा और असहिष्णु तथा प्रचारक इस्लाम धर्म का सामना करने में सफल हुआ।

बौद्ध-धर्म भी अनेक सम्प्रदायों और उप-सम्प्रदायों में बँटा हुआ था। जिस तरह वैदिक या ब्राह्मण-धर्म में वाह्याडम्बर, विलासिता और भ्रष्टाचार आ रहे थे, उससे अधिक बौद्ध-धर्म में उनका प्रवेश हो रहा था। बौद्ध-धर्म का रूप भी तान्त्रिक और वाममार्गी हो गया था। इस धर्म में मंत्रयान अथवा वज्रयान का उदय हुआ। इसके कारण बौद्ध संघाराम और विहार गुह्य समाजों और भ्रष्टाचार के केन्द्र बन गये। बौद्ध धर्म में यह प्रवृत्ति तिब्बत और हिमालय प्रदेश की जातियों के सम्पर्क से अधिक वेग से आयी। बौद्ध धर्म के ह्रास का यह मुख्य कारण था। सातवीं शती के प्रारम्भ में चीनी यात्री ह्वेन-संग ने जब सिन्ध की यात्रा की थी, तो वहाँ के विलासी और धर्म-विमुख भिक्षु और भिक्षुणियों के जीवन को उसने देखा था। आन्ध्र देश के श्रीपर्वत के आसपास वज्रयान का अधिक विकास हुआ और यहाँ से उड़ीसा, बिहार, विन्ध्य और बंगाल के ऊपर छा गया। मुसलमानों के आक्रमण के पहले बौद्धों की यही अवस्था थी। इसमें एक तरफ तो आन्तरिक पतन हो रहा था और दूसरी ओर वैदिक अथवा ब्राह्मण-धर्म इसको आत्मसात् करने का प्रयत्न कर रहा था। शंकर अथवा रामानुज जैसे सुधारक बौद्ध-धर्म में इस समय नहीं हुये। लड़खड़ाते हुये बौद्ध-धर्म को उसके कट्टर शत्रु इस्लाम ने भारत में उसका अन्त कर दिया।

जैन-धर्म में भी मन्दिर, भूतिपूजा, अर्चना, वन्दना, समर्पण आदि भक्ति-मार्गी प्रवृत्तियाँ आ गयी थीं और उसकी पूजा-पद्धति का बाहिरी विस्तार भी काफी हुआ था। ज्ञान और तपस्या के मार्ग के बदले बहुत से अन्धविश्वास भी जैनधर्म में घुस आये थे। उसमें सम्प्रदाय उप-सम्प्रदाय भी अनेक बन गये थे, किन्तु उसमें वे वाममार्गी, गुह्यसमाजी और अतिमार्गी विचार और भ्रष्टाचार नहीं फैले, जो ब्राह्मण और बौद्ध-धर्म में प्रवेश कर गये थे। इसका कठोर आचार और उदासीन वृत्ति ने इस समय इसकी रक्षा कर ली। फिर भी कुछ आचार और कठोर व्रतों के कारण इसके माननेवालों की संख्या कम होती जा रही थी। जसा कि पहले लिखा जा चुका है, जैन-धर्म के केन्द्र धीरे-धीरे गुजरात, सुराष्ट्र और महाराष्ट्र होते हुये कर्नाटक और द्रविड़ प्रदेश की तरफ खिसक रहे थे। इन प्रान्तों में जैन-धर्म की अवस्था सन्तोषजनक थी।



आवू (दलवाड़ा) का जैन-मन्दिर



खजुराहो का मन्दिर ( कंदर्या महादेव )

इस समय की सामान्य धार्मिक वृत्तियाँ भारतीय समाज को बहुत से छोटे-छोटे सम्प्रदायों में बाँट रही थीं। तंत्र, वाममार्ग, मन्त्रयान, बज्रयान, गुह्य-समाज और अष्टाचार समाज के बहुत बड़े भाग को प्रभावित कर रहे थे। शुद्ध भक्तिमार्गी सम्प्रदायों ने इनसे समाज को ऊँचा उठाने का प्रयत्न किया, किन्तु इन्होंने भी जनता के बीच कई अवाञ्छनीय प्रवृत्तियाँ उत्पन्न कर दीं, जैसे ईश्वर पर परावलम्बन, परलोक पर अत्यधिक ध्यान, संसार से पलायन, अहिंसा के शारीरिक अर्थपर अधिक जोर, मनुष्य के कोमल भावों, मैत्री, करुणा, दया, प्रेम आदि का आवश्यकता से अधिक उद्रेक, देश और जाति के अस्तित्व और रक्षा के लिये आवश्यक कठोर भावों—क्रोध, शौर्य, वीरता, धीरज, अन्याय की तीव्र विरोध आदि का दवाना। सामान्य धार्मिक जीवन में कई एक अन्धविश्वास घुसकर जीवन को भीतर से दुर्बल और खोखला बना रहे थे। इन अन्ध-विश्वासों में कलियुग की हीनता में विश्वास, अपने भविष्य में अविश्वास, दैववाद अथवा भाग्यवाद, फलित ज्योतिष में अनुचित विश्वास, ब्राह्मण और गाय की अव्ययता और पवित्रता में अटूट विश्वास, भूत-प्रेत, जादू-टोना आदि का उल्लेख किया जा सकता है।

#### ४. भाषा और साहित्य

इस काल में भारत की संस्कृति और राजनीति की मुख्य भाषा संस्कृत थी। चौद्ध और जैनियों ने भी जो प्रारम्भ में संस्कृत की उपेक्षा करते थे, उसको अपने विचार और लेखन का माध्यम स्वीकार कर लिया। सरकारी कागजपत्र, प्रशस्ति, दानपत्र तथा साहित्य और शास्त्रीय ग्रन्थ प्रायः सभी संस्कृत भाषा में लिखे जाते थे। परन्तु इसके साथ ही साथ इस काल के अन्तिम भाग में प्रान्तीय भाषाओं का विकास भी शुरु हो गया है। हिन्दी, गजराती, मराठी, बँगला, तामिल, तिलगू, कन्नड़, मलयालम आदि भाषाओं का प्रारम्भ स्पष्ट रूप से इस काल में दिखायी पड़ता है। गुप्त-काल में संस्कृत साहित्य, शास्त्र और विद्या की जो धारारें प्रवाहित हुई थी, उनका वेग इस काल में भी बना रहा, परन्तु उनके स्वरूप और गति में अन्तर आ गया। हर्षवर्धन और बाण की रचनाओं का उल्लेख हो चुका है। आठवीं शताब्दि के प्रारम्भ से अनेक कवि, शास्त्रकार और लेखक भारतवर्ष में हुये। इनमें भवभूति, वाक्पतिराज, राजशेखर, क्षेमेन्द्र, विल्हण, कल्हण, जयदेव, भट्टनारायण, कृष्णमिश्र, भोज विग्रहराज, माघ, श्रीहर्ष आदि का उल्लेख किया जा सकता है। भवभूति के नाटक मालतीमाधव, महावीर-चरित और उत्तर राम-चरित, कालिदास के नाटकों से टक्कर ले सकते हैं। राजशेखर के प्राकृत काव्य कर्पूर-मञ्जरी और विद्धशाल भञ्जिका बहुत उच्च

कोटि के हैं। उसका काव्य मीमांसा नामक रीतिशास्त्र का ग्रन्थ भी महत्वपूर्ण है। श्रीहर्ष का नैषधचरित नामक महाकाव्य अपने पाण्डित्य के लिए संस्कृत साहित्य में प्रसिद्ध है। बंगाली कवि जयदेव की कोमल कान्त पदावली और गीत-गोविन्द आज भी लोकप्रिय है। दर्शन के क्षेत्र में शंकर, रामानुज, मध्व, धर्म-कीर्ति, शान्तरक्षित आदि के ग्रन्थ बहुत ही महत्व के हैं। व्याकरण, धर्मशास्त्र, आयुर्वेद, दण्ड-नीति, गणित, संगीत आदि विषयों में भी बहुत से ग्रन्थों की रचना हुई। परन्तु यह सब कुछ होते हुए भी ध्यान देने से स्पष्ट मालूम होता है कि इस युग की रचनाओं में वह सरलता, सुन्दरता और मौलिकता नहीं पायी जाती, जो गुप्तकालीन और उसके पूर्व के साहित्य में मिलती है। काव्य के जगन् में सहजसौन्दर्य के बदले अनावश्यक अलंकार बढ़ने लगे और सरल वर्णन और व्यञ्जना के स्थान में कष्ट कल्पना का आधिपत्य हो गया। दार्शनिक क्षेत्र में उपनिषदों, गीता, प्रारम्भिक पालिग्रन्थ और प्राकृतिक आगमों की सच्ची अनुभूति और सरलता का स्थान शुष्क तर्क और वितण्डावाद ने ले लिया। राजनीति और धर्मशास्त्र में इस युग में कोई मौलिक रचना नहीं हुई। इस काल के लेखकों में आत्मविश्वास, दूरदर्शिता और मौलिक रचनात्मक शक्ति का अभाव था। वे केवल अतीत का अनुकरण करते रहे। उनमें से अधिकांश ने भाष्य और टीकायें लिखीं और बहुतों ने केवल संग्रह और निबन्ध। परन्तु पुरानी शैली की शिक्षा समाज में अब भी काफी प्रचलित थी। देश के भिन्न भागों में बौद्ध बिहार, मन्दिर, मठ, आश्रम और गुल्कुल फैले हुये थे। बड़े पुस्तकालय भी वर्तमान थे। पण्डितों और विद्वानों का आदर करने में राजवंश एक दूसरे की प्रतियोगिता करते थे, फिर भी ये सारे प्रयत्न संरक्षणात्मक थे, रचनात्मक नहीं; इसलिये नई परिस्थितियों और समस्याओं के हल करने की समाज में बौद्धिक तैयारी नहीं थी।

## ५. कला

पूर्व मध्यकाल के राजवंशों ने ललित कलाओं को काफी प्रश्रय दिया। स्थापत्य (भवन-निर्माण) मूर्तिकला, चित्रकला, संगीतकला, रंग-मंच और दूसरी उपयोगी कलायें इस युग में बहुत लम्बे पैमाने पर फलती-फूलती रहीं। यद्यपि इस काल की कला में गुप्त-काल की सरलता, सजीवता और मौलिक कल्पना नहीं पायी जाती, तथापि लालित्य और श्रृंगार की कमी इसमें नहीं थी। दुर्भाग्य से अरबों और तुर्कों के आक्रमणों ने इस युग की कला के बहुत से उत्कृष्ट नमूनों को नष्ट कर दिया, फिर भी कुछ उनके उदाहरण बचे हुये हैं। स्थापत्य में राज-प्रासाद और देवालयों के नमूने मिले हैं। मन्दिर अथवा देवालय बनाने की

तीन शैलियाँ इस युग में चालू थीं। उत्तर भारत में नागर शैली की चलन थी जिसके अनुसार मन्दिरों के ऊँचे-ऊँचे शिखर बनते थे। दक्षिण भारत में बेसर-शैली के नमूने बीजापुर, इलोरा और उसके आसपास के प्रदेशों में मिलते हैं। सुदूर दक्षिण में द्रविड़ शैली प्रचलित थी, जिसके अनुसार मन्दिरों के ऊपर विशाल विमान, अथवा रथ बनाये जाते थे। मन्दिरों में अलंकार और सजावट अपनी पराकाष्ठा पर पहुँच गयी थी, इससे कला बहुत बोझिल और कृत्रिम हो गयी। उत्तर भारत के मन्दिरों के नमूने बुन्देलखण्ड में देवगढ़ और खजुराहो, उड़ीसा में भुवनेश्वर, आवू पर्वत और दिलवाड़ा के मन्दिरों, ग्वालियर, उदयपुर और डेराइस्माइलखाँ के पास काफिरकोट के मंदिर, काश्मीर के मार्तण्ड मन्दिर, जावा के बोसेवुद्धर और कम्बोडिया के अंगकोर-वाट में पाये जाते हैं। दक्षिण भारत में इलोरा का कैलास-मन्दिर, बेसर-शैली का एक अद्भुत उदाहरण है। द्रविड़ शैली के मन्दिर तंजौर, कांची, मदुरा, मामल्लपुरम् आदि स्थानों में पाये जाते हैं। मन्दिरों के कुछ निश्चित अंग होते थे। सबके पीछे गर्भगृह बनता था, जिनमें मूर्ति की स्थापना होती थी। उसके आगे अन्तराल (गर्भगृह और मण्डप के बीच का भाग) था। मंदिर का तीसरा भाग मण्डप अन्तराल के आगे होता था। इसमें दर्शक और यात्री बैठते थे और कीर्तन नृत्य आदि हुआ करते थे। मन्दिर का चौथा और सबसे अगला भाग तोरण कहलाता था। यह मण्डप के आगे का अलंकृत द्वार था। गर्भगृह के चारों ओर प्रदक्षिणापथ होता था। द्रविड़ प्रदेश के मन्दिरों के चारों ओर बहुत विस्तृत प्राकार अथवा चहारदीवारी बनी होती थी। इसके द्वार पर गोपुरम् होता था, जो स्वयं मन्दिर के आकार का बनता था। इस काल के मन्दिरों पर अपार सम्पत्ति बनाने में खर्च की गयी थी और उनके साथ धर्मदाय में लगी हुयी थी।

धार्मिक सम्प्रदायों और उप-सम्प्रदायों के बढ़ने से मध्यकालीन युग का देवमण्डल भी विशाल हो गया और अनेक देवी-देवताओं, यक्ष, गन्धर्व, किन्नर, अप्सरा, नाग, पशुपक्षी आदि की मूर्तियाँ बनने लगीं। ब्राह्मण-देवताओं में विष्णु, शिव, दुर्गा, सूर्य, ब्रह्मा, गणेश आदि की मूर्तियाँ पायी जाती हैं। बौद्ध मूर्तियों में बुद्ध, अवलोकितेश्वर आदि की मूर्तियाँ और जैनियों में जैन तीर्थंकरों की मूर्तियाँ बनती थीं। द्रविड़ देश में मन्दिरों में देवता के अतिरिक्त मन्दिर-निर्माण-कर्त्ताओं की मूर्तियाँ भी प्रतिष्ठित होती थीं। मूर्तियाँ अक्सर पत्थर की और कुछ काँसे, ताँबे और सोने की भी बनायी जाती थीं। इस काल की बहुत सी मूर्तियाँ कला की दृष्टि से बहुत ही उत्तम कोटि की हैं, किन्तु इस युग की प्रवृत्ति के अनुसार अत्यधिक अलंकारों और सजावटों से ढकी हुयी हैं। चित्र-




कला के नमूने बहुत कम पाये जाते हैं। अजंता, इलोरा आदि के गुहा-मन्दिरों और इसी प्रकार दनदान मलिक, मीरान, लंका आदि के खण्डहरों में चित्रकला के कुछ नमूने मिलते हैं। इन चित्रों की कला के मर्मज्ञों ने बड़ी ही प्रशंसा की है। इस युग के साहित्य में रंग-मंच, संगीत, नृत्य, वाद्य और उपयोगी कलाओं के बहुत से उल्लेख पाये जाते हैं।


## ६. संस्कृति का बृहत्तर भारत में विस्तार

पूर्व मध्ययुग में आचार की कठोरता, खान-पान में अत्यधिक शुद्धि का भाव और निरामिषता तथा छतछात और ऊँचनीच भावों के कारण बहुत से धर्मशास्त्रों ने देश के बाहर जाना और समुद्र-यात्रा को कलिबज्र्य बनाना शुरू कर दिया। किन्तु ऐसा जान पड़ता है, कि इस युग के प्रारम्भ में यह निषेध पूरे नहीं माने जाते जाते थे। भारत के कई प्रान्तों और विशेषकर दक्षिण और सुदूर दक्षिण के लोग अब भी विजय, व्यापार और संस्कृति के प्रचार के लिये बाहर जाया करते थे। पश्चिमी और मध्य-एशिया में जाना इस्लाम के प्रचार के कारण कमशः कम हो गया, किन्तु वर्मा, हिन्दचीन, सुमात्रा, जावा और पूर्वी द्वीपसमूहों में भारतीय अब भी पहुँचते थे। इस तरह बृहत्तर भारत के निर्माण में इस युग की भी देन है। इस काल के उपनिवेशों में चम्पा, फूनान और श्रीविजय की गणना की जा सकती है। चम्पा में उसकी राजधानी अमरावती के अतिरिक्त और कई नगर थे, जिनमें वहाँ के हिन्दू राजाओं ने बहुत से मन्दिर और चैत्यों का निर्माण कराया था। कम्बुज में नवीं शताब्दि के अन्त में राजा यशोवर्मा ने यशोधरपुर नाम की राजधानी बसायी, जिसके पास अंगकोर-वाट के विशाल मन्दिर का निर्माण हुआ था। फूनान के सम्बन्ध में एक चीनी यात्री लिखता है—“एक हजार से अधिक ब्राह्मण (भारतवासी) भारत से यहाँ आकर बसते हैं, लोग उनके सिद्धान्तों को मानते हैं और विवाहों में उनको अपनी कन्या देते हैं। वे दिन-रात अपने धार्मिक ग्रन्थों का अध्ययन करते हैं।” शैलेन्द्र नामक राजवंश के द्वारा श्री विजय साम्राज्य सुमात्रा में स्थापित हुआ और धीरे-धीरे मलय, सिंहल, जावा के कुछ भाग, बोर्नियो, वाली, सिलेबीज़, फिलीपाइन्स और फारमोसा के कुछ अंश पर फैल गया।

शैलेन्द्र-वंश के राजाओं ने बहुत समय तक उत्तर से मंगोलों और पश्चिम से अरबों के बढ़ाव को रोका। इसी तरह नवीं और तेरहवीं सदी के बीच में जावा, वाली, बोर्नियो, श्याम और वर्मा में भारतीयों के उपनिवेश समृद्ध अवस्था में थे। जब भारत में तुर्कों के आक्रमण शुरू हुये और मुस्लिम-सत्ता की स्थापना हो गयी, तब भारतीय उपनिवेशों का सम्बन्ध मातृ-भूमि से छूट जाने के कारण



कोणार्क का सूर्य मन्दिर--पृ० १२३



कैलास मन्दिर ( इलोरा )—पृ० १२३

उनकी शक्ति क्षीण हो गयी । धीरे-धीरे मगोलो और अरबो ने उनपर अपना आधिपत्य जमा लिया ।

### अभ्यासार्थ प्रश्न

१. पूर्व मध्य- काल के राजनैतिक और सामाजिक जीवन में कौन-कौन-से परिवर्तन हुये और देश पर उनका क्या प्रभाव पड़ा ?
२. इस युग की धार्मिक, और सांस्कृतिक अवस्था का वर्णन कीजिये ।
३. पूर्व मध्य युग में बृहत्तर भारत से भारतीयों का क्या सम्बन्ध था ? इस प्रश्न पर प्रकाश डालिये ।



## इस्लाम का उदय और उससे भारत का सम्पर्क

### १. अरब में इस्लाम का उदय

सातवीं शताब्दि में जिस समय भारत कई राजनैतिक टुकड़ों में बँट रहा था और उसकी सामाजिक और धार्मिक जटिलता बढ़ती जा रही थी, उस समय एशिया के दक्षिण-पश्चिम अरब के रेगिस्तान में एक नयी शक्ति का उदय हो रहा था। वह शक्ति थी इस्लाम। इसके पूर्व संसार के इतिहास में अरब का कोई स्थान नहीं था। वहाँ समुद्र तट के रहनेवाले माँझी और छोटे-मोटे व्यापारी का काम करते थे। अधिकांश जनता असभ्य और कई जातियों में बँटी हुयी थी। उनमें अज्ञान और बहुत से अन्धविश्वास फैले थे। ऐसी अवस्था में ५७० ई० में मक्का के एक कुरैश परिवार में हजरत पैगम्बर मुहम्मद साहब का जन्म हुआ। वे बचपन से ही चिन्तनशील थे। व्यापार के सिलसिले में वे सीरिया, ईरान, मिश्र आदि देशों में जाते थे और वहाँ के जीवन का निरीक्षण करते थे। उनके मन में अरबों के परस्पर फूट, अज्ञान, अन्धविश्वास और कुरीतियों के प्रति घृणा उत्पन्न हुई। एक दिन जब वे चिन्तन में लीन थे, उन्हें ईश्वर की तरफ से एक प्रकाश मिला। वही प्रकाश इस्लाम (शान्ति) के रूप में प्रकट हुआ। हजरत साहब ने अपने को पैगम्बर अथवा ईश्वर का दूत घोषित किया। इसके बाद उन्होंने ईश्वर की एकता, मनुष्य मात्र के भ्रातृत्व, सरल और समान पूजा-पद्धति तथा पवित्र और सादे जीवन का उपदेश प्रारम्भ किया। थोड़े दिनों में मुहम्मद साहब के बहुत से शिष्य और अनुयायी हो गये। परन्तु मक्का के कुछ लोगों ने अपने सामाजिक और धार्मिक स्वार्थों के कारण उनका हिंसात्मक विरोध किया। ६२२ ई० में विवश होकर हजरत मुहम्मद को मक्का से मदीना भागना पड़ा। इस घटना को हिजरा (पलायन या भागना) कहते हैं। इसी समय से मुसलमानों में हिजरी सम्बत् चला। मदीना में मुहम्मद साहब के अनुयायियों की संख्या काफी बढ़ गयी, जिन्होंने मुहम्मद साहब के विरोधियों का सैनिक जवाब दिया। इस तरह अरब की एक विशेष परिस्थिति में शान्तिमूलक इस्लाम ने फौजी बाना पहना। उसमें 'जेहाद' अर्थात् धर्म के प्रचार और रक्षा करने की सैनिक पद्धति चल गयी। हजरत मुहम्मद केवल धार्मिक नेता ही नहीं किन्तु सैनिक और राज-

नैतिक नेता भी बन गये । उनका सारा जीवन अरब को एक सूत्र में बाँधने और उसमें इस्लाम के प्रचार करने में बीता । ६३२ ई० में उनका देहान्त हुआ ।

## २. इस्लाम का विस्तार

इस्लाम ने अरब में एक नया जीवन और एक नयी स्फूर्ति पैदा कर दी थी । हजरत मुहम्मद के अनुयायियों ने उनके सन्देश को संसार में फैलाने का निश्चय किया । इस्लाम के साथ राजनीति शुरू में ही लग गयी थी । हजरत मुहम्मद के उत्तराधिकारी खलीफा कहलाये, जो धार्मिक गुरु और राजनैतिक शासक दोनों थे । उनके एक हाथ में कुरान और दूसरे हाथ में तलवार थी । हजरत मुहम्मद की मृत्यु के १०० वर्ष के भीतर ही इस्लाम का झण्डा पश्चिम में एशिया माइनर, उत्तरी अफ्रिका और स्पेन तक पहुँचा । पूर्व में सारा अरब, फारस, अफगानिस्तान और तुर्किस्तान इसके झण्डे के नीचे आ गये । इस्लाम के झंझावात के सामने प्राचीन रोमन, मिथ्री और ईरानी साम्राज्य और सभ्यतायें, जो अपने भार से बोझिल हो गयी थीं, न ठहर सकीं । इस बीच में इस्लाम की राजधानी मदीना से दमिश्क आ गयी । अफगानिस्तान के अधिकांश पश्चिमी भाग में इस्लामी सत्ता के स्थापित हो जाने के बाद भारत पर अरबों की दृष्टि जाना स्वाभाविक था । उमर के वंशज खलीफा प्रथम वलीद (७०६-७१४ ई०) के समय में सिन्ध के ऊपर अरबों के आक्रमण शुरू हुये ।

## ३. सिन्ध पर अरब-आक्रमण

सिन्ध पर अरब आक्रमण कोई आकस्मिक घटना नहीं थी । पश्चिमी एशिया में जो इस्लाम का प्रसार हो रहा था, यह उसी का बढ़ाव था । यूरोप में फ्रान्स और कुस्तुन्तुनियाँ से टकराकर इस्लाम वापस आ रहा था । पूर्वोत्तर में चीन की दुर्गम दीवार इस्लाम के बढ़ाव को रोक रही थी । अब उसके प्रसार का एक ही रास्ता दिखलायी पड़ता था, भारत की ओर, जो इस समय राजनैतिक दृष्टि से कमजोर हो रहा था, और उसके नगरों और मन्दिरों की सम्पत्ति आक्रमणकारियों को निमन्त्रण दे रही थी । भारत पर चढ़ाई करने का बहाना अरबों को जल्दी मिल गया । अरबों का एक दल लंका के राजा के पास से बहुमूल्य उपहार लेकर खलीफा प्रथम वलीद और उसके बसरा के सूबेदार हज्जाज के साथ जा रहा था । अरब जहाज सिन्ध के बन्दरगाह देवल पर लूट लिया गया । खलीफा ने सिन्ध के राजा से इसकी सफाई माँगी । उत्तर न मिलने पर चढ़ाई शुरू हो गयी । परन्तु अरबों की प्रथम दो सेनायें हारकर वापिस चली गयीं । इसके बाद हज्जाज ने अपने भतीजे और दामाद इमादुद्दीन मुहम्मद-बिन-कासिम को ७१२ ई० में एक बड़ी सेना के साथ सिन्ध पर आक्रमण करने को भेजा ।

वह ईरान होता हुआ मकरान के रास्ते से सिन्ध पहुँचा । उसने पहले देवल पर आक्रमण किया । इस समय सिन्ध की दशा दयनीय थी । सिन्ध की बौद्ध प्रजा जाट और मेड़ नामकी जातियाँ वहाँ के राजा दाहिर से अप्रसन्न थी । कहा तो यह जाता है कि सिन्ध के बौद्धों ने अल हज्जाज के पास अपना दूत भेजा और अरब आक्रमण के समय उन्होंने अरबों की सहायता की । दाहिर पश्चिमी सिन्ध से भागकर पूर्व में आ गया । देवल के ऊपर अरबों का अधिकार हो गया । वहाँ का मन्दिर तोड़ा और लूटा गया । ७०० बौद्ध भिक्षुणियाँ बन्दी बनायी गयीं । सत्तरह वर्षोंसे ऊपर की अवस्था वाले पुरुष, जिन्होंने इस्लाम स्वीकार करनेसे इनकार किया, मार डाले गये, बाकी गुलाम बनाये गये । टूटे मन्दिरों के स्थान पर मसजिदें खड़ी की गयीं । इसके बाद मुहम्मद-बिन-कासिम ने सिन्धु नदी पार कर पूर्वी सिन्ध पर आक्रमण किया । इस पार दाहिर सेना लिये रणभूमि में खड़ा था । मुहम्मद-बिन-कासिम ने एक जाट मुखिया की सहायता से सिन्धु को पार किया । दाहिर लड़ता हुआ रावार के पास रणभूमि में मारा गया । उसकी रानी सेना लेकर पहले कई दिनों तक लड़ती रही; अन्त में हार कर अपनी सहेलियों के साथ जौहर कर लिया । इसके बाद मुहम्मद-बिन-कासिम ने नेरून और उसने सहवान नामक उत्तरी सिन्ध के नगरों पर आक्रमण किया । यहाँ की बौद्ध जनता ने आत्म-समर्पण कर दिया, किन्तु ब्राह्मणावाद में दाहिर के पुत्र जयसिंह ने इसका घोर विरोध किया, परन्तु अपने सेनापति के विश्वासघात से वह पराजित हुआ । इससे आगे बढ़कर मुहम्मद ने सिन्ध की राजधानी अलोर (रोरी के पास) और मुल्तान को ७१३ ई० में जीता । इस प्रकार दक्षिण-पश्चिम पंजाब और सारे सिन्ध पर अरबों का राज्य स्थापित हो गया ।

#### ४. सिन्ध में अरब शासन

सिन्ध को जीतने के बाद अरबों ने अपनी शासन-व्यवस्था स्थापित की । सिन्ध के ऊपर खलीफा का प्रतिनिधि शासन करता था । उसका काम था, सिन्ध के विभिन्न भागों के शासन में एकता स्थापित करना । उसके नीचे कई एक शासक थे, जो अक्सर सैनिक जागीरदार हुआ करते थे । इनका काम था, अरब सत्ता कायम रखना, सेना का संगठन करना, प्रान्तों से कर वसूल करना और आवश्यकता पड़ने पर खलीफा के प्रतिनिधि की सैनिक सहायता करना । स्थानीय प्रबन्ध विशेष कर माल का विभाग सिन्धी लोगों के हाथ में था । अरबों के शासन में सरकारी आय के कई साधन थे । इनमें लूट का माल, गैर-मुस्लिम प्रजा पर धार्मिक कर (जजिया), भूमिकर (उपज का २।५ भाग) आदि मुख्य थे । इनके अतिरिक्त और भी कई छोटे-छोटे कर लगाये जाते थे । क्रय-विक्रय पर चुङ्गी

और आयात और निर्यात पर भी कर लगता था। अरबों में विलासिता बढ़ने के साथ-साथ करों की संख्या बढ़ती जाती थी। सरकारी आय का बहुत बड़ा भाग देश के बाहर खलीफा और मुस्लिम अधिकारियों के सम्बन्धियों के पास जाता था, इससे सिन्ध-प्रान्त का शोषण हो रहा था। सिन्ध में अरबी न्याय का आधार धार्मिक था। न्याय करने के लिये मुसलमान काजी नियुक्त थे, जो कुरान और हदीस के अनुसार मुकदमों का निर्णय करते थे। इसके कारण गैर-मुस्लिम प्रजा के साथ पूरा न्याय नहीं हो पाता था। हिन्दुओं में सम्पत्ति, उत्तराधिकार और दायभाग (पैतृक सम्पत्ति का बँटवारा) के मुकदमों का फैसला उनकी अपनी पंचायतें करती थीं, जिनको सरकार मान लेती थी। चोरी आदि अपराधों के लिये दण्ड बहुत कठोर थे। चोरों के बाल-बच्चे जला दिये जाते थे। अरबी शासन में सेना दो प्रकार की थी, एक तो प्रान्तीय शासक की स्थायी सेना और दूसरी सरदारों की, जो युद्ध के समय बुला ली जाती थी। कुछ सैनिकों को सरकारी खजाने से वेतन मिलता था और कुछ को बदले में भूमि मिली हुई थी। इसके सिवा लूट का ४।५ भाग सिपाहियों में ही बाँटा जाता था। अरबी सेना में घुड़सवारों की प्रधानता थी। अरब अश्वारोही, अरबों के विजय में एक मुख्य कारण थे। अरब सेना का दूसरा मुख्य अंग ऊँट-सवार थे। सेना में पैदल सिपाही भी होते थे। रसद ढोने के लिये ऊँटों और खच्चरों से काम लिया जाता था। युद्ध के हथियारों में भाला, धनुष-बाण और पत्थर फेंकनेवाले यंत्र काम में लाये जाते थे।

## ५. सिन्ध में अरबों की धार्मिक नीति

सिन्ध में अरब शासन धर्मतान्त्रिक था। उसके अनुसार सारी प्रजा दो भागों में बँटी थी—(१) मुसलमान, और (२) जिम्मी। मुसलमानों के साथ एक प्रकार का व्यवहार होता था और जिम्मियों के साथ दूसरे प्रकार का। अरब लोग सिन्ध में जेहादी होकर आये थे। मन्दिर और मूर्ति तोड़ना, मुसलमान बनाना, काफिरों का बध करना, दास बनाना, काफिरों की सम्पत्ति लूटना आदि इनके मुख्य कार्य थे। परन्तु अरब जेहादी-विजेता और अरब शासक में अन्तर था। सिन्ध में अरब शासकों ने यह अनुभव किया, कि सारी जनता धर्म-प्रचार के नाम पर मारी नहीं जा सकती। इस सम्बन्ध में मुहम्मद-बिन-कासिम ने अल हज्जाज को जो पत्र लिखा था, वह पठनीय है—“क्योंकि हिन्दुओं ने आत्म-समर्पण और खलीफा को कर देना स्वीकार कर लिया है, अब उनसे अधिक की आशा नहीं करना चाहिये। वे अब हमारे संरक्षण में आ गये हैं, उनके जीवन और सम्पत्ति पर हाथ नहीं उठाना चाहिये। अपने देवताओं की पूजा करने



की आज्ञा उनको दी जानी चाहिये । अपने धर्म का पालन करने से उनको वंचित नहीं होना चाहिये । अपने घरों में जिस प्रकार वे चाहें उनको रहने देना चाहिये ।” वास्तव में सिन्ध-विजय के बाद मुस्लिम नीति में एक विशेष परिवर्तन हुआ । अन्य देशों में सारी जनता को मुसलमान बनाकर अरबों ने अपनी समस्या हल कर ली थी, लेकिन भारत में उन्हें समझौते की नीति का अवलम्बन करना पड़ा । फिर भी मुसलमान और ज़िम्मी का मौलिक भेद तो था ही । हिन्दुओं को जीवन के सभी क्षेत्रों में उपेक्षा और अपमान का सामना करना पड़ता था । उनको मुसलमान यात्रियों और सैनिकों को कानूनतः खिलाना पड़ता था और उनके ऊपर बहुत से सामाजिक और धार्मिक प्रतिबन्ध लगे हुये थे ।

#### ६. अरबों की असफलता

जो योजना और आशा लेकर अरब सेना सिन्ध के किनारे पहुँची थी, वह पूरी नहीं हुयी । जिस विजयिनी सेना ने सारे पश्चिमी एशिया, उत्तरी अफ्रिका, स्पेन, फारस, अफगानिस्तान, आदि मध्य एशिया के देशों को ५०-६० वर्ष के भीतर जीत लिया था, उसका बढ़ाव सिन्ध में आकर रुक गया । अरब इस्लाम का झण्डा सिन्ध से आगे नहीं ले जा सके और यह काम तुकों को ३००-४०० वर्ष पीछे पूरा करना पड़ा । अरबों की असफलता के कई कारण थे । पहला कारण राजनैतिक था । यद्यपि सिन्ध का चच-वंश अप्रिय और दुर्बल होने के कारण अरबों से हार गया, फिर भी सिन्ध के उत्तर में पंजाब का शाही-वंश, पूर्व में गुर्जर-प्रतिहार और दक्षिण में चालुक्यों और राष्ट्रकूटों के राज्य इतने प्रबल थे कि उनको हराना अरबों के लिये बिल्कुल सम्भव नहीं था । अरबों की आन्तरिक कमजोरियाँ भी थीं । उम्मैय्याद और अब्बासी वंशों में खिलाफत के लिये झगड़ा शुरू हो गया । इसलिये खलीफा न तो सिन्ध पर अच्छी तरह नियंत्रण रख सकते थे और न युद्ध के लिये पूरी सहायता भेज सकते थे । सिन्ध में बस जाने के बाद अरब लोग आपस में भी लड़ने लगे और कुछ दिनों के बाद खलीफा से स्वतंत्र होकर उन्होंने सिन्ध को छोटे-छोटे टुकड़ों में बाँट दिया । असफलता का दूसरा कारण भौगोलिक था । अरबों ने गलत रास्ते से भारत पर आक्रमण किया । सिन्ध स्वयं एक रेगिस्तानी प्रान्त था और उसके पूर्व में थर और राजस्थान के रेगिस्तान थे, जिनमें से होकर पूर्व की ओर बढ़ना बड़ा कठिन था । सिन्ध इतना गरीब देश था कि सिन्ध-विजय अरबों को लाभकर नहीं जान पड़ती थी । असफलता का तीसरा कारण इस समय इस्लाम के स्वरूप में परिवर्तन था । वगदाद के अब्बासी खलीफाओं ने इस्लाम में आरामतलबी और विलासिता का वातावरण पैदा कर दिया । पुरानी कट्टरता और अरबी सादगी का स्थान भोग-विलास

और जीवन को कोमल बनाने वाले साहित्य, कला और दर्शन आदि ने ले लिया। इससे अरबों में इस्लाम के प्रचार का उत्साह और उसके लिये कष्ट सहने की शक्ति दोनों ही कम हो गये। भारत की सामाजिक और धार्मिक स्थिति भी इस्लाम के प्रतिकूल थी। “भारत में एक ज़बर्दस्त पुरोहित वर्ग था, जिसका सरकार से घनिष्ठ सम्पर्क और जनता पर गंभीर प्रभाव था। भारतीय धर्म सामाजिक प्रथाओं और कानूनों में अतिप्रोत था, इसलिये जनता पर उसका प्रभाव अटल था।” इसका फल यह हुआ कि भारतीयों में बहुत थोड़े से लोग दवाव में आकर मुसलमान हुये।

### ७. परस्पर सांस्कृतिक प्रभाव

अरबों के सिन्ध-विजय का हिन्दुओं की राजनीति, समाज, धर्म, दर्शन, साहित्य, कला और आचार-विचार पर कोई प्रभाव न पड़ा। इसका कारण यह था कि जो अरब सिन्ध में वसे उनकी संख्या भारतीय समाज में दाल में नमक के बराबर भी न थी। दूसरे अरबों में अधिकांश सैनिक थे, जो इस्लाम के नाम पर लड़ तो सकते थे लेकिन इस्लाम के सच्चे और ऊँचे सिद्धान्तों का प्रचार नहीं कर सकते थे। अरब-संस्कृति में भी उस समय थोड़ी कविता के अतिरिक्त और कोई चीज़ नहीं थी। भारतीय संस्कृति और सभ्यता पहले से विकसित और प्रौढ़ थी, जिस पर इस्लाम प्रहार तो कर सकता था, लेकिन वह ढह नहीं सकती थी; साथ ही साथ उसमें दूसरों को प्रभावित करने की संक्रामक-शक्ति थी। पराजित होकर भी भारत ने इस्लाम को प्रभावित किया और लूट के माल और कर के साथ भारतीय संस्कृति की बहुमूल्य वस्तुयें बसरा, बगदाद और दमिश्क तक पहुँची और वहाँ से होकर अरबों द्वारा यूरोप तक पहुँचाई गयीं। अरब के खलीफ़ाओं ने दूसरे देशों के सम्पर्क में आकर इस्लाम के बौद्धिक और सांस्कृतिक दायरे को बढ़ाने की कोशिश की। राजस्व विभाग और स्थानीय शासन में भारतीयों ने अरबों को बहुत कुछ सिखाया। भवन-निर्माण-कला में अरब बिलकुल कच्चे थे; सुन्दर और बड़ी मसजिद बनाना उन्होंने भारतीयों से सीखा। खलीफ़ा-मंसूर (७५३-७७४ ई० तक) और खलीफ़ा हारून-रशीद के समय में सैकड़ों अरब विद्वान् विद्या, कला और साहित्य सीखने के लिये भारत भेजे गये और बहुत से भारतीय विद्वान् बगदाद बुलाये गये। हजारों की संख्या में संस्कृत में लिखे हुये साहित्य, दर्शन, गणित, ज्योतिष, वैद्यक, शल्य (चिर-फाड़), रसायन, भूगोल, भूगर्भ आदि विषयों के ग्रन्थों का अरबी भाषा में अनुवाद कराया गया। अरबों ने भारतीय अंक और दशमलव को सीखा; अरबी अंक अभी भी हिन्दुस्तान कहलाते हैं। इस ऐतिहासिक धारा को ध्यान में रखते हुये प्रसिद्ध इतिहासकार हैबल ने लिखा

हैं—“यह यूनान नहीं भारत था, जिसने इस्लाम को उसके शैशव में शिक्षा दी, उसके दर्शन और रहस्यवादी धर्म को आकार-प्रकार दिया और उसके साहित्य, कला और स्थापत्य पर अपनी गहरी छाप लगायी।”

### अभ्यासार्थ प्रश्न

१. अरब की किन परिस्थितियों में इस्लाम का उदय हुआ ? इसके प्रवर्तक हजरत मुहम्मद के जीवन और उपदेशों का संक्षिप्त वर्णन कीजिये ।
२. भारत के ऊपर अरब आक्रमण के कारणों और अरब विजयों का वर्णन कीजिये ।
३. स्थिति में अरब शासन-पद्धति, अरबों की धर्मनीति और उनकी असफलता के संस्कृतिक प्रभाव का चित्रण लिखिये ।

-----

## भारत में मुस्लिम सत्ता की स्थापना

### भारतीय पराजय के कारण

#### १. तुर्क आक्रमण: सीमान्त पर तुर्कों का अधिकार

##### (१) तुर्क-शक्ति का उदय

पिछले अध्याय में यह लिखा जा चुका है कि आठवीं शताब्दि के शुरू में अरब लोग सिन्ध में आकर रुक गये और इस्लाम भारत में उसके आगे न बढ़ सका। इसके लगभग ३०० वर्ष बाद तुर्कों ने इस्लाम की शक्ति को भारत में आगे बढ़ाया। तुर्क उन जातियों के वंशज थे, जिनको पुराने समय में शक, कुषण, हूण आदि कहा जाता था। स्वभाव से ही तुर्क लोग लड़ाकू, लुटेरे और निर्दय थे। ये लोग पहले बौद्ध और शैव-धर्म के माननेवाले थे। मध्य-एशिया पर अरबों का आधिपत्य हो जाने के बाद तुर्क मुसलमान बना लिये गये। इस्लाम ने इनको नया धर्म दिया, किन्तु इनका स्वभाव नहीं बदला। इस्लाम के जिहादी जोश ने इनके लड़ाकूपन और लोभ को और अधिक बढ़ा दिया। अरबी इस्लाम ने पहले तुर्कों को दवाया, परन्तु तुर्कों ने धीरे-धीरे इस्लाम पर अपना राजनैतिक अधिकार कर लिया। ८७१ ई० के बाद अरबों की सैनिक शक्ति शिथिल हो गयी और इस्लाम की तलवार तुर्कों के हाथ में आ गयी। दशवीं शताब्दि में तुर्क एक प्रबल शक्ति बन गये। तुर्कों की धमन्धता और जोश ने इस्लाम को पूर्व के उन देशों तक पहुँचाया, जहाँ से अरब टकराकर लौट आये थे। भारत में जिस काम को अरबों ने अधूरा छोड़ा था, तुर्कों ने उसे पूरा किया।

##### (२) गजनी में तुर्क-सत्ता

९३३ ई० में तुर्क सरदार अलप्तगीन ने गजनी में एक स्वतंत्र तुर्क राज्य की स्थापना की। थोड़े ही दिनों में यह राज्य एक बड़े साम्राज्य का केन्द्र बन गया, जो सिन्ध से समरकन्द और वगदाद से लाहौर तक फैला हुआ था। अलप्तगीन के बाद जिन विजेताओं ने शुरू में तुर्क-साम्राज्य का विस्तार किया, उनमें सुबुक्तगीन और महमूद का स्थान बहुत ऊँचा है। सुबुक्तगीन ने पहले उत्तर-पूर्व की ओर बढ़कर काबुल और पंजाब के हिन्दू शाही-वंश को हराया और उसको कर देने

के लिये विवश किया। तुर्कों के बढ़ाव में यह सन्धि केवल एक पड़ाव थी।

### (३) भारत पर महमूद के आक्रमण

सुबुक्तगीन के उत्तराधिकारी महमूद ने और आगे बढ़कर तुर्कों की शक्ति को भारत में फैलाया। महमूद उत्साह और शक्ति का पुतला था। इस्लाम के लिये जहाद तो एक वहाना मात्र था। तुर्क लूट और विध्वंस के लिये प्यासे रहते थे। महमूद के नेतृत्व में भारत को लूटने और विध्वंस करने का उनको सुनहला अवसर मिल गया। महमूद ने शाही-वंश के राजा जयपाल पर आक्रमण किया और उसको हरा दिया। जयपाल आत्मग्लानि से अपने बेटे आनन्दपाल को राज्य सौंपकर चिता पर जीते जी जल गया। महमूद ने जहाँ एक ओर पंजाव के हिन्दू शाहियों को हराया, वहाँ उसने सिन्ध की अरब सत्ता को समाप्त कर वहाँ भी तुर्कों का आधिपत्य स्थापित किया। सिन्ध और सीमान्त पर अपना पूरा अधिकार जमाकर उसने शाही राजा आनन्दपाल पर आक्रमण किया। पूर्वी पंजाव में आनन्दपाल ने एक बड़े हिन्दू-सैनिक-संघ के साथ महमूद का मुकाबिला किया। परन्तु हिन्दू राजाओं की संगठन शक्ति तो भीतर से खोखली हो चुकी थी, इसलिये उन्हें हार खानी पड़ी। इस युद्ध में हिन्दुओं की हार के मुख्य कारण गलत रणनीति, हथियारों का उपयोग, बहुपन्थी सेना, योग्य नेतृत्व का अभाव और परस्पर विश्वास की कमी थी। आनन्दपाल को विवश होकर सन्धि करनी पड़ी। इससे उत्साहित होकर महमूद ने उत्तरी-भारत, सिन्ध और सुराष्ट्र में बढ़कर देश को लूटा तथा मन्दिरों और मठों को विध्वंस किया। कन्नौज, मथुरा और सोमनाथ की लूट बहुत प्रसिद्ध है। महमूद ने १०२४ ई० में सोमनाथ के ऊपर आक्रमण किया। सोमनाथ के मन्दिर में १० हजार गाँवों की आय लगी थी, इसके अतिरिक्त चढ़ावा बहुत आता था। मन्दिर के घंटे में २०० मन सोनेकी जंजीर लगी थी और १ हजार पुजारी थे और ५०० नर्तकियाँ नित्य नाचती थीं। मूर्ति में बहुमूल्य धातुयें और रत्न लगे थे। चुम्बक के सहारे मूर्ति अधर में लटकती थी। महमूद जब मन्दिर में घुसा तो पुजारियों ने प्रार्थना की, कि वह मूर्ति के बदले बहुत-सा धन लेकर लौट जाय। महमूद ने उत्तर दिया—“मैं मूर्ति-भंजक हूँ, मूर्ति बेचनेवाला नहीं।” उसने अपनी गदा से मूर्ति के टुकड़े-टुकड़े कर दिये जो गजनी, बगदाद और मक्का की मसजिदों की सीढ़ियों में लगाये गये, जिन पर चढ़कर मुसलमान नमाज पढ़ने जाते थे। मन्दिर का दरवाजा चन्दन का बना था, वह गजनी भेज दिया गया। महमूद के आक्रमणों का राज-नैतिक फल यह हुआ कि महमूद के अन्तिम समय तक सम्पूर्ण सिन्ध, सीमान्त और प्रायः सारे पंजाव पर मुस्लिम सत्ता स्थापित हो गयी। लाहौर में एक यामिनी-

वंश की स्थापना हुई और भारत का पश्चिमोत्तर सीमान्त हिन्दू शक्तियों के हाथ से निकल गया। भारत पर विदेशी आक्रमणकारियों के लिये रास्ता साफ हो गया।

#### (४) महमूद का व्यक्तित्व

महमूद के कार्यों पर दो दृष्टियों से विचार हो सकता है। भारतीयों की दृष्टि में महमूद एक बड़ा विजेता और सैनिक नेता था, परन्तु साथ ही लुटेरा, विध्वंसक तथा मानवता और सभ्यता का शत्रु था। अपने सहधर्मियों की दृष्टि में महमूद अपने इस्लाम की शान और उसका प्रचारक तथा योग्य सैनिक नेता था। सच बात तो यह है कि उस समय का इस्लाम साम्प्रदायिकता से ऊपर न उठ सका था। इसलिये महमूद जैसा योग्य मुसलमान गैर-मुसलमानों के साथ सभ्यता का व्यवहार नहीं कर सकता था। इसके अतिरिक्त महमूद के ऊपर राजनैतिक और आर्थिक लोभ का गहरा रंग था। इसलिये उसके जीवन में शुद्ध धार्मिक भावना की प्रधानता नहीं थी। स्वयं महमूद का समकालीन अरब लेखक अलबेरूनी ने लिखा है : “हिन्दुओं के बिखरे हुये खण्डहरों में मुसलमानों के प्रति उनकी घोर घृणा छिपी हुयी है। यही कारण है कि उनका ज्ञाना-विज्ञान हमारे जीते हुये देशों से बहुत दूर चला गया है... जहाँ हमारे हाथ नहीं पहुँच सकते।” आधुनिक मुसलमान लेखक डा० हबीब ने महमूद के बारे में लिखा है ‘गजनवी की सेना से भारतीय मंदिरों का जो घोर विध्वंस हुआ उसको किसी ईमानदार इतिहासकार को छिपाना नहीं चाहिये और अपने धर्म से परिचित कोई भी मुसलमान उसका समर्थन नहीं करेगा।’ इसमें सन्देह नहीं, कि महमूद अपने समय का अद्वितीय सेनानायक और विजेता था, उसमें व्यक्तिगत वीरता और शौर्य, तत्परता, सावधानी, कष्ट-सहन की क्षमता एक बड़ी मात्रा में थी। सेना-संगठन, सेना-संचालन और व्यूह रचना में वह अनुपम था। किन्तु शासन-व्यवस्था की उसमें कमी थी। जितने देशों को उसने जीता, उनमें वह शान्ति और सुव्यवस्था स्थापित नहीं कर सका। महमूद अपने ढंग का कला और विद्या का प्रेमी भी था। भारत में लूटी हुयी अपार सम्पत्ति और बन्दी किये हुये शिल्पियों के द्वारा उसने गजनी को बहुत-सी मसजिदों, राजभवनों और उपवनों से सुशोभित किया। उसके दरबार में बहुत से विद्वान, कवि और लेखक रहते थे। अरबी लेखक अलबेरूनी का उल्लेख किया जा चुका है। वह भारत में आया था और व्यापक निरीक्षण के बाद ‘तहकीके हिन्द’ नामक ग्रंथ लिखा। दूसरा प्रसिद्ध कवि फिरदौसी था, जिसने महान् ग्रंथ ‘शाहनामा’ की रचना की थी।

#### (५) यामिनी वंश का पतन

महमूद के मरने के बाद गजनी की शक्ति कमजोर पड़ने लगी और धीरे-

धीरे लाहौर का यामिनी-वंश भी दुर्बल हो गया। जैसा कि पहले लिखा जा चुका है, महमूद के साम्राज्य का संगठन उसकी व्यक्तिगत योग्यता, सेना और पशुवल के ऊपर अवलम्बित था। उसके कमजोर उत्तराधिकारी उसके विशाल साम्राज्य के सम्हालने में असमर्थ थे। दूसरे महमूद के साम्राज्य में जितनी जातियाँ थीं, उनमें कोई आदर्श और स्वार्थ की एकता न थी। महमूद के मरने के बाद वे सभी स्वतंत्र होने लगीं। लूट में आयी हुयी अपार सम्पत्ति, स्त्रियों और गुलामों ने न केवल यामिनी-वंश में विलासिता उत्पन्न कर दी, किन्तु उन्होंने गजनी-प्रदेश की सारी जनता के चरित्र और बल को क्षीण कर दिया। इसी बीच गोर में एक नयी शक्ति का जन्म हुआ, जिसने लड़खड़ाते हुये यामिनी-वंश का अन्त कर दिया।

## २. अफगान आक्रमण दिल्लीमें मुस्लिम राज्य

### (१) गोर में अफगान-शक्ति का उदय

इसमें कोई सन्देह नहीं कि गजनी के तुर्कों ने पश्चिमोत्तर भारत पर अपना अधिकार जमा कर और लाहौर को अपना आधार बनाकर आगे बढ़ने का रास्ता साफ कर लिया था। परन्तु महमूद के बाद यामिनी-वंश में ऐसा कोई शक्तिमान शासक नहीं हुआ, जो लाहौर से आगे बढ़कर स्थायी रूप से मुस्लिम सत्ता भारत में स्थापित करता। इस काम को गोर के अफगानों ने किया। अफगानिस्तान के पश्चिमी भाग में गोर नाम का एक प्रदेश था। फीरोजकोह इसकी राजधानी थी। यहाँ के रहने वालों को गोरी कहते थे। जाति से ये लोग अफगान-हिन्दू थे। इनमें से अधिकांश महमूद गजनवी के समय में मुसलमान हो गये। गजनी के तुर्कों ने गोरियों पर बड़ा अत्याचार किया। जब गजनी की शक्ति कमजोर पड़ी, तब अलाउद्दीन गोरी ने गजनी पर आक्रमण किया, शहर को लूटा, आदमियों का वध किया और पूरे नगर में आग लगा दी। अपने भाइयों की मृत्यु का बदला लेने के लिये उसने गजनी के सभी भवनों, विद्यालयों, अजायबघरों को नष्ट किया। यहाँ तक कि महमूद के वंशजों की समाधियाँ खुदवाकर उनकी हड्डियों को कुत्तों के सामने फेंकवा दिया। इस विध्वंस के बाद अलाउद्दीन ने जहाँसोज (संसार को जलानेवाला) की उपाधि धारण की।

### (२) भारत पर शहाबुद्दीन गोरी के आक्रमण

भारतीय इतिहास की दृष्टि से शहाबुद्दीन मुहम्मद गोरी के भारत के ऊपर आक्रमण अधिक महत्त्व के हैं। गजनी पर अपना अधिकार जमाने के बाद उसने अपनी दृष्टि भारत के ऊपर डाली। भारत में मुस्लिम सत्ता की स्थापना करने वाला वास्तव में वही था। अरबों और तुर्कों ने केवल रास्ता दिखलाया था; साम्राज्य बनाने की उनके सामने कोई साफ योजना नहीं थी; लूट और विध्वंस

से उन्होंने सन्तोष कर लिया था। शहाबुद्दीन का उद्देश्य भारत में राज्य स्थापित करना था। उसने उस काम को पूरा किया, जिसको मुहम्मद-बिन-कासिम और महमूद गजनवी पूरा न कर सके थे।

### (क) मुहम्मद गोरी और पृथ्वीराज चौहान

जिस समय मुहम्मद गोरी भारत की ओर बढ़ा, सिन्ध, मुल्तान और पंजाब तुर्कों के अधिकार में थे। ११७५ ई० में उसके हमले शुरू हुये और ५-६ वर्षों के भीतर उसने इन प्रान्तों के ऊपर अपना पूरा अधिकार जमा लिया। इसके बाद उसने उत्तर-भारत को जीतने की तैयारी की। ११९१ ई० में वह आगे बढ़ा, परन्तु अब उसको वीर और लड़ाकू राजपूतों से सामना करना था। इसमें उसको कड़े प्रतिरोध का मुकाबला करना पड़ा। मुहम्मद गोरी ने पहले भटिंडा और सरहिन्द को जीता। वह समाचार पाते ही अजमेर का राजा पृथ्वीराज चौहान पूर्वी पंजाब में पहुँचा। उसने भी हिन्दू राजाओं का एक बड़ा सैनिक संघ बनाया। तलावड़ी के मैदान में गोरी और पृथ्वीराज की सेना का सामना हुआ। राजपूतों ने बड़े जोरों से गोरी की सेनाओं पर आक्रमण करके उसे तितर-बितर कर दिया। मुहम्मद गोरी युद्ध में घायल होकर गिरना ही चाहता था, कि उसके तुर्क अंगरक्षक ने उसको बचा लिया और उसे युद्ध से बाहर निकाल ले गया। ऐसा जान पड़ता है, कि हिन्दुओं ने तुर्कों की इस हार का पूरा लाभ नहीं उठाया, और उनको पश्चिमोत्तर सीमान्त पर छोड़ दिया। मुहम्मद गोरी हारकर बैठने वाला नहीं था। दो वर्ष के बाद ११९३ ई० में अपनी हार का बदला लेने के लिये वह भारत पर फिर चढ़ आया। तलावड़ी के मैदान में फिर राजपूत और अफगान सेनायें एक दूसरे से भिड़ीं। गहड़वालों और चौहानों की आपस की लड़ाइयों से राजपूत-संघ काफी कमजोर पड़ गया था। अबकी शहाबुद्दीन गोरी युद्ध में विजयी हुआ और मुस्लिम इतिहासकारों के अनुसार पृथ्वीराज भागने के प्रयत्न में पकड़ा गया "और दोऊख में भेज दिया गया।" वास्तव में तलावड़ी का दूसरा युद्ध भारत के इतिहास में एक निर्णायक युद्ध था। इसने भारत पर मुसलमानों का अन्तिम विजय निश्चित कर दिया। इस गहरी हार के बाद राजपूत राजा फिर एकत्र होकर मुसलमानों का सामना न कर सके और मुस्लिम सेनायें जीत के बाद जीत करती गयीं।

### (ख) दिल्ली और अजमेर-विजय

मुहम्मद गोरी के सेनापति कुतुबुद्दीन ऐबक ने मेरठ, कोयल और दिल्ली को जीता और दिल्ली को मुस्लिम सत्ता की राजधानी बनाया। गोरी ने ऐबक को भारत के जीते हुये प्रान्तों का शासक नियुक्त किया। ऐबक ने बड़ी निर्दयता के साथ नगरों को लूटा, कत्लेआम कराया और उनका विध्वंस किया। अजमेर



पहुँचकर उसने बहुत से मन्दिरों को गिराया, और उनके स्थान पर मसजिदें बनवायीं। विग्रहराज चौहान द्वारा बनवाये हुये सुन्दर संस्कृत महाविद्यालय को तोड़-फोड़कर “ढाई दिन का झोपड़ा” नामक मसजिद बनवाई गयी। अभी अजमेर जैसे दूर के प्रान्त में मुसलमानों के लिये सीधा शासन करना सम्भव नहीं था, इसलिये वार्षिक कर देने की शर्त पर पृथ्वीराज के लड़के गोविन्दराज को अजमेर का शासक बनाया गया।

### (ग) कन्नौज-विजय

११९४ ई० में मुहम्मद गोरी ने दुवारा उत्तर-भारत पर आक्रमण किया। अबकी बार वह हिन्दू-संघ से अलग रहने वाले और देश के साथ विश्वासघात करने वाले कन्नौज के राजा जयचन्द पर चढ़ गया। भयंकर युद्ध हुआ। लड़ाई करते समय जयचन्द की आँख में बाण लगा और वह अपने हाथी से नीचे गिर गया। उसे मरा हुआ समझकर उसकी सेना भाग गयी। नगर लूटा गया, मन्दिर तोड़े गये और दूसरे विध्वंस के कार्य हुये। जयचन्द्र को देशद्रोह का फल मिला और कन्नौज में इसके वंश का अन्त हो गया। कन्नौज के पतन के बाद गोरी की सेनाओं ने बनारस और दूसरे तीर्थ स्थानों को भी भ्रष्ट किया।

### (घ) उत्तर-भारत के अन्य राज्यों पर विजय

मुहम्मद गोरी के सेनानायकों ने आसपास के और राज्यों को हराया। ऐबक ने अजमेर में चौहान-वंश का अन्त किया। इसके बाद उसने कालिंजर जीतकर ११९५ ई० में चन्देलों को हराया। ११९५ और ११९७ के बीच ऐबक ने गुजरात पर आक्रमण किया, वयाना को जीता और ग्वालियर को अपने राज्य में मिला लिया। ११९७ में ऐबक की सेनाओं ने लड़ाकू मेह-जाति का दमन किया, किन्तु इन लड़ाइयों और विजयों में सबसे प्रसिद्ध बिहार और बंगाल का विजय था। ११९७ ई० में इल्त्यासुद्दीन मुहम्मद-बिन-बख्तियार-खिलजी ने बंगाल पर आक्रमण किया। वह बड़ा वीर और सफल सेनानायक था। उसने पहले बिहार के पाल-वंश का अन्त किया और बिहारों, विद्यालयों और मठों को जलाया और बहुत बड़ी संख्या में बौद्ध भिक्षुओं को तलवार के घाट उतारा। बिहार के ऊपर विजय से प्रोत्साहित होकर उसने बंगाल-विजय की योजना बनायी। बंगाल में इस समय लक्ष्मण सेन के दुर्बल वंशजों का राज्य था, जो विलासिता, धार्मिक अन्धविश्वास और गलत साधुता के कारण सैनिक दृष्टि से अयोग्य हो गये थे। १२०२ ई० में इल्त्यासुद्दीन ने बड़ी तेजी के साथ एकाएक बंगाल पर आक्रमण किया और उसे जीत लिया।

### (३) मुहम्मद गोरी का व्यक्तित्व

मुहम्मद गोरी में व्यक्तिगत वीरता और योग्यता उतनी न थी, जितनी मुहम्मद गजनवी में। फिर भी नित नये देशों को जीतने, लूटने और इस्लाम के नाम पर विध्वंस करने की लालसा उसमें महमूद से कम न थी। इसके सिवाय एक बात में वह महमूद से भी आगे था। वह केवल सफल सेनानायक, लुटेरा और विध्वंसक ही नहीं था, किन्तु उसके सामने विजय और राज्य-स्थापन की निश्चित योजना भी थी। इसका फल यह हुआ कि वह महमूद की तरह कन्नौज को लूट कर वापस नहीं गया, किन्तु दिल्ली को अपनी राजधानी बनाकर दृढ़ मुस्लिम सत्ता की स्थापना भारत में की। इस दिशा में वह महमूद से बहुत अधिक सफल रहा। हिन्दुस्तान में उसकी विजय महमूद की विजय से अधिक व्यापक और स्थायी था। यह उसकी नीति का फल था कि ११६३ से लेकर १८५७ के भारतीय विद्रोह तक दिल्ली के सिंहासन पर बराबर मुसलमान शासक रहे।

## ३. भारतीय पराजय के कारण

### (१) महत्व का प्रश्न

हम यह देखते आये हैं कि किस तरह अरब, तुर्क और अफगान आक्रमण-कारियों के सामने भारत के प्रान्तीय राज्य एक के बाद दूसरे पराजित होते गये। यही घटना अगले चार-पाँच सौ वर्षों तक मुस्लिम आक्रमणकारियों के सामने भारत में घटी। भारत के ऊपर पहले भी विदेशी आक्रमण हुये थे। ईरानी, यवन, शक, कुषण और हूण आदि जातियों ने छठवीं शताब्दि ई० पू० से लेकर पाँचवीं शताब्दि ई० पू० तक कई अवसरों पर भारत के ऊपर आक्रमण किया। परन्तु प्रत्येक अवसर पर भारत शीघ्र ही सम्भलकर स्वतंत्र होता गया और उसके बाद भारतीय इतिहास के कई उज्ज्वल युगों का निर्माण हुआ, परन्तु मध्यकालीन आक्रमणों के बाद बहुत लम्बे समय तक भारत ऐसा न कर सका। इस घटना को समझना और इसके कारणों को ढूँढ़ निकालना ऐतिहासिक दृष्टि से बड़े महत्व का है।

### (२) तथा-कथित कारण

भारतीय पराजय के कारणों में कुछ इतिहासकारों ने शारीरिक और सैनिक कारणों को मुख्य स्थान दिया है। उनका कहना है कि ठण्डे देशों से आने के कारण मुसलमान शरीर में हिन्दुओं से अधिक हट्टे-कट्टे और बलवान थे; दूसरे मुसलमानों की घुड़सवार-सेना, उनका सैन्य-संगठन, आक्रमण करने का ढंग, युद्ध में व्यूह-रचना और हथियारों का प्रयोग हिन्दुओं से अच्छा था। इन कारणों के साथ-साथ, धार्मिक जोश और विदेश में जाकर विजय के लिये सारी शक्ति

लगा देने की भावना भी कुछ लोग जोड़ देते हैं । इन कारणों को अंगतः ठीक मानते हुये भी यह कहना पड़ता है, कि ये मौलिक कारण न थे । हिन्दुओं ने कई मौकों पर मुसलमानों को शारीरिक बल और वीरता में हराया, आगे चलकर मराठों, जाटों और सिक्खों ने मुस्लिम-प्रदेशों पर आक्रमण भी किया । सेना और अस्त्र-शस्त्र के प्रयोग में भी हिन्दू और मुसलमानों में विशेष कोई अन्तर नहीं था । देश और धर्म पर बलिदान होनेवाले हिन्दुओं की भी कमी नहीं थी । भारत के पतन के कारण इनसे भी अधिक गम्भीर थे । इन कारणों का संक्षिप्त विवेचन नीचे किया जाता है :

### (३) वास्तविक कारण

#### (क) राजनैतिक

भारतीय राज्यों के पतन का पहला मुख्य कारण राजनैतिक था । मुस्लिम आक्रमण के पहले सारा देश छोटे-छोटे टुकड़ों में बँट गया था । भारतीय इतिहास में अक्सर यह देखा गया है, कि जब भारत में बड़े साम्राज्य बने और उनकी केन्द्रीय शक्ति सबल रही तब विदेशियों को भारत पर आक्रमण करने का साहस नहीं हुआ, परन्तु केन्द्रीय शक्ति के अभाव और दुर्बलता के समय उन्होंने भारत पर सफल आक्रमण किया । भारत में जो छोटे-छोटे प्रान्तीय और वंशगत राज्य थे, वे व्यक्तिगत स्वार्थ के कारण आपस में लड़ा करते थे । उनमें एकता नहीं थी । कभी-कभी वे संघ भी बनाते थे परन्तु वे दृढ़ और स्थायी नहीं हो पाते थे । वंशगत राज्यों के सामने से देश की राजनैतिक एकता और उसकी रक्षा का प्रश्न ओझल हो गया । एक-एक करके वे आक्रमणकारियों से लड़ते और हार जाते । भारतीय राज्य इतने कूप-मण्डूक हो गये थे, कि न तो सीमान्त-नीति का उनको ज्ञान था और न परराष्ट्र नीति का । पड़ोस के विदेशी देशों में क्या घटनाएँ हो रही थीं और भारत पर उनके क्या परिणाम हो सकते थे, इसकी कल्पना भी इस युग के भारतीय राजा नहीं कर सकते थे । उनका न तो विदेशी राज्यों के साथ नियमित दौत्य-सम्बन्ध था और न सीमा की रक्षा के लिये सुसंगठित सेना ही उनके पास थी ।

भारत की राजनीति में एक और महत्वपूर्ण परिवर्तन भी हो गया था । एकतान्त्रिक और निरंकुश राज्यों की स्थापना के बाद राजशासन में और देश के राजनैतिक भविष्य में प्रजा का हाथ और दिलचस्पी नहीं होती थी । इसलिये जब देश के ऊपर बाहिरी सेना का आक्रमण होता था, तो सारी प्रजा उसके विरोध में नहीं खड़ी होती थी । राज्य के परिवर्तन से उसके ऊपर कोई प्रभाव नहीं पड़ता था । यदि कोई विदेशी राजा आ गया, तो वे उसको उसी प्रकार कर देते

थे, जिस प्रकार पुराने राजा को । इस परिस्थिति में राष्ट्रीयता और स्वतंत्रता की भावना के स्थान पर राजभक्ति और आज्ञाकारिता की भावनाओं ने प्रजा के हृदय पर स्थान कर लिया । विदेशी सत्ता भारत में लम्बे समय तक क्यों टिक सकी इसका रहस्य यही है ।

### (ख) सैनिक

मुसलमानों के सामने भारतीय हार का दूसरा कारण सैनिक था । प्रान्तीय राजाओं की सेनाओं का बहुत बड़ा भाग उनके सामन्तों और सरदारों के पास से आता था; राजा के पास अपनी स्थायी सेना कम होती थी । इस प्रकार से इकट्ठी सेना में सबसे बड़ा दोष यह था कि नियमपूर्वक इसकी शिक्षा नहीं होती थी और न तो एक नेतृत्व में इसको लड़ने का अभ्यास होता था । कभी-कभी तो सेना-नायक के चुनाव में ही झगड़ा हो जाता था । सैनिक संघों के बनने में भी सबसे बड़ी कठिनाई यही थी । इस काल की सेना में एक मौलिक दोष यह भी था कि वह केवल राजा के लिये लड़ती थी, देश या राष्ट्र के लिये नहीं । इसलिये युद्ध में राजा के मारे जाने अथवा भाग जाने पर सेना तुरन्त ही तितर-बितर हो जाया करती थी । भारतीय सेना में हाथियों का उपयोग भी कई बार घातक हुआ । सिकन्दर के समय से लेकर इस समय तक भारतीयों ने हाथियों के सम्बन्ध में अपने अनुभवों से लाभ नहीं उठाया । मुसलमानों की घुड़सवार-सेना भारत की बहुसंख्यक पैदल सेना से अधिक उपयोगी थी । उसमें गति, तेजी और विध्वंसक शक्ति अधिक थी । अस्त्र-शस्त्र के प्रयोग में मुसलमान और हिन्दुओं में कोई विशेष अन्तर नहीं था, परन्तु चीन की सीमा के पास से आने के कारण तुर्कों में कुछ आग्नेय (आग से जलने वाले) अस्त्र, प्रयोग में आने शुरू हो गये थे, जबकि धार्मिक कारणों से भारत में आग्नेय हथियारों का प्रयोग बन्द हो चुका था ।

### (ग) सामाजिक

राजनैतिक और सैनिक कारणों से अधिक गम्भीर और मौलिक कारण हिन्दुओं की हार के सामाजिक, धार्मिक और बौद्धिक थे, जिन्होंने भारतीय जीवन को भीतर से खोखला बना दिया था । समाज कई जातियों और उप-जातियों में बँटता गया । उसकी एकता और शक्ति क्षीण हो गयी । नयी जाति-व्यवस्था के राजनैतिक और सैनिक दुष्परिणाम भी हुये । राजा प्रायः क्षत्रिय वर्ण या जाति का होता था और सैनिक भी प्रायः क्षत्रिय होते थे । जनता के मन में धीरे-धीरे यह बात बैठ गयी कि देश की रक्षा का भार केवल राजा और उसकी सेना पर है, देश की जनता पर नहीं । लोगों ने यह भी समझ रखा था कि राज्य करना और लड़ना केवल क्षत्रिय जाति का काम है । प्राचीन काल में जब वर्ण-परिवर्तन

सम्भव था और अन्तर्जातीय विवाह होते थे तब इस भावना को स्थान नहीं मिलता था । मध्यकाल की सामन्त-प्रथा और राजाओं के वंशगत स्वार्थ ने इस भावना को दृढ़ किया ।

### (घ) धार्मिक

धर्म ने भी देश और जातियों को एक सूत्र में बाँधने के बदले उनको अलग-अलग सम्प्रदायों में बाँट दिया । वैदिक, बौद्ध और जैन सभी धर्मों में सम्प्रदाय, उप-सम्प्रदाय, शाखा और उपशाखा के बढ़ाने में होड़-सी लगी हुई थी । सभी धार्मिक सम्प्रदायों में भक्ति-मार्ग और गुह्य अथवा वाम-मार्ग की प्रधानता थी । भक्ति-मार्ग ईश्वर, बुद्ध या तीर्थंकर पर अनन्य भक्ति और पूर्ण आत्मसमर्पण, संसार से वैराग्य और परलोक में विश्वास और उसके महत्त्व पर जोर देता था । साथ ही साथ भक्ति-मार्ग ने जीवन की आवश्यक कठोर भावनाओं—क्रोध, अन्याय तथा अत्याचार के प्रति असहिष्णुता और धृणा आदि—को दबाकर केवल कोमल भावों—अहिंसा, करुणा, दया, मैत्री, प्रेम आदि—को प्रोत्साहन दिया । इसके सिवाय खाने-पीने, आचार, अतिशुद्धि और छूतछात के नियमों के कारण जीवन छुईमुई-सा हो गया । धर्म के नाम पर कई अन्धविश्वास भी जनता में प्रचलित हो गये, जैसे कलियुग की हीनता और भाग्यवाद में विश्वास, ज्योतिष में दृढ़ आस्था, ब्राह्मण और गाय की शारीरिक रक्षा का महत्त्व आदि । कई युद्धों में ऐसा हुआ कि मुसलमान गाय की पाँत के पीछे से या उसकी पूँछ को झंडे से लगाकर लड़ते थे और हिन्दू गाय की पवित्रता का ध्यान रखकर उनपर आक्रमण नहीं कर सकते थे । गुह्य-स-माज और वाम-मार्ग से जनता में भ्रष्टाचार और अज्ञान बढ़ते जा रहे थे ।

### (ङ) बौद्धिक जड़ता

भारत में बौद्धिक जड़ता ने भी अपना घर कर लिया था । जैसा कि पहले लिखा जा चुका है, कि इस युग के लेखकों में आत्मविश्वास का अभाव और दूर-दर्शिता की कमी थी । वे अब अतीत के सुवर्ण युगों का केवल स्वप्न देख सकते थे । प्रायः टीका, भाष्य, संग्रह और निबन्ध लिखकर वे सन्तोष कर लिया करते थे । इसलिये मुस्लिम आक्रमण से उत्पन्न नयी स्थिति को समझने और उसका हल निकालने में वे असमर्थ थे । ७०० ई० से लेकर १२०० ई० तक की भारत की एकाकी स्थिति ने भी भारतीयों को कूप-मण्डूक बना दिया । साथ साथ उनमें अभिमान, आलस्य और असावधानी भी आने लगी । वे समझने लगे कि भारत सैनिक और राजनैतिक दृष्टि से अजेय है । इस कारण से न तो बाहर से दौत्य-सम्बन्ध, न सीमा की रक्षा का प्रबन्ध और न सेना का समुचित प्रबन्ध ही था । एक विचित्र असावधानी और अत्यन्त अन्धविश्वास ने बुद्धि, विवेक और

क्रियाशक्ति को ढँक लिया था। अलबेरुनी ने, जो मानव जीवन का सूक्ष्म निरीक्षक था, हिन्दुओं की इस मनोवृत्तिकी शिकायत की है।

भारतीय राज्यों के पतन के मौलिक कारणों के लिखने का यह मतलब नहीं कि जिन गुणों की हिन्दुओं में कमी थी वे सब गुण मुसलमानों में मौजूद थे। इसका अर्थ केवल यह है, कि देश के ऊपर आक्रमण और कभी-कभी मानवता के ऊपर ब्रह्मण्ड के आधी-पानी को रोकने वाले जो गुण आवश्यक हैं, उनका हिन्दुओं में अभाव हो गया था। इसलिये पुरानी और प्रौढ़ सभ्यता तथा लम्बे-चौड़े देश के साधन होते हुये भी वे विदेशियों से देश की रक्षा न कर सके थे।

### अभ्यासार्थ प्रश्न

१. तुर्क कौन थे ? इस्लाम का इनपर कैसा प्रभाव पड़ा ?
२. गजनी में तुर्क राज्य की स्थापना और भारत पर उनके आक्रमणों का वर्णन कीजिये।
३. महमूद गजनवी के विजयों और व्यक्तित्व पर एक निबन्ध लिखिये।
४. महमूद गजनवी और मुहम्मद गोरी के जीवन और आदर्शों की तुलना कीजिये और बतलाइये कि किस प्रकार मुहम्मद गोरी भारत में मुस्लिम सत्ता की स्थापना करने में सफल हुआ ?
५. मुसलमानों के सामने भारतीय राज्यों की हार के कारणों का विवेचन कीजिये।

-----


## १८ अध्याय

### दिल्ली सल्तनत का संगठन और विकास

#### १. गुलाम-वंश

मुहम्मद गोरी ने भारतमें मुस्लिम राज्य की स्थापना की, परन्तु उसने भारत पर सीधा शासन नहीं किया। उसके सेनापति और प्रतिनिधि भारत में शासन करते रहे। उसके सेनापतियों में सबसे योग्य और प्रसिद्ध कुतुबुद्दीन ऐबक था। इसने भारत में सल्तनत के संगठन और विकास में काफी भाग लिया। वह एक गुलाम था। इसलिये जिस राज-वंश की उसने स्थापना की वह गुलाम-वंश कहलाता था।

कुतुबुद्दीन ऐबक ने सुल्तान होने पर गोरी और गजनी की सत्ता से स्वतंत्र दिल्ली में एक स्वाधीन सल्तनत की स्थापना की। उसने उसी नीति का भारत में व्यवहार किया, जिस को उसके स्वामी मुहम्मद गोरी या उसके पहले मुहम्मद गजनवी या मुहम्मद बिन-कासिम ने बरती थी। विध्वंस, युद्ध, लूट, दास बनाना, धर्म परिवर्तन-मन्दिरों को तोड़ना और उनकी सामग्री से मसजिदें बनवाना आदि काम तो मुस्लिम शासकों के नियमित कार्यक्रम में थे। परन्तु इन कामों को कुतुबने विजेता और जेहादी के रूप में किया था। शासक रूप से उसने अपने राज्य का संगठन और शासन-व्यवस्था भी की। मुसलमान लेखकों के अनुसार उसने न्याय के रास्ते से शासन किया—उसकी प्रजा सुखी थी! चोर और डाकुओं को उसने दबाया। हिन्दुओं के साथ उसने कृपापूर्वक बर्ताव किया। प्रन्तु वास्तव में उस न्याय की एक सीमा भी थी। जब काफिरों के गले में गुलामी का तौक पड़ जाता और वे जजिया (धार्मिक कर) देने को तैयार होते थे तब उनके साथ छेड़छाड़ कम की जाती थी। शासन का स्वरूप सैनिक और धार्मिक था। जिसका उद्देश्य राज्य का विस्तार और इस्लाम का प्रचार था। मुसलमान और जिम्मी का भेद साफ था। शासन में प्रजाहित का अभी कोई ध्यान न था। व्यक्तिगत जीवन में कुतुब वीर न्यायप्रिय और दानी था। दानी होने के कारण उसको 'लाखवर्खा' की उपाधि मिली थी। वह अपने धर्म का प्रचारक और इमारतों का निर्माता था। दिल्ली और अजमेर में उसने बड़ी-बड़ी मसजिदें बनवायीं। उसने कुतुब मीनार बनवाना शुरू किया था जो उसके समय में पूरी न हो सका। १२१० ई० में चौगान खेलते समय लाहौर में उसका देहान्त हो गया।



कुतुब मीनार—पृ० १४४



अलाउद्दीन खिल्जी—पृ० १५५





## (२) इल्तुतमिश

कुतुबुद्दीन के मरने के बाद तुर्की अमीरों ने उसके लड़के आरामशाह को गद्दी पर बैठाया, किन्तु वह वास्तव में आरामतलव आलसी और निकम्मा था। इसलिये वदायूँ के शासक इल्तुतमिश ने जो कुतुब का गुलाम रह चुका था, आराम शाह को गद्दी से हटाया और स्वयं गद्दी पर बैठ गया। गद्दी पर बैठने के समय इल्तुतमिश के सामने चार समस्याएँ थीं :—(१) राज्य का संगठन, (२) मुस्लिम अमीरों और प्रान्तीय शासकों को दबाना, (३) हिन्दू राजाओं और सामन्तों का दमन और (४) पश्चिमोत्तर सीमाओं की रक्षा। सुल्तान ने पहले सेना का संगठन किया, फिर माल के विभाग का सुधार कर उसने भारत में नये ढंग के सिक्के चलाये। अभी तक हिन्दू सिक्कों के अनुकरण पर ही मुस्लिम सिक्के बनते थे। उनके एक ओर बैल और दूसरी ओर घुड़सवार की मूर्ति होती थी; लेख अरबी और नागरी दोनों ही अक्षरों में होता था। इल्तुतमिश ने इसके बदले चाँदी का टंका नाम का बड़ा सिक्का चलाया, जो तौल में लगभग १७५ ग्रेन होता था और जिसके ऊपर केवल अरबी अक्षरों में ही लेख होता था। मुस्लिम संसार के ऊपर इल्तुतमिश के शासन की अच्छी धाक जम गयी। बगदाद के खलीफा ने १२२८ ई० में उसके शासन को नियमित स्वीकार किया, और उसको सम्मान और उपाधियाँ दीं।

मुस्लिम सरदारों और अमीरों को दबाकर उसने अपनी स्थिति को दृढ़ कर लिया और प्रान्तीय मुस्लिम शासकों पर उसका रोब जम गया। इसके बाद उसने हिन्दू राजाओं और सामन्तों को दबाया। हिन्दू राजे, सैनिक और सामन्त कुतुब के मरने पर उत्पन्न हुई स्थिति से लाभ उठाना चाहते थे और कई स्थानों पर उन्होंने विद्रोह किया। इल्तुतमिश ने उनका दमन करने के लिये कन्नौज का किला फिर से जीता। अवध के सामन्तों को हराया। पंजाब के घक्खर भी सुल्तानों के लिये एक कठिन समस्या थे। उन्होंने तुर्क-राज्य के खिलाफ कई बार विद्रोह किया और मंगोलों के आक्रमण के समय उनका साथ देकर दिल्ली की सल्तनत के लिये बहुत बड़ा संकट उपस्थित कर दिया। घक्खरों को दबाने के लिये सुल्तान को कई बार पंजाब जाना पड़ा, लेकिन उन्हें न दबा सका। इसके बाद राजस्थान में रणथम्भौर के आसपास राजपूतों के विद्रोह को भी उसने दबाया; परन्तु इल्तुतमिश की सफलता स्थायी न थी। उसको दमन-नीति से थोड़े दिन के लिये सफलता मिल गयी।

सीमान्त की रक्षा के लिये भी इल्तुतमिश ने प्रयत्न किया। भारतीय इति-  
हास में पश्चिमोत्तर सीमा की रक्षा का प्रश्न बराबर महत्त्वपूर्ण रहा है। सीमान्त

के दिये दो प्रकार के संकट उपस्थित थे :— (१) सीमान्त की जातियों के उपद्रव और (२) बाहर से विदेशियों के आक्रमण । इल्तुतमिश के समय में पंजाब में घक्खरों के उपद्रव का उल्लेख किया जा चुका है । उसके समय में बाहरी खतरा था पश्चिमोत्तर से मुगलों के आक्रमण का । जिस तरह पाँचवीं शताब्दि में हूण, सातवीं में अरब और नवमी तथा दशवीं में तुर्क संसार को जीतने के लिये निकले थे, उसी प्रकार तेरहवीं शताब्दि में मंगोल जाति ने भी विश्व विजय के लिये प्रस्थान किया । मंगोलों के नेता चंगेजखाँ ने बारहवीं शताब्दि में एक विशाल साम्राज्य का निर्माण किया, जो पूर्व में प्रशान्त महासागर से लेकर पश्चिम में कैस्पियन सागर तक फैला था । मंगोल अभी तक बौद्ध थे, मुसलमान नहीं हुये थे । तुर्किस्तान में जो मुस्लिम राज्य स्थापित हुये थे, उनको मंगोलों ने नष्ट किया और उसके बाद चंगेज खाँ ने अफगानिस्तान को भी तुर्कों से छीन लिया । भारत के ऊपर मंगोल आक्रमण इसी प्रवाह की एक लहर थी । मंगोल मध्य-एशिया और अफगानिस्तान जीतने के बाद उत्तर-भारत के रास्ते बंगाल की खाड़ी में होकर हिन्द-चीन में पहुँचना चाहते थे । चंगेजखाँ सिन्धु नदी के किनारे तक पहुँचा, किन्तु सिन्धु-पंजाब का गर्म जलवायु उसके लिये बिल्कुल ही अनुकूल न था, अतः वापस चला गया । इस प्रकार संयोग से भारत एक महा संकट से बच गया । इल्तुतमिश ने पंजाब और सिन्ध के अग्रिय और कमजोर शासक कुवाचा को हटाकर उन प्रांतों पर अपना पूरा अधिकार कर लिया ।

ऊपर लिखी हुई समस्याओं के हल के साथ-साथ इल्तुतमिश ने भारत में मुस्लिम सत्ता का विस्तार भी किया । उसने धीरे-धीरे अपनी सैनिक शक्ति और युद्ध-कौशल के द्वारा उत्तर-भारत के उस भाग पर अपनी सत्ता स्थापित की, जो कुतुबुद्दीन ऐबक के समय में दिल्ली की सल्तनत के अधीन था । परन्तु इतने से ही उसे सन्तोष न था । इससे उसने पड़ोसी राज्यों पर भी आक्रमण किया । उसने रणथम्भौर को फिर से जीता और ग्वालियर को पूर्णतः दिल्ली सल्तनत के अधीन बनाया । १२३४-३५ में उसने कालिंजर के चंदेल राजा लोकवर्मन पर आक्रमण कर उसके राज्य को अच्छी तरह से लूटा । यहाँ से आगे बढ़कर भेलसा (प्राचीन विदिशा) को जीतते हुये उज्जैन पर आक्रमण किया । प्रसिद्ध महाकाल-मन्दिर को उसने तोड़ा और कहते हैं कि शिवलिंग और राजा विक्रमादित्य की प्रतिमा को वह अपने साथ दिल्ली ले गया । माण्डोगढ़ को भी इसी सिलसिले में उसने जीता । मालवा के बाद उसने गुजरात पर चढ़ाई की । बीच में उसे मेवाड़ के गहलोतों से लड़ना पड़ा । युद्ध में इल्तुतमिश हार गया और गुजरात न पहुँच सका ।

इल्तुतमिश साहित्य और कला का आश्रयदाता था। जहाँ तक हिन्दु-कला—स्थापत्य और मूर्तिकला—का सम्बन्ध है, उसने उसके साथ वही व्यवहार किया, जो उसके पहले मुस्लिम आक्रमणकारियों और शासकों ने किया था। परन्तु मुस्लिम साहित्य, विद्या और कला के लिए उसके हृदय में अनुराग था। उसके दरबार में लेखक, कवि, विद्वान और सूफियों का आदर होता था। उसको इमारतों के बनाने का बड़ा शौक था। उसने ऐवक द्वारा अर्द्ध-निर्मित कुतुब-मिनार को पूरा किया और जामा-मसजिद का विस्तार दूना कर दिया।

युद्ध और शासन के कठिन परिश्रम और तुर्क अमीरों के षड्यंत्र से इल्तुतमिश काफी परेशान था और १२३६ ई० में बीमारी के कारण उसका देहान्त हो गया। उसके मरने के बाद दिल्ली की सल्तनत कमजोर पड़ गयी। जियाउद्दीन बरनी ने उस अवस्था का वर्णन किया है : “शमसुद्दीन की मृत्यु के बाद तीस वर्ष में उसके लड़कों की अयोग्यता और उनकी घटती हुई शक्ति ने लोगों के मन में एक प्रकार की चपलता, अवज्ञा और दुराग्रह उत्पन्न कर दिया। सरकार का भय जो अच्छे शासन का आधार और राज्य की शान और शक्ति का स्रोत है, सभी मनुष्यों के हृदय से जाता रहा और देश की दशा शोचनीय हो गयी।”

### (३) रजिया सुल्ताना

इल्तुतमिश का बड़ा लड़का महमूद जो बंगाल का गवर्नर था, उसके जीवन काल में ही मर गया। उसके दूसरे लड़के विलासी और निकम्मे थे, इसलिये उसने अपने राज्य की अधिकारिणी रजिया को चुना। परन्तु रजिया के योग्य होते हुये भी वह उस युग के अनुकूल नहीं थी। एक मुसलमान इतिहासकार लिखता है : “शासक के सभी गुण रजिया में वर्तमान थे; परन्तु उसका जन्म पुरुष योनि में नहीं हुआ था, इसलिये पुरुषों की दृष्टि में उसके सभी गुण बेकार थे, ईश्वर उस पर दया करे।” तुर्की अमीरों ने रजिया के उत्तराधिकार का विरोध किया और इल्तुतमिश के छोटे लड़के रकनुद्दीन को गद्दी पर बैठाया; परन्तु रकनुद्दीन बड़ा अत्याचारी और अप्रिय था। उसके विरुद्ध भी विद्रोह हुआ और अमीरों के एक दल की सहायता से रजिया दिल्ली की गद्दी पर बैठी। परन्तु सल्तनत के वजीर जुनैदी ने अमीरों का संघ बनाकर रजिया का फिर विरोध किया। रजिया ने इस समय अपनी योग्यता का परिचय दिया। उसने पुरुष का वेश बनाया और अस्त्र-शस्त्र धारण किया। घोड़े पर सवार होकर सेना का नेतृत्व किया। अपनी सैनिक योग्यता और भेद-नीति से विद्रोह की दवा दिया। कुछ दिनों तक रजिया ने सफलता के साथ शासन किया, किन्तु रजिया का शासन उस समय के अमीरों और सरदारों के लिये असह्य था। रजिया

को उसके स्त्री स्वभाव ने भी धोखा दिया। एक एवीसीनिया-निवासी हब्शी सैनिक याकूत उसका स्नेह-पात्र हो गया और उसको सुल्ताना ने अमीर आखोर (अस्तबल का अध्यक्ष) बना दिया। फिर क्या था ! रजिया के खिलाफ विद्रोह की आग फिर भड़क उठी। भटिंडा के सूबेदार अल्लूनिया ने युद्ध में याकूत को मारकर रजिया को कैद कर लिया; परन्तु रजिया ने अपने सौन्दर्य और चतुराई से अल्लूनिया को अपने वश में कर लिया और दोनों का विवाह हो गया। दोनों ने मिलकर दिल्ली पर आक्रमण किया। रजिया अपनी धाक और लोगों के हृदयों में अपना आदर खो चुकी थी। अमीरों की सहायता से इल्तुतमिश के तीसरे पुत्र बहराम ने उन दोनों को युद्ध में हराया। १२४० ई० में रजिया और उसका प्रेमी अल्लूनिया दोनों अपने ही सैनिकों द्वारा मारे गये।

### (४) इल्तुतमिश के पिछले वंशज

वास्तव में इस समय चालीस तुर्की अमीरों का गुट दिल्ली की सल्तनत का संचालन कर रहा था। रजिया के बाद उस गुट ने बहराम और इल्तुतमिश के दूसरे वंशजों को बारी-बारी से अपने सुविधानुसार दिल्ली की गद्दी पर बैठाया। इसी गुट की इच्छा से नासिरुद्दीन महमूद १२४६ ई० में दिल्ली के सिंहासन पर बैठा और १२६६ ई० तक राज्य करता रहा। इल्तुतमिश के वंशजों के पिछले इतिहास को देखते हुये यह आश्चर्यजनक मालूम पड़ता है। इसका रहस्य यह था कि नासिरुद्दीन स्वभाव का दुर्बल और अमीरों की नीति में कोई हस्तक्षेप नहीं करता था, इसलिये उनकी कृपा से नाममात्र के लिये इतने लम्बे काल तक वह सुल्तान बना रहा। सच बात तो यह है कि राज्य की बाग-डोर उसके प्रधान वजीर और अमीरों के प्रतिनिधि बलबन के हाथ में थी। मुस्लिम लेखकों ने नासिरुद्दीन के चरित्र और प्रभाव की बड़ी प्रशंसा की है। इतना तो ठीक मालूम होता है कि उस समय के सुल्तानों की अपेक्षा नासिरुद्दीन में संयम, सादगी, धार्मिकता, किरायातशारी और परिश्रम करने का अच्छा अभ्यास था। नासिरुद्दीन में एक बुद्धिमानी भी थी। परिस्थिति और अपनी कमजोरी को समझते हुये उसने सारा राज्य का भार बलबन के ऊपर छोड़ दिया था, जो भीतरी उपद्रव और बाहरी आक्रमणों से दिल्ली सल्तनत की रक्षाकरता रहा। नासिरुद्दीन ने अपने मरने के पहले बलबन को अपना उत्तराधिकारी निश्चित कर दिया था। इल्तुतमिश के दुर्बल वंशजों के बाद फिर एक योग्य गुलाम दिल्ली की गद्दी पर बैठा।

### (५) बलबन

बलबन तुर्कों के इल्लारी फिरके में पैदा हुआ था। उसका पिता तुर्किस्तान में १० हजार घरानों का खान था। लड़कपन में ही वह मंगोलों द्वारा लड़ा

में कैद हुआ और गुलाम बनाया गया। घूमते-फिरते वह दिल्ली पहुँचा और इल्तुतमिश ने उसे खरीद लिया। अपनी प्रतिभा और योग्यता से वह धीरे-धीरे उन्नति करता गया और ४० गुलामों के गुट में शामिल हो गया। जैसा कि पहले लिखा जा चुका है, नासिरुद्दीन के समय में भी वास्तविक शासन बलबन के हाथ में था। सल्तनत की जो समस्याएँ इल्तुतमिश के समय में थीं, वे ही नासिरुद्दीन के शासन-काल में भी थीं। बलबन ने मंगोलों के आक्रमणों से भारत को बचाया, मुस्लिम अमीरों और सूबेदारों पर नियंत्रण रखा और हिन्दुओं के विद्रोह को दबाया। कुछ समय के लिये हिन्दी मुसलमान अमीरों के षड्यंत्रों से बलबन के हाथ से सल्तनत की शक्ति बाहर निकल गयी थी। बलबन ने नासिरुद्दीन के पास अपना प्रतिनिधि भेजा और कहलाया—“हम सुल्तान के विरुद्ध नहीं किन्तु आधे काफिर हिन्दी अमीर रैहान के खिलाफ हैं। यदि सुल्तान उसको निकाल कर किसी तुर्क को वजीर बनावें तो हम उनके साथ हैं।” सुल्तान में फिर तुर्क भावना जागृत हो गयी और उसने बलबन को अपना वजीर बनाया।

उस समय की राजनीति और लम्बे अनुभव के बाद १२६६ ई० में नासिरुद्दीन की मृत्यु के बाद बलबन दिल्ली का सुल्तान हुआ। राज्य की डाँवाडोल स्थिति में शासन करने के लिये जो गुण होना चाहिये वे सब गुण उसमें मौजूद थे। बलबन के सामने भी प्रायः वे ही समस्याएँ रहीं जो उसके पहले के सुल्तानों के समय से चली आ रही थीं—(१) राज्य का पुनर्संगठन, (२) मुस्लिम अमीरों और सद्दारों का नियंत्रण, (३) हिन्दुओं का दमन और (४) मंगोलों से सीमान्त की रक्षा। पहले की सुल्तानों की अपेक्षा इन समस्याओं का हल बलबन ने अधिक सफलता के साथ किया।

### (क) शासन का संगठन

गद्दी पर बैठने के बाद पहले उसने राज्य-शासन का संगठन किया। बलबन का केन्द्रीय शासन एकतान्त्रिक और बिल्कुल निरंकुश था। राज्य की सारी शक्ति बलबन के हाथ में थी। चालीस तुर्की अमीरों का गुट भी उसके ऊपर दबाव डालने में असमर्थ था। बलबन अथक परिश्रमी और कठोर शासक था। उसने सल्तनत को कई सूबों में बाँटा। सैनिक दृष्टि से महत्वपूर्ण पश्चिमी सूबों के ऊपर अपने लड़कों को शासक बनाया। सूबेदारों को बलबन ने पूरी स्वतंत्रता नहीं दी। उनको सभी आवश्यक कार्यों में सुल्तान की सलाह और अनुमति लेनी पड़ती थी। बलबन ने न्याय-विभाग का भी फिर से संगठन किया। उसके समय में न्याय का आधार मुस्लिम कानून था। बड़े-बड़े पदों पर काजी नियुक्त थे। दीवानों के मुकद्दमों में हिन्दु-प्रथाओं और मुसलमान शरीयत के अनुसार

निर्णय होता था, किन्तु फौजदारी के मुकद्दमों में सबके ऊपर कुरान के नियम एक समान लागू होते थे । धर्मतान्त्रिक राज्य होने से हिन्दुओं के साथ पूरा न्याय होना सम्भव नहीं था; परन्तु इस भेद को छोड़कर बलवन ने न्याय करने में पक्षपातहीनता और कठोरता का व्यवहार किया । माल के विभाग में बलवन ने अरबों का ही अनुकरण किया । जजिया ('धार्मिक-कर'), खिराज (भूमि-कर) और जकात आदि सरकारी आय के मुख्य साधन थे । इसके सिवाय व्यापार, क्रय-विक्रय आदि पर और भी बहुत से फुटकर कर लगे हुये थे । बलवन ने नये ढंग के सिक्के चलाये । जागीरदारी की प्रथा पूर्ववत् थी । लूट और अधीन राज्यों से सरकारी खजाने को आमदनी होती थी । यद्यपि और किसी विभाग में बलवन हिन्दुओं का विश्वास नहीं करता था, फिर भी माल-विभाग में उसने बहुत से हिन्दू कर्मचारियों को रखा । बलवन इस बात को समझता था कि पशुवल के आधार पर शासन करने के लिये एक बड़ी और सुसंगठित सेना की आवश्यकता है । घुड़सवार और पैदल सेना में ऐसे योग्य और अनुभवी मल्लिकों को नियुक्त किया जो बहुत चतुर, साहसी और विश्वासपात्र थे । बहुत से बूढ़े जागीरदार और सैनिक जो काम के लिये अयोग्य थे, सेना से निकाल दिये गये । अस्त्र-शस्त्र बनाने के लिये कारखाने खोले गये । पुराने किलों की मरम्मत हुई और आवश्यक होने पर नये किले बनवाये गये । बलवन के पहिले अरब, अफगान और तुर्कों ने देश की चोर और डाकुओं से आन्तरिक रक्षा का कोई प्रबन्ध नहीं किया था । इस ओर सबसे पहले बलवन ने ही ध्यान दिया था । उसने बहुत से जंगलों को साफ कराया । स्थान-स्थान पर थाने और चौकियाँ स्थापित कीं और उनमें रक्षक नियुक्त किये । पुलिस का एक गुप्तचर-विभाग भी था । गुप्तचर सारे राज्य में फैले हुये थे । जो विशेषकर राजनैतिक अपराधों का पता लगाते थे । फिर भी इससे साधारण जनता को लाभ हुआ । बहुत से राजनैतिक डाकू, जो न केवल सरकार को परन्तु प्रजा को भी लूटते थे, मार डाले गये ।

(ख) मुस्लिम अमीरों और सरदारों का बसन

शासन के संगठन के बाद बलवन ने मुस्लिम अमीरों और सरदारों के दवाने का काम किया । मुस्लिम अमीरों और सरदारों का एक गुट बन गया था । यह गुट सल्तनत के लिये एक समस्या थी । सुल्तान के उत्तराधिकार और शासन में यह सदैव हस्तक्षेप करता था । इस स्थिति को बलवन सहन नहीं कर सकता था । उसने अमीरों के इस गे गुट को तोड़ने का निश्चय किया और उनके ऊपर बड़े बड़े प्रतिबन्ध लगाये । शराब पीना, जुआ खेलना और दूसरी सामाजिक कुरीतियाँ जो अमीरों में प्रचलित थीं, उनको बन्द किया । दरबार का ऐसा कड़ा नियम बनाया कि सुल्तान से कोई भी अशिष्ट बर्ताव न कर सकता था । सभी को शान्ति

और गम्भीरता से बैठना पड़ता था। वह न तो किसी के साथ मजाक करता था और न हँसता ही था। इसलिये उसके दरबार में भी कोई मजाक या हँसी नहीं कर सकता था। छोटे-छोटे नियमों के भंग पर भी वह अमीरों को कड़ा दण्ड देता था। उसने चालीस तुर्कों अमीरों को धीरे-धीरे मरवा कर अपने रास्ते का काँटा साफ कर दिया।

उसके समय में बंगाल के सूवेदार तातारखाँ और तुगरिलखाँ ने पश्चिमोत्तर से मंगोलों के आक्रमण से लाभ उठाकर दिल्ली की सल्तनत से बगावत की और सुल्तान को कर देना बन्द कर दिया। बलबन ने इस विद्रोह को बड़ी कठोरता के साथ दबाया और अपने लड़के वुगराखाँ को बंगाल का सूवेदार बनाया।

### (ग) हिन्दुओं का दमन

सल्तनत के जमाने में हिन्दू बार-बार विद्रोह करते थे। मेवात के राजपूतों ने अपना आतंक फैला रखा था। दोआब और कटेहर के हिन्दू जमीन्दारों ने भी बगावत की। पंजाब के घक्खरों के उपद्रव अभी भी चल रहे थे। बलबन ने जिस कठोरता और बर्बरता के साथ मुस्लिम विद्रोहों को दबाया था, उससे अधिक बर्बरता और भयंकरता के साथ हिन्दू विद्रोहियों का दमन किया। सुल्तान की हिन्दुओं के प्रति सामान्य नीति अत्यन्त कठोर और अविश्वासपूर्ण थी। हिन्दू सभी प्रकार से अपमानित और दलित थे। लेकिन सुल्तान को किसी की भावना से कोई मतलब नहीं था, वह तो अपना लोहा मनवाना चाहता था।

### (घ) सीमांत की रक्षा

मंगोलों से सीमान्त की रक्षा का प्रश्न भी बलबन के लिये बड़े महत्व का था। उसने अपने अनुभव और शक्ति को इधर भी लगाया और सीमान्त की रक्षा का उचित प्रवन्ध भी किया। पहले उसने सीमान्त के दरों की पूरी किले-बन्दी की, जिससे कोई शत्रु उनसे होकर भारत में न घुस सके। दूसरे उसने सीमान्त की पहाड़ियों के समानान्तर फौजी छावनियाँ स्थापित कीं। तीसरे उसने फौज का नये सिरे से पुनर्संगठन किया और चुने हुये आदमियों को सीमान्त की रक्षा के लिये नियुक्त किया। चौथे पंजाब में हथियार बनाने के कारखाने खोल गये। पाँचवें बलबन ने अपने विश्वासपात्र व्यक्तियों को पंजाब और सीमान्त का सूवेदार बनाया। बलबन के समय में मंगोल अपने आक्रमणों में कई बार पराजित हो चुके थे, पर फिर भी वे शान्त नहीं थे। १२५० ई० में उन्होंने फिर बड़े जोर से सीमांत पर आक्रमण किया। बलबन के लड़के शाहजादा मुहम्मद ने बड़ी योग्यता के साथ उनका मुकाबला करके उनको पीछे भगा दिया; परन्तु



इसी युद्ध में वह मारा भी गया। इस घटना से बलबन को बड़ा धक्का लगा और हताश तथा दुःखी सुल्तान की १२८६ ई० में मृत्यु हो गयी।

### (ङ) बलबन का चरित्र

गुलाम-वंश के शासकों में बलबन सबसे योग्य और बड़ा था। उसमें शासन की प्रतिभा और सैनिक संगठन तथा सेना-संचालन की उच्च कोटि की क्षमता थी। उसको अपने खानदान का बड़ा गर्व था और सुल्तान की मर्यादा का वह बहुत ख्याल रखता था। दरबार की शान-शौकत पर वह बहुत खर्च करता था। उसका राजनैतिक जीवन बड़ा कठोर था, परन्तु उसके व्यक्तिगत जीवन में कोमलता थी। विलासिता उससे कोसों दूर थी। उसने खुद शराब पीना बन्द कर दिया और दूसरों के ऊपर भी प्रतिबन्ध लगाया। उसमें विद्या-प्रेम और उदारता भी थी। फिर भी राजनैतिक और धार्मिक विचारों में अपने समय और वातावरण के ऊपर नहीं था। वह पशुबल और दमन में विश्वास रखता था और दूसरों के सुख-दुःख और धार्मिक भावनाओं की उसे चिन्ता नहीं थी। राजनीति में वह किसी का विश्वास नहीं कर सका। उसके लिये हिन्दू और मुसलमान दोनों से ही भय था। बलबन का व्यक्तित्व साम्राज्य निर्माण और सभ्य शासन के लिये नहीं, किन्तु राज्य के पुनर्संगठन और कठोर शासन के लिये प्रसिद्ध है।

### (६) बलबन के वंशज और गुलाम-वंश का अंत

बलबन के मरने के बाद गुलाम-वंश की अवस्था फिर दयनीय हो गयी। उसका लड़का बुगरा खाँ बड़ा आलसी और विलासी निकला। इसलिये सुल्तान ने अपने प्रिय पुत्र मुहम्मद के लड़के कैकुबरू को अपना उत्तराधिकारी बनाया; किन्तु बलबन के मरने पर दिल्ली के अमीरों ने उत्तराधिकार के प्रश्न में फिर से हस्तक्षेप किया और बुगराखाँ के अनुभवहीन और नाबालिग लड़के कैकुबाद को दिल्ली की गद्दी पर बैठाया। कैकुबाद विलास और व्यभिचार में गोते लगाने लगा। इससे सारा शासन-प्रबंध धीरे-धीरे अमीरों के हाथों में चला गया। साथ ही साथ कैकुबाद अत्याचारी भी था और अमीरों तथा सरदारों का अपमान भी करता था। इसी समय दिल्ली में तुर्की और खिलजी दो दल बन गये, जो आपस में झगड़ने लगे। जलालुद्दीन फीरोज़ खिलजी, जो खिलजी दल का नेता था, बड़ा शक्तिशाली हो गया। उसने अपने एक सैनिक के द्वारा शराब के नशे में चूर कैकुबाद को मरवा डाला और उसकी लाश को बिना किसी धार्मिक क्रिया के यमुना नदी में फेकवा दिया। इस तरह गुलाम-वंश का अन्त बड़ा दुःखान्त रहा। इसके बाद जलालुद्दीन ने १२९० ई० में एक नये राजवंश की स्थापना की।

अभ्यासार्थ प्रश्न

१. गुलाम-वंश की स्थापना किस प्रकार हुई ? सल्तनत के संगठन और उसके विस्तार में इल्तुतमिश की क्या भूमिका थी ?
  २. बलबन के शासन प्रबन्ध और व्यवित्त का वर्णन कीजिये ।
  ३. सीमान्त की रक्षा के लिये गुलामवंश के सुल्तानों ने क्या प्रबन्ध किया ?
-

## १६ अध्याय भारत में मुस्लिम साम्राज्य खिलजी वंश

अभी तक उत्तर-भारत में सिन्ध, मुल्तान, पंजाब, उत्तरप्रदेश, विहार, बंगाल, अजमेर तथा ग्वालियर के ऊपर मुस्लिम सत्ता की स्थापना हो चुकी थी। काश्मीर और राजस्थान का अधिकांश, मालवा, बुन्देलखण्ड, गुजरात और आसाम मुस्लिम राज्य के बाहर थे। बिन्ध्याचल के दक्षिण का भारत मुसलमानों से अभी अछूता था। इल्तुतमिश और बलबन योग्य शासक होते हुये भी मुस्लिम साम्राज्य का निर्माण न कर सके। उनका अधिकांश समय और शक्ति शासन के संगठन और सल्तनत की रक्षा में खर्च हुई। खिलजी-वंश की स्थापना के बाद मुसलमानों ने उत्तर-भारत के वचे हुये प्रान्तों में से बहुतांश को जीता और मुस्लिम सेना बिन्ध्य पर्वत को पार करके सुदूर दक्षिण में द्वारसमुद्र तक पहुँची। इस तरह उत्तर-भारत का सीमित मुस्लिम राज्य एक साम्राज्य के रूप में विकसित हुआ।

### १. जलालुद्दीन खिलजी

दिल्ली की गद्दी पर बैठने के समय जलालुद्दीन खिलजी की अवस्था ७० वर्ष की थी। वह शरीर से कमजोर और स्वभाव का कोमल और उदार था। वास्तव में पशुबल और कठोरता के वातावरण में शासन करने के लिये उसमें योग्यता नहीं थी। इसकी कमी वह दूसरे उपायों से पूरी करता था। अमीरों, दरबारियों और कर्मचारियों को संतुष्ट रखने के लिये उनपर उपाधियों और पुरस्कारों की वर्षा करता था। परन्तु इसका परिणाम यह हुआ कि राज्य में भीतरी उपद्रव बहुत बढ़ गये। जिस तरह सुल्तान का आन्तरिक शासन कमजोर था, वैसी ही उसकी सैनिक नीति भी असफल थी। उसने कई एक लड़ाइयाँ भी लड़ीं, परन्तु उसे सफलता नहीं मिली। वह अपनी कमजोरी को धार्मिकता से ढँकना चाहता था। वह कहता था—“काफिरों के किलों से मुसलमानों की जान अधिक मूल्यवान है।” उसके समय में जब मंगोलों का आक्रमण हुआ, तो मंगोल बुरी तरह से हारे और उनका नेता उलुगखाँ अपने साथियों के साथ मुसलमान हो गया। उलुगखाँ चंगेजखाँ का वंशज था। इसलिये जलालुद्दीन ने अपनी लड़की का विवाह उसके साथ कर दिया और सेना में उसको ऊँचा पद

दिया। इसका फल यह हुआ कि मंगोलों के कारण दिल्ली के पड़ोस में बराबर षड्यन्त्र होना रहा। जलालुद्दीन की दुर्बल नीति का एक परिणाम यह भी हुआ कि उसके सूबेदार स्वतंत्र होने की चेष्टा करने लगे। जलालुद्दीन का भतीजा अलाउद्दीन खिलजी कड़ा-मानिकपुर का सूबेदार था। १२९१ ई० में उसने विद्रोह किया और अपने सूबे का स्वतंत्र सुल्तान बन बैठा। उसने अपने नाम का खतवा पढ़वाया और मुगीमुद्दीन की उपाधि धारण की। इस तरह से और भी कई उपद्रव उसके राज्य में हुये।

## २. अलाउद्दीन

### (१) सुल्तान होने के पहले : देवगिरि पर आक्रमण

जलालुद्दीन स्वभाव का जितना दुर्बल और सैनिक जीवन से जितना घबराने वाला था, उसका भतीजा अलाउद्दीन उतना ही साहसी महत्वाकांक्षी और कठोर था। उसके मस्तिष्क में लम्बी विजय-यात्राओं का नक्शा तैयार था। जब वह कड़ा-मानिकपुर का सूबेदार था, तभी उसने भेलसा पर आक्रमण किया और वहाँ से बहुत-सा लूट का माल लेकर दिल्ली आया। वास्तव में अलाउद्दीन की आँख दक्षिण पर लगी हुयी थीं। उसने देख लिया था कि हिन्दू राजे अपनी रक्षा के संबंध में बहुत असावधान और एक दूसरे से अलग-अलग हैं और उनके बीच में जाकर उनको हराना कितना आसान है। अलाउद्दीन ने पहले यादवों की राजधानी देवगिरि पर आक्रमण करने का निश्चय किया। ८००० चुने हुये घुड़सवारों को लेकर उसने दक्षिण की ओर यात्रा की और दो मास के भीतर एलिचपुर पहुँच गया। इस घटना से हिन्दू राजाओं की अदूरदर्शिता का पता चलता है। इतनी लम्बी यात्रा में अलाउद्दीन आगे बढ़ने से रोका जा सकता था; परन्तु मानों रास्ते के सभी राजे और उनके सामन्त सो रहे थे और उनके भावी पतन ने उनके ऊपर जादू डाल दिया था। अलाउद्दीन ने यह प्रसिद्ध कर दिया था कि उसका चचा उससे बहुत नाराज है, और वह स्वयं दक्षिण में नोकरी की खोज में जा रहा है। जब कि युद्ध के बादल मध्य-भारत से दक्षिण की ओर उमड़ रहे थे, देवगिरि के यादव राजा रामचन्द्र की सेना उसकी स्त्री तथा लड़के के साथ तीर्थयात्रा करने बाहर गयी थी। जो थोड़ी सेना किले में थी, उसको लेकर रामचन्द्र ने अलाउद्दीन का सामना किया किन्तु हारकर किले में शरण ली। अलाउद्दीन ने यह भी प्रसिद्ध करा दिया कि उसका चचा दिल्ली से २० हजार सवारों के साथ आ रहा है। यह सुनकर रामचन्द्र का साहस छूट गया और उसने सन्धि की प्रार्थना की। ५० मन सोना, ७ मन मोती, ४० हाथी और कई हजार घोड़े उसने अलाउद्दीन को दिये। इस बीच में शंकरदेव दौड़ा हुआ

सेना के साथ देवगिरि पहुँचा और लौटते हुये अलाउद्दीन पर आक्रमण किया। अलाउद्दीन ने इस बार भी यादवों की सेना को हरा दिया। देवगिरि के किले में खाने-पीने का पूरा सामान नहीं था, इसलिये रामचन्द्र ने फिर विवश होकर सन्धि की प्रार्थना की। अलाउद्दीन ने निम्नलिखित शर्तों पर संधि की—(१) यादव राजा द्वारा दिल्ली सल्तनत की अधीनता स्वीकार करना, (२) एलिचपुर प्रान्त की पूरी आमदनी वार्षिक कर के रूप में देना और (३) ६०० मन सोना, ७ मन मोती, २ मन बहुमूल्य रत्न, १००० मन चाँदी तथा अन्य सामान अलग से देना। अलाउद्दीन लूट की अपार सम्पत्ति लेकर वापस आया।

### (२) राज्य प्राप्ति : जलालुद्दीन का वध

अलाउद्दीन केवल देवगिरि की लूट से ही सन्तुष्ट न था, उसके मन में तो दिल्ली के सुल्तान होने की महत्वाकांक्षा जोर मार रही थी। कड़ा-मानिकपुर पहुँच कर उसने अपने बड़े चचा सुलतान जलालुद्दीन को आदर देने के लिये अपने यहाँ बुलाया। सुल्तान ने अपने विजयी भतीजे को आशीर्वाद देने के लिये कड़ा की तरफ प्रस्थान किया। जब वह बड़े प्रेम से अलाउद्दीन को गले लगा रहा था, पहले से तैयार एक सैनिक ने उसका गला काटकर अलाउद्दीन के सामने रख दिया। अपने ऊपर उदार और कृपालु सम्बन्धी का धोखे से इस प्रकार वध करना संसार की नीचतम हत्याओं में से है। परन्तु तुर्क राजनीति का नैतिक धरातल इतना नीचा था कि इस तरह की हत्याएँ उस समय की साधारण बात हो गयी थीं। इस घटना के बाद अलाउद्दीन दिल्ली की ओर चला और अपने सगे-सम्बन्धियों को खदेड़कर उसने राजधानी में अपना राज्याभिषेक कराया।

### (३) अलाउद्दीन के सामने समस्याएँ

गद्दी पर बैठने के समय अलाउद्दीन के सामने कई समस्याएँ थीं। इनमें से चार मुख्य थीं—(१) विदेशी आक्रमण से सल्तनत की रक्षा और (२) आन्तरिक विद्रोहों का दमन, (३) राज्य-विस्तार और (४) शासन-प्रबन्ध। उसने इन समस्याओं का हल तुर्क-नीति के द्वारा किया अर्थात् उसने पशुवल और कठोर दमन से काम लिया।

### (क) मंगोल-आक्रमण

मंगोल कई बार हारकर भारत से लौट चुके थे, परन्तु उनकी लूट की प्यास अभी तक नहीं बुझ सकी थी। १२१८ ई० में ट्रांसोक्सियाना के मंगोल शासक अमीर बाऊब ने सिन्ध, मुल्तान और पंजाब को जीतना चाहा और उसकी सेनाएँ जालन्धर तक पहुँच गयीं। अलाउद्दीन के योग्य सेनापति उलुगखाँ ने उनको हराया और वे 'शैतान के भयानक लड़के' वापस चले गये। दूसरे वर्ष फिर

मंगोलों ने साल्दीखाँ की अध्यक्षता में भारत पर आक्रमण किया। अब की बार अलाउद्दीन के दूसरे सेनापति जफरखाँ ने उनको बुरी तरह हराया। बीस हजार मंगोल जंजीरों में जकड़कर दिल्ली लाये गये और अलाउद्दीन की आज्ञा से हाथियों द्वारा रौंद कर मार डाले गये। इस तरह कई बार मंगोलों ने भारत पर आक्रमण किया। १२०७ ई० में मंगोलों ने इकबाल मन्दा के सेनापतित्व में भारत पर चढ़ाई की। गाजी मलिक तुग़लक ने उनको बड़ी कठोरता से हराया। इकबाल मन्दा और उसके साथी मार डाले गये और मंगोलों पर घोर अत्याचार किये गये। उसका परिणाम यह हुआ कि अलाउद्दीन के शासन-काल में मंगोलों को फिर भारत पर आक्रमण करने का साहस न हुआ। परन्तु अलाउद्दीन समझता था कि सिर्फ कठोर नीति से मंगोल रोके नहीं जा सकते थे, इसलिये उसने बलबन की सीमान्त नीति का अवलम्बन किया और उसके अधूरे कार्यों को पूरा किया। सीमान्त और पंजाब के पुराने किलों की मरम्मत कराई गयी और उनमें काफी सामान और सेनायें रखीं गयीं। सड़कें भी ठीक की गयीं, जिनमें से होकर सामान और सेनायें आसानी से सीमा पर पहुँच सके। हथियार और लड़ाई का सामान तैयार करने के लिये बहुत से कारखाने खोले गये। सेना की संख्या भी बढ़ायी गयी।

### (ख) आन्तरिक उपद्रवों का दमन

सीमान्त की रक्षा के साथ-साथ आन्तरिक विद्रोहों का दमन भी अलाउद्दीन ने किया। राज्य के भीतर मुस्लिम विद्रोह और हिन्दू विद्रोह दोनों से सुल्तान को खतरा था। इस समय सल्तनत को सबसे अधिक खतरा मुसलमान अमीरों की ओर से ही था। १२९९-१३०१ ई० के बीच जब अलाउद्दीन रणथम्भौर का घेरा कर रहा था, दिल्ली के अमीरों और जनता ने हाजी मौला के नेतृत्व में विद्रोह किया और इल्तुतमिश के एक वंशज को गद्दी पर बैठा कर उसको शाहंशाह की उपाधि दी। उस विद्रोह को दवाने में सुल्तान को बड़ी कठिनाइयों का सामना करना पड़ा, किन्तु अन्तमें वह विजयी हुआ। जालौर के पास नव-मुस्लिमों ने विद्रोह किया वे। बड़ी निर्दयता से दबा दिये गये। बदायूँ और अवध में अलाउद्दीन के भानजे उमर और मंगूखाँ ने बगावत की। अलाउद्दीन ने उनको पकड़ कर उनकी आंखें निकलवा लीं। सबसे अधिक कड़ाई अलाउद्दीन ने अपने भतीजे आफ़त खाँ के दवाने में की। इन विद्रोहों और उपद्रवों के कारण जानने के लिये अलाउद्दीन ने अपने बजीरों और विश्वासपात्र सरदारों से सलाहें लीं। अलाउद्दीन ने निम्न लिखित कारणों का पता लगाया—(१) राज्य के कामों में सुल्तान की असावधानी और उदासीनता (२) संगठित गुप्त चर विभाग का अभाव, (३)

(३) दरबार में शराब का दौर, और वातचीत में संयम का अभाव, (४) मलिकों अमीरों और सरदारों में विवाह सम्बन्ध का होना (५) जनता में और विशेष कर हिन्दुओं में धन का होना । अलाउद्दीन ने विद्रोह के कारणों को दूर करने का निश्चय किया । पहले उसने व्यक्तिगत जीवन में सुधार किया । उसने शराब पीना बन्द कर दिया ।

शराब के कीमती बर्तनों को तुड़वाकर फेंक दिया । अपने दरबारियों पर भी शराब पीने पर रोक लगा दी । दरबार के नियमों में उसने बलवन की नीति का अनुसरण किया । मुत्तचर-विभाग का फिर से संगठन किया । मलिकों और सरदारों के सामाजिक व्यवहार और विवाहों आदि संबंधों पर प्रतिबंध लगाये गये । सुल्तान की आज्ञा के बिना वे न तो आपस में विवाह ही कर सकते थे और न प्रीतिभोज । जनता से धन शोषण की नीति अलाउद्दीन को राजनैतिक और आर्थिक दोनों दृष्टियों से प्रिय थी । उसने जनता को इतना दरिद्र बना दिया कि वह सर नहीं उठा सकती थी । विशेषकर हिन्दुओं को दरिद्र बनाकर दबाये रखना उसकी निश्चित नीति थी ।

### (ग) राज्य-विस्तार

मुस्लिम साम्राज्य के निर्माण, विस्तार और संगठन का सबसे अधिक श्रेय अलाउद्दीन को है । अलाउद्दीन योग्य सैनिक नेता था । उसके मस्तिष्क में दो विशाल योजनाएँ थीं—(१) पैगम्बर मुहम्मद की तरह से एक नये धर्म का प्रवर्तन और (२) महान् सिकन्दर की भाँति एक विश्वव्यापी साम्राज्य का निर्माण करना । जब इन योजनाओं को उसने काजी अलाउल-मुल्क के सामने रखा तो काजी ने बड़ा उचित और स्पष्ट परामर्श दिया । धर्म का प्रवर्तन केवल ईश्वरीय प्रेरणा से होता है और उसको केवल पैगम्बर ही कर सकते हैं ; किसी शासक या सुल्तान को इस का स्वप्न नहीं देखना चाहिये । विश्व-विजय के सम्बन्ध में उसने सलाह दी कि सारे संसार को जीतने की असंभव योजना को छोड़कर अलाउद्दीन को पहले पूरे हिन्दुस्तान को जीतना चाहिये । काजी की ये बातें अलाउद्दीन को मन में बैठ गयीं और पूरी तैयारी के साथ सारे भारत के ऊपर अपना साम्राज्य स्थापित करने का प्रयत्न उसने प्रारम्भ किया ।

उत्तर भारत में कई ऐसे प्रांत थे जिन पर दिल्ली सल्तनत का अधिकार नहीं हो पाया था । अलाउद्दीन ने पहले उन्हीं को जीतने का आयोजन किया । उसके सेनापति उलुगखां और नसरतखां ने १२९९ ई० में गुजरात और खम्मात पर आक्रमण किया और वघेल राजा कर्ण को हरा कर उन पर अधिकार कर लिया । गुजरात की लूटों में सबसे बहुमूल्य चीज थी मलिक काफूर


नामक एक हिजड़ा हिन्दू गुलाम, जो अपनी लुन्दरता के कारण सुल्तान के लिये एक हजार दीनार में खरीदा गया। यह हिजड़ा सयाना होने पर अलाउद्दीन का सेनापति हुआ और उसकी तरफ से दक्षिण और सुदूर दक्षिण पर विजय प्राप्त किया। गुजरात जीतने के बाद सुल्तान का ध्यान राजस्थान की तरफ गया। रणथम्भौर के प्रसिद्ध किले से टकराकर कई बार तुर्क लौट आये थे। १३०१ ई० में अलाउद्दीन के यशस्वी सेनापति उलुगखां और नसरतखां ने इस किले का घेरा किया। उन को सफलता न मिलती हुई देख कर अलाउद्दीन स्वयं सेना लेकर वहाँ पहुँचा घोर युद्ध के बाद अलाउद्दीन को सफलता मिली।

रणथम्भौर की जीत से प्रोत्साहित होकर अलाउद्दीन ने १३०३ ई० में चित्तौड़ पर आक्रमण किया। चित्तौड़ का किला राजपूताने में सबसे प्रसिद्ध और दृढ़ था। अभी तक किसी मुसलमान आक्रमणकारी ने उस पर चढ़ाई करने का साहस नहीं किया था। इस आक्रमण की रोमांचकारी कहानी फिरिश्ता ने लिखी है और मलिक मुहम्मद जायसी ने भी इस पर एक काव्य की रचना की। यह कहानी अतिरंजित होते हुये भी बिल्कुल काल्पनिक नहीं मालूम पड़ती। राणा रतनसिंह की रानी पद्मिनी सारे देश में अपने रूप के लिये प्रसिद्ध थी। अलाउद्दीन राज्य के लोभ, साहसिक कामों में रचि और पद्मिनी के रूप के आकर्षण से चित्तौड़ पर चढ़ गया। अलाउद्दीन ने राजा से कहला भेजा कि यदि वह शीशे में भी पद्मिनी का मुँह उसे दिखला दे, तो वह चित्तौड़ पर आक्रमण नहीं करेगा। राजा ने अपनी सरलता और उदारता के कारण यह बात मान ली। अलाउद्दीन अकेले ही गढ़ में बुला लिया गया। शीशे में पद्मिनी का मुँह देखने के बाद जब अलाउद्दीन लौट रहा था, तब राजा रतनसिंह उसे पहुँचाने उसके शिविर तक गया। अलाउद्दीन न धोखे से उसको बन्दी बना लिया और चित्तौड़ में यह कहला भेजा कि जब तक पद्मिनी उसके पास नहीं भेजी जायगी, वह राजा को नहीं छोड़ेगा। पद्मिनी ने बड़े साहस और बुद्धिमानी से काम लिया। उसने अलाउद्दीन के पास यह समाचार भेजा कि ५०० दासियों के साथ मैं पालकी में आ रही हूँ। प्रत्येक पालकी में एक वीर राजपूत बैठा था, और ढोनेवाले भी वीर राजपूत सिपाही थे। अलाउद्दीन के शिविर में पहुँचकर पद्मिनी ने एक दम से राणा रतनसिंह वाले कैम्प पर छापा मारा और उन्हें कैद से छुड़ा लिया। इसके बाद तुर्कों और राजपूतों में घोर युद्ध हुआ। अन्त में राजपूत हार गये और लगभग ३० हजार सैनिक मारे गये। रानी पद्मिनी ने अपनी मान-रक्षा के लिये अपनी सखियों के साथ जलती हुयी चिता में जलकर जौहर किया। अलाउद्दीन ने गढ़ में प्रवेश किया किन्तु पद्मिनी की राख के सिवाय



और कुछ हाथ न आया। अलाउद्दीन ने अपने बेटे खिज़्रख़ाँ को चित्तौड़ का शासक बनाया। राजपूतों के दबाव के कारण १३११ ई० में खिज़्रख़ाँ को चित्तौड़ छोड़ना पड़ा और अलाउद्दीन ने चित्तौड़ को मालदेव नामक सोनगरा सरदार को दे दिया, जिसको हराकर राजा हम्मीर ने अलाउद्दीन के जीवन काल में ही उससे छीन लिया। चित्तौड़ विजय के दो वर्ष बाद १३०५ ई० में अलाउद्दीन ने मालवा की ओर प्रस्थान किया। धीरे-धीरे उज्जैन, धारा, माण्डवगढ़ और चन्देरी के राज्य दिल्ली की सल्तनत में मिला लिये गये। इस समय राजस्थान के कुछ भागों को छोड़कर प्रायः सारे उत्तर-भारत पर मुस्लिम साम्राज्य की स्थापना हो गयी।

उत्तर-भारत में अपना साम्राज्य फैलाने के बाद अलाउद्दीन के लिये यह बिल्कुल स्वाभाविक ही था कि वह विन्ध्याचल को पार कर दक्षिण पर भी अपना आधिपत्य स्थापित करे। १३०६ ई० में अलाउद्दीन ने देवगिरि पर फिर आक्रमण किया। गुजरात के सूबेदार अलपख़ाँ और मलिक काफूर देवगिरि पर विजय करने के लिये भेजे गये। मलिक काफूर ने देवगिरि के राजा रामचन्द्र को पकड़कर दिल्ली भेज दिया और एलिचपुर के ऊपर एक मुस्लिम सूबेदार नियुक्त किया। आश्चर्य की बात मालूम होती है कि अलाउद्दीन ने रामचन्द्र के साथ उदारता का व्यवहार किया और उसको रायरायान की उपाधि देकर देवगिरि वापिस भेज दिया। सम्भवतः अलाउद्दीन भी दक्षिण भारत पर सीधा शासन नहीं करना चाहता था और दक्षिण के जीतने में रामचन्द्र को सहायक बनाना चाहता था। १३०९ ई० में मलिक काफूर देवगिरि से आन्ध्र की राजधानी बारांगल की ओर चला। वहाँ पर काकतीय राजा प्रतापरुद्र देव शासन करता था। देवगिरि के पतन के बाद दक्षिण में हिन्दू शक्ति की रीढ़ टूट गयी थी। इस परिस्थिति में दक्षिण के छोटे-छोटे राजा मलिक काफूर का सामना करने में असमर्थ थे। लम्बे घेरे के बाद प्रतापरुद्र देव ने आत्मसमर्पण कर दिया और सन्धि की प्रार्थना की। मलिक काफूर हजारों ऊँटों के ऊपर लूट का माल लादे हुए दिल्ली वापिस आया। देवगिरि के यादवों और द्वारसमुद्र के होयसालों में शत्रुता थी। अपने पराजय के बाद देवगिरि के यादवों ने काफूर को द्वारसमुद्र पर आक्रमण करने को प्रोत्साहित किया। बारांगल की विजय ने उसे और भी उत्तेजित किया। १३१० ई० में द्वारसमुद्र को मलिक काफूर ने जीत लिया। इसके बाद मलिक काफूर पाण्ड्य-राज्य की ओर बढ़ा। पाण्ड्य राजा कुलशेखर के दो लड़के सुन्दर पाण्ड्य और वीर पाण्ड्य आपस में उत्तराधिकार के लिये लड़ रहे थे। मलिक काफूर के लिये यह बड़ा सुन्दर अवसर था। सुन्दर पाण्ड्य की सहायता करने के बहाने



शेरशाह का मकबरा—पृ० २३२



बाबर—पृ० २१८



हुमायूँ—पृ० २२६



महाराणा प्रताप—पृ० २४०



शेरशाह—पृ० २३१



अकबर—पृ० २३८

से उसने पाण्ड्य-राज्य की राजधानी मदुरा पर आक्रमण कर दिया और उसे जीत लिया। इसके बाद काफूर ने कारोमडल और मलाबार को जीता। वह रामेश्वर के मन्दिर तक पहुँचा और वहाँ भी लूट मचायी। सारा दक्षिण और सुदूर-दक्षिण जीतने के बाद अब अलाउद्दीन को देवगिरि के यादवों की सहायता की जरूरत नहीं थी, इसलिये उसने चौथी बार १३१२ ई० में देवगिरि पर आक्रमण करने के लिये मलिक काफूर को फिर भेजा। शकरदेव युद्ध में मारा गया और यादवों का राज्य दिल्ली सल्तनत में मिला लिया गया। इन विजयों के फलस्वरूप उत्तर में काश्मीर और आसाम को छोड़कर प्रायः सारे उत्तर-भारत और दक्षिण और सुदूर-दक्षिण के अधिकांश पर मुस्लिम साम्राज्य स्थापित हो गया।

### (ग) शासन-प्रबन्ध

मुस्लिम साम्राज्य के निर्माण के साथ-साथ अलाउद्दीन ने शासन-प्रबन्ध की ओर भी समुचित ध्यान दिया। वह बिल्कुल निरंकुश और एकतात्रिक शासक था। अपने शासन-प्रबन्ध में वह बाहरी हस्तक्षेप सहन नहीं कर सकता था। राजनैतिक मामलों में अपने ऊपर कुरान और खलीफा का नियंत्रण भी उसको पसंद नहीं था। उसका कहना था—“कानून सुल्तान की इच्छा पर अवलम्बित है, पैगम्बर की इच्छा से इसका कोई सम्बन्ध नहीं है। मैं नहीं जानता कि यह शरीयत के अनुसार है या नहीं, मैं जिस चीज को राज्य के लिये हितकर अथवा परिस्थिति के अनुकूल समझता हूँ उसको करता हूँ। कयामत के दिन क्या होगा, मुझको मालूम नहीं।” इससे एक बात प्रकट होती है, कि जब मुस्लिम शासकों के पैर भारत में दृढ़ हो गये और खिलाफत की शक्ति धीरे-धीरे कमजोर पड़ने लगी, तब वे धीरे-धीरे खिलाफत से अपने को स्वतंत्र करने लगे और भारत में नयी परिस्थिति के अनुसार उन्होंने शासन की व्यवस्था की।

राज्य का प्रमुख अधिकारी सुल्तान था। वह सिद्धान्त और व्यवहार में बहुत कुछ निरंकुश था, परन्तु काजियो और वजीरों से सलाह करता था और कभी-कभी वह उनकी बातें मानता भी था। सुल्तान का मुख्य काम था सेना का संगठन और निरीक्षण तथा विशेष युद्धों में उसका संचालन; अधिकारियों की नियुक्ति और खजाने की देख-रेख तथा सैनिक और राजनैतिक अपराधियों के लिये दण्ड देना। केन्द्रीय शासन का संगठन किस प्रकार हुआ था, इसके बारे में विशेष मालूम नहीं। परन्तु शासन कई भागों में बँटा हुआ था और उनके अध्यक्षों की सहायता से सारा केन्द्रीय शासन संचालित होता था। मोटे तौर पर साम्राज्य दो भागों में बँटा हुआ था—(१) वह भाग जिस पर सुल्तान सीधे शासन करता था। (२) वह भाग जहाँ स्थानीय राजे अधीन करके

छोड़ दिये गये थे और जिनसे साम्राज्य को कर और उपहार मिलते थे । साम्राज्य का पहला भाग कई सूबों में बँटा हुआ था जिनके ऊपर सूबेदार सुल्तान की ओर से शासन करते थे ।

अलाउद्दीन सैनिक बल में विश्वास करता था और सैनिक-शक्ति को दृढ़ करने के लिये उसने किले बनवाये । लड़ाई के हथियार और सामान बनवाने के लिये कारखाने खोले और स्थायी सेना की संख्या बढ़ा दी । बलबन की तरह उसने भी सेना का सुधार किया और उसने योग्य सैनिकों और अधिकारियों की नियुक्ति की । परन्तु इतनी बड़ी और योग्य सेना के निर्वाह के लिये बहुत धन की आवश्यकता थी । न तो सरकारी खजाने से इतना धन खर्च किया जा सकता था और न करों के बोझ से दबी हुई प्रजा पर नये कर लगाये जा सकते थे । इसलिये अलाउद्दीन ने जीवन के लिये आवश्यक सामग्रियों के ऊपर सरकार का नियंत्रण रखा और उनका मूल्य इतना घटा दिया कि कम वेतन देकर भी सैनिक और दूसरे कर्मचारी आराम से रखे जा सकें । एक सैनिक का वार्षिक वेतन २३४ टंका ( १ टंका = लगभग १ रुपया ) था । खाने के सामानों का मूल्य निम्न-प्रकार था:—

सामान	तौल	मूल्य
(१) गेहूँ	१ मन	७॥ जीतल ( १ जीतल =
(२) चन्ना	१ मन	५ जीतल एक पैसा )
(३) जौ	१ मन	४ जीतल
(४) चावल	१ मन	५ जीतल
(५) उर्द	१ मन	५ जीतल
(६) घी	२॥ सेर -	१ जीतल
(७) गुड़	१ सेर	१ ३/४ जीतल
(८) चीनी	१ सेर	१ १ ३/४ जीतल
(९) नमक	२॥ मन	५ जीतल

सेना के साथ साथ आन्तरिक रक्षा के लिये पुलिस-विभाग का संगठन भी किया गया था । इसमें भी अलाउद्दीन ने बलबन का ही अनुकरण किया । अलाउद्दीन के शासन में गुप्तचर-विभाग पर विशेष ध्यान दिया गया, क्योंकि यह सन्देह, दमन, और कठोरता पर अवलम्बित था ।

राज्य के आय का मुख्य साधन भूमि-कर था जिसके खिराज कहते थे । किसान प्रायः हिन्दू थे, इसलिये उनको दबाने के लिये भूमिकर बढ़ाकर उपज का ५० प्रतिशत कर दिया गया । आय का दूसरा बड़ा साधन जजिया (धार्मिक कर)

था। लूट और सम्पत्ति की जप्ती से भी सरकारी खजाने में काफी धन आता था। अधीन राज्यों से वार्षिक कर मिलता था। व्यापार और क्रय-विक्रय के ऊपर कर से काफी आमदनी होती थी। कर बड़ी कड़ाई के साथ वसूल होता था। अलाउद्दीन की आर्थिक नीति और योजना युद्ध के वातावरण से प्रभावित थी। बहुत बड़ी सेना रखना उसके लिये जरूरी था, इसलिये उसने वनावटी ढंग से सामानों का मूल्य घटा दिया। इस योजना में न तो प्रजाहित की भावना थी और न दूरदर्शिता। इसमें शासन की सुविधा का ही अधिक ध्यान था। सारा नियंत्रण-विभाग दीवाने रियासत और शहनाय मंडी नामक अधिकारियों के हाथ में था। उनके कार्यालय में व्यापार के लिये अनुमति-पत्र देने का रजिस्टर होता था। प्रत्येक व्यापारी को अपनी रजिस्ट्री कराना और आज्ञापत्र लेना आवश्यक होता था। राज्य की ओर से सामान खरीदने के लिये पेशगी मिलती थी। अनाज सरकारी मंडियों में इकट्ठा होता था। कोई किसान १० मन से अधिक अनाज अपने पास नहीं रख सकता था। सभी सामानों का मूल्य निश्चित था। कुछ सामानों का मूल्य सेना-विभाग के साथ दिया जा चुका है। साग, फल, तेल, मिठाई और बिसाती के सामानों के भाव भी बंधे थे। जानवरों और दास-दासियों के मूल्य भी सरकार की ओर से तय थे। नियंत्रण के नियम बड़े कड़े थे और उनके उल्लंघन करने पर बड़ा कठोर दण्ड दिया जाता था, जिससे दीवाने रियासत और शहनाय मंडी भी नहीं बच सकते थे।

पहले के सुल्तानों के समान अलाउद्दीन की न्याय-व्यवस्था भी कुरान और शरीयत पर अवलम्बित थी और न्याय काजियों द्वारा होता था। अलाउद्दीन केवल राजनैतिक मामलों में अपना विशेषाधिकार चाहता था। कानून कठोर थे, जो हिन्दू और मुसलमान सब पर कड़ाई से लागू किये जाते थे। शासन में निर्माण-विभाग का संगठन भी किया गया था। इस विभाग की अध्यक्षता में सिरी और शाहपुर आदि नगर बसाये गये, कुतबी इमारतों की मरम्मत की गयी और नयी इमारतें बनायी गयीं। कुतुबमीनार के अनुकरण पर अलाउद्दीन ने एक मीनार बनवाना आरम्भ किया, जो आज तक अधूरा पड़ा हुआ है।

अलाउद्दीन पहले निरक्षर था, पीछे उसने कुछ फारसी सीख ली और उसमें विद्याप्रेम भी उत्पन्न हो गया, जिसके कारण वह विद्वानों, संतों और कलाविदों का आदर करता था। संगीत को भी उसके दरबार में प्रश्रय मिला। अमीर खुसरो और जियाउद्दीन बर्नी जैसे प्रसिद्ध कवि और इतिहासकार उसके दरबार में रहते थे। शेख निजामुद्दीन औलिया और शेख रुक्नुद्दीन जैसे संतों का भी वह आदर करता था। ऐसे लोगों का पालन-पोषण करने के लिये वृत्ति, पेंशन, पुरस्कार आदि के लिये एक सरकारी विभाग बना हुआ था।

## (४) अलाउद्दीन का चरित्र और अन्त

चरित्र की दृष्टि से अलाउद्दीन को भारतीय इतिहास में बहुत नीचा स्थान मिल सकता है। अकबर जैसे अनपढ़ व्यक्तियों में जो स्वाभाविक प्रतिभा, समझ-दारी, ज्ञान के लिये पिपासा आदि गुण पाये जाते हैं, अलाउद्दीन में उनका अभाव पाया जाता है। उसमें शूरता और वीरता अवश्य थी, किन्तु वह बड़ा कठोर और निर्मम था। स्वभाव से वह लोभी, अवसरवादी, धूर्त, विश्वासघाती और अत्यन्त क्रूर था। शासन में उसका मुख्य उद्देश्य प्रजापालन और प्रजारंजन नहीं किन्तु उसका अपना स्वार्थ था। उसकी सफलता के लिये बहुत कुछ उस समय की परिस्थिति सहायक सिद्ध हुई। अलाउद्दीन के जीते जी ही उसे उसके कर्मों और नीति का फल मिलने लगा। भीतरी षड्यंत्रों और विद्रोहों से उसका शासन खोखला हो गया—“लक्ष्मी अपने स्वभाव के अनुरूप चंचल सिद्ध हुई; भाग्य ने उसका विनाश करने के लिये अपनी तलवार खींची। एक समय का शक्तिशाली सम्राट् अपने ही सामने अपने जीवन कार्य को नष्ट होते देखकर क्रोध से अपना माँस अपने दाँतों काटता था।” बुढ़ापे में वह रोगी हो गया था, उसकी चिन्ताओं ने उसकी मृत्यु को और भी निकट बुला लिया। १३१६ ई० में उसका देहान्त हुआ। ऐसा कहा जाता है कि उसके प्रिय गुलाम मलिक काफूर ने ही उसको विष दे दिया था।

## ३. अलाउद्दीन के वंशज : खिजली वंश का अंत

अलाउद्दीन के मरने के साथ ही दिल्ली में फिर अराजकता फैल गयी अलाउद्दीन के समय में ही मलिक काफूर बड़ा प्रभावशाली हो गया था। स्वयं मुल्तान बनने की महत्वाकांक्षा से उसने अलाउद्दीन के सारे परिवार को नष्ट करना प्रारम्भ किया, परन्तु अलाउद्दीन के लड़कों में मुबारक अपनी चालाकी से बच गया। ३५ दिन के शासन के बाद मलिक काफूर उसके द्वारा मारा गया। परन्तु मुबारक भी अपने राज्य को सम्हाल न सका। वह अपनी प्रारम्भिक सफलता के बाद बिल्कुल विलासी और अपने प्रिय हिजड़े गुलाम खुसरू के हाथ की कठपुतली बन गया। खुसरू भी मलिक काफूर के समान महत्वाकांक्षी निकला। उसने मुबारक को मारकर अपने को सुलतान घोषित किया और नासिरुद्दीन खुसरू शाह की उपाधि धारण की। सुलतान होने पर उसकी हिन्दू भावना जागृत हुई और उसने मुसलमानों पर अत्याचार किया। इससे मुसलमान मलिक, सदाँर और सूबदार बहुत क्रुद्ध हुए। पंजाब के सूबेदार गाँजी मलिक तुगलक ने दिल्ली पर आक्रमण कर खुसरू को मार डाला और स्वयं सुलतान बन बैठा। भारतीय इतिहास में यही गयासुद्दीन तुगलक के नाम से प्रसिद्ध हुआ।

अभ्यासार्थ प्रश्न

१. अलाउद्दीन के सामने कौन-कौन-सी समस्याएँ थीं ? उनको उसने किस प्रकार हल किया, संक्षेप में लिखिये ।
२. अलाउद्दीन ने भारत में मुस्लिम साम्राज्य का निर्माण कैसे किया, विस्तार से लिखिये ।
३. अलाउद्दीन के शासन-प्रबन्ध का वर्णन कीजिये ।
४. बलबन और अलाउद्दीन की तुलना कीजिये ।

-----



## तुर्क-साम्राज्य की चरमसीमा और उसका ह्रास

### तुगलक-वंश

#### १. गयासुद्दीन तुगलक

गयासुद्दीन तुगलक का पिता करैना तुर्क था, जो पंजाब में आकर बस गया था और एक जाट स्त्री से विवाह कर लिया था। गयासुद्दीन इसी स्त्री से पैदा हुआ था। इसलिये उसके स्वभाव में अपनी माँ की नम्रता और कोमलता और पिता की शक्ति और साहस दोनों प्रकार के गुण वर्तमान थे, परन्तु उसके शरीर में आधा हिन्दू रक्त होते हुए भी तुर्कों राज के प्रति बड़ी भक्ति थी। जब नव-मुस्लिम मलिक काफूर और खुसरो से दिल्ली सल्तनत को खतरा उत्पन्न हुआ, तब गाजी-तुगलक (जो आगे चलकर गयासुद्दीन-तुगलक के नाम से प्रसिद्ध हुआ) ने खुसरो शाह को मारकर दिल्ली के तुर्क साम्राज्य का पुनरुद्धार किया। गयासुद्दीन के सामने दो समस्याएँ थी—(१) लड़खड़ाते हुए तुर्क-साम्राज्य की रक्षा और (२) शासन सुधार द्वारा राज्य में शान्ति स्थापित करना। बड़ी सावधानी और दृढ़ता के साथ गयासुद्दीन ने इनका सामना किया। उसने नरमी और उदारता की नीति से सब अधिकारियों, अमीरों और सदाचारों को खुश कर दिया।

गयासुद्दीन ने आन्तरिक असन्तोष को चतुराई और उदारता से शान्त किया। परन्तु दूर के प्रान्तों में दिल्ली सल्तनत के प्रति जो विद्रोह खड़े हुये थे, उनको उसने सैनिक बल के द्वारा दबाया। उसने तिलंगाना और बंगाल के विद्रोहों को दृढ़ता से दमन किया। गयासुद्दीन ने अपनी नरम नीति के द्वारा शासन का संगठन भी किया “न तो सरकारी विधान में कोई रचनात्मक परिवर्तन हुआ और न कोई नयी योजना चलायी गयी, जैसी कि उसके प्रतिभाशाली पुत्र के समय जारी की गयी थी। किन्तु उसका शासन न्याय और उदारता के सिद्धान्त पर अवलम्बित था और अपने नियमों के लागू करने में वह जनता की भलाई करने की भावना से प्रेरित था।” अपने छोटे से शासन-काल में उसने दिल्ली साम्राज्य के ऊपर चढ़ी गहरी कलंक कालिमा को दूर करने के लिये काफी प्रयत्न किया। उसे शासन और युद्ध दोनों में ही सफलता मिली। परन्तु अन्त में उसका ही प्रिय और सगा सम्बन्धी उसकी मृत्यु का कारण बना। जब वह बंगाल से विजयी

होकर सन् १३२४ ई० में दिल्ली आया तब उसके लड़के जूनाखा (मुहम्मद तुगलक) ने उसके स्वागत के लिये धूमधाम से तैयारी की। अपने पिता का अभिनन्दन करने के लिये उसने एक बारादरी बनवायी। जब स्वागत के उत्सव में सभी अतिथि भोजन कर रहे थे, तब बारादरी की छत सुल्तान और उसके एक छोटे लड़के के ऊपर गिर पड़ी और दोनों की इससे तुरन्त मृत्यु हो गयी। इसमें जूनाखा का षड्यंत्र था। यही जूनाखा मुहम्मद तुगलक के नाम से दिल्ली की गद्दी पर बैठा।

## २. मुहम्मद तुगलक

### (१) राज्यारोहण और व्यक्तित्व

पितृघाती मुहम्मद तुगलक १३२५ ई० में दिल्ली के सिंहासन पर बैठा। उसके कुछ सर्वंधियों ने उसके उत्तराधिकार का विरोध किया। उनमें सागर का सूबेदार गुर्गास्प मुख्य था। वह जीते जी पकड़कर मुहम्मद तुगलक के सामने लाया गया। मुहम्मद ने उसकी खाल खिचवा ली और उसका मांस पकवाकर उसकी वीची और वच्चों को खाने के लिये भेजा। इन घटनाओं से मुहम्मद के राज्य-लोभ, अधीरता और कुचक्र का पता लगता है। किन्तु मुहम्मद का व्यक्तित्व और भी अधिक पेचीदा था, जो इतिहासकारों के लिये अब भी एक पहेली बना हुआ है। एक ओर उसमें मस्तिष्क और हृदय के ऊँचे गुण थे, दूसरी ओर उसके स्वभाव में पागल उड़ान, व्यवहारहीनता, अधीरता, कठोरता और क्रूरता थी। इस कारण से कुछ विद्वान उसको 'विरोधी गुणों की गठरी' कहते हैं, और कुछ लोग उसकी तुलना इंग्लैण्ड के राजा प्रथम जेम्स से करते हैं, जो "अपने समय के ईसाई जगत का सबसे बुद्धिमान मूर्ख था।" इसमें सन्देह नहीं कि अब तक दिल्ली की गद्दी पर जितने मुसलमान शासक बैठे थे, उनमें मुहम्मद तुगलक सबसे अधिक विद्वान् था। वह अपने युग के सभी सामाजिक शास्त्रों, साहित्य और कला में निपुण था। फारसी काव्य का वह गम्भीर लेखक, शैली पर उसका पूर्ण अधिकार और भाषण-कला में वह बड़ा कुशल था। साथ ही दर्शन, तर्क, ज्योतिष, गणित और विज्ञान का ज्ञाता भी। निबन्ध-रचना और सुलेख में उसकी बड़ी प्रसिद्धि थी। बरनी के अनुसार मुहम्मद 'सृष्टि का वास्तविक आश्चर्य था, जिसकी योग्यता पर अरस्तू और अफलातून भी आश्चर्यचकित हो जाते।" वह उदार दानी भी था, जिसके दरवाजे पर भिखारियों और याचकों की भीड़ लगी रहती थी। अपने व्यक्तिगत जीवन में वह सच्चा मुसलमान था और कुरानशरीफ की शिक्षाओं का वह पालन करता था। वह सुधारवादी था और हिन्दुओं के साथ सहनशीलता का व्यवहार करता था। उसके जीवन की

विचित्र पहली को इन्बतूता ने नीचे लिखे शब्दों में प्रस्तुत किया है। “मुहम्मद ऐसा व्यक्ति है, जो सबसे बढ़कर दान देना और रक्त बहाना पसन्द करता है। उसके दरवाजे पर दरिद्र धनी और धनी दरिद्र होते हुये देखे जाते हैं। प्रिय से प्रिय व्यक्ति उसके हाथों मृत्यु दण्ड पाते हैं। उसके उदार और वीरोचित काम तथा उसकी कठोर और हिंसात्मक कृतियाँ लोगों में काफी बदनाम है।”

## (२) योजनायें

ऐसे उलझे हुये स्वभाव को लेकर तुगलक ने अपना शासन शुरू किया। उसके मस्तिष्क में बहुत से स्वप्न, योजनायें और सुधार भरे हुए थे। वह प्रायः किसी से परामर्श नहीं करता था और यदि किसी से परामर्श किया भी, तो भी अपने मन की करता था। अपने विचारों और विद्वांसों का उसे बड़ा दुराग्रह था। अपने साम्राज्य की शान बढ़ाने के लिये और स्वयं उसका यश पाने के लिये उसने कई योजनायें चलायीं, जिनके भयंकर दुष्परिणाम हुये। उनका विवरण नीचे दिया जाता है :

### (क) दो-आब कर-वृद्धि

गयासुद्दीन ने अपनी किरायतशारी और उदार आर्थिक व्यवस्था से किसानों के ऊपर से करों का भार घटाकर भी सरकारी खजाने की दशा सुधार ली थी। मुहम्मद तुगलक मलिकों और सर्दारों को उपहार, पुरस्कार, दान आदि देकर उनको प्रसन्न करना चाहता था। दरबार की सजावट और शान-शौकत के लिये भी उसे बहुत धन चाहिये था। इसके अतिरिक्त अपनी दूसरी योजनाओं की पूर्ति के लिये भी उसे बहुत धन की आवश्यकता थी। कर बढ़ाने के अतिरिक्त उसके पास दूसरा कोई उपाय न था। गंगा-यमुना दो-आब पर भूमि-कर बेहिसाब बढ़ा दिया और साथ ही बहुत से फुटकर कर भी लगाये। इन करों से छूट मिलना असम्भव था। इस आर्थिक व्यवस्था का परिणाम बुरा हुआ और प्रजा तबाह हो गयी। दुर्भाग्यवश कर उस समय लगाये गये जब कि दो-आब में अकाल पड़ा हुआ था। लोगों की कठिनाई इससे और बढ़ गयी। बहुत देर बाद सुल्तान ने क्रुयें खोदने और किसानों को तकावी देने की व्यवस्था की। परन्तु जनता इससे लाभ न उठा सकी और बहुत से लोग भूख की ज्वाला में जल मरे। सुल्तान ने असमय में कर बढ़ाने और बड़ी देर से सहायता पहुँचाने दोनों में गलती की।

### (ख) राजधानी-परीवर्तन

सुल्तान की दूसरी योजना राजधानी बदलने की थी। उसने सल्तनत की राजधानी दिल्ली से हटाकर दौलताबाद (देवगिरि) ले जाने की घोषणा की। दौलताबाद के पक्ष में सुल्तान को कई बातें दिखायी पड़ती थीं।

एक तो दौलताबाद सुन्दर नगर था । दूसरे दौलताबाद का किला दुर्गम और अभेद्य था । वह एक ऊँची पहाड़ी के ऊपर स्थित था, जिसके किनारों को घिसवाकर सुल्तान ने इतना चिकना करवा दिया था, कि उस पर साँप भी भी रेंग कर नहीं चल सकता था । दौलताबाद की स्थिति भी केन्द्रीय थी, जहाँ से साम्राज्य के सभी सूबे लगभग समान दूरी पर थे । विशेषकर दक्षिण-विजय के बाद देवगिरि का महत्व बढ़ गया था । मंगोलों के आक्रमणों से भी वह सुरक्षित था । परन्तु इन सुविधाओं को देखने में भी सुल्तान भूगोल और गणित से प्रभावित था; भारत की वास्तविक सैनिक और राजनैतिक स्थिति और इतिहास पर उसने पूरा ध्यान नहीं दिया । दिल्ली सल्तनत की स्थिति और रक्षा के लिये दो बातें आवश्यक थीं—(१) बाहरी आक्रमणों से पश्चिमोत्तर सीमान्त की रक्षा और (२) उत्तर भारत के मैदान पर पूरा और दृढ़ अधिकार । ये दोनों काम जितनी आसानी के साथ दिल्ली से हो सकते थे, उतनी सरलता के साथ देवगिरि से कभी नहीं । दिल्ली स्वयं भारत की रक्षापंक्ति के एक दरवाजे पर स्थित है । इसको अधिकार में रखते हुये भारत की रक्षा और उस पर शासन ठीक तरह से हो सकता था । यहाँ से दूर के प्रान्तों के उपद्रव को शान्त करना भी असम्भव नहीं था । “अपनी योजना के पक्ष और विपक्ष की बातों पर बिना विचार किये ही सुल्तान ने दिल्ली को नष्ट कर दिया, जो पिछले लगभग २०० वर्षों से फूलीफली थी और बगदाद और काहिरा का मुकाबिला करती थी । दिल्ली शहर निर्जन और वीरान कर दिया गया । एक दिल्ली और कुत्ता भी वहाँ न रह गया । निवासियों के झुंड अपने परिवार के साथ दुःखी हृदय से विवश होकर दिल्ली छोड़कर चले । बहुत से रास्ते में ही मर गये और जो दौलताबाद पहुँचे भी, वे रास्ते के कष्ट को सहन नहीं कर सके और कराहते हुये मौत की ओर जाने लगे । काफिरों के मुक्त दौलताबाद के चारों तरफ मुसलमानों की कब्रें फैल गयीं । सुल्तान प्रवासियों के साथ बड़ा उदार था । रास्ते और दौलताबाद में उनके लिये अच्छा प्रबन्ध भी था, परन्तु वे स्वभाव के कोमल थे, अतः प्रवास सहन नहीं कर सकते थे । उस मूर्तिपूजक देश में वे नष्ट होने लगे और थोड़े से बच रहे, जो लौटकर फिर अपने देश (दिल्ली) में आये ।” वास्तव में राजधानी का बदलना सुल्तान की पथभ्रष्ट शक्ति का एक बहुत बड़ा स्मारक था । इसमें बड़ी शक्ति, साधन और समय का नाश हुआ और फिर दिल्ली को बसाने और सम्हालने में कई वर्ष लग गये ।

### (ग) मंगोल-आक्रमण के रोकने का नया ढंग

मुहम्मद तुगलक की फिजूलखर्ची और कुशासन से पश्चिमोत्तर का सीमान्त फिर एक बार खतरे में पड़ गया । मंगोलों के आक्रमण शुरू हो गये । वे

लमगान, मुल्तान और पंजाब को रौंदते हुये दिल्ली के पड़ोस तक पहुँच गये। उनका सामना करने के लिये सुल्तान जरा भी तैयार न था, क्योंकि देवगिरि जानें और वहाँ से वापस आने में उसकी शक्ति बहुत बिखर गयी थी। बलबन और अलाउद्दीन ने अपने सैनिक बल से मंगोलों को हराया था। मुहम्मद ने उनकी लूट की प्यास को बहुत-सी बूस देकर बुझाना चाहा। उसकी बुद्धि में यह बात नहीं आयी कि यह घूस देने की दुर्बल नीति मंगोलों की भूख को और जगा देगी। मुहम्मद का ध्यान अपनी नीति की कमजोरी पर नहीं उसकी नवीनता पर था।

### (घ) संकेत-मुद्रा का प्रचार

सुल्तान की बहुत सी योजनाओं ने सरकारी खजाना खाली कर दिया। अब प्रश्न यह था कि सरकार की आर्थिक अवस्था कैसे सुधारी जाय? अलाउद्दीन ने सामान और उसके मूल्य पर नियंत्रण करके अपना खर्च पूरा किया था। मुहम्मद के उपजाऊ दिमाग में एक नयी योजना पनपी। उसने ताँबे की संकेत-मुद्रा का प्रचार किया। इसका मतलब यह था कि ताँबे के सिक्कों पर चाँदी और सोने के सिक्कों के मूल्य अंकित होंगे और सरकारी आज्ञा से ऊँचे मूल्य पर ताँबे के सिक्कों को स्वीकार करना पड़ेगा। दुर्भाग्य से टकसाल और सिक्कों के ढलाव पर सरकारी नियंत्रण नहीं था, इसका फल यह हुआ कि हरेक लुहार की दुकान टकसाल बन गयी। लाखों और करोड़ों सिक्के ताँबे के बन गये। सरकार के पास जो चाँदी और सोना था, वह दूसरों के पास पहुँच गया और उनके बदले में सारा ताँबा सरकारी खजाने में भर गया। कई इतिहासकारों ने मुहम्मद तुगलक की संकेत-मुद्रा की अर्थशास्त्र के सिद्धान्त पर प्रशंसा की है और उस समय के लोगों की निन्दा की है जो उसका महत्त्व नहीं समझ सकते थे। परन्तु सवाल तो यह है कि उस समय की परिस्थिति में ताँबे की संकेत-मुद्रा चलाना ठीक था अथवा नहीं? वास्तव में संकेत-मुद्रा चलाकर मुहम्मद ने बहुत बड़ी भूल की। इस मूर्खता के होते हुये भी मुहम्मद तुगलक मुद्रा-कला का बहुत बड़ा सुधारक था। उसके पहले दिल्ली के मुल्तानों के सिक्के भदे और कलाहीन होते थे। मुहम्मद ने कई प्रकार के और सुन्दर सिक्कों को ढलवाया। प्रसिद्ध मुद्रा-शास्त्री टॉमस और ब्राउन ने उसे 'मुद्रा-शास्त्र का राजा' कहा है।

### (ङ) विजय-योजना

मुहम्मद तुगलक के मन में संसार को जीतने का स्वप्न जोर मार रहा था। उसके पहले अलाउद्दीन खिलजी ने भी सिकन्दर के अनुकरण करने का विचार किया था, परन्तु वह मनस्वी होते हुये भी चतुर था।

इसलिये अपने काजी की सलाह से उसने वह विचार छोड़ दिया । मुहम्मद तुगलक को सलाह देने का किसी को साहस नहीं होता था । अपनी विश्व-विजय की योजना में मुहम्मद ने पहले खुरासान और फिर चीन पर आक्रमण करने का आयोजन किया । एक बहुत बड़ी सेना विजय करने के लिये भेजी गयी जो रास्ते की कठिनाइयों से बहुत कुछ नष्ट हो गयी । वास्तव में जब सारे देश में असन्तोष और विद्रोह की आग भड़क रही थी, तो सारे संसार को जीतने का स्वप्न मूर्खता के सिवाय और क्या हो सकता है ? कुछ इतिहासकारों ने फिरस्ता द्वारा वर्णित चीन-विजय का दूसरा अर्थ लगाया है । उनके अनुसार मुहम्मद ने किसी हिमालय के प्रान्त पर आक्रमण किया था । परन्तु हिमालय जीतना भी कम दुस्साहस का काम नहीं था और उस समय की परिस्थिति में अव्यावहारिक था ।

मुहम्मद तुगलक की योजनाओं की असफलता के कई कारण थे । बहुत कुछ उसका व्यक्तित्व इसके लिये जिम्मेदार था । उसमें कई एक भारी दुर्गुण थे, जो योजना और शासन के विरुद्ध पड़ते थे । एक तो वह कोरा आदर्शवादी था । परिस्थिति और वातावरण का विचार किये बिना ही बड़ी-बड़ी योजनाओं को चलाता था । दूसरे, उसका स्वभाव बहुत ही अहंकारी था और चाहता था कि उसकी सभी बातें मान ली जावें । तीसरे, उसमें धीरज का अभाव था । दूसरों को अपनी बात समझने का अवसर नहीं देता था । चौथे, विद्वान् होते हुये भी उसमें विवेक का अभाव और कुचक्रों में आसक्ति थी । किसी प्रश्न पर वह निष्पक्ष होकर विचार नहीं कर सकता था । पांचवें, दिल्ली के सुल्तानों के लिये मुलुम तुनकमिजार्जी और क्रोध की मात्रा उसमें बहुत थी । गयासुद्दीन ने मुहम्मद तुगलक के लिये बहुत अच्छी वपौती छोड़ी थी, सुधरा शासन और प्रायः शान्त साम्राज्य उसको मिला था । अपने स्वभाव और व्यक्तित्व के कारण न केवल उसने अपने जीवन को असफल बनाया, परन्तु सारी प्रजा को भी दुःखी बना डाला । उसके शासन-काल का इतिहास एक करुण कहानी है ।

### (३) शासन-सुधार

मुहम्मद ने अपने शासन में सुधार और परिवर्तन लाने का प्रयत्न किया । उसके समय का शासन इस्लामी धर्म और मुल्लाओं से बहुत ही प्रभावित था । मुसलमानों और मुल्लाओं की परवाह किये बिना उसने शासन को उनके प्रभाव से मुक्त करने की चेष्टा की । इन बातों से मुहम्मद तुगलक की उदारता और पक्षपातहीनता का कुछ संकेत मिलता है । हिन्दुओं की धार्मिक भावनाओं का ध्यान उसने शासन में रखा, सरकारी नौकरियों में उनको स्थान दिया और कुछ ऊँचे पदों पर भी उनको रखा । हिन्दुओं में प्रचलित क्षत्री-प्रथा को भी इसने

रोका। राजस्थान के राजाओं से उसने छेड़छाड़ न की। इस नीति से उस समय के मुसलमान उससे असन्तुष्ट हो गये। अभी तक न्याय-विभाग काजियों और मुफ्तियों के हाथों में था। किन्तु मुहम्मद ने अपील की अदालत का प्रधान न्यायाधीश अपने को बनाया। सुल्तान न्याय की व्यवस्था में बड़ी दिलचस्पी लेता था। सरकारी नौकरियों में कर्मचारियों की नियुक्तियों में वह योग्यता का विशेष ख्याल करता था। यदि किसी पद के लिये कोई योग्य हिन्दुस्तानी नहीं मिलता था, तो वह विदेशियों की भी नियुक्ति योग्यता के आधार पर करता था। परन्तु आसन के ये सुधार उसकी योजनाओं के सामने फीके पड़ गये और जनता उनका पूरा लाभ न उठा सकी।

#### (४) योजनाओं का परिणाम

मुहम्मद की योजनाओं का परिणाम यह हुआ कि सारे देश में असन्तोष और उपद्रव शुरू हो गये। सिन्ध में लुटेरों ने उपद्रव मचा रखा था। मुहम्मद सेना लेकर वहाँ पहुँचा। बहुतेरों को मार डाला और शेष का इस्लाम गृहण करने को विवश किया। इस समय सिन्ध का प्रान्त सल्तनत के बाहर जाने से बच गया। सूदूर दक्षिण में संगठित हिन्दू विद्रोह हुआ। १३४६ ई० में द्वारसमुद्र के हीयसालों के पतन के बाद विजयनगर में एक हिन्दू शक्ति का उदय हुआ, जिसने आसपास के सारे प्रान्तों पर अपना अधिकार जमा लिया। धीरे-धीरे दौलताबाद और गुजरात भी दिल्ली सल्तनत के हाथ से निकल गये। दक्षिण में १३४७ ई० में हसनगाँव ने बहमन-राज्य की स्थापना की। इन उपद्रवों के सम्बन्ध में मुहम्मद तुगलक को बड़ी परेशानियों का सामना करना पड़ा। १३५१ ई० में वह सिन्ध में बीमार पड़ा और थकित और चिन्तित अवस्था में अपने विखरे हुए साम्राज्य को छोड़कर इस संसार से चल बसा।

### ३. फिरोज तुगलक

मुहम्मद तुगलक निस्सन्तान मरा था। अपने मरने के पहिले अपने चचा राजब के लड़के फिरोज को, जो एक राजपूत स्त्री से उत्पन्न हुआ था, अपना उत्तराधिकारी चुना था। फिरोज स्वभाव से धार्मिक और राज्य के प्रति उदासीन था। वह षड्यंत्रों से डरता था, परन्तु सर्वारों और सेना के दबाव डालने पर फिरोज ने सुल्तान बनना स्वीकार कर लिया।

#### (१) समस्याएँ

फिरोज के सामने तीन मुख्य समस्याएँ थीं—(क) स्वतंत्र हुये प्रान्तों को फिर से जीतने का प्रयत्न करना और नये विद्रोहों को दबाना। (ख) मुहम्मद

तुगलक के शासन से पीड़ित प्रजा को सुख पहुँचाना और (ग) शासन-व्यवस्था का संगठन करना ।

### (क) स्वतंत्र प्रान्तों को वश में करने का प्रयत्न

मुहम्मद तुगलक के समय में जो प्रान्त स्वतंत्र हो गये थे, उनके बारे में फिरोज ने सन्तोष कर लिया । उसमें न तो लड़ाई के लिये इच्छा थी और न शक्ति ही । इस दिशा में उसने बलबन की नीति का अनुकरण किया और अपने वचे हुये राज्य को दृढ़ करने की कोशिश की । परन्तु जहाँ युद्ध करना अत्यन्त आवश्यक हो गया वहाँ पर उसने अपने सैनिक कर्तव्य का पालन भी किया । फिरोज को सबसे पहले बंगाल के ऊपर आक्रमण करना पड़ा । वहाँ के सूबेदार इलियास शाह ने अपनी स्वतंत्रता की घोषणा कर ली थी । फिरोज बड़ी तैयारी के साथ तिरहुत होते हुये बंगाल पहुँचा और विद्रोह को शान्त कर दिया । बंगाल के ऊपर सैनिक विजय के बाद फिरोज की राजनैतिक और धार्मिक महत्वाकांक्षा कुछ बढ़ी । बंगाल से लौटती वार उड़ीसा में जाजनगा के राजा पर उसने चढ़ाई की । उसने जगन्नाथ पुरी के मन्दिर और मूर्ति को तोड़ा और मूर्ति के टुकड़े को समुद्र में बहा दिया । राजा ने हार मानकर सन्धि कर ली । उड़ीसा के अन्य राजाओं और जमीन्दारों को जीतता हुआ फीरोज दिल्ली वापिस आया । इसके बाद फीरोज ने कांगड़ा की घाटी में नगरकोट और सिन्ध में विद्रोहों को शान्त किया और दिल्ली सन्तान की धाक जमायी ।

### (ख) पीड़ित प्रजा को सुख पहुँचाना

मुहम्मद तुगलक की योजनाओं और कठोरता से बहुत लोगों को कष्ट हुआ था । फीरोज अपने धार्मिक विश्वास के अनुसार यह समझता था कि इन सबका पाप मुहम्मद को लगेगा और वह उसकी मृतात्मा को पाप से मुक्त करना चाहता था, इसलिये जिस किसी की सम्पत्ति नष्ट हुई हो, या और कोई नुकसान हुआ हो, या कोई निरपराध मार डाला गया हो, फिरोज ने सब की क्षतिपूर्ति की और उनसे इसके प्रमाणपत्र लिये । इस प्रकार सब प्रमाण-पत्र इकट्ठे कर मुहम्मद की कब्र में गाड़ दिये गये, जिससे कयामत के दिन मुहम्मद तुगलक को क्षमा मिल सके । इसके सिवाय प्रजा के ऊपर तकावी के ऋण का जो भार बढ़ रहा था, उसको फीरोज ने माफ कर दिया ।

### (ग) शासन-व्यवस्था

फिरोज में बलबन की दृढ़ता, अलाउद्दीन की शक्ति और मुहम्मद तुगलक की प्रतिभा नहीं थी । उसकी संकीर्ण धार्मिक-नीति ने उसकी शासन-व्यवस्था का महत्त्व सारी जनता के लिये कम कर दिया था । फिर भी यह बात माननी



पड़ेगी कि फिरोज उन इने-गिने मुस्लिम शासकों में से है, जिन्होंने प्रजा की भलाई की दृष्टि से शासन किया था। शासन के ऊँचे आदर्श के साथ फिरोज में उसके लिये रुचि और क्षमता भी थी।

फिरोज तुगलक के समय में भी केन्द्रीय शासन एकतान्त्रिक और निरंकुश था। मुहम्मद तुगलक ने उसको कुछ धर्मनिरपेक्ष बनाने का प्रयत्न किया था। फिरोज ने फिर उसको धर्म-तान्त्रिक बना दिया अर्थात् शासन के ऊपर कुरान, शरीयत और मुल्लाओं का प्रभाव बढ़ गया। परन्तु इसके साथ ही साथ शासन में एक तरह की आदर्शवादिता और सादगी भी आ गयी। फिरोज ने प्रान्तीय शासन में एक महत्वपूर्ण परिवर्तन किया। अलाउद्दीन और मुहम्मद तुगलक के समय में सूबेदार की नियुक्ति सुस्तान करता था और उनको सरकारी खजाने से निश्चित वेतन मिलता था। फिरोज तुगलक ने इस प्रथा को अलग कर फिर जागीरदारी-प्रथा चलायी। जागीरदारों के साथ-साथ अस्थायी सैनिक अधिकारियों के लिये जागीरें दी गयीं। साम्राज्य के ऊपर इसका प्रभाव बुरा पड़ा। भूमि और सेना दोनों जागीरदारों के हाथों में होने से उनकी शक्ति बढ़ गयी और वे स्वतंत्र होने की चेष्टा करने लगे। न्याय-विभाग में भी फिरोज ने सुधार किया। “फिरोज ने पैगम्बर के नियमों को अपना पथ-प्रदर्शक बनाया... उनके प्रतिकूल जो कर थे, उनको बन्द कर दिया। उचित सरकारी करों के सिवाय प्रजा से और फुटकर कर वसूल नहीं होते थे।” कुरान के अनुसार खिराज, जकात, खाम और जजिया चार प्रकार के कर वसूल होते थे। फिरोज इन नियमों का इतना पाबन्द था, कि वह नहरों द्वारा सिंचाई का कर लेने को भी तैयार न था, पर उस्माग्रों के व्यवस्था देने पर उसने सिंचाई कर स्वीकार किया। मुहम्मद तुगलक के समय के २६ सरकारी कर बन्द कर दिये गये। मुसलमान सैनिकों की लूट का ४।५ सरकार लेती थी और १।५ उनको मिलता था, फिरोज ने कुरान के अनुसार यह अनुपात उलट दिया। खेती और किसानों का फिरोज बहुत ध्यान रखता था। खेती की उन्नति के लिये उसने नहरें बनवाई और इसके ऊपर बहुत कम कर वसूल किया। न्याय-विभाग का संगठन भी इस्लामी नियमों के अनुसार किया गया। अदालतों में मुफ्ती कानून की व्यवस्था करता था और काजी निर्णय सुनाता था। इस न्याय-विधान में मुस्लिम और गैर-मुस्लिम का भेद था, किन्तु फिरोज ने न्याय के लिये सबसे बड़ा काम यह किया कि उसने दण्ड की कठोरता को कम किया और न्याय के नाम पर जो अमानुषिक यातनायें दी जाती थीं, उनको उसने बन्द कर दिया। फतूहाते-फिरोजी के अनुसार “हाथ, पैर, कान और नाक का काटना, आँखों का निकालना, गरम और पिघला हुआ रांगा गले से उतारना, हाथ

और पैर की अँगुलियों को मुँगरी से तोड़ना, जीवित पुरुष को आग में जलाना, हाथ, पैर और छाती में लोहे के सीकचे घुसेड़ना, आदमियों को आरे से चीरना आदि कई प्रकार की सजायें प्रचलित थीं... किन्तु महान् और दयालु ईश्वर ने मुझको बनाया । मैं उसका दास, मुसलमानों की अवैध हत्या और उनके ऊपर या किसी भी मनुष्य के ऊपर किसी प्रकार की यातना को रोकने का प्रयत्न करता हुआ उसकी दया की याचना और आशा करता हूँ ।”

अलाउद्दीन के समय में जो सैनिक-सुधार किये गये थे उनको फिरोज ने फिर उलट दिया । सैनिक संगठन का आधार जागीरदारी प्रथा थी । जागीरदार सेनायें रखते थे और युद्ध के समय सुल्तान की सैनिक सहायता करते थे । सैनिकों को जागीर के साथ भत्ता भी मिलता था । सरकारी सेना में लगभग ८० या ९० हजार घुड़सवार थे और जागीरदारों की सेना में लगभग २ लाख । सैनिकों को अच्छे-अच्छे घोड़े रखने होते थे और उनकी परीक्षा तथा रजिस्ट्री करानी पड़ती थी । मिपाहियों के साथ उदारता का व्यवहार होता था । परन्तु फिरोज की उदारता के कारण सेना में बहुत भे बूढ़े और अयोग्य सैनिक घुस गये, जिससे सेना कमजोर पड़ गयी ।

फिरोज तुगलक स्वयं बड़ा भारी विद्वान् न था और न मुहम्मद तुगलक के समान उसमें साहित्यिक प्रतिभा ही था । फिर भी वह विद्या का प्रेमी था और उसके प्रचार के लिये उसने व्यवस्था की । अपने अंगूरी महल में वह विद्वानों को निमंत्रण देकर बुलाता था और उनका उचित आदर करता था । शोधों और विद्वानों को सरकार की ओर से वृत्तियाँ मिलती थीं । उसके दरबार में जिया-वरनी और शमशे-सिराज, अफी, आदि प्रसिद्ध लेखक रहते थे । धर्म-विज्ञान और कानून पर उसके समय में कई एक ग्रन्थ लिखे गये । संस्कृत के बहुत से ग्रन्थों का फारसी में अनुवाद कराया गया । सरकार की ओर से बहुत से मदरसे खोले गये । पुरानी इमारतों और स्मारकों की रक्षा का फिरोज को बड़ा ध्यान था और इसके लिये उसने एक विभाग खोल रखा था । अशोक के दो पत्थर के स्तम्भों को टोपरा और मेरठ से उठाकर फिरोज ने उनको दिल्ली में खड़ा किया । उनमें से एक आज भी फिरोज कोटला में खड़ा है । उसको नगर बसाने और इमारतें निर्माण करने का भी बड़ा शौक था । फिरोजाबाद, फतहाबाद, जौनपुर, हिसार, फिरोजपुर आदि कई नगर बसाये । फिरोज ने ४ मसजिदें, ३० राज-महल, २०० सरायें, ५ बड़े जलाशय, ५ औषधालय, १०० मकबरे, १० स्नानघर, १० स्मारक-स्तम्भ और १०० पुलों का निर्माण कराया । फिरोज ने भवनों की सुन्दरता पर भी काफी ध्यान दिया । उसके समय में कई एक नहरें

और सड़कें भी बनायीं गयीं । एक नहर यमुना नदी से निकालकर हिसार फिरोज तक जाती थी और पूर्वी पंजाब को सींचती थी । उसने कई बगीचे भी लगाये गये । स्वास्थ्य और औषध-विभाग पर सरकार खर्च करती थी । हिकमत और तिब्ब (वैद्यक और आयुर्वेदशास्त्र) में सुल्तान की विशेष रुचि थी । उसने दिल्ली में दारुलशफा की स्थापना की थी और दूसरे नगरों में भी सरकार की ओर से शफाखानें खुले थे, जहां रोगियों को मुफ्त दवा और भोजन मिलता था । गरीबों और बेकारों की सहायता के लिये दान-विभाग खुला हुआ था, जिसके मुख्य कार्यालय को दीवाने खैरात कहते थे । गरीब मुसलमानों की लड़कियों के विवाहों में सरकार की ओर से सहायता मिलती थी ।

गुलामों को अपने संरक्षण में रखते और उनके भरण-पोषण में फिरोज की बड़ी रुचि थी । वह गुलामी-प्रथा को इस्लाम प्रचार का एक साधन भी मानता था, क्योंकि गुलाम निश्चित रूप से मुसलमान हो जाते थे । गुलामों की संख्या बढ़ते-बढ़ते एक लाख अस्सी हजार हो गयी । उनकी देखरेख के लिये एक स्वतंत्र विभाग खोलना पड़ा । सरकार के ऊपर यह एक बहुत बड़ा बोझ था । राजधानी में विलासिता और व्यभिचार फैलाने का यह एक प्रमुख साधन हो गया और राजनैतिक षड्यंत्र का एक बहुत बड़ा अड्डा ।

## (२) फिरोज की धार्मिक नीति

यदि फिरोज तुगलक की सारी प्रजा सुन्नी मुसलमान होती तो वह एक आदर्श शासक माना जाता । परन्तु उसके धार्मिक विश्वास ने उसकी शासन-पद्धति को प्रजाहित के लिये संकीर्ण बना दिया । वह न केवल हिन्दुओं के लिये अनुदार था, परन्तु गैर-सुन्नी मुसलमानों के साथ भी । उसने स्वयं लिखा है "साधारणतः हिन्दुओं के ऊपर कठोर दण्ड को मैंने मना किया, परन्तु उनके मन्दिरों और मूर्तियों को मैंने तोड़ा और उनके स्थान पर अपनी मसजिदें स्थापित कीं ।" नये मन्दिरों का बनाना उसने वन्द कर दिया । ब्राह्मण अभी तक जज़िया कर से मुक्त थे; परन्तु फिरोज ने उनके ऊपर भी जज़िया कर लगाया । एक ब्राह्मण को उसने इसलिये जीवित जलवा दिया, कि उसने खुले आम अपने विश्वास के अनुसार पूजा करने का अपराध किया था । शिया मुसलमानों के साथ वह अपने वर्तव्य का इस प्रकार वर्णन करता है । "मैंने उन सभी को पकड़ा और उनपर गुमराही का दोष लगाया । जो बहुत उत्साही थे उनको मैंने प्राण्डण्ड दिया । मैंने उनकी किताबों को आम जनता के बीच जला दिया और ईश्वर की कृपा से इस सम्प्रदाय का प्रभाव दब गया ।" सच बात तो यह है, कि मुस्लिम जगत् में अभी

तक धार्मिक उदारता का युग बहुत दूर था और फिरोज तुगलक इसका अपवाद नहीं था ।

### (३) फिरोज के अन्तिम दिन और दुर्बल वंशज

फिरोज के अन्तिम दिन बहुत ही दुःखमय थे । एक तो वह बूढ़ा हो चला था । दूसरे, उसके परिवार में उत्तराधिकार के लिये षड्यंत्र चल रहे थे । उसने अपने पोते तुगलक शाह को अपना उत्तराधिकारी चुना । सन् १३८८ ई० में ८० वर्ष का बूढ़ा और जर्जर फिरोज इस संसार से चल बसा । इसके बाद उसके वंश की वही दशा हुई, जो बलवन के बाद गुलाम-वंश और अलाउद्दीन के बाद खिलजी-वंश की हुई थी । फिरोज के दुर्बल उत्तराधिकारी अमीरों और सर्दारों के हाथों में खिलौने थे । फतह खां, अबूवकर, मुहम्मद आदि कई शासक गद्दी पर बैठे । मुहम्मद का लड़का हुमायूँ सिकन्दरशाह की उपाधि धारण कर गद्दी पर बैठा, किन्तु छः हफ्ते के बाद ही मार डाला गया । उसके बाद मुहम्मद का छोटा लड़का महमूद गद्दी पर बैठा । इस समय तक दिल्ली की सल्तनत बहुत ही कमजोर हो गयी थी । जौनपुर, मालवा, गुजरात आदि सूबे स्वतंत्र हो गये । ऐसी परिस्थिति में १३९८ ई० में भारत के ऊपर तैमूर का आक्रमण हुआ ।

### ४. तैमूर का आक्रमण

तैमूर एक तुर्क-वंश में उत्पन्न हुआ था । यद्यपि वह एक पांव से लँगड़ा था, परन्तु लड़कपन से ही उसके स्वभाव में अद्भुत सैनिक प्रतिभा और भयंकर कठोरता थी । उसकी गणना संसार के सैनिक विजेताओं में की जाती है । अपनी योग्यता से वह समरकन्द का अमीर हो गया और ३३ वर्ष की अवस्था में तुर्कों की चगताई शाखा का नेतृत्व ग्रहण किया । उसने बहुत जल्दी फारस, ईराक और पश्चिमी एशिया के देशों को रौंद डाला और अफगानिस्तान पर भी अपना अधिकार कर लिया । अब उसके बढ़ाव का सीधा रास्ता भारत की ओर संकेत कर रहा था ।

#### (१) आक्रमण का कारण

भारतवर्ष वरावर मध्य-एशिया के भूखे और घुमक्कड़ लुटेरों को अपनी ओर खींचता रहा है । भारत की लूट का आकर्षण तैमूर के लिये काफी था । भारत के ऊपर चढ़ाई करने के सम्बन्ध में वह लिखता है—“हिन्दुस्तान पर चढ़ाई करने में मेरा उद्देश्य है—काफिरों के विरुद्ध आक्रमण करना, पैगम्बर की आज्ञा के अनुसार उनको सच्चे धर्म में दीक्षित करना, मूर्ति पूजा और कुफ्र की अपवित्रता से देश को पवित्र करना और मन्दिरों तथा मूर्तियों को तोड़ना, जिससे हम गाजी, मुजाहिद और ईश्वर के सामने धर्म के सैनिक और प्रचारक बन सकें ।” दिल्ली के सुल्तान हिन्दुस्तान के कुफ्र को दूर करने में असमर्थ थे, इसलिये तैमूर

ने सुल्तान और हिन्दुओं दोनों को दण्ड देना आवश्यक समझा। उसके कामों को देखने से साफ हो जायगा, कि उसके उद्देश्यों में लोभ और धर्मान्धता मुख्य थे। वास्तव में दिल्ली सल्तनत की कमजोरी ने उसको इस देश में बुलाया। धर्म का प्रचार तो एक बहाना मात्र था।

तैमूर ने पहले सीमान्त और पश्चिमी पंजाब पर आक्रमण करके मुसाफिर काबुली को वहाँ का शासक बनाया; परन्तु वहाँ की जनता ने विद्रोह करके उसको मार डाला। इस समाचार को सुनकर वह हिन्दुस्तान पर इस प्रकार टूट पड़ा जैसे भेड़िया भेड़ों पर। वह अटक, मुल्तान, दीपालपुर, भटनेर, सरसुती होता हुआ दिल्ली के पड़ोस में पहुँच गया। रास्ते में उसने अग्निकाण्ड, नर-हत्या, अराजकता, अकाल और बीमारी का भीषण दृश्य उपस्थित किया। दिल्ली पहुँचते-पहुँचते उसके पास एक लाख से अधिक बन्दी इकट्ठे हो गये, जिनको अपने अमीरों की राय से उसने मरवा डाला। जब तैमूर दिल्ली के पास पहुँच गया, तब सुल्तान महमूद और उसके सेनापति मल्लू इकबाल ने तैमूर से लड़ाई की तैयारी की, परन्तु उनके सिपाही इस तरह भागे जैसे सिंह के सामने से हिरण। तैमूर ने दिल्ली में प्रवेश किया। “यह ईश्वर की इच्छा थी, कि इस नगर को नष्ट किया जाय और इसके निवासियों को दण्ड दिया जाय... शुक्रवार की सारी रात लूट और अग्निकाण्ड जारी रही... सारा राजमहल नष्ट किया गया। मारे हुये हिन्दुओं के सिरों के स्तम्भ बनाये गये और उनके शरीर शिकारी जानवरों और चिड़ियों के लिये फेंक दिये गये। जो हिन्दू मृत्यु से बचे, वे बन्दी बनाये गये। कई हजार कारीगरों का अपहरण किया गया और तैमूर ने उनको अमीरों में बाँट दिया। पत्थर के काम करनेवाले कारीगरों को विजेता तैमूर ने समरकन्द में एक विशाल मसजिद बनाने के लिये सुरक्षित रखा।” दिल्ली में तैमूर के नाम से झुतवा पड़ा गया। दिल्ली के आसपास के प्रदेशों को उसने लूटा और बर्बाद किया। उत्तरी हिन्दुस्तान के बहुत बड़े भाग को नष्ट भ्रष्ट करने के बाद तैमूर ने मुल्तान के सूबेदार खिष्ख खां को मुल्तान, दीपालपुर और लाहौर के सूबों का जागीरदार बनाया और स्वयं अपनी राजधानी समरकन्द को लौट गया।

## (२) आक्रमण का परिणाम

दिल्ली की सल्तनत में जो अराजकता और विद्रोह फैल रहे थे, उनको तैमूर के आक्रमण ने और बढ़ा दिया और सुल्तान की रही सही शक्ति और आदर भी जाता रहा। सल्तनत के टुकड़े-टुकड़े होना शुरू हो गये। तैमूर का आक्रमण वास्तव में एक भयंकर दैवी प्रकोप था। इसकी कठोरता और बर्बरता से न केवल सल्तनत की कमर टूट गयी किन्तु प्रजा की भी बड़ी

तवाही हुई। देश में अकाल और रोग फैल गये। मनुष्य और जानवर मरने लगे। खेती, उद्योग-धन्ये और व्यापार चौपट हो गये। सारी प्रजा अराजकता, रोग और भूख से ग्रस्त थी। तैमूर के लौट जाने पर १३६६ ई० में मुहम्मद के चचेरे भाई नुसरत शाह ने दिल्ली को अपने अधिकार में कर लिया, परन्तु इकबाल खां ने फिर महमूद को दिल्ली का सुल्तान बनाया। इस तरह अमीरों और सर्दारों के हाथों में दिल्ली की सल्तनत खिलवाड़ बन गयी। १४१२ ई० में महमूद का देहान्त हो गया और इसके साथ ही भारत में तुर्कों का साम्राज्य भी नष्ट हो गया। दिल्ली के अमीरों और सर्दारों ने दौलत खां को अपना नेता चुना। दिल्ली की स्थिति से लाभ उठाकर सुल्तान का सूवेदार और तैमूर का प्रतिनिधि खिज्र खां दिल्ली पहुँचा। १४१४ ई० में दौलत खां को हराकर दिल्ली में उसने एक नये राजवश की स्थापना की।

### अभ्यासार्थ प्रश्न

१. मुहम्मद तुगलक के स्वभाव और चरित्र की समालोचना कीजिये।
२. मुहम्मद तुगलक की योजनाओं का वर्णन कीजिये और उनकी असफलता का कारण बतलाइये।
३. फिरोज तुगलक की शासन-व्यवस्था और धार्मिक नीति का वर्णन कीजिये।
४. तैमूर लंग के आक्रमण और सल्तनत पर उसके परिणाम का विवरण दीजिये।

## २१ अध्याय

### दिल्ली सल्तनत का पतन

तैमूर के आक्रमण के बाद दिल्ली की सल्तनत अपने पहले के रूप की छायामात्र थी। सल्तनत का विखरना तो मुहम्मद तुगलक के अन्तिम दिनों में ही शुरू हो गया था। फिरोज तुगलक अपनी कमजोर नीति के कारण विच्छिन्न प्रान्तों को फिर दिल्ली साम्राज्य में न मिला सका। उसके उत्तराधिकारी और भी कमजोर हुये और उनके समय में दिल्ली सल्तनत के दूर के सूबे उसके बाहर निकल गये। तैमूर के आक्रमण ने विघटन की क्रिया को और पूरा कर दिया। दिल्ली सल्तनत के रहे सहे प्रान्त भी स्वतंत्र हो गये। जिस समय मुल्तान का सूबेदार खिज्र खां दिल्ली की गद्दी पर बैठा, उस समय दिल्ली सल्तनत का अधिकार केवल दिल्ली की आसपास की भूमि पर था। दिल्ली सल्तनत का उद्धार करना सरल काम न था। सैयद-वंश में इसके लिये विल्कुल शक्ति न थी। लोदी-वंश कुछ अधिक शक्तिमान् था, परन्तु उसे बहुत थोड़ी सफलता मिली। सन् १४१४ ई० से लेकर १५२६ ई० तक सल्तनत केवल दिल्ली और उसके आसपास के प्रदेशों में ही टिमटिमाती रही। १५२६ ई० में जब भारत के ऊपर मुगल आक्रमण हुआ, तब वह उसका सामना न कर सकी और उसका अन्त हो गया।

#### १. सैय वंश

##### (१) खिज्र खां

जैसा कि पहले लिखा जा चुका है, १४१४ ई० में दौलत खां को हराकर दिल्ली की गद्दी पर बैठा और तथाकथित सैयद-वंश की स्थापना की। वास्तव में खिज्र खां सैयद नहीं था। भारत में मुस्लिम सत्ता के प्रति गिरती हुई श्रद्धा को फिर जगाने के लिये उसने अपने वंश को सैयद-वंश घोषित किया। वह अपनी कमजोरियों को समझता था और इसलिये वह अपने को तैमूर का प्रतिनिधि कहता था। उसके सामने दो समस्याएँ थीं—(१) यमुना-गंगा के दो-आब में हिन्दू जमींदारों के विद्रोह को दबाना और (२) दिल्ली के आसपास के प्रान्तों पर सल्तनत के लड़खड़ाते हुये आधिपत्य को फिर से कायम करना। उसने पहले सहेलखण्ड, कम्पिल, भालियर, कन्नौज, इटावा, बियाना आदि पर अपनी सत्ता

जमा ली। दिल्ली के आसपास मेवातियों ने बार-बार विद्रोह किया और पश्चिमोत्तर सीमा पर घक्खरों के आक्रमण और लूट-पाट शुरू हो गयी थीं। अपने शासन के सात वर्षों में उसने इन विद्रोहों को दबाया। १४२१ ई० में वह बीमार पड़ा और फिर न उठ सका। स्वभाव से खिन्न खां दयालु शासक था। उसने कभी भी अनावश्यक रक्तपात नहीं किया, और न तो बदला लेने के लिये अथवा आतंक फैलाने के लिये किसी पर अत्याचार किया। किन्तु उसके समय में राजनैतिक परिस्थिति इतनी डावांड़ोल थी कि न तो वह सल्तनत से निकले हुये प्रान्तों को वापिस ले सका और न शासन में ही किसी भी प्रकार का सुधार कर सका।

## (२) मुबारक शाह

१४२१ में वह गद्दी पर बैठा। मुबारक ने सर्दारों को अपने पक्ष में करने के लिये उनको जागीरे दीं; परन्तु प्रसन्न करने की नीति समय सफल नहीं हो सकती थी। उसके समय में भी दो-आव में विद्रोह हुये और पंजाब और सरहिन्द में अशान्ति मची रही। उपद्रवों को शान्त करने के बाद मुबारक ने अपने शासन में सुधार करने का प्रयास किया। कई अमीर सरदार उसके विरुद्ध षड्यंत्र करने लगे। एक दिन सुल्तान जब मुबारकाबाद का निरीक्षण कर रहा था, उसके वजीर सखार ने उसका काम तमाम कर दिया।

## (३) मुबारक के घंशज

मुबारक के बाद सैयद-वंश के शासक बिल्कुल अयोग्य और निकम्मे थे। उनके समय में दिल्ली की सल्तनत और भी दुर्बल और क्षीण होती गयी। साथ ही प्रान्तों में विद्रोह और उपद्रव शुरू हो गये और सूबेदार अपनी स्वतंत्रता की घोषणा करने लगे। ऐसी परिस्थिति में अन्तिम सैयद सुल्तान अलाउद्दीन आलम शाह गद्दी पर बैठा। वह बहुत ही विलासी तथा आलसी था। शासन की कठिनाइयों से वह बड़ा घबराता था। दिल्ली की दशा पड़्यंत्रों के कारण पेचीदा होती जा रही थी। १४४७ ई० में उसने लाहौर और सरहिन्द के अफगान सूबेदार बहलोल लोदी को बुलवाया और दिल्ली के शासन का भार उसे सौंपकर अपनी निजी जागीर बदायूँ में जा बसा। धीरे-धीरे उसका सम्पर्क और धाक दिल्ली से बिल्कुल उठ गयी। १४४८ ई० में बहलोल ने आलमशाह का नाम सुल्तानी खतबे से निकाल दिया और अपने को स्वतंत्र सुल्तान घोषित किया।

## २. लोदी-वंश

### (१) बहलोल-लोदी

समस्याएँ—जिस समय बहलोल दिल्ली का सुल्तान हुआ उस समय सल्तनत की अवस्था बड़ी शोचनीय थी। उसके सामने कई समस्याएँ खड़ी थीं—



(क) अफगान सरदारों को सन्तुष्ट रखना और अपने विरोधी अमीरों का दमन करना । (ख) दो-आब और आसपास के प्रदेशों में सल्तनत की उखड़ी हुई धाक को जमाना । (ग) स्वतंत्र हुये प्रान्तों को फिर से जीतना । (घ) दिल्ली सल्तनत के लिये अपने प्रतिद्वन्दी जौनपुर के शर्की सुल्तानों के साथ युद्ध ।

अफगान सरदार आपसी समता और व्यक्तिगत स्वतंत्रता के बड़े प्रेमी थे । वे इस बात को सहन नहीं कर सकते थे कि उन्हीं में से कोई एक सुल्तान बन जाय । सरदारों को सैनिक बल से दवाना सम्भव नहीं था, इसलिये वहलोल ने उनके साथ नरमी और शिष्टाचार की नीति का अवलम्बन किया । “सामाजिक सभाओं में वह कभी राजसिंहासन पर नहीं बैठता था और न अपने आने के समय अमीरों तथा सर्दारों को खड़ा होने देता था । . . . सर्दारों के साथ वह भाई-चारे का वर्त्ताव करता था ।” वहलोल को सबसे अधिक खतरा अपने वजीर कमालुल-मल्क से था । पहले झूठी नफ़रत से वहलोल ने उसका विश्वास प्राप्त किया, फिर अवसर पाकर उसे गिरफ्तार किया तथा जेल में डाल दिया । इस तरह सुल्तान ने अपने विरोधियों को एक-एक करके नष्ट किया ।

दो-आब और आसपास के प्रदेशों में अपनी धाक जमाने में वहलोल को सफलता मिली । उसकी सैनिक शक्ति सैयद सुल्तानों से कहीं अधिक थी । पिछले कई शासन-कालों से यह प्रदेश दिल्ली के अधीन होते हुए भी उपद्रवों के घर बन गये थे । इन प्रदेशों के शान्त हो जाने से गृह-शासन में वहलोल को काफी सुविधा हुई । पश्चिमोत्तर प्रान्त पर उसने विशेष ध्यान रखा । स्वयं उसकी शक्ति का आधार उधर ही था । बाहिरी आक्रमणों से सल्तनत की दशा के लिये भी सीमान्त को अपने अधिकार में रखना आवश्यक था । वह न केवल पंजाब और सीमान्त को अधीन करने में सफल हुआ किन्तु ग्वालियर, मेवात तथा सिन्ध को भी अपने अधिकार में कर लिया । इससे वहलोल की धाक जम गयी ।

जौनपुर के साथ युद्ध के दो मुख्य कारण थे—(१) वहाँ का सुल्तान महमूद-शाह अन्तिम सैयद सुल्तान अलाउद्दीन आलमशाह का दामाद था । वह समझता था, कि दिल्ली की गद्दी पर उसका दावा है । (२) दो शक्तिमान राज्यों की प्रतियोगिता थी, जो एक दूसरे के अस्तित्व को सहन नहीं कर सकते थे । महमूद ने अपनी स्त्री की प्रेरणा से दिल्ली पर चढ़ाई की; परन्तु कुछ अमीरों के बीच-बिचाव करने से दोनों पक्षों में सन्धि हो गयी । जब महमूद के कुछ दिनों के बाद हुसैनशाह जौनपुर की गद्दी पर बैठा तो, जौनपुर और दिल्ली का सम्बन्ध बहुत खराब हो गया । घमासान लड़ाई हुई, परन्तु अन्त में हुसैनशाह हार गया । वहलोल जौनपुर पहुँचा । उसने हुसैन को जौनपुर से निकाल दिया और अपने लड़के

बारक को जौनपुर का शासक बनाया । इस प्रकार पश्चिम में पंजाब से लेकर जौनपुर और उत्तर में सरहिन्द से लेकर ग्वालियर तक बहलोल ने सल्तनत का आधिपत्य फिर स्थापित कर लिया । १४८८ ई० में वह ज्वर से बीमार पड़ गया और जंजालों में उसका देहान्त हो गया ।

## २. सिकन्दर लोदी

### (अ) प्रारम्भिक जीवन और राज्या-रोहण

बहलोल लोदी की एक सुनार जाति की स्त्री से सिकन्दर पैदा हुआ था । उसके वचन का नाम निजामखां लोदी था । शुरू से ही वह बड़ा योग्य तथा बलशाली मालूम पड़ता था । उत्तराधिकार के लिये जो लड़ाई हुई, उसने बारक-शाह को दवा दिया । दिल्ली की गद्दी पर बैठकर उसने सिकन्दर की उपाधि धारण की

सिकन्दर ने सबसे पहले राज्य के संगठन तथा पुनरुत्थान पर ध्यान दिया । सबसे पहले अपने भाई बारक से उसे निपटना पड़ा । बारक सिकन्दर से असन्तुष्ट था और जौनपुर में उसने सुल्तान की उपाधि धारण की । लड़ाई में बारक हारा । सिकन्दर ने उसको एक बार क्षमा किया । दुबारा उसने जब फिर विद्रोह किया तो उसको हराकर सिकन्दरखां ने जमालखां सारंगखानी को जौनपुर का सूबेदार बनाया । बंगाल के मुस्लिम सूबेदार से भी सिकन्दर की लड़ाई हुई और सन्धि की शर्तों के अनुसार बिहार का बहुत बड़ा भाग दिल्ली सल्तनत में मिला लिया गया । सिकन्दर आसपास के राजपूत राज्यों में से धौलपुर, नरवर और चन्देरी को हराने और उनसे वार्षिक कर वसूल करने में सफल हुआ । परन्तु रणथम्भौर और ग्वालियर के विरुद्ध उसे सफलता नहीं मिली । ग्वालियर का राजा मानसिंह इस समय बहुत शक्तिशाली हो गया था । उसीके साथ युद्ध की तैयारी में १५१७ ई० में सिकन्दर बीमार पड़ा और मर गया ।

अफगान अमीरों तथा सरदारों के साथ बहलोल ने नरमी का व्यवहार किया था । किन्तु सिकन्दर ने उनके साथ कड़ाई की । निरीक्षण करने पर उसे मालूम हुआ कि अफगान जागीरदारों ने वर्षों का कर सरकारी खजाने में जमा नहीं किया था । सिकन्दर ने उनसे बकाया कर वसूल करने का प्रयत्न किया । अफगान सरदार इससे बहुत ही अप्रसन्न हुये और सुल्तान के विरुद्ध षड्यंत्र करने लगे । सिकन्दर ने बड़ी सावधानी तथा सख्ती से इन षड्यंत्रों को दबाया । इसके बाद उसने कटेहर, इटावा, कोमल, सम्भल, बियाना, आदि स्थानों में हिन्दू राजाओं तथा अफगान जागीरदारों का दमन किया । इस सिलसिले में सिकन्दर ने अनुभव

किया कि इन प्रान्तों को वश में रखने के लिये दिल्ली के दक्षिण में भी सल्तनत का एक केन्द्र होना चाहिये । इस विचार से उसने १५०४ ई० में यमुना के किनारे आगरा नामक नगर बसाया और अपनी फौजी छावनी स्थापित की ।

दिल्ली के अन्तिम सुल्तानों में शासन की दृष्टि से सिकन्दर सबसे अधिक योग्य था । शासन के ढाँचे और नीति में उसने कोई मौलिक परिवर्तन नहीं किया, किन्तु समय की विगड़ी हुई परिस्थिति में राज्य-प्रबन्ध को केन्द्रित करने और अपने अधिकार को ले आने में वह सफल रहा । जागीरदारी-प्रथा को उसने तौड़ा नहीं, परन्तु उसने जागीरदारों पर बहुत कड़ा नियंत्रण रखा । उनके हिसाब-किताब की जाँच-पड़ताल की, तथा उनसे नियमित कर वसूल किया । उसके फरमान सल्तनत के सभी भागों में समय-समय पर पहुँचे जाते थे, जिनसे प्रजा के ऊपर राज्य का आतंक तथा भय बना रहे । सूबेदारों तथा जागीरदारों की सेना से भी सम्पर्क रखता था । सरकार की आर्थिक अवस्था पर उसका विशेष ध्यान था । उसने आय-व्यय की जाँच कराई । हिसाब-किताब के मामले में किसी के साथ वह रियायत नहीं करता था । गरीब किसानों तथा गरीब व्यापारियों की रक्षा का भी प्रबन्ध किया और अनाज के ऊपर से सरकारी चूंगी उठा दी । सिकन्दर की न्याय-व्यवस्था में काफी कड़ाई थी । प्रजा के जीवन और सम्पत्ति की रक्षा के लिये पुलिस-विभाग का भी संगठन किया तथा अपराधों का पता लगाने के लिये गुप्तचरों की नियुक्तियाँ कीं । सुल्तान प्रति वर्ष गरीबों और अशक्त लोगों की एक सूची तैयार करता था और वर्ष में ६ माह के लिये उनकी जीविका का प्रबन्ध करता था । पर्वों के अवसर पर कैदियों को वह जेल से छोड़ देता था । किसी की जागीर बिना किसी विचार के नहीं छीनी जाती थी और न तो किसी प्रचलित प्रथा का ही भंग होता था ।

### (आ) धार्मिक अनुदारता

सिकन्दर यद्यपि एक योग्य शासक था, परन्तु उसकी धार्मिक-नीति अनुदार, संकीर्ण और पक्षपातपूर्ण थी । फिरोज तुगलक की तरह वह भी हिन्दू माता से उत्पन्न हुआ था, परन्तु अपने नये धर्म के प्रति बहुत उत्साही होने के कारण उसने हिन्दुओं के साथ बड़ा कठोर व्यवहार किया । उसने राज्य की धर्मतांत्रिक नीति को फिरोज से भी अधिक दृढ़ता के साथ पालन किया । मथुरा, धौलपुर, नागौर आदि स्थानों में उसने मन्दिरों और मूर्तियों आदि का विध्वंस किया । उसके समय में मन्दिर बनाने का कड़ा निषेध था । हिन्दू अपने बहुत से पवित्र घाटों पर नहीं नहाते थे । हिन्दुओं को दाढ़ी और मूँछ बनाने की मनाही थी । अनुदारता में वह औरंगजेब से भी आगे था । बंगाल के एक ब्राह्मण ने खुले आम इस बात को कहा कि इस्लाम तथा हिन्दूधर्म दोनों ही सच्चे धर्म हैं और वास्तव में वे दो

मार्ग हैं, जिनके द्वारा ईश्वर तक पहुँचा जा सकता है। इसपर कट्टर मुसलमान बहुत अप्रसन्न हुये। सिकन्दर ने बंगाल के सूबेदार को आज्ञा दी कि अपराधी को सदर अदालत दिल्ली में भेज दे। सिकन्दर ने काजियों व मुल्लाओं से पूछा कि ब्राह्मण को ऐसा प्रचार करने का अधिकार है या नहीं? उन्होंने उत्तर दिया कि जब ब्राह्मण ने इस्लाम की सच्चाई को मान लिया है, तो उसे या तो इस्लाम स्वीकार करना चाहिये या मृत्यु। सिकन्दर को यह निर्णय पसन्द आया और उसने ब्राह्मण को मृत्युदण्ड दिया; क्योंकि उसने अपने धर्म को छोड़ने से इनकार कर दिया था।

### (३) इब्राहीम लोदी

#### (अ) स्वभाव और असफलता

१५१७ ई० में सिकन्दर के मरने के बाद उसका लड़का इब्राहीम गद्दी पर बैठा। उसके गद्दी पर बैठने के साथ ही सल्तनत में विद्रोह आरम्भ हो गये। सिकन्दर ने अपनी सैनिक शक्ति और कठोरता के द्वारा विद्रोही शक्तियों को दबा रखा था। इब्राहीम योग्यता और चरित्र में अपने पिता से बहुत निचली श्रेणी का था। उसने अपने घमण्डी, चिड़चिड़े और हठी स्वभाव के कारण अपने स्वाभिमानी और स्वतंत्रताप्राप्त अमीरों और सर्दारों को असन्तुष्ट कर दिया। सल्तनत के बहुसंख्यक निवासी हिन्दू सिकन्दर की धर्मान्धता से अप्रसन्न थे और अपने पवित्र धार्मिक विश्वासों और प्रथाओं पर अत्याचार करनेवाले विदेशी शासन को घृणा की दृष्टि से देखते थे। वे अवसर की ताक में बैठे थे। सल्तनत के जागीरदारों और जमीन्दारों में भी सल्तनत की अवहेलना का भाव बढ़ता जा रहा था। इब्राहीम के सामने समस्या कठिन थी। उसके पास इसका हल नहीं था, क्योंकि न तो वह काफी शक्तिमान् था, न उदार और न नीति-निपुण ही। इसलिये इब्राहीम के समय में लड़खड़ाती हुई सल्तनत एक ही विदेशी आक्रमण के सामने गिर गयी।

#### (आ) शासन-व्यवस्था

इब्राहीम राज्य की एकता और संगठन को सम्हाल न सका, फिर भी वह प्रजा की भलाई पर ध्यान देता था। उसके समय में खेती की अवस्था बहुत अच्छी थी। अनाज बहुत होता था और बहुत सस्ता मिलता था। सरकार अनाज के रूप में ही भूमि-कर वसूल करती थी और सरकारी कर्मचारियों का वेतन भी अनाज के रूप में दिया जाता था। कोई भी अच्छा कर्मचारी ५ टंका मासिक पर मिल सकता था। अनाज की सस्ती केवल प्रजा-हित की दृष्टि से ही नहीं

किन्तु शासन की सुविधा की दृष्टि से भी थी। शासन के किसी और क्षेत्र में सुधार अथवा परिवर्तन नहीं हुआ।

### (इ) सरदारों में असन्तोष

लोदी-वंश के अफगान सरदार इब्राहीम से बहुत असन्तुष्ट थे। उन्होंने षड्यंत्र करके इब्राहीम के भाई जलाल को अपनी ओर मिला लिया। वह कालपी का सूवेदार था और अफगान सरदारों की सहायता से उसने जौनपुर पर अधिकार कर लिया और सुल्तान होने का दावा किया। इब्राहीम ने उसको दबाया और उसका वध कर दिया। इब्राहीम ने अपने पिता की नीति का अनुसरण करते हुये अफगान सूवेदारों और अमीरों के साथ असामयिक और अनुचित कड़ाई का व्यवहार किया। इन सरदारों में से दरियाखाँ के लड़के बहादुरशाह ने अपनी स्वतंत्रता की घोषणा की और मुहम्मदशाह के नाम से सिक्के भी चलाये। पंजाब के सूवेदार दौलत खाँ के साथ इब्राहीम का दुर्व्यवहार घातक सिद्ध हुआ। इब्राहीम ने दौलतखाँ को अपने दरबार में बुलाया। अपने अपमान की आशंका से उसने अपने पुत्र दिलावरखाँ को दिल्ली भेजा। जिसके साथ इब्राहीम ने बड़ा दुर्व्यवहार किया। इब्राहीम के शासन में दौलतखाँ को अपने सम्मान और सुरक्षा का भरोसा न रहा। उसने अपने लड़के दिलावरखाँ को काबुल के मुगल शासक बाबर के पास भारत पर आक्रमण करने के लिये निमंत्रण भेजा, जो उत्सुकता से ऐसे अवसर की वाट जोह रहा था।

### (ई) मुगल-आक्रमण

१५२६ ई० में दिल्ली के ऊपर बाबर का आक्रमण हुआ। इसके सामने विखरी और कमजोर दिल्ली की सल्तनत ठहर न सकी। इब्राहीम युद्ध में मारा गया और उसके वंश का अन्त हो गया।

## ३. दिल्ली सल्तनत का विघटन : उसके कारण

दिल्ली सल्तनत के ह्रास और पतन के कई कारण थे। एक कारण आन्तरिक था, जो सल्तनत के स्वरूप और रचना में ही वर्तमान था और उसके रहते हुये सल्तनत कभी स्थायी नहीं हो सकती थी। दूसरा कारण तात्कालिक था, जो उस समय की परिस्थिति से उत्पन्न हुआ था।

### (१) दिल्ली सल्तनत का सैनिक स्वरूप

दिल्ली सल्तनत का स्वरूप सैनिक था। सेना के बल पर वह स्थापित हुई थी, और अन्त तक उसी पर अवलम्बित थी। सुल्तानों का एकमात्र उद्देश्य था, किसी भी प्रकार से भारतवर्ष पर अपना अधिकार जमाना और कठोर से कठोर साधनों के द्वारा प्रजा को दबा रखना। यह ठीक है कि मध्यकाल में शासन-

प्रणाली में प्रजा का हाथ नहीं होता था, फिर भी कोई योग्य और दूरदर्शी शासक जनमत और जनता की सहानुभूति की अवहेलना नहीं कर सकता था। एक-दो सुल्तानों को छोड़कर किसी ने भी प्रजाहित की ओर ध्यान नहीं दिया। प्रजा सल्तनत को आतंक, भय और घृणा के साथ देखती रही और उसके अन्त की कामना करती थी।

## (२) विदेशीयता

सल्तनत का विदेशी बाना भी उसके विनाश का कारण हुआ। सुल्तानों ने भारतीयों के आदर्शों, विश्वासों और भावनाओं से कभी भी सहानुभूति न दिखायी। जो कोई लालच या दबाव में आकर मुसलमान हो जाता था, उसीके साथ मुस्लिम शासक अपना सम्पर्क रखते थे। परन्तु बहुसंख्यक जनता के साथ उनकी कोई आत्मीयता न थी, यहाँ तक कि हिन्दी-मुसलमानों और बाहिरी मुसलमानों में भी भेदभाव था। ऐसी परिस्थिति में सल्तनत की जड़ भारत-भूमि में दूर तक नहीं जा सकती थी।

## (३) विधर्मीयता

दिल्ली के सुल्तान भारतीय धर्म से भिन्न धर्म को मानते थे। उनका राज्य भी धर्मतान्त्रिक था। वे अरब में विकसित इस्लाम के सिद्धान्तों के अनुसार भारतीय प्रजा पर शासन करते थे। मुस्लिम और गैर-मुस्लिम का भेद भी बढ़ा था, और इसके कारण सामान्य प्रजा के साथ न्याय नहीं हो सकता था। दिल्ली के सुल्तानों ने अपने धर्म इस्लाम को भारतीय प्रजा पर लादने की भी कोशिश की और धर्म-प्रचार के नाम पर बड़े-बड़े अत्याचार हुये। इस प्रकार से अपमानित और पीड़ित प्रजा से सल्तनत सहयोग और सहायता की आशा कैसे कर सकती थी ?

## (४) ढीला संगठन और विकेन्द्रीकरण

सल्तनत का ढीला संगठन और विकेन्द्रीकरण की प्रवृत्ति भी उसके पतन में सहायक सिद्ध हुई। बड़े साम्राज्य को सम्हालने के लिये सल्तनत का संगठन ठीक न था। दूर-दूर के प्रान्त जब भी अवसर पाते थे अपनी स्वतंत्रता की घोषणा कर देते थे। सुल्तान-पद की अस्थिर कल्पना, अफगानों का स्वातन्त्र्य-प्रेम और जागीरदारी-प्रथा भी विकेन्द्रीकरण की प्रवृत्ति को बढ़ाती थी।

## (५) परस्पर झगड़े और षड्यंत्र

मुस्लिम राजवंशों, अमीरों, सर्दारों, सूबेदारों और जागीरदारों के आपसी झगड़ों और षड्यंत्रों ने सल्तनत को भीतर से खोखला कर दिया। जब तक मुसलमान हिन्दुओं से लड़ते रहे, तब तक उनमें एकता थी। जब मुस्लिम सत्ता की स्थापना भारत में हो गयी तब मुसलमानों में व्यक्तिगत स्वार्थ और महत्वाकांक्षा

की मात्रा बढ़ गयी। इसका फल यह हुआ कि राजधानी और प्रान्तों में सभी जगह षड्यंत्र और संघर्ष होने लगे और सल्तनत छिन्न-भिन्न होती गयी।

#### (६) नैतिक और शारीरिक पतन

भारत में आने के बाद मुसलमानों का नैतिक और शारीरिक पतन भी हुआ। जब मुसलमानों ने भारत पर आक्रमण किया, तो उनमें धार्मिक भावना और उत्तेजना थी और वे अपने विश्वास के अनुसार त्याग और वलिदान करने को भी तैयार थे। धीरे-धीरे भारतीय नगरों और मन्दिरों की लूट, मुफ्त की सम्पत्ति, दास-प्रथा और इनसे उत्पन्न हुई विलासिता ने मुस्लिम शासकों और सैनिकों की धार्मिक भावना को शिथिल कर दिया और उनके शरीर को दुर्बल। इसलिये वे कठिन राजनैतिक और सैनिक परिस्थितियों को सम्हाल नहीं सके।

#### (७) हिन्दुओं से संघर्ष

भारत की हिन्दू जनता का सल्तनत से बराबर संघर्ष चलता रहा। एशिया और अफ्रिका के और देशों में जहाँ इस्लाम की सेना गयी, वहाँ की प्रायः सारी जनता ने इस्लाम ग्रहण कर लिया। इससे न केवल इस्लाम की धार्मिक विजय हुई, किन्तु उसकी राजनैतिक समस्या भी हल हो गयी। परन्तु भारत में उस समय एक दूसरा ही दृश्य था। इस्लाम अपने कठोर आक्रमणों और अत्याचारों से भी न तो सारे देश को जीत सका और न विजित प्रदेशों की सारी जनता को मुसलमान बना सका। देश की बहुसंख्यक जनता ने अपना राजनैतिक और धार्मिक समर्पण कभी मुसलमानों के आगे नहीं किया। सल्तनत के विनाश का वह बराबर प्रयत्न करती रही।

#### (८) मुहम्मद तुगलक की योजनायें और फिरोज की दुर्बल नीति

मुहम्मद तुगलक की असफल योजनायें और फिरोज की दुर्बल नीति ने साम्राज्य के ढाँचे और शक्ति को कमजोर बना दिया। मुहम्मद तुगलक की योजनाओं से प्रजा को बड़ा कष्ट हुआ और सरकारी शक्ति और साधनों का अपव्यय। यदि मुहम्मद तुगलक का उत्तराधिकारी कोई शक्तिमान शासक होता तो परिस्थिति सुधर भी जाती। परन्तु फीरोज तुगलक की धार्मिकता और स्वभाव की दुर्बलता ने सल्तनत के विघटन को प्रोत्साहन दिया।

#### (९) दुर्बल वंशज

फिरोज तुगलक के बाद के दुर्बल और अयोग्य सुल्तानों में राज्य-संगठन और राज्य-संचालन की क्षमता न थी और वे बिखरते हुये साम्राज्य को सम्हाल नहीं सके।

### (१०) विदेशी आक्रमण

इस परिस्थिति में विदेशी आक्रमणों ने सल्तनत की जड़ हिला दी और उसका अन्त कर दिया। तैमूर के आक्रमण से सल्तनत को इनना बड़ा धक्का लगा कि फिर उसका पुनरुत्थान न हो सका। १५२६ ई० में तैमूर के वंशज बाबर का आक्रमण सल्तनत के लिये घातक सिद्ध हुआ। वह उसके सामने ऐसी गिरी कि फिर उठ नहीं सकी।

### ४. प्रान्तीय मुस्लिम राज्यों की स्थापना

जब सल्तनत का ह्रास शुरू हुआ तब उसके दूर के सूबों में मुस्लिम सूबेदारों और सरदारों ने विद्रोह किया और सल्तनत से अलग होकर स्वतंत्र राज्यों की स्थापना की। इनमें से कुछ राज्य तो बड़े शक्तिशाली और प्रसिद्ध हुए और उन्होंने राज्य शासन, साहित्य, कला आदि के विकास में काफी योग दिया।

#### (१) बंगाल

बंगाल पहले सल्तनत का सूबा था। १३४० ई० में वहां का सूबेदार इलियास-खां स्वतंत्र शासक हो गया। वह बहुत योग्य शासक था। उसके पुत्र सिकन्दर को इमारतें बनाने का बड़ा शौक था। उसने अपनी नयी राजधानी पाण्डुआ को कई सुन्दर भवनों से सुशोभित किया। उनमें से अदीना मसजिद बंगाल में मुस्लिम वास्तु-कला का बहुत सुन्दर नमूना है। इलियास के वंशजों को दशाकर हिन्दू राजा गणेश अथवा कंस ने बंगाल के ऊपर कुछ दिनों तक शासन किया। परन्तु उसके वंशज मुसलमान हो गये। कुछ दिनों के बाद अरब सैयद हुसैनशाह ने एक नया राजवश चलाया। वह बड़ा योग्य और लोकप्रिय शासक था। उसका लड़का नुसरत १५२६ में बाबर के आक्रमण तक जीवित था और उसने मुगल विजेता से सन्धि कर ली। बंगाल के मुस्लिम शासकों में कई एक विद्या के प्रेमी और कला के आश्रयदाता हुये। उन्होंने बहुत सी मसजिदें बनवायीं जिनके ऊपर हिन्दू स्थापत्य-कला का प्रभाव है। उन्होंने फारसी और अरबी के अध्ययन के साथ-साथ बंगाली साहित्य को भी प्रोत्साहन दिया। नुसरतशाह की आज्ञा से महाभारत का बंगाली अनुवाद किया गया।

#### (२) जौनपुर

दूसरा प्रसिद्ध मुस्लिम राज्य जौनपुर का था। १३६० ई० में फिरोज तुगलक ने बंगाल की चढ़ाई से लौटते समय पुराने हिन्दू नगर के स्थान पर जौनपुर को अपने भाई जूनाखा के नाम पर बसाया था। १३६८ ई० में तैमूर के आक्रमण के बाद यहाँ का सूबेदार ख्वाजा जहाँ स्वतंत्र हो गया और उसने अताबक-ए-आजम की उपाधि धारण की। १४७६ ई० में सिकन्दर लोदी ने फिर जौनपुर को अपने



अधिकार में लिया, किन्तु इसके बाद जौनपुर की अवस्था फिर विद्रोहात्मक हो गयी। जौनपुर के शर्की-सुल्तान विद्या और कला के बड़े प्रेमी थे। उन्होंने अरबी और फारसी के अध्ययन और प्रचार की व्यवस्था की। इब्राहीम के समय में जौनपुर अपनी विद्या के लिये प्रसिद्ध था। हुसैनशाह संगीत का बड़ा भारी शौकीन था। जौनपुर के सुल्तानों की सबसे बड़ी देन उनकी वास्तु-कला है। उन्होंने बहुत से राजमहल, मकबरे और मसजिदें बनवायीं। उनकी मसजिदों में अतालादेवी-मसजिद आज भी सुरक्षित है। १४०८ ई० में अट्टालिका देवी के मन्दिर को गिराकर इब्राहीम ने इस मसजिद को बनवाया था।

### (३) मालवा

मालवा में परमार राजाओं की शक्ति नष्ट होने पर १२३५ ई० में पहले-पहल इल्तुतमिश ने उज्जैन पर आक्रमण किया और महाकाल के मन्दिर को तोड़ा। अलाउद्दीन खिलजी के समय में मालवा दिल्ली सल्तनत में शामिल हुआ। तैमूर के आक्रमण के बाद फिरोज तुगलक के जागीरदार दिलावरखां गोरी ने मालवा में अपने स्वतंत्र राज्य की घोषणा की और धार अपनी राजधानी बनायी। उसके लड़के अलफखां ने हुशंगशाह की पदवी धारण की। धारा दिल्ली और और दौलताबाद मिलाने वाले रास्ते पर पड़ती थी। इसलिये उसने अपनी राजधानी मांडो (मांडवगढ़) में हटा ली। उसको इमारतों का बड़ा शौक था, इसलिये उसने कई सुन्दर भवनों से मांडो को अलंकृत किया। गुजरात के आक्रमणों से मालवा की स्थिति गड़बड़ हो गयी। हुशंगशाह का लड़का विल्कुल अयोग्य और विलासी था। उसके मंत्री महमूदखां ने उसे विष देकर मार डाला और १४३६ ई० में मालवा का सुल्तान बन बैठा। महमूदखां खिलजी तुर्क था। वह योग्य और न्यायप्रिय शासक था। वह दिल्ली का सुल्तान बनना चाहता था, परन्तु वहलोल की तैयारी और गुजरात के दबाव के कारण उसे सफलता नहीं मिली। मेवाड़ का राणा कुम्भा महमूद का कट्टर शत्रु था। राणा कुम्भा ने उसको हराकर चित्तौड़ में एक विशाल विजय-स्तम्भ बनवाया जो आज भी वर्तमान है। महमूद के उत्तराधिकारियों का इतिहास उनकी विलासिता और पतन की कहानी है। महमूद का लड़का गयासुद्दीन जिलकुल विलासी था। उसके पुत्र नासिरुद्दीन ने उसे विष देकर मार डाला। नासिरुद्दीन भी बड़ा अत्याचारी और घोर विलासी निकला। उसके हरम में १५०० स्त्रियां थीं। जब वह शराब के नशे में जल-विहार के लिये उज्जैन के कालियदह नामक झील में उतरता था, तो किसी को इस बात का साहस नहीं होता था कि उसे बाहर निकाले। अन्त में वह इसी जल-विहार में डूबकर मर गया। उसके बाद मालवा की स्थिति बहुत ही कमजोर हो गयी।

और वहाँ पर राजपूतों का प्रभाव बढ़ गया। इस बात को मुसलमान अमीर पसन्द नहीं करते थे। राजपूतों के विरुद्ध मालवा के सुल्तानों ने गुजरात के सुल्तान बहादुरशाह से सहायता मांगी। १५३१ ई० में सहायता के बदले बहादुरशाह ने मालवा पर अधिकार कर लिया।

परमार राजाओं के समय में मालवा के तीन प्रसिद्ध नगर—धारा, उज्जैन और माण्डवगढ़, विद्या और कला के केन्द्र थे। उनमें अनेक मन्दिर, विद्यालय, राजप्रासाद, उपवन और सरोवर बने हुये थे। उनको नष्ट करके मुस्लिम शासकों ने जो कुछ बनाया वह अपेक्षाकृत बहुत कम है। धारा और उज्जैन में उनकी कृतियाँ सुरक्षित नहीं हैं। किन्तु मांडो में उनके कुछ नमूने पाये जाते हैं। जामा मस्जिद, हिंडोला-महल, जहाज-महल, हुशंगवाह का मकबरा, बाजबहादुर-रूपमनी के महल मांडो के प्रसिद्ध स्मारकों में से हैं। ये प्रायः दिल्ली की मुस्लिम वास्तुकला के अनुकरण पर बने हैं।

#### (४) गुजरात

अलाउद्दीन खिलजी ने १२९७ ई० में गुजरात को दिल्ली सल्तनत में मिलाया और तैमूर के आक्रमण के समय तक वह दिल्ली सल्तनत का एक सूबा बना रहा। गुजरात के सूबेदार जफरखाँ ने १४०१ ई० में अपने को दिल्ली सल्तनत से विलकुल स्वतंत्र कर लिया और अपने लड़के तातारखाँ को नासिरुद्दीन मुहम्मदखाँ की उपाधि देकर गुजरात का सुल्तान बनाया। इस वंश का पहला शक्तिमान और प्रसिद्ध शासक अहमदशाह था। उसने सावरमती के बायें किनारे अहमदाबाद नान का नगर बसाकर उसको अपनी राजधानी बनायी। वह सफल योद्धा और योग्य शासक था। उसकी सेनायें मालवा, असीरगढ़, राजपूताना और आसपास के प्रदेशों में बराबर सफल रहीं। धार्मिक मामलों में वह फिरोज तुगलक के समान अनुदार था। वह आजीवन हिन्दू मन्दिरों और मूर्तियों को तोड़ता रहा और बलात् हिन्दुओं को मुसलमान बनाया। अहमदशाह के बाद उसका पोता सुलतान महमूद-बेगढ़ (दो गढ़—चम्पानेर और जूनागढ़ जीतनेवाला) ५२ वर्ष तक राज्य करता रहा। वह अपने वंश का सबसे प्रसिद्ध शासक था। वह बड़ा भीमकाय और दीर्वाहारी था। उसने जूनागढ़ और चम्पानेर पर अपना अधिकार जमाया। अन्तर्प्रान्तीय राजनीति में उसने बहमनी सुल्तान निजामशाह को मालवा के सुल्तान महमूद खिलजी के आक्रमण से बचाया। उसी के समय में पुर्तगाली पश्चिमी समुद्र के किनारे आये। इस घटना की गम्भीरता को महमूद समझता था। उसने एक जबर्दस्त जल-सेना का निर्माण किया और पुर्तगालियों को हराया। किन्तु फिर दूसरी जहाजी लड़ाई में पुर्तगाली सेनापति अलबुकर्क

ने उससे ड्यू को छीन लिया। महमूद-बेगढ़ के बाद गुजरात का प्रसिद्ध सुल्तान बहादुरशाह हुआ। मेवाड़ और दूसरे राजपूत राज्यों से उसका युद्ध चलता रहा। मालवा को जीतकर उसने अपने राज्य में मिला लिया। १५३६ ई० में वह मुगल बादशाह हुमायूँ से हार गया और गुजरात की स्वतंत्र सल्तनत का अन्त हो गया।

#### (५) सिन्ध, सुल्तान और काश्मीर

यहाँ भी स्वतंत्र राज्यों की स्थापना हुई। इनमें काश्मीर का इतिहास इन प्रान्तों में नज़र आता है। अन्तिम लोहारा राजा सुहदेव के मुस्लिम सेनापति शाहमीर ने १३३६ ई० में काश्मीर में मुस्लिम राज्य की स्थापना की। गद्दी पर बैठकर उसने शमसुद्दीन की उपाधि धारण की। काश्मीर के शासक दिल्ली सल्तनत से स्वतंत्र बने रहे। काश्मीर के मुस्लिम शासकों में सिकन्दर (१३८६-१४०६) सबसे अधिक धर्मान्ध था। उसने अनेक सुन्दर मन्दिरों और विहारों का ध्वंस किया और काश्मीर की अधिकांश जनता को इस्लाम स्वीकार करने के लिये विवश किया। किन्तु सिकन्दर के ही वंश में जैन-उल्ल-आबदीन नाम का दूसरा मुस्लिम शासक (१४१७-१४६७ ई०) हुआ, जो बड़ा ही योग्य, सदा-चारी और धार्मिक मामलों में बड़ा ही उदार था। उसके राज्य में पूर्ण धार्मिक स्वतंत्रता थी। गैर-मुस्लिमों पर से जजिया-कर उठा दिया गया। सिकन्दर द्वारा निर्वासित ब्राह्मणों को वापस काश्मीर बुलाया गया। हिन्दू मन्दिरों के निर्माण और जीर्णोद्धार की भी अनुमति दी गयी। उसने गोवध बन्द किया। साहित्य, चित्रकला और संगीत को प्रोत्साहन दिया। संस्कृत, अरबी और फारसी के अनेक ग्रंथों का अनुवाद उसने करवाया। अकबर के पहले तक काश्मीर का राज्य स्वतंत्र बना रहा।

#### (६) दक्षिण

जिस तरह उत्तर भारत में कई प्रान्तीय मुस्लिम राज्यों की स्थापना हुई, उसी तरह दक्षिण भारत में भी खानदेश में, जो भौगोलिक और सैनिक दृष्टि से बहुत महत्वपूर्ण था, फिरोज तुगलक की मृत्यु के बाद स्वतंत्र मुस्लिम राज्य की स्थापना हुयी। इसका संस्थापक मलिक फारुकी था। अकबर के पहले तक यह राज्य भी स्वतंत्र रहा। यहाँ के शासकों ने बाहरी युद्ध में भाग बहुत कम लिया, अतः खानदेश राज्य में उद्योग-धन्धों की वृद्धि हुई और प्रजा सुखी थी।

दक्षिण का सबसे प्रसिद्ध मुस्लिम राज्य बहमनी-राज्य था। मुहम्मद तुगलक की योजनाओं की असफलता के कारण दक्षिण में विद्रोह हुआ। इस समय दक्षिण के मुसलमानों में दो दल हो गये थे। सुन्नी और देशी मुसलमानों का एक दल

था और विदेशी अमीरों का दूसरा । विदेशी अमीरों में अधिकांश शिया थे और वे ईरान से आये थे । धीरे-धीरे दक्षिण में उनका एक गुट बन गया और दिल्ली की सुन्नी सल्तनत से वह गुट स्वतंत्र होना चाहता था । मुहम्मद तुगलक के शासन-काल में उसको यह अवसर मिला । विदेशी गुट ने इस्माइल मलिक को अपना सुल्तान चुना और एक स्वतंत्र राज्य की घोषणा की । इस्माइल राज्य से उदासीन था, इसलिये १३४७ ई० में हसन नामक एक योग्य सैनिक उसकी जगह दक्षिण का सुल्तान चुना गया । वहीं बहमनी वंश का संस्थापक था । वह अपने को ईरान के बादशाह बहमन-बिन-इस्फंदियार का वंशज मानता था, इसलिये उसने अपने वंश का नाम बहमनी रखा । इस वंश में हसन के बाद मुहम्मद मुजाहिदशाह, ताजुद्दीन फ़िरोजशाह अहमदशाह, अलाउद्दीन, तृतीय मुहम्मद, आदि कई एक शासक हुये, जिन्होंने बहमनी राज्य का विस्तार और उसके शासन का संगठन किया । उनके पीछे बहमनी सुल्तान धीरे-धीरे विलासी होते गये । सौभाग्य से मुहम्मद को ख्वाजा महमूद-गावान नामक एक योग्य मंत्री मिल गया था, जो सैनिक संगठन और राज्य-शासन दोनों में ही निपुण था । माल के महकमों में उसने बहुत से सुधार किये और सल्तनत की गिरती हुई अवस्था को सुधारा । परन्तु धीरे-धीरे बहमनी राज्य का ह्रास होता गया । १५२६ ई० में बहमनी-वंश का अन्त हो गया और उसके स्थान पर नीचे लिखे पांच छोटे-छोटे प्रान्तीय राज्यों की स्थापना हुई :

- (क) बरार का ईमादशाही वंश ।
- (ख) अहमदनगर का निजामशाही वंश ।
- (ग) बीजापुर का आदिलशाही वंश ।
- (घ) गोलकुण्डा का कुतुबशाही वंश ।
- (च) बीदर का बरीदशाही वंश ।

इन वंशों की आपस में लड़ाइयां होती रहीं । इनका सबसे बड़ा काम था, विजयनगर के हिन्दू राज्य के साथ संघर्ष । इनकी मिली हुई शक्ति ने १५६५ ई० में तालीकोट की लड़ाई में विजयनगर साम्राज्य को हराया । परन्तु अपनी आन्तरिक कमजोरियों से ये राज्य भी कमजोर हो गये और मुगल-साम्राज्य में विलीन होते गये ।

## अभ्यासार्थ प्रश्न

१. सैयद और लोदी-वंश के समय में सल्तनत की अवस्था का वर्णन कीजिये ।
  २. दिल्ली सल्तनत के पतन के कारणों का विवेचन कीजिये ।
  ३. दिल्ली सल्तनत के ह्रास के समय जिन भारतीय मुस्लिम राज्यों की स्थापना हुई, उनका संक्षिप्त इतिहास लिखिये ।
-

## हिन्दू-राज्यों का संघर्ष और पुनर्स्थान

हिन्दू राज्य यद्यपि अपनी आन्तरिक कमजोरियों के कारण मुस्लिम आक्रमण-कारियों को अपने देश में घुसने और फैलने से उस प्रकार नहीं रोक सके, जिस प्रकार युरोपीयों ने अरबों के प्रसार को रोका था और पीछे तुर्कों को भी क्रमशः युरोप से निकालकर उसके पूर्वी छोर पर लाकर छोड़ दिया । फिर भी अफ्रिका और एशिया के और देशों का अनुसरण न करते हुये भारतीयों ने सम्पूर्ण देश के ऊपर इस्लामी सत्ता को न कायम होने दिया और इस्लाम का प्रचार तो मुसलमानों के राजनैतिक विस्तार में बहुत ही कम हुआ । बहुत से हिन्दू राजाओं ने तो पराजित होने पर भी आत्मसमर्पण नहीं किया । जहां सम्भव हुआ वहाँ वे अपने खोये हुये राज्य को वापस लेने के लिये विदेशी सेना से लड़ते रहे और कई स्थानों पर वे सफल भी हुये । जहां उनका राज्य खो गया, वहाँ से थोड़ा इधर-उधर हटकर या तो उन्होंने लड़ाई का दूसरा मोर्चा खड़ा किया या अपने मूल स्थानों से खिसककर हिमालय, विन्ध्याचल, राजपूताना, मध्यभारत, उड़ीसा आदि के वीहड़ स्थानों में या मुस्लिम राजधानियों से दूर सुदूर दक्षिण में नये राज्यों की स्थापना की । लगभग एक शताब्दि के संघर्ष के बाद यदि भारत के नक्शे पर नजर डालें, तो पांच राजनैतिक पेटियाँ दिखाई पड़ती हैं—(१) हिमालय की पेटि—इसके पश्चिमोत्तर काश्मीर में १३३६ ई० तक हिन्दू सत्ता बनी रही, पर हिन्दू राजा के एक मुस्लिम कर्मचारी ने इसी वर्ष वहाँ मुस्लिम राज्य स्थापित किया । काश्मीर के पूर्व जम्मू, काँगड़ा, नेपाल, भूटान, कामरूप और आसाम में हिन्दू राज्य अब भी वर्तमान थे । (२) उत्तर भारत के मैदान की पेटि—इसमें प्रायः पूरी मुस्लिम सत्ता स्थापित थी, फिर भी स्थानीय हिन्दू राजा और जमीन्दार समय समय पर विद्रोह करते रहे । (३) तीसरी पेटि में राजपूताना और विन्ध्य मेखला के प्रदेश थे । इनमें अजमेर, गुजरात और मालवा को छोड़कर लगभग सारे राजस्थान पर हिन्दू राज्य थे । बुन्देलखण्ड के दक्षिण और बघेलखण्ड में भी हिन्दू सत्ता जीवित थी । पूरे गोंडवाने पर हिन्दुओं का राज्य था । उड़ीसा में भी हिन्दू राजा राज्य कर रहे थे । (४) चौथी पेटि दक्षिण भारत की थी । इसमें आन्ध्र और पश्चिमी घाटों में हिन्दू राज्य अब भी बचे थे । (५) पाँचवीं पेटि कृष्णा के दक्षिण में विजयनगर का साम्राज्य था । इस प्रकार पहली, तीसरी


और पाचवी पेटियों में हिन्दू राज्य अब भी वर्तमान थे, उनमें से कई शक्तिमान् और उन्नतिशील थे ।

## १. हिमालय-शृंखला

हिमालय-शृंखला के हिन्दू राज्यों में जम्मू, काँगड़ा और उनके आसपास के छोटे-छोटे हिन्दू राज्यों के बारे में कोई विशेष जानकारी नहीं है । परन्तु नेपाल, और आसाम का इतिहास राष्ट्रीय दृष्टि से महत्वपूर्ण है, क्योंकि इन राज्यों ने विदेशी आक्रमणकारियों के सामने कभी सिर नहीं झुकाया ।


## २. राजस्थान और विन्ध्यमेखला

राजस्थान और विन्ध्यमेखला के हिन्दू राज्यों में रणथम्भौर का उल्लेख पहले किया जा सकता है । पृथ्वीराज की हार के बाद दिल्ली सल्तनत ने रणथम्भौर पर भयानक आक्रमण किये, परन्तु हिन्दुओं के संघर्ष के प्रतीक रूप में यहाँ का दुर्ग अचल बना रहा । यहाँ का राजा हम्मीरदेव अपने वंश का सबसे वीर और प्रतापी राजा था । कवि नयचन्द्र ने अपने प्रसिद्ध ग्रन्थ हम्मीर महाकाव्य में उसके विजयों और कीर्ति का वर्णन किया है । राजस्थान के दूसरे राज्य मेवाड़ का इतिहास ससार में प्रसिद्ध है । छठवीं शताब्दि के मध्य में गूहवत्त (गुहिल) नाम के सूर्यवंशी क्षत्रिय ने एक राजवंश की स्थापना की, जो उसके नाम पर गुहलोट-वंश कहलाया । इस वंश का आठवा राजा बाप्पारावल (७३४-७५३) बड़ा वीर, विजयी और प्रतापी हुआ । उसने मेवाड़ पर अपना अधिकार जमाया और सिन्ध के अरबों को पश्चिम में दबा रखा । बारहवीं शताब्दि के मध्य में राजा अर्णोसिंह के मरने के बाद मेवाड़ में गुहलोट-वंश की दो शाखाएँ हो गयी, रावल और सीसोदिया । रावल-वंश में ही आगे चलकर रतनसिंह चित्तौड़ के सिंहासन पर बैठे । उनकी रानी पद्मिनी की कहानी भारतीय इतिहास में प्रसिद्ध है । जो भयानक युद्ध हुआ था, उसका वर्णन किया जा चुका है । मेवाड़ के इतिहास में इस घटना को 'प्रथम शाका' कहते हैं । रतनसिंह के बाद चित्तौड़ में सीसोदिया वंश आ गया । राजा हम्मीर ने चित्तौड़ गढ़ को वापिस लिया । १३२६ ई० के लगभग उन्होंने चित्तौड़ के किले में अपना राज्याभिषेक कराया और राणा की उपाधि धारण की । आगे चलकर महाराणा कुम्भा अथवा कुम्भकर्ण (१४३३-१४६८ ई० तक) इस वंश में प्रसिद्ध शासक हुये । वे बड़े योद्धा, विजयी, उदार और विद्या और कला के प्रेमी थे । इनकी सबसे बड़ी विजय मालवा के सुल्तान महमूद खिलजी के ऊपर हुई । इस घटना की



भुवनेश्वर का लिङ्गराज मन्दिर





राणा कुम्भा का जयस्तम्भ

पृ० १६७



गुरु नानक—पृ० २०६



संत कबीर—पृ० २०६



चैतन्य देव—पृ० २१०

स्मृति में राणा कुम्भा ने चित्तौड़ में बहुत ऊँचा जय-स्तम्भ बनवाया, जो आज तक वर्तमान है। मेवाड़ द्वारा मुस्लिम सत्ता का विरोध जारी रहा। १५०६ ई० में राणा राघमल की मृत्यु के बाद राणा संग्रामसिंह (सांगा) २७ वर्ष की अवस्था में मेवाड़ के सिंहासन पर बैठे। मेवाड़ के राजाओं में संग्रामसिंह सबसे बड़े योद्धा, वीर, और प्रतापी हुये। उन्होंने एक प्रबल सेना का संगठन किया, और राजस्थान के हिन्दू राजाओं का एक सुसंगठित संघ बनाया। लोदी-वंश के समय जब दिल्ली सल्तनत का पतन हो रहा था, तब महाराणा सांगा की गणना हिन्दुस्तान की बड़ी शक्तियों में थी। उन्होंने पठानों के साथ संघ बना कर वावर का सामना किया।

मेवाड़ के अतिरिक्त उत्तर भारत के हिन्दू राज्यों में मारवाड़ और उड़ीसा के राज्य प्रसिद्ध थे। मारवाड़, राजस्थान के पश्चिमोत्तर में स्थित था। सल्तनत के समय में सिन्ध, गुजरात और मुल्तान के मुस्लिम सूबों और फिर मुस्लिम राज्यों से घिरा हुआ था, इसलिये मारवाड़ इन पड़ोसी राज्यों से बराबर लड़ता रहा। उड़ीसा का राज्य, उत्तर भारत के दक्षिण-पूर्व कोने में पड़ता था, इसलिये भौगोलिक दृष्टि से सुरक्षित भी था। दिल्ली की सल्तनत इसके उत्तरी छोर को छूती थी, परन्तु इस पर अधिकार नहीं जमा सकती थी।

### ३. विजयनगर का साम्राज्य

#### (१) परिस्थिति

विजयनगर-साम्राज्य का उदय और विस्तार भारत के उस भाग में हुआ जहाँ प्राचीन काल में पल्लव, चोल, पाण्ड्य, होयसाल और केरल राज्य थे। तुर्क आक्रमणों से सुदूर-दक्षिण के राज्य एक-एक करके नष्ट होते गये। यद्यपि दिल्ली की सल्तनत इन सभी प्रदेशों पर अपना पूरा अधिकार न जमा सकी, फिर भी मदुरा में एक मुस्लिम राज्य की स्थापना हुई। मुसलमानों के भयंकर आक्रमणों और अत्याचारों ने वहाँ की हिन्दू जनता में एक विचित्र आतंक पैदा कर दिया था। इस परिस्थिति में विजयनगर का उदय दिल्ली सल्तनत के ह्रास के कारण नहीं, परन्तु सारे भारतवर्ष में मुस्लिम सत्ता के विस्तार की प्रतिक्रिया में हुआ। वारंगल के राजा द्वितीय प्रतापरुद्र और द्वारसमुद्र के राजा वीर बल्लाल ने, जो आग वहाँ की जनता के हृदय में जलायी वह कई शताब्दियों तक न बुझ सकी। पहले उसने मदुरा के मुस्लिम राज्य का अन्त किया, फिर विजयनगर राज्य की स्थापना में कारण बनी और तुर्कों से सुदूर-दक्षिण की रक्षा करती रही।

## (२) उदय और विकास

विजयनगर राज्य की स्थापना के बारे में कई कथाएँ प्रचलित हैं। हरिहर और बुक्क नाम के दो भाई वारंगल के राजा के यहाँ सेना और माल-विभाग में कर्मचारी थे। मुहम्मद तुगलक के समय में विजयनगर के प्रान्तों के आसपास हरिहर और बुक्क ने अपना अधिकार कर लिया और १३३५ ई० में विजयनगर राज्य की स्थापना की। इनमें हरिहर राजा हुआ और बुक्क उसका मंत्री। इन भाइयों का परम हितैषी और सहायक ब्राह्मण विद्वान् माधवाचार्य विद्यारण्य थे। उसकी तुलना चाणक्य और समर्थगुरु रामदास से की जा सकती है। हरिहर ने दक्षिण के छोटे-छोटे राज्यों को जीत लिया। उसने सुदूर-दक्षिण में मुस्लिम सत्ता को वहाँ से निकालने के लिये एक संघ बनाया। उसके जीवन-काल में ही विजयनगर का राज्य उत्तर में कृष्णा से लेकर दक्षिण में कावेरी तक और पश्चिम में पश्चिम समुद्र से लेकर पूर्व में बंगाल की खाड़ी तक फैल गया। उसको विद्या और कला से बड़ा प्रेम था। उसने विजयनगर में कई भवनों को बनवाया। अपने गुरु श्री माधवाचार्य विद्यारण्य के आदर में उसने एक विशाल मन्दिर बनवाया, जो आज भी हैम्प्री (विजयनगर) नामक स्थान में वर्तमान है। हरिहर के बाद उसका भाई बुक्क द्वितीय, प्रथम देवराय, द्वितीय देवराय, आदि कई राजा हुये। इनके शासन-काल में दो बातें उल्लेखनीय हैं। एक तो राज्य का विस्तार, संगठन, विद्या, कला को प्रश्रय और दूसरी बहमनी-राज्य से बराबर युद्ध।

१४८६ ई० में हरिहर और बुक्क के वंश का अन्त हो गया और इसके बाद तुलुव-वंश की स्थापना हुई। इस वंश का सबसे प्रसिद्ध और योग्य राजा कृष्णदेव राय था, जिसने १५०६ से लेकर १५३० ई० तक राज्य किया। उसका पहला काम था राज्य का विस्तार और उसका संगठन। उसने पूरे सुदूर-दक्षिण पर अधिकार किया। इसके बाद उड़ीसा के राजा को हराकर उसकी लड़की से विवाह किया। उसका सबसे प्रसिद्ध युद्ध बीजापुर के सुल्तान इस्माइल आदिलशाह के साथ १५२० ई० में हुआ। इसके फलस्वरूप कृष्णा और तुंगभद्रा के दो-आब पर विजयनगर का अधिकार हो गया। कृष्णदेवराय के समय के पहले ही पश्चिमी समुद्री तट पर पुर्तगाली आ चुके थे। राय ने उनके साथ व्यापारिक और राज-नैतिक सम्बन्ध स्थापित किया। कृष्णदेवराय के समय में विजयनगर का साम्राज्य अपने उत्कर्ष और समृद्धि की सीमा पर पहुँच गया। वह एक सकल योद्धा, योग्य शासक, कला और विद्या का आश्रयदाता और धार्मिक मामलों में बड़ा उदार था।

### (३) ह्रास

१५३० ई० में कृष्णदेवराय का देहान्त हो गया। उसके बाद विजयनगर का ह्रास शुरू हो गया। अच्युतराय, सदाशिव राय, रामराज, आदि कई राजा हुये। इनकी कमजोरियों से लाभ उठाकर वहमनी-साम्राज्य के पतन पर स्थापित हुये दक्षिण के मुस्लिम राज्यों ने विजयनगर को दबाना शुरू किया। इसी प्रक्रिया का फल था १५६५ ई० में तालीकोट का युद्ध। इस लड़ाई का मूल कारण दक्षिण भारत में मुस्लिम और हिन्दू शक्तियों को एक दूसरे को नष्ट करने का प्रयत्न था, जो पिछली कई शताब्दियों से चल रहा था। १५६४ ई० में इस्लामी सत्ता की रक्षा के लिये मुसलमान राज्यों का एक संघ धर्म के आधार पर बना और विजयनगर पर आक्रमण की तैयारी हो गयी। पूरी तैयारी के बाद बीजापुर, अहमदनगर, गोलकुण्डा और बीदर के मुस्लिम राज्यों की इस्लामी सेना कृष्णा के उत्तरी तट पर तालीकोट के मैदान में इकट्ठी हुई। विजयनगर के राजा सदाशिव राय और रामराज दोनों में असावधानी और आवश्यकता से अधिक आत्मविश्वास था। उसने भी एक विशाल सेना के साथ, जिसमें ६ और १० लाख के बीच सैनिक थे, तालीकोट की ओर प्रस्थान किया; परन्तु विजयनगर की सेना में सामन्तसेना अधिक थी और उसके हथियार पुराने ढंग के थे। मुस्लिम सेना की शक्ति अच्छे घुड़सवार, तेज धनुर्धारी और तोपें थीं। संख्या के ऊपर साधन और तैयारी की विजय अवश्यम्भावी थी। विजयनगर की सेना हार गयी और ९० वर्ष का बूढ़ा किन्तु अभिमानी रामराज युद्ध में मारा गया। मुस्लिम सेना ने विजयनगर पर अधिकार कर लिया। सैनिकों ने निर्दयता के साथ लोगों का वध किया, तथा मन्दिरों और महलों को तोड़कर गिरा दिया। सारे संसार के इतिहास में किसी ऐसे शानदार नगर का इतना बड़ा विध्वंस नहीं हुआ था। प्रसिद्ध इतिहासकार वी० ए० स्मिथ ने विजयनगर के दुखान्त विनाश की तुलना तुर्कों द्वारा जेरुसलेम के विध्वंस से की है। मुसलमानों ने विजयनगर का विध्वन तो कर दिया, किन्तु उस विजय से उन्होंने कोई ठोस लाभ नहीं उठाया। विजयनगर का साम्राज्य छोटे-छोटे स्थानीय हिन्दू राज्यों में बँट गया।

### (४) विजयनगर का शासन-प्रबन्ध

मध्य-युग के वातावरण के अनुसार विजयनगर का साम्राज्य एकतांत्रिक था। सम्राट के हाथ में राज्य की सारी शक्तियाँ केन्द्रित थीं। परम्परा और धार्मिक विश्वासों के सिवाय उसके ऊपर और कोई बन्धन नहीं था। राजा के मुख्य कार्यों में सेना का संगठन और संचालन, शासन-व्यवस्था, अर्थ-विभाग का निरीक्षण और न्याय थे। उसको परामर्श देने और सहायता करने के लिये एक

मंत्रिमण्डल था, जिसमें प्रधानमंत्री, कोष-मंत्री, व्यापार-मंत्री, रक्षा-मंत्री, परराष्ट्र-मंत्री आदि थे। राजा प्रभावशाली सामन्तों, ब्राह्मणों और विद्वानों से भी परामर्श करता था। सामन्त राज्यों को छोड़कर साम्राज्य का शासन केन्द्रित था।

साम्राज्य दो प्रकार के प्रदेशों में बंटा हुआ था। साम्राज्य के जिस भाग पर सम्राट का सीधा अधिकार था, वह कई मण्डलों अथवा प्रान्तों में बंटा हुआ था। मण्डलों के शासक महामण्डलेश्वर कहलाते थे। मण्डल कई नाडुओं और नाडू कई स्थलों में विभक्त थे। साम्राज्य का दूसरा भाग सामन्तों के अधीन था। सामन्त अपने भीतरी प्रबन्ध में स्वतंत्र थे। उन्हें सम्राट को एक निश्चित कर और निश्चित सेना देना पड़ती थी। शासन की सबसे छोटी इकाई गांव था। इसका प्रबन्ध ग्रामसभा करती थी। ग्रामसभा के हाथ में गाँव की रक्षा, मुकदमों का फैसला, सार्वजनिक हित के काम, मनोरंजन, धार्मिक आयोजन, सरकारी कर वसूल करना, आदि काम थे।

सारा शासन कई विभागों में बंटा हुआ था। इनमें से एक मुख्य विभाग माल-विभाग था। भूमि-कर उपज का चौथाई भाग लिया जाता था, शायद लड़ाई के अधिक खर्च के कारण भूमि-कर छठवें भाग से बढ़ाकर एक-चौथाई कर दिया गया था। भूमि के ऊपर किसानों का अधिकार था, किन्तु राजाओं के अधिकार में भी भूमि का एक ऐसा भाग होता था, जिसको वे वृत्ति या दान के रूप में दे सकते थे। भूमि-कर नकद सिक्कों में देना पड़ता था। अनाज (धान) का भाव रुपये का ३३ १/३ सेर था। सिंचाई के लिये सरकार की ओर से झील, बांध और नहरे बनी हुई थीं। सरकारी आय का दूसरा बड़ा साधन व्यापार और उद्योग-धंधा था। विजयनगर के साम्राज्य के समुद्र-तट पर ३०० बन्दरगाह थे। जहाँ से माल बाहर भेजे जाते थे और जहाँ पर बाहर के माल उतरते थे। क्रय-विक्रम और चुंगी से भी काफी आय होती थी। खान और जंगलों की उपज पर सरकार का एकाधिकार था। इनके अतिरिक्त और भी कई फुटकर कर थे। सब जोड़कर उपज का लगभग आधा भाग सरकारी खजाने में पहुँचता था। विजयनगर के शासन में दण्ड-विधान बड़ा कठोर था। साधारण चोरी के अपराध में एक हाथ और एक पैर काट लिये जाते थे और बड़ी चोरी के लिए फाँसी का दण्ड मिलता था। व्यभिचार के लिये भी शूली का दण्ड था। राज्य के विरुद्ध षड्यंत्र करने के लिये भी प्राणदण्ड मिलता था। कठोर दण्ड-विधान विजयनगर की कोई विशेषता न थी। मध्यकाल में भारत के प्रायः सभी हिन्दू राज्यों में दण्ड विधान कठोर था। साम्राज्य की रक्षा के लिये, सेना का संगठन भी बड़े पैमाने पर हुआ

या । पर्वत, दुर्ग और स्थल-दुर्गों के निर्माण, हथियार बनाने के कारखानों और सेनाओं में भरती के ऊपर काफी ध्यान दिया जाता था । सेना दो प्रकार की थी—राज्य-सेना और समान्त-सेना । इसके अतिरिक्त बहुत से सैनिक युद्ध के समय भरती कर लिये जाते थे । सेना में पैदल, अस्वारोही और हाथी तीन मुख्य अंग होते थे । रथ का प्रयोग बहुत दिनों में छूट गया था । सरकारी अस्थायी सेना १ लाख के लगभग थी । संख्या की दृष्टि से सेना की योग्यता अच्छी नहीं थी । व्यक्तिगत रूप में हिन्दू सैनिक वीर थे; किन्तु युद्ध के अवसर पर मुस्लिम घुड़सवार और तीरन्दाज उनसे बीस पड़ते थे । विजयनगर की हार का यह मुख्य कारण था ।

### (५) विद्या और कला

विजयनगर के शासकों ने न केवल दक्षिण में हिन्दू राजनैतिक शक्ति का पुनरुत्थान किया किन्तु भारतीय विद्या और कला को भी प्रोत्साहन दिया । इनके समय में संस्कृत, तेलगू और तामिल-भाषा तथा साहित्य को काफी प्रश्रय मिला । विजयनगर में दो प्रसिद्ध विद्वान् हुये, इनमें से एक आचार्य सायण ने वेदों के ऊपर प्रसिद्ध भाष्य लिखा और मीमांसा धर्म का पुनरुत्थान किया । दूसरे सायण के भाई माधवाचार्य थे, जिन्होंने पाराशरमाधवीय नामक धर्मशास्त्र का प्रसिद्ध ग्रन्थ लिखा । विद्या और साहित्य के साथ विभिन्न कलाओं को भी विजयनगर के राजाओं द्वारा आश्रय मिला । वे स्थापत्य-कला के बड़े प्रेमी थे । उन्होंने बहुत अच्छे नगर, दुर्ग, राजभवन, मन्दिर, सरोवर, नहर, उपवन आदि बसाये । मूर्तिकला और चित्रकला के उत्तम काम विजयनगर राज्य में होते थे । संगीत, नृत्य और अभिनय के शिक्षण और प्रयोग के लिये राज्य से सहायता मिलती थी और जनता में भी उनका आदर था ।

### अभ्यासार्थ प्रश्न

१. सल्तनत के समय में उसके साथ हिन्दू राज्यों के संघर्ष का वर्णन लिखिये ।
२. इस समय हिन्दू राज्य कहां कहां पर बचे हुये थे ?
३. विजय नगरराज्य के उदय और विकास पर प्रकाश डालिये ।
४. विजयनगर राज्य की शासन-व्यवस्था तथा उसके विद्या-कला-प्रेम का वर्णन कीजिये ।

-----

## मध्यकालीन समाज और संस्कृति

मध्यकाल के पहले भारत में जो सामाजिक, धार्मिक या सांस्कृतिक परिवर्तन, सुधार या क्रान्तियां हुई थीं वे अपने भीतर हुई थीं। उनके कारण समाज में हलचल, प्रगति और विकास हुआ था, परन्तु समाज के भीतर उनसे कठोर संघर्ष और विपमता नहीं उत्पन्न हुई थी। ईरानी, यूनानी, बाख्त्री, शक, पहलव, हूण आदि बाहर से आनेवाली जातियों ने भारत की सामाजिक, धार्मिक और सांस्कृतिक व्यवस्था स्वीकार कर ली और वे पूरी तरह भारतीय हो गयीं। परन्तु आठवीं शताब्दि के प्रारम्भ से इस्लाम में दीक्षित अरब, तुर्क और अफगान जातियों के आगमन ने भारत में एक नयी परिस्थिति उत्पन्न कर दी। उनकी राजनीति और समाज-नीति इस्लाम से बहुत प्रभावित थी। इस्लाम इलहामी और प्रचारवादी होने के कारण स्वभाव से अनुदार था और दूसरी संस्कृतियों से समझौता करने के लिये तैयार न था। अफ्रिका और पश्चिमी तथा मध्य-एशिया में दूसरी संस्कृतियों को उसने जीता न छोड़ा। भारत में मुस्लिम जातियों के आने के पहले एक बहुत ही विकसित ऐतिहासिक और समन्वय-वादी संस्कृति वर्तमान थी। वह बराबर से समझौता करने को तैयार थी, किन्तु आत्मसमर्पण करने को नहीं। राजनैतिक दृष्टि से हारकर भी भारतीयों ने अपने समाज, धर्म और संस्कृति को प्राणपण से बचाया। इस्लाम को भारत में वह धार्मिक और सांस्कृतिक विजय प्राप्त नहीं हुई जो उसे और देशों में मिली थी। कुछ दिनों के बाद बाहर के इस्लामी देशों से सम्बन्ध छूट जाने से, भारत में स्थायी रूप से बस जाने के कारण और हिन्दू जनता से घिरे रहने के कारण मुस्लिम आक्रमणकारियों में स्थानीयता और थोड़े समझौते की प्रवृत्ति उत्पन्न हुई। इसी समय इतिहास की एक दूसरी प्रवृत्ति भी काम कर रही थी। एक तरफ जव कि शासक सैनिक और मुल्ला विरोध और संघर्ष पर जोर दे रहे थे, दूसरी तरफ सन्त, कवि, कलाकार और चिन्तक समता, उदारता और समन्वय के लिये प्रयत्न कर रहे थे। इस प्रयत्न को बार-बार धक्का लगता था उन कट्टर और अनुदार सुल्तानों के द्वारा, जो मल इस्लामी विचारों और प्रथाओं को बार-बार जागृत करना चाहते थे। जहां तक हिन्दू जनता का प्रश्न था, पहले उसने राजनीति के साथ आनेवाले इस्लाम का घोर विरोध किया। पीछे सैनिक दृष्टि से पराजित होने के कारण

उसने अपने को बचाने के लिये अपने धार्मिक और सामाजिक नियमों और बन्धनों को कड़ा करके इस्लामी आक्रमण से अपनी रक्षा की। बाद में देर तक मुसलमानों के सम्पर्क से रहत-सहत, वेश-भूषा और भाषा से राजधानियों, दरबारों और शहरों में हिन्दू प्रभावित हुये; किन्तु देहातों में यह प्रभाव नहीं पहुँचा। उत्तर-भारत के बहुत से धर्मनिष्ठ और आचारनिष्ठ हिन्दू दक्षिण भारत की ओर चले गये। दक्षिण-भारत के हिन्दुओं में इस्लाम के मुख्य केन्द्रों से दूर रहनेके कारण धार्मिक और सामाजिक कट्टरता अधिक बनी रही।

## १. राजनीति

इस काल में मुसलमानों की राजनैतिक प्रधानता रही। उनका राज्य धर्मतांत्रिक था। इसका अर्थ यह है कि राज्य का एकमात्र अधिष्ठाता ईश्वर है, खलीफा उसका प्रतिनिधि है और सभी देशों के सुल्तान उसके गुमाश्ते। सुल्तान को ईश्वरीय कानून—कुरान और शरीयत के अनुसार राज्य का शासन करना चाहिये। इस सिद्धान्त के अनुसार राज्य का उद्देश्य है, ईश्वर की आज्ञा का पालन करना और ईश्वरीय धर्म इस्लाम का संसार में प्रचार करना। इस प्रकार की नीति ने संसार को दो भागों में बांट दिया—(१) मुसलमान और (२) गैर-मुसलमान। इसलिये मुसलमानों एवं उनके राज्यों का यह कर्तव्य हो गया कि वे इस्लाम से भिन्न धर्मों का विनाश कर इस्लाम का प्रचार करें। इस प्रकार के सिद्धान्त और कार्यक्रम को लेकर मुस्लिम राज्य भारत में आया और जहाँ तक सम्भव था उनको पूरा करने का भी प्रयत्न किया। किन्तु जिन विजेताओं ने इस देश में रहकर जीते हुये प्रदेशों पर शासन करने का निश्चय किया उनको अनुभव हुआ कि सारी प्रजा का विनाश करके वे शासन नहीं कर सकते। यह अनुभव सबसे पहले सिन्ध के अरब शासकों को हुआ। इस्लामी कानून के प्रसिद्ध उल्मा अबुहनीफा ने कुफ्र के विनाश के सम्बन्ध में धर्म की एक नयी व्याख्या की। उनके अनुसार इस्लाम ग्रहण न करनेवालों को जान से मार डालना आवश्यक नहीं था। यदि जिम्मी (गैर-मुस्लिम) जजिया देना स्वीकार कर लें, तो वे जीवित छोड़े जा सकते थे। कुछ हिन्दू सरकारी माल-विभाग की नौकरियों में भी रखे गये। पीछे के कई सुल्तानों ने धार्मिक मामलों में हस्तक्षेप न करने की नीति का व्यवहार भी किया। किन्तु इतनी रियायत से मुस्लिम और गैर-मुस्लिम का भेद नहीं मिट सकता था। राज्य की बहुसंख्यक प्रजा अपने राज-नैतिक और धार्मिक अधिकारों से वंचित थी। इस परिस्थिति में राज्य की कल्पना संकीर्ण और उसका कार्यक्षेत्र सीमित था। उसमें राष्ट्र, जातियता, नागरिकता और वैधानिक विकास सम्भव नहीं था।



## २. भारतीय समाज की रचना

प्राचीन भारत के समाज में आर्य, द्रविड़, शबर-भुलिन्द, किरात आदि जातियों का मिश्रण था। इनमें ईरानी, प्रतानी, शक, पहलव, हूण आदि जातियाँ जो आर्यों से मिलती-जुलती थीं, भारत में आकर भारतीय समाज में मिल गयीं। मध्यकाल में अरब, तुर्क और अफगान भारत में आये। अरबों का आक्रमण केवल सिन्ध पर हुआ और वे संख्या में बहुत कम थे, इसलिए भारतीय समाज पर सामी-जाति के अरबों का प्रभाव नहीं के बराबर पड़ा। तुर्क मध्य-एशिया से चलकर अफगानिस्तान और बलुचिस्तान होते हुये भारत में आये। अफगान तो प्रायः भारतीय ही और अभी इस्लाम में दीक्षित हुये थे। तुर्कों और अफगानों की जातीय विशेषताएँ आर्यों से मिलती-जुलती थीं; परन्तु इस्लाम धर्म ने भारतीय समाज में मिल जाने से इनको रोका। इसका फल यह हुआ कि भारतीय समाज के दो भाग हो गये—(१) मुस्लिम और (२) हिन्दू।

### (१) हिन्दू समाज

मुसलमानों द्वारा जीते हुए प्रान्तों का हिन्दू समाज तिरस्कृत और पीड़ित था। राजनैतिक पराजय और आर्थिक शोषण के कारण हिन्दुओं में दरिद्रता और असन्तोष का राज्य था। जियाउद्दीन बरनी के अनुसार "अलाउद्दीन के समय में कोई हिन्दू अपना सिर नहीं उठा सकता था। हिन्दुओं के घरों में सोने या चांदी के सिक्कों के चिह्न भी नहीं दिखाई पड़ते थे। हिन्दुओं के चौधरी और खूट को भी घोड़े पर चढ़ने, हथियार खरीदने अच्छे कपड़े पहनने और पान खाने के साधन नहीं थे। उनकी दरिद्रता इतनी बड़ी हुई थी कि उनकी स्त्रियाँ मुसलमानों के घर जाकर नौकरानी का काम करती थीं।" अपनी हार के कारण अधिकांश हिन्दुओं का आत्मविश्वास जाता रहा और लगातार दमन और अत्याचारों के कारण उनका नैतिक पतन भी हुआ। उनमें वे दुर्गुण पैदा होने लगे, जो किसी भी गुलाम-जाति में पाये जाते हैं।

मुसलमानों के आक्रमण के पहल ही हिन्दू-समाज और संस्कृति में जीर्णता और दुर्बलता आ गयी थी। उनके उत्पत्ति और प्रवाह मन्द पड़ गये थे; परन्तु पुरानी परम्परा और नियमों से बंधे हुये होने के कारण हिन्दू समाज ने इस्लाम के आक्रमण से अपने को बचा लिया। हिन्दुओं में जाति-व्यवस्था पहले से कड़ी थी। इस समय जाति के नियम, खानपान, और विवाह-शादी के बन्धन कड़े कर दिये गये। इससे हिन्दू समाज में संकीर्णता आ गयी; परन्तु बाहर के आक्रमणों का प्रभाव इन बन्धनों से टकराकर बिखर जाता था। हिन्दुओं ने सामाजिक

दृष्टि से अपने विजेताओं को कभी अपने से ऊँचा नहीं माना और प्रतिक्रिया के कारण उनको नीचा समझते रहे। फिर भी जो लोग भारतीय होने के लिये तैयार थे उनके साथ अब भी हिन्दुओं का व्यवहार उदार था। इसका एक बहुत बड़ा उदाहरण शान से आने वाली आसाम में अहोम-जाति है, जो यहां आकर पूरी हिन्दू हो गयी।

मुसलमानों के सम्पर्क और प्रभाव से हिन्दुओं में कई प्रथाएँ चालू हो गयीं। इनमें से एक स्त्रियों में पर्दा-प्रथा थी। हिन्दू-समाज में कुछ तो मुसलमानों के अनुकरण और कुछ स्त्रियों की सुरक्षा की दृष्टि से यह प्रथा चल गयी। इसी प्रकार बाल-विवाह की प्रथा भी स्त्रियों के सतीत्व की रक्षा के लिये जारी हुई। सती की प्रथा थोड़ी बहुत प्राचीन काल में भी चालू थी, किन्तु मध्य युग में उसका प्रचार बढ़ गया, क्योंकि विधवाओं के भगाये जाने और उनके मुसलमान बनाये जाने की सम्भावना अधिक थी। जौहर की प्रथा भी मुस्लिम आक्रमणों के कारण बढ़ चली थी। हिन्दू-समाज में स्त्रियों का आदर इस समय भी काफी था। उनके सतीत्व की रक्षा के लिये वे लोग अपने प्राण देने के लिये तैयार रहते थे। स्त्रियों की शिक्षा के लिए भी काफी अच्छा प्रबन्ध था। वे शासन और सेना संचालन का काम भी अच्छी तरह कर सकती थीं। वारंगल की रानी रुद्राम्बा इसका ज्वलन्त उदाहरण है। इन्बतूता हिन्दुओं के आतिथ्य-सत्कार की बड़ी प्रशंसा करता है।

## (२) मुस्लिम-समाज

यद्यपि बहुत से मुस्लिम आक्रमणकारी भारत में बस गये, फिर भी उनका दृष्टिकोण बहुत कुछ विदेशी था। उनकी भावना और प्रेरणा भी बाहर से मिलती थी। उनमें धार्मिक और राजनैतिक अभिमान बहुत अधिक था। इसलिये हिन्दुओं को वे नीची और घृणा की दृष्टि से देखते थे और उनसे अलग रहते थे। वे अपने समाज में उन्हीं हिन्दुओं को मिलाते थे, जो इस्लाम को ग्रहण करते थे। नये मुसलमान भी अपना धर्म, भाषा और वेश बदल देने के कारण भावना और जीवन में अभारतीय हो जाते थे और हिन्दू समाज से अपने को अलग कर लेते थे। मुस्लिम समाज मुस्लिम राज्य का कृपापात्र था। अपनी सुरक्षा और जीविका के लिये उसको चिन्ता नहीं थी। सेना और शासन में उनके लिये स्थान सुरक्षित थे। जब तक उसमें धार्मिक उत्तेजना और विजय के लिये आवेश था, तब तक उसके जीवन में कठोरता और शक्ति थी। परन्तु राज्य और सम्पत्ति मिल जाने पर उसमें विलासिता आ गयी। शराब, जुआ, व्यभिचार आदि मुस्लिम-समाज में घर कर गये और उसका नैतिक और शारीरिक पतन होने लगा। इस्लाम

में दास-प्रथा तो भारत में आने से पहले से ही थी। भारत में असंख्य नर-नारी गुलाम बनाये गये। गुलामी के कारण मुसलमानों में आलस्य, विलासिता और भ्रष्टाचार और बढ़ गये। मूल इस्लाम के अनुसार सारे मुसलमानों में समता का भाव था, किन्तु जब जीते हुये देशों में बड़े पैमाने पर लोगों को मुसलमान बनाया गया, तो बाहरी मुसलमान नव-मुस्लिमों के साथ समता का व्यवहार न कर सके, जिस प्रकार युरोपीय ईसाई आधुनिक युग में दूसरे देश के नये ईसाइयों के साथ बराबरी का वर्त्तन न कर सके। भारत में इस्लाम हिन्दू समाज के आर्थिक और व्यावसायिक किन्तु निचले स्तर की कई जातियों जैसे तन्तुवाय या कोरी (जुलाहा) धुनियाँ, सुईकार (दरजी), नट, पेंवरिया, नगरिया, भाट, मणिहार, चूड़ीहार, जोगी, गुसाई आदि को सामूहिक रूप से मुसलमान बनाया। किन्तु वे रजौल (नीच) समझी गयी; उनको शरीफ (ऊँच) का पद नहीं मिला और न तो सैयद शेख, पठानों ने उनके साथ विवाह-शादी, खान-पान, का ही व्यवहार किया। इन्वतृता के वर्णन से पता लगता है कि मुसलमानों में स्त्रियों का स्थान ऊँचा न था। उनमें कड़ा पर्दा, रखेली और बहु-विवाह का बहुत प्रचार था। सुलताना रजिया तो अपवाद स्वरूप थी और उसके स्त्री होने के कारण मुस्लिम अमीरों ने उसका तिरस्कार किया और गद्दी से हटाया। फिर भी पर्दे के भीतर स्त्रियों की शिक्षा का प्रबन्ध होता था। मुसलमान अपने समाज के भीतर दान और दया का भाव दिखलाते थे। बहुत सी खानकाहे (दानगृह) बनी हुई थी, जहाँ कि गरीबों को भोजन मिलता था।

### ३. धार्मिक अवस्था

अरब, तुर्क और अफगानों के आक्रमण के फलस्वरूप इस्लाम और हिन्दू-धर्म में संघर्ष हुआ। शुद्ध धर्म और जीवन के एक पन्थ के रूप में इस्लाम का विरोध हिन्दू-धर्म ने कभी नहीं किया। इस्लाम की तौहीद (ईश्वर की अद्वैतता) और मुस्लिम सन्तों का आदर बराबर हिन्दू समाज में हुआ; परन्तु राजनीति के साथ मिले हुये इस्लाम का घोर विरोध हिन्दुओं ने किया। इस संघर्ष में न तो इस्लाम हिन्दू-धर्म को नष्ट कर सकता और न हिन्दू-धर्म इस्लाम को बिल्कुल रोक सका। इसलिये कुछ शताब्दियों के बाद साथ रहने के बाद एक दूसरे को समझने, समझाते और समन्वय की नीति शुरू हुई तथा हिन्दू-धर्म और इस्लाम दोनों ने अपने को परिस्थिति के अनुकूल बनाने की चेष्टा की।

#### (१) हिन्दू-धर्म

हिन्दू-धर्म को इस्लाम में कोई नयी या मौलिक बात नहीं मिली। इस्लाम की तौहीद उसके लिये कोई नया आविष्कार नहीं था। एक ब्रह्म या ईश्वर

की एकता का सिद्धान्त हिन्दू-धर्म में वेदों और उपनिषदों के समय से चला आता था। अनेक देवताओं की कल्पना करते हुये भी हिन्दू उनके द्वारा एक ईश्वर का ही दर्शन करते थे। भारतीय मूर्ति-पूजा के सम्बन्ध में इस्लाम का बहुत बड़ा अज्ञान था; इसलिये उसके द्वारा भारत में भयंकर विध्वंस हुआ। इस्लाम के आक्रमण के होते हुये भी शुद्ध इस्लाम के प्रति हिन्दू-धर्म की उदारता बनी रही। इसका उदाहरण चित्तौड़गढ़ में राणा कुम्भा के जय-स्तम्भ के ऊपर पाया जाता है। जय-स्तम्भ की दीवारों पर जहाँ हिन्दू देव-मण्डल की सभी मूर्तियाँ अंकित हैं, वहाँ अरबी अक्षरों में 'अल्लाह' भी खुदा हुआ है। किन्तु हिन्दू-धर्म में मौलिक विशालता और उदारता होते हुये भी पूर्व मध्यकाल में कई विकार उत्पन्न हो गये थे, जिनकी चर्चा की जा चुकी है। इस्लाम का सामना हिन्दू-धर्म को केवल रण-भूमि में ही नहीं धार्मिक जीवन में भी करना था। इस समय के हिन्दू सन्त और महात्माओं ने आन्तरिक परिष्कार कर उसको समयोपयोगी बनाने का प्रयत्न किया। उनके सामने दो मुख्य प्रश्न थे—(१) धर्म का सुधार कर उसको सारी जनता के लिये सुलभ बनाना और हिन्दू धर्म के उन्हीं पहलुओं पर जोर देना, जिनके लिये शुद्ध इस्लाम भी आकर्षण पैदा कर सकता था और (२) इस्लाम के आक्रमण से हिन्दूधर्म को बचाना, किन्तु साथ ही साथ हिन्दू धर्म और इस्लाम के पारस्परिक संघर्ष, भेदभाव, सन्देह, कटुता आदिको कम करके परस्पर समझौते और भाई-चारे के भाव को बढ़ाना। इन दो प्रश्नों का हल उस समय के वैष्णव-भक्ति मार्ग में मिला। इसने ईश्वर की एकता, कर्मकाण्ड और गुप्त-पूजा-पद्धति के बदले भगवान की भक्ति और शुद्ध आचरण, ईश्वर के आगे मनुष्य मात्र की समता, छुआछूत और ऊँच-नीच के भाव की निस्सारता पर जोर दिया और हिन्दू-इतिहास के सबसे अधिक अन्धकार भय युग में जनता को प्रकाश दिखलाया। हिन्दू-धर्म के जीवित रहने और पुनरुत्थान का यही रहस्य था।

## (२) इस्लाम

कई शताब्दियों और देशों के चक्कर और अपने बड़े विस्तार के कारण इस्लाम भी अपनी मूल पवित्रता, सादगी, समता आदि को कायम न रख सका। उसमें भी कई सम्प्रदाय और उप-सम्प्रदाय पैदा हो गये। उसका धर्म-विज्ञान और धर्म-शास्त्र पेचीदा और अनुदार होता गया। भावना की शुद्धि और ईश्वर की भक्ति के बदले मसजिद, मकबरा, ताजिया और धार्मिक क्रिया-कलापों का महत्व बढ़ गया। उसमें मनुष्य मात्र की समता के बदले मुस्लिम और गैर-मुस्लिम का भेदभाव उत्पन्न हुआ और मुसलमानों के बीच में भी ऊँच-नीच का भेद उत्पन्न हो गया। इस युग के मुसलमानों में भी कई सन्त और महात्मा हुये जिन्होंने

इस्लाम को एक नयी रोशनी दी। इस्लाम के ऊपर हिन्दू-धर्म के वेदान्त, भक्ति-मार्ग और रहस्यवाद का प्रभाव पड़ा। इसी समय इस्लाम में सूफीमत का विकास हुआ, जो भारतीय वेदान्त और रहस्यवाद से बहुत कुछ मिलता-जुलता है।

#### ४. मध्ययुग के सन्त और महात्मा

जिन सन्त और महात्माओं ने मध्य-युग के अन्धकार में धर्म का सुधार और पुनरुत्थान और जीवन में उदारता और समन्वय की नीति का प्रचार किया, उनका संक्षिप्त परिचय नीचे दिया जाता है :

##### रामानुज--

इनका जन्म बारहवीं शताब्दि में दक्षिण के कांची नामक नगर में हुआ। ये तामिल सन्तों से प्रभावित थे। इन्होंने श्री वैष्णव-धर्म का प्रचार किया। शंकराचार्य के शुष्क-अद्वैतवाद की समालोचना की और सगुण ईश्वर की भक्ति को जनता में फैलाया। इनका सम्प्रदाय बड़ा ही लोकप्रिय हुआ। इनके समय में दक्षिण के वैष्णवों और शैवों में परस्पर काफी झगड़ा था। रामानुज के धर्म ने इसको कम किया।

##### ज्ञानदेव--

यह देवगिरि के यादव राजा रामचन्द्र के समकालीन थे। इन्होंने श्रीमद्भगवद्गीता पर ज्ञानेश्वरी नाम का प्रसिद्ध भाष्य मराठी भाषा में लिखा। इनका धर्म भी भक्तिमार्गी था। सामाजिक मामलों में ये उदार थे।

##### नामदेव--

महाराष्ट्र के एक दरजी परिवार में ये उत्पन्न हुये थे। इन्होंने धर्म के बाहरी अंगों की आलोचना की और चित्त की शुद्धि और ईश्वर की भक्ति पर जोर दिया। मराठी भाषा में इनके अंशंग (पद) अभी तक प्रसिद्ध हैं।

##### रामानन्द--

तेरहवीं शताब्दि के अन्त में प्रयोग के एक ब्राह्मण-परिवार में इनका जन्म हुआ था। शिक्षा इनकी काशी में हुई और यहां पर ये वैष्णव सन्त राधवानन्द के शिष्य हो गये। इनके समय में कृष्ण-भक्ति का प्राधान्य था, जिसमें गोपी-भाव, रास और अनेक श्रृंगारिक लीलायें प्रचलित थीं। कृष्ण-भक्ति के स्थान में रामानन्द ने राम-भक्ति का प्रचार किया, जिसमें, सादगी, त्याग और तपस्या की सोंधता अधिक थी। उनका वैष्णव धर्म बड़ा उदार था और उनके शिष्यों में चमार, धोबी, नाई, मुसलमान आदि सभी जाति के लोग

थे। कबीरदास इन्हीं के शिष्य थे। इन्हीं के सम्प्रदाय में आगे चलकर गोस्वामी तुलसीदास हुए। रामानन्द ने अपने प्रचार का माध्यम लोक-भाषा हिन्दी को बनाया।

**कबीर—**

१३६८ ई० के लगभग बनारस के एक जुलाहा परिवार में इनका जन्म हुआ था। इनके पूर्वज नव-मुस्लिम थे। इनकी जाति के ऊपर नाथ-पंथ का बड़ा प्रभाव था और कबीर के उपदेशों में इस पंथ के योग, ध्यान और साधना के बहुत से अंग पाये जाते हैं। कबीर वचन से ही धार्मिक स्वभाव के थे। बड़े होने पर ये वैष्णव सन्त रामानन्द के शिष्य हो गये। उनके जीवन में नाथ-पंथ, वैष्णव भक्तिमार्ग, अद्वैत वेदान्त और इस्लाम के सूफीमत का सुन्दर संगम था। वे हिन्दू-धर्म और इस्लाम के सार-अंश का प्रचार करते थे और उनके बाहरी अंग, जाति, अभिमान, जड़पूजा, तीर्थयात्रा, नदी-स्नान, नमाज़, रोज़ा, और कन्न-पूजा आदि की निन्दा करते थे। वे ईश्वर और मनुष्य जाति की एकता पर जोर देते थे और हिन्दू-मुसलमान सबको एक समझते थे। उनके शिष्यों में हिन्दू और मुसलमान दोनों थे। उनकी निर्भीक और सुधारवादी शिक्षाओं से नाराज होकर सिवान्दर लोदी ने उन्हें बनारस से बाहर निकाल दिया था। इसके बाद वे घूमते-घामते मगहर (गोरखपुर जिले में) पहुँचे और वहीं उनका देहान्त हुआ।

**गुरु नानक—**

कबीर ने जिस निर्गुण भक्ति और सुधारवादी विचार-धारा का प्रचार किया, प्रायः उसी परम्परा में इनका भी जन्म हुआ। १४६८ ई० में लाहौर के पास पंजाब में इनका जन्म एक खत्री परिवार में हुआ था। कर्मकाण्ड और रीति-रिवाज की उपयोगिता में इनका विश्वास नहीं था। जातिभेद और सम्प्रदायवाद के ये विरोधी थे। पंजाब में मुस्लिम आक्रमणों के कारण जो परिस्थिति उत्पन्न हुई थी, उसका गुरु नानक पर प्रभाव था। हिन्दू और मुस्लिम धर्म के संघर्षों का मुख्य कारण उनकी रूढ़ियाँ और प्रथाएँ थीं। इनको छोड़कर नानक ने उपनिषदों के निर्गुण ब्रह्म, एकेश्वरवाद और प्रार्थना पर जोर दिया। ईश्वर की प्राप्ति के लिये भक्ति और जप को साधन बताया। हिन्दू-धर्म और इस्लाम के समन्वय का यह एक सुन्दर मार्ग था।

**वल्लभाचार्य—**

इनका जन्म एक तैलंग ब्राह्मण-परिवार में १४७६ ई० में हुआ। थोड़े ही समय में इन्होंने बहुत से शास्त्रों का अध्ययन कर लिया।

ये कृष्ण के उपासक थे और उन्हीं की भक्ति का प्रचार करते थे। काशी में आकर इन्होंने कई ग्रन्थों की रचना की। इनकी उपासना मधुर भाव की थी। इनकी साधना के अनुसार भगवान् के सामने सम्पूर्ण समर्पण आवश्यक है। इनके सम्प्रदाय का विशेष प्रचार व्रजमंडल, गुजरात और राजस्थान में हुआ।

### चैतन्य—

इनका जन्म १४८५ ई० में बंगाल के नदिया नामक स्थान में एक ब्राह्मण-परिवार में हुआ। २५ वर्ष की युवावस्था में ही इन्होंने सांसारिक जीवन का त्याग कर सन्यास ग्रहण किया। ये बड़े ही भावुक और कृष्ण के उपासक थे। ईश्वर और मनुष्यमात्र का प्रेम इनके उपदेशों का सार था। भगवान् की भक्ति में ये जातिभेद को नहीं मानते थे। इनके शिष्यों में भी सभी जाति और धर्म के लोग शामिल थे। चैतन्य के वैष्णव-धर्म ने वज्रयान और वाममार्ग से बंगाल का उद्धार किया।

### मीराबाई—

जिस समय वल्लभाचार्य और चैतन्य के भक्तिमार्ग उत्तर-भारत में फैल रहे थे, मारवाड़ के राजकुल में मीराबाई का जन्म १४९८ ई० में हुआ। इनका विवाह मेवाड़ के राजा सांगा के लड़के भोज से हुआ था। बालकपन से ही मीराबाई कृष्ण-भक्ति में लीन रहती थी। वे अक्सर तीर्थ स्थानों में घूमती हुई कृष्ण-प्रेम का प्रचार करती थी। इनकी कवितायें बड़ी उच्च कोटि की हैं और हिन्दी साहित्य के इतिहास में इनका ऊँचा स्थान है।

### मुस्लिम सन्त—

जिस समय बहुत से हिन्दू सन्त और महात्मा देश में प्रेम उदारता और सद्भावना का प्रचार कर रहे थे, उसी समय कई एक मुस्लिम सन्तों ने भी अपने जीवन और प्रभाव से इस्लाम के अँचे सिद्धान्तों का प्रचार किया। इनमें ख्वाजा मद्द-नुद्दीन चिश्ती का नाम सबसे पहले उल्लेखनीय है। ये फारस के रहनेवाले थे, और ११९५ में अजमेर में आकर इसको अपने प्रचार का केन्द्र बनाया। थोड़े ही दिनों में इनके बहुत से अनुयायी हो गये। १२३६ ई० में अजमेर में ही इनका देहान्त हुआ और यहीं पर इनका मकबरा बना, जहाँ बहुत से लोग तीर्थयात्रा के लिये जाते हैं। दूसरे मुस्लिम सन्त बाबा फरीदुद्दीन थे, जो बारहवीं शताब्दि के अन्त में अफगानिस्तान या मध्य-एशिया से भारत में आये और पंजाब में इस्लाम का प्रचार किया। तीसरे प्रसिद्ध सन्त निजामुद्दीन औलिया थे, जिनका जन्म १२३६ ई० में बदायँ में हुआ था। चौथे प्रसिद्ध मुस्लिम सन्त सैयद जलालु-

हीन थे, जो बुखारा के रहनेवाले थे और जो तेरहवीं शताब्दी के अन्त में भारत में आये थे। इस्लाम के प्रचार में इनको बहुत अधिक सफलता मिली। गेसूदराज नाम के मुस्लिम सन्त फिरोज तुगलक के समय में हुये। इन्होंने दक्षिणी महाराष्ट्र और कर्नाटक में इस्लाम का प्रचार किया। ये मुस्लिम सन्त ईश्वर की भक्ति, पवित्र जीवन और लोक-सेवा पर जोर देते थे। इनके अनुयायियों में बहुत से हिन्दू भी थे।

## ५. भाषा और साहित्य

भारत के ऊपर मुस्लिम-आक्रमण के पहले विभिन्न प्रान्तों में कई एक प्राकृत और अपभ्रंश भाषायें बोली जाती थीं, किन्तु धर्म, राजनीति-साहित्य आदि में संस्कृत भाषा का व्यवहार होता था। मध्य-युग में धीरे-धीरे प्रान्तीय भाषाओं का उदय हुआ। हिंदी, मराठी, गुजराती, बंगाली, तामिल, तेलगू, मलयालम, आदि भाषाओं का विकास इस युग में काफी हुआ। प्रान्तीय भाषाओं में हिन्दी सबसे अधिक व्यापक थी और बड़े पैमाने पर उसका विकास हुआ। मध्य-युग के सन्त और महात्माओं ने हिन्दी को अपने प्रचार का माध्यम बनाया। हिन्दी के विस्तार में मुसलमानों का भी बहुत बड़ा हाथ था।

तुर्क और पठान सुल्तान युद्धों में ही बराबर नहीं लगे रहते थे, किन्तु समय पाकर वे विद्या और कला के ऊपर भी ध्यान देते थे। उनके आश्रय में बहुत से विद्वान, कवि और लेखक पलते थे जो साहित्य और शास्त्रों की रचना करते थे। महमूद गजनवी यद्यपि स्थायी रूप से भारत में नहीं रहा, फिर भी उसके दरबार में रहनेवाले लेखक अलबरूनी ने क़िताबुल-हिन्द नामक ग्रन्थ की रचना की। जिससे तात्कालीन भारतीय जीवन पर बहुत प्रकाश पड़ता है। दूसरा प्रसिद्ध मुस्लिम लेखक अमीर ख़ुसरो था, जो खिलजी और तुगलक सुल्तानों के समय में साहित्य की रचना करता रहा। उसने कई काव्य ग्रन्थ, कोष और कहावतें लिखीं। उसने फारसी और हिन्दी में भी समन्वय करने का प्रयत्न किया। ख़ुसरो का समकालीन हसन देहलवी उच्च कोटि का कवि था, जो मुहम्मद तुगलक के दरबार में रहता था। एक दूसरा प्रसिद्ध कवि बदरुद्दीन था। सुल्तानों के प्रश्रय में कई एक अच्छे इतिहास लेखक भी हुये। नासिरुद्दीन के समय में मिनहाजु-स्सिराज हुआ जिसने तबक़ाते-नासरी नामक इतिहास लिखा। खिलजी-वंश के समय में जियाउद्दीन बरनी नामक प्रसिद्ध इतिहासकार हुआ। दिल्ली के बाद दूसरा बड़ा साहित्यिक केन्द्र इस काल में जौनपुर था, जो शीराजे-हिन्द कहलाता था। यहां के लेखकों में काजी शहाबुद्दीन और मौलाना शेख इलाहाबादी के नाम लिये जा सकते हैं। दूसरे विद्या के केन्द्र लखनौती, गुलबर्गा, बीदर और



अहमदनगर थे। उपर्युक्त सभी लेखकों ने फारसी और अरबी भाषा में अपने ग्रन्थ लिखे। बहुत से मुस्लिम शासकों ने गणित, ज्योतिष, आयुर्वेद और साहित्य के संस्कृत ग्रन्थों का अनुवाद अरबी और फारसी भाषा में कराया।

सैनिक आक्रमण और राजनैतिक पराधीनता के होते हुये भी इस काल के हिन्दुओं में भारतीय साहित्य का विकास रुका नहीं, विशेषकर साहित्य और धार्मिक क्षेत्र में बहुत से उच्च कोटि के ग्रन्थ लिखे गये। स्वतंत्र और अर्द्ध-स्वतंत्र हिन्दू राज्यों में संस्कृत भाषा और साहित्य को प्रोत्साहन मिलता रहा। मुसलमानों के अधीन प्रदेशों में यद्यपि राज्य की ओर से संस्कृत लेखकों को प्रश्रय नहीं मिलता था, फिर भी वे व्यक्तिगत और स्वतंत्र रूप से अपना साहित्यिक कार्य करते रहे। दक्षिण में रामानुज ने उपनिषद, गीता और ब्रह्मसूत्र का भाष्य लिखा। विजयनगर में सायण और माधव वैदिक साहित्य, धर्मशास्त्र और दर्शन के धुरन्धर विद्वान् और लेखक हुये। बारहवीं शताब्दि के अन्त में बंगाल में प्रसिद्ध कवि जयदेव हुये, जिन्होंने गीत-गोविन्द नामक काव्य लिखा। इस युग में कई एक नाटक और महाकाव्य भी लिखे गये। काव्यों में हम्मीर महाकाव्य का उल्लेख किया जा सकता है। चौहान राजा बीसलदेव अच्छा नाटककार था। उसने हरकेलि नामक नाटक लिखा। उसके राज-कवि सोमेश्वर ने ललित विग्रहराज नामक नाटक लिखा। इसके अतिरिक्त पार्वती परिणय, विदग्धमाधव ललित-माधव, हम्मीरमदमर्दन, आदि नाटक भी लिखे गये। धर्मशास्त्र, न्याय, राजनीति, व्याकरण आदि विषयों पर भी बहुत से ग्रन्थों की रचना हुई। इस काल के संस्कृत ग्रन्थ अधिकांश भाष्य अथवा संग्रह थे। मौलिक और स्वतंत्र ग्रन्थ कम लिखे गये। केवल सन्त कवियों ने भक्ति-सम्प्रदाय के स्वतंत्र काव्यों की रचना की। संस्कृत के साथ-साथ प्रान्तीय भाषाओं में भी बहुत से ग्रन्थ लिखे गये।

### ६. कला

भारत के ऊपर मुस्लिम आक्रमण के कारण देश में साहित्य, शास्त्र और विज्ञान का सहज विकास रुक गया। इसीलिये साहित्य में मौलिक और रचनात्मक ग्रन्थ कम लिखे गये। मौलिक विज्ञान, रसायन, वैद्यक, ज्योतिष, गणित आदि की उन्नति भी रुक गयी। कलाओं में मूर्ति-कला और चित्रकला भी मुसलमानों द्वारा जीते हुये प्रदेशों में नष्ट हो गयी, क्योंकि इस्लाम में इनका निषेध था। स्वतंत्र हिन्दू राज्यों में इनकी सहारा मिलता रहा। जिन कलाओं का निषेध इस्लाम में नहीं था, उनका विकास इस काल में होता रहा। विशेषकर वास्तु या भवन-निर्माण-कला, संगीत और मुद्रा-कला को काफी उन्नति हुई।

### वास्तु-कला—

दो संस्कृतियों—मुस्लिम और भारतीय—के संघर्ष और समन्वय से इस काल की वास्तु-कला का निर्माण शुरू हुआ। इसमें सन्देह नहीं कि मुस्लिम आक्रमणकारियों ने अपने धार्मिक आवेश में वास्तु-कला के बहुत ही सुन्दर नमूनों का विध्वंस किया। पर यहाँ बस जाने के बाद बहुत से भवनों—मसजिद, राजमहल और मकबरे आदि का निर्माण भी कराया। इन नयी इमारतों में मुस्लिम और भारतीय आदर्शों और हस्तकला का मेल हुआ। तुर्क और पठान सैनिक के रूप में भारत में आये। वे अपने साथ कलाकार और भवन-निर्माता नहीं लाये थे। इसलिये भारतीय कलाकारों और हिन्दू मन्दिरों और राजभवनों की सामग्रियों ने मुस्लिम वास्तु-कला को काफी प्रभावित किया। भारतीय वास्तु-कला में मूर्ति-अंकन एक मुख्य अंग था; मुस्लिम वास्तु-कला में यह निषिद्ध था। भारतीय वास्तु-कला में शृंगार और सजावट अधिक थी, मुस्लिम वास्तु-कला में कठोर सादगी। दोनों के आदर्श एक दूसरे से भिन्न थे। किन्तु दोनों के मिश्रण ने एक नयी कला को जन्म दिया, जिसको भारतीय मुस्लिम-कला कह सकते हैं।

काल और स्थान भेद से भारतीय मुस्लिम भवन-निर्माण-कला की कई शैलियाँ थीं। इस देश के अरब आक्रमणकारियों ने भवन-निर्माण में कोई सचि नहीं दिखलाई, किन्तु उन्होंने भारतीय वास्तु-कला और दूसरी कारीगरियों की प्रशंसा और नकल की। महमूद गजनवी ने भारतीय कारीगरों के द्वारा गजनी में एक अत्यन्त सुन्दर मसजिद का निर्माण कराया, जिसको “स्वर्गीय दुलहिन” कहा जाता था। वास्तव में शहाबुद्दीन गोरी के बाद गुलाम-वंश से भारत में मुस्लिमी इमारतों का बनना प्रारम्भ हुआ। शुरू की इमारतों पर हिन्दू प्रभाव की प्रधानता है। क्योंकि प्रायः या तो मन्दिरों के ऊपरी भाग को तोड़कर उन्हीं के ऊपर मसजिदें बनायी जाती थीं या मन्दिरों की सामग्रियों से उनका निर्माण होता था। यह कहना अनावश्यक है कि कारीगर और मजदूर प्रायः भारतीय थे। इसका सबसे बड़ा उदाहरण अजमेर में “अढ़ाई दिन का झोंपड़ा” नामक मसजिद है, जो चौहान राजा विग्रहराज द्वारा बनाये हुये संस्कृत विद्यालय को तोड़कर बनी थी। दिल्ली की जामा मसजिद और कुतुबुल-इस्लाम में भी इसके दृष्टान्त मिलते हैं। पीछे धीरे-धीरे मुस्लिम प्रभाव बढ़ने लगा। इस शैली की मुख्य इमारतें कुतुबुद्दीन की बनाई हुई हैं। इनमें सबसे प्रसिद्ध कुतुबमीनार है, यद्यपि यह हिन्दू विजय-स्तम्भ के ऊपर केवल आवरणमात्र है। इल्तुतमिश और बलबन के समय में इमारतों पर गाढ़ा इस्लामी प्रभाव साफ दिखाई पड़ता है। खिलजी-काल में

मुस्लिम सत्ता की दृढ़ता और समृद्धि के कारण मुस्लिम वास्तु-कला में बहुत उन्नति हुई। इस समय की इमारतों की रचना, शैली, शृंगार, उनके अनेक अंगों का गठन, गुम्बजों का प्राधान्य आदि सभी उच्च कोटि के हैं। इस शैली के मुख्य उदाहरण जमायतखाना-मस्जिद और कुतुबमीनार के पास अलाई दरवाजा, हौजे अलाई और हौजे-खास हैं। तुगलक-काल की वास्तु-कला में फिर परिवर्तन हुआ। शृंगार और सौन्दर्य का स्थान फिर सादगी और विशालता ने ले लिया। इसका कारण यह था, कि फिरोज तुगलक कट्टर मुसलमान था और वह भारतीय प्रभाव को हटाकर शुद्ध इस्लामी शैली का उद्धार करना चाहता था। इस काल की प्रसिद्ध इमारतों में तुगलकशाह का मकबरा उल्लेखनीय है। सैयद और लोदी-वंश के समय में खिलजी शैली को फिर सजीव करने का प्रयत्न किया गया। किन्तु तुगलक कालीन कठोरता से वह मुक्त न हो सकी।

सल्तनत के समय में वास्तु-कला की प्रान्तीय शैलियों में काफी विकास हुआ। दिल्ली से दूर होने के कारण प्रान्तीय शैलियों पर हिन्दू प्रभाव बहुत पड़ा। जौनपूर मुस्लिम वास्तु-कला का एक बहुत बड़ा केन्द्र था। यहां की इमारतों में अताला मसजिद, जामा मसजिद और लाल दरवाजा मसजिद आदि प्रसिद्ध हैं। विशाल दीवारें, चौकोर खम्भे, मीनारों का अभाव, तंग वरामदे और कीठरियां इनके ऊपर हिन्दू-कला के प्रभाव को साफ बतलाती हैं। बंगाल में भी वास्तुकला के बहुत-से नमूने पाये जाते हैं। यहां की इमारतों में हुसेनशाह का मकबरा, सोना-मसजिद, कदमरसूल आदि मुख्य हैं। पाण्डुआ में अदीना-मसजिद बंगाल की शैली का उत्तम नमूना है। सल्तनत के सभी प्रान्तों में गुजरात की वास्तु-कला सबसे सुन्दर थी। गुजरात के सुल्तानों ने अहमदाबाद, चम्पानेर, कम्बे आदि स्थानों में अनेक सुन्दर भवनों का निर्माण कराया। इनमें अहमदाबाद की जामा मसजिद सबसे प्रसिद्ध है, जिसमें २०० खम्भों के ऊपर १५ गुम्बज बने हुये हैं। गुजरात की मुस्लिम शैली पर हिन्दू और जैन प्रभाव स्पष्ट है। मालवा में धार और मांडो भी मुस्लिम-कला के केन्द्र थे। धार की इमारतों पर हिन्दू-कला का अधिक प्रभाव है; किन्तु मांडो की इमारतों की मुस्लिम शैली अधिक स्वतंत्र है। यहां की इमारतों में जामा-मसजिद, हिंडोला महल, जहाज महल, हुशंग शाह का मकबरा, बाजबहादुर और रूपमती के महल आदि प्रसिद्ध हैं। काश्मीर के मुस्लिम सुल्तानों ने भारतीय लकड़ी और वास्तु-कला का अनुकरण किया। दक्षिण में बहमनी-वंश और उसके पतन पर स्थापित दूसरे राजवंशों की राजधानियों गुलबर्गा, बीदर, अहमदनगर और वीजापुर में मुस्लिम वास्तु-कला को काफी प्रश्रय मिला। बहमनी सुल्तानों द्वारा निर्मित गुलबर्गा में जामा मसजिद,

दौलतावाद में चांद मीनार और महमूदगवां का मदरसा प्रसिद्ध हैं। दक्षिण में भारतीय हिन्दू-मुस्लिम मिश्रित वास्तु-कला १५वीं शताब्दि में विकसित हुई। वीजापुर में आदिलशाही सुल्तानों द्वारा बनाई गयी मसजिदें इसी शैली की हैं। मुहम्मद-आदिलशाह का मकबरा जो गोल-गुम्बद भी कहलाती है, इस कला का उच्चतम उदाहरण है।

भारत का जो भाग स्वतंत्र या अर्द्ध-स्वतंत्र था, वहां प्राचीन भारतीय वास्तु-कला की शैली चलती रही। मेवाड़ के राजाओं ने बहुत से दुर्ग, राजप्रासाद, मन्दिर, गरोवर आदि का निर्माण कराया। राणा कुम्भा ने इसी काल में चित्तौड़ का जय-स्तम्भ बनवाया जो स्थापत्य का एक अद्भुत नमूना है। उड़ीसा में मन्दिर निर्माण-कला का विशेष विकास हुआ। पूरी का जगन्नाथ मन्दिर, भुवनेश्वर का लिंगराज मन्दिर और कोणार्क का सूर्य-मन्दिर ये सब इसी समय के बने हुये हैं और उत्तर भारत की नागर-शैली के सुन्दर नमूने हैं। हिन्दू-वास्तुकला का सबसे बड़ा केन्द्र सुदूर-दक्षिण का विजयनगर राज्य था। यहां के हिन्दू शासक भारतीय वास्तु-कला के बड़े आश्रयदाता थे। इन्होंने विजयनगर और दूसरे स्थानों में अनेक दुर्ग, राजप्रासाद, मन्दिर, सभा-भवन, नहर, पोखरे आदि बनवाये। विजयनगर की शैली अपनी विशालता और अनुपम शृंगार के लिये जगत्प्रसिद्ध है। मुसलमानों के अधीन प्रदेशों में भी शुद्ध भारतीय वास्तुकला दबी हुई किन्तु जीवित थी। इस्लामी कानून के अनुसार मन्दिरों का निर्माण और टूटे हुये मन्दिरों की मरम्मत भी मना थी, परन्तु कुछ उदार सुल्तानों और शासकों के समय में मरम्मत कराने और मन्दिर बनाने की आज्ञा मिल जाती थी। शर्त यह होती थी कि मन्दिर छोटे पैमाने पर बनाये जावें और किसी भी अवस्था में मन्दिर का शिखर पास की मसजिद की मीनार से ऊँचा न हो। उड़ीसा और सुदूर-दक्षिण के मन्दिरों और उत्तर भारत के मन्दिरों के आकार में बड़ा अन्तर होने का यही कारण है।

मूर्ति, चित्र और संगीत-कला इस्लाम के द्वारा निषिद्ध होने के कारण मूर्ति-कला केवल हिन्दू राज्यों में ही चालू रही। इस युग में भी पत्थर और कांसे की अनेक देवताओं की मूर्तियां बनती थीं, परन्तु उनमें वह सौन्दर्य और सजीवता न थी, जो प्राचीन मूर्तियों में पायी जाती थी। शुरू में चित्रकला भी इस्लाम में वर्जित थी। धीरे-धीरे इस्लाम पर ईरानी और भारतीय प्रभाव पड़ा और चित्रकला पर से कड़ा प्रतिबन्ध हट गया। राजस्थान, कांगड़ा (हिमांचल प्रदेश) और विजयनगर में चित्र-कला की विशेष उन्नति हुई। वैसे तो कट्टर मेसलमानों को संगीत-कला भी प्रिय

न थी, किन्तु ईरानी, तुर्की और भारतीय संस्कृति के सम्पर्क में आने पर इस्लाम ने संगीत पर से रोक उठा ली। इस काल में संगीत-कला ही में हिन्दू और मुस्लिम संस्कृतियों में सबसे अधिक मिश्रण हुआ। अमीर खुसरो ने ईरानी और भारतीय संगीत-कला के समन्वय का बड़ा प्रयत्न किया। भारत के राग और रागिनियों के साथ ख्याल, गज़ल और कव्वाली मिल गये। मृदंग और वीणा के साथ ढोल और तबले भी बजने लगे।

### ७. आर्थिक अवस्था और जन-जीवन

शुरू के मुस्लिम आक्रमणकारियों और शासकों की आर्थिक-नीति लूट और शोषण की थी। जनता के आर्थिक हित की उन्हें कोई चिन्ता नहीं थी, परन्तु देश में बस जाने के बाद शासन की दृष्टि से उनके लिये यह आवश्यक हो गया कि वे जनता के आर्थिक जीवन को कम से कम एक सीमा तक पनपने दें। सबसे पहले बलबन ने इस पर ध्यान दिया। उसने अराजकता को दूर करके खेती और व्यापार के लिये सुविधा उत्पन्न की। दिल्ली के सुल्तानों में सबसे पहले अलाउद्दीन खिलजी ने आर्थिक योजना बनायी और उनका प्रयोग किया। उसने जीवन की सामग्रियों और मूल्य पर कड़ा नियंत्रण रखा; किन्तु इसका अधिकांश लाभ बेतनभोगी सरकारी कर्मचारियों को हुआ। बेचारे साधारण किसानों और जनता को तो कष्ट ही रहा। मुहम्मद तुगलक ने सिक्कों का सुधार किया और तांबे का संकेत-सिक्का चलाया। इससे देश में क्रय-विक्रय का हिसाब गड़बड़ हो गया। दुर्भाग्य से उसके समय में एक बहुत बड़ा अकाल भी पड़ा और समय से सहायता न मिलने के कारण बहुत से लोग मर गये। फिरोज तुगलक ने बहुत से अतिरिक्त करों को बन्द कर दिया और खेती के लिये नहरें निकलवायीं। इससे प्रजा की आर्थिक अवस्था अच्छी हो गयी। बहलोल लोदी, सिकन्दर और इब्राहीम के समय में खेती की अवस्था अच्छी थी और सामानों की कीमत कम थी। इस तरह इस काल में भारत का वह आर्थिक पतन न हुआ जो युरोपीय आक्रमणों और शासन के समय आधुनिक युग में हुआ। मुस्लिम शासक और जनता लूट और शोषण का धन इसी देश में खर्च करती थी, इसलिये किसी न किसी रूप में वह धन इसी देश में रह जाता था। मुस्लिम शासकों द्वारा उन उद्योग-धन्धों को भी प्रोत्साहन मिला, जिनका सम्बन्ध राजपरिवार, अमीरों और सरदारों से था, जैसे—कलाबत्तू, किमखाब, सुईकारी आदि से बने हुये बहुमूल्य रेशमी, सूती और ऊनी कपड़ों का व्यवसाय; कीमती शराब, सजावट के सामान आदि।

जनता के आर्थिक जीवन का मुख्य आधार इस समय भी खेती था । किसान लगभग सभी हिन्दू थे और वे पुराने ढंग से खेती करते थे । फिरोज के समय में सिंचाई का प्रबन्ध छोड़कर और किसी सुल्तान ने कृषि की अवस्था सुधारने का प्रबन्ध किया हो ऐसा नहीं मालूम पड़ता । तुर्कों ने मालवा में भोजसागर के बांध को काटकर किसानों का बड़ा अहित किया । किसानों के ऊपर भूमि-कर इतना लगा हुआ था कि वे कृषि का सुधार नहीं कर सकते थे । सुल्तानों की अपेक्षा स्वतंत्र हिन्दू-राज्य विजयनगर, मेवाड़ आदि खेती पर अधिक ध्यान देते थे । प्रायः यही अवस्था व्यापार की भी थी । सल्तनत की ओर से व्यापार की उन्नति का कोई प्रयत्न नहीं दिखाई पड़ता । आने-जाने के रास्ते को ठीक रखने में उनका उद्देश्य सैनिक था व्यापारिक नहीं । सड़कों के सुरक्षित न होने और अनावश्यक चुंगियों के लगने से व्यापार पंगु हो गया था । बाहरी देशों का व्यापार गुजरात के प्रान्तीय सुल्तान और विजयनगर के हिन्दू-राज्य के साथ था । जहाँ तक उद्योग-धन्धों का प्रश्न है, देश के प्राचीन उद्योग-धन्धे चलते रहे । सरकारी प्रोत्साहन केवल विलास और सजावट के सामानों को तैयार करने के लिये मिलता था । विनिमय या लेन-देन में साधारण जनता सामानों का ही आदान-प्रदान करती थी । सिक्के सरकारी नौकरियों, अधीन राज्यों से वार्षिक कर और बड़े व्यापार में काम आते थे । सोने-चांदी और तांबे के कई प्रकार के सिक्के चलते थे । सिक्कों में ढंका और जोतल अधिक प्रसिद्ध थे । व्याज के ऊपर ऋण भी दिया जाता था । जो लोग ऋण चुकाने में असमर्थ होते थे, वे साहूकार के यहां निश्चित समय तक गुलामी करते थे ।

### देहाती जीवन—

मुस्लिम सेना और मुस्लिम शासकों का प्रभाव बड़े-बड़े नगरों तक ही सीमित रहता था । वे कर वसूल करने के अतिरिक्त देहाती जीवन में कोई विशेष हस्तक्षेप नहीं करते थे, इसलिये ग्रामीण जीवन का संगठन प्राचीन पंचायत के आधार पर चलता रहा । अपने आर्थिक सामाजिक और धार्मिक जीवन के लिये हर एक गांव अपना स्वतंत्र और एकान्त जीवन बिताता था ; परन्तु गांवों को एक सूत्र में जोड़नेवाली प्राचीन संस्थाएँ राजनैतिक कारणों से टूट चुकी थीं । देहात में अज्ञान और कूपमण्डूकता बढ़ती जा रही थी । गांवों की निद्रा उस समय भंग होती थी, जब कोई सेना वहां से होकर निकलती थी, या कोई कट्टर मुसलमान शासक उनको सामूहिक रूप से मुसलमान होने को विवश करता था । फिर भी गांवों का सामाजिक जीवन इतना संगठित था कि बहुत-सी विपत्तियों को सहते हुये भी वह खड़ा था ।

## अभ्यासार्थ प्रश्न

१. मध्य-युग में भारतीय और मुस्लिम संस्कृतियों का सम्पर्क किस प्रकार हुआ और दोनों ने एक दूसरे को किस प्रकार प्रभावित किया ?
  २. मध्यकालीन राजनीति और सामाजिक अवस्था का वर्णन कीजिये ।
  ३. इस युग के धार्मिक और कलात्मक जीवन का चित्रण कीजिये ।
  ४. मध्य-युग में कौन से सन्त और महात्मा हुये ? उन्होंने समाज को कैसे प्रभावित किया ?
-

## मुगल-राज्य की स्थापना और उसपर ग्रहण

स्थिति

सोलहवीं शताब्दि के प्रारम्भ में दिल्ली की सल्तनत विद्रोही शक्तियों की चोटे खाकर आखिरी स्वांस ले रही थी। मुस्लिम सूबेदारों ने सल्तनत से बगावत करके प्रान्तों में अपने स्वतंत्र राज्य स्थापित कर लिये थे। मेवाड़, उड़ीसा, विजयनगर आदि कई हिन्दू राज्यों ने अपना सिर ऊँचा किया और हिन्दू शक्ति के पुनरुत्थान में लगे हुये थे। दिल्ली राज्य केवल दिल्ली के आसपास के प्रदेशों तक ही सीमित था। सल्तनत की पश्चिमोत्तर सीमा बिल्कुल अरक्षित थी। पंजाब, मुल्तान और सीमान्त के मुस्लिम सूबेदार नाम मात्र के दिल्ली के अधीन थे और बार-बार स्वतंत्र होने की घोषणा करते थे। उनका सम्बन्ध अफगानिस्तान और मध्य-एशिया की मुस्लिम शक्तियों से था। हिन्दू और मुस्लिम दोनों शक्तियाँ सल्तनत का अन्त करना चाहती थी। पहले पश्चिमोत्तर की मुस्लिम शक्तियों ने बाबर को भारत पर आक्रमण करने का निमंत्रण दिया और उसने यह निमंत्रण सहर्ष स्वीकार किया।

**मुगल-वंश**

तुर्क और पठान या अफगान सुल्तानों के बाद दिल्ली राज्य पर शासन करनेवाले मुगल बादशाह वास्तव में मंगोल रक्त से थोड़े प्रभावित तुर्क थे। इस समय तक मध्य-एशिया के मंगोल भी मुसलमान हो चुके थे और तुर्कों तथा ताजिकों के साथ मिल गये थे। परस्पर विवाह-सम्बन्ध से उनका आकार-प्रकार भी बदल गया था। भारतीय मुगल इसी मिश्रित तुर्क-मंगोल जाति के थे, यद्यपि उनमें तुर्क रक्त की प्रधानता थी। स्वयं बाबर, तैमूर का वंशज था। उसका बाप अमरशेख मिर्जा तुर्क था, किन्तु उसकी माँ यूनसखा नामक मंगोल सद्दर की लड़की थी। मुगलों की मातृभाषा तुर्की थी; परन्तु वे इस्लाम धर्म और ईरानी सभ्यता को अपना चुके थे।

### १. बाबर

(१) बाल्यावस्था

बाबर के रक्त में दो जातियों का मिश्रण था। उसका पिता अमरशेख मिर्जा तुर्क विजेता तैमूरलंग की पाचवीं पीढ़ी में था। उसकी



मां कुतुलुग-निगार चंगेजखां ( मंगोल सम्राट ) की वंशज थी । इसीलिये बाबर के स्वभाव में मंगोलों की वर्चस्वता और तुर्कों का साहस तथा कठोरता थी । उमरखोज मिर्जा तुर्किस्तान में फरगाना का शासक था । १४९२ ई० में, जब कि बाबर केवल ग्यारह वर्ष का था, उसके पिता का देहान्त हो गया । उसका लालन-पालन और शिक्षा उसकी नानी की देख-रेख में हुई जो बड़ी विदुषी थी । अपनी मातृभाषा तुर्की के ऊपर बाबर का पूरा अधिकार था । युद्ध-विद्या में वह बड़ा कुशल था । फारसी साहित्य और ईरानी संस्कृति का उसके ऊपर गहरा प्रभाव था ।

## (२) कठिनाइयाँ

उमरखोज मिर्जा के मरने के बाद बाबर के जीवन की कठिनाइयाँ बढ़नी शुरू हुई । फरगाना के ऊपर उसके चचा अहमद और उसके मामा महमूद ने चढ़ाई की; परन्तु उसकी प्रजा ने उसको बचा लिया । बाबर तैमूर की राजधानी समरकन्द पर अधिकार करना चाहता था । उसने १४९७ ई० में समरकन्द पर कुछ समय के लिये अधिकार भी कर लिया, किन्तु तुर्किस्तान में बाबर का जीवन लड़ाई, विजय और भगदड़ में ही बीता । उसे कई बार सफलता मिली और कई बार हार भी खानी पड़ी । अन्त में अपनी पैतृक सल्तनत से निराश होकर उसे दक्षिण की ओर मुड़ना पड़ा । बाबर हार और कठिनाइयों से दबनेवाला नहीं था, इसीलिए वह बाहर जाकर राज्य स्थापित करने में सफल हुआ ।

## (३) काबुल में

बाबर मध्य-एशिया में अपना सर्वस्व खो चुका था । वहां से भगोड़ा बनकर उसने हिन्दुकुश को पार किया । काबुल में भाग्य ने उसका साथ दिया । यहां पर उसका चचा उलूगखां बेग मिर्जा शासक था । उसकी मृत्यु १५०१ ई० में हो चुकी थी । इस परिस्थिति से लाभ उठाकर काबुल के सर्दारों ने विद्रोह किया । बाबर के लिये यह सुनहला अवसर था । बाबर ने काबुल पर अधिकार कर लिया और कन्दहार (कंधहार) और हिरात को भी जीता । काबुल पर अधिकार करने के बाद बाबर ने बादशाह (बादशाह) की उपाधि धारण की । काबुल में स्थिर होने पर भी अपने पैतृक राज्य फरगाना और समरकन्द को वह न भूल सका । मध्य-एशिया के मंगोल फारस के लिये भी खतरा थे; इसलिये फारस के बादशाह इस्माइल के साथ बाबर की मैत्री हो गयी । बाबर ने एक बार फिर अपना पैतृक

राज्य प्राप्त करने की कोशिश की। बाबर की जाति-बिरादरी वालों ने उसका वहाँ रहना असम्भव कर दिया। उसके सजातीय कट्टर सुन्नी थीं, इसलिये वे फारस के शिया बादशाह के साथ बाबर की मित्रता को पसन्द नहीं करते थे। १५१४ ई० में बाबर को फिर काबुल वापिस आना पड़ा। उसके जीवन में यह एक महत्वपूर्ण घटना थी। यदि वह मध्य-एशिया में सफल हुआ होता, तो शायद उसका ध्यान भारत की ओर न जाता। बाबर की इस पराजय ने उसका उज्ज्वल भविष्य और भारत का मुगल-साम्राज्य छिपा हुआ था।

#### (४) भारत पर आक्रमण

भारत की परिस्थिति इस समय बाबर को आक्रमण करने के लिये निमंत्रण दे रही थी। दिल्ली की गद्दी पर लोदी-वंश का अन्तिम सुल्तान इब्राहीम लोदी शासन करता था। सल्तनत की रीढ़ तो पहले से ही टूट चुकी थी। इब्राहीम के व्यवहार से उसके राज्य में और भी असन्तोष फैल गया। देश में एक छोर से दूसरे छोर तक हिन्दू और मुसलमान राजाओं तथा सूबेदारों ने दिल्ली सल्तनत से विद्रोह करना और स्वतंत्र होना शुरू कर दिया था। इस परिस्थिति में बाबर का ध्यान भारत की ओर आकृष्ट हुआ। तुर्क-मंगोलों का पहला चरण काबुल में पहले से ही जमा हुआ था। अब उनका दूसरा पग भारत में पड़ा। भारत पर आक्रमण करने में बाबर के लिये पहला आकर्षण लूट का था, यद्यपि उसके दिमाग में साम्राज्य की कल्पना भी चक्कर काट रही थी। पहले उसने काबुल के पूर्व खैबर के दर्रे से कोहकाफ तक आक्रमण किया। शहरो की लूट से उसको काफी सोना और सामान मिला, किन्तु सीमान्त के पठानों पर उसको विल्कुल सफलता नहीं मिली। काबुल लौट कर उसने युद्ध की फिर से तैयारी की। फारस के बादशाह के अनुकरण पर उसने अपने तोपखाने का संगठन किया और उसके संचालन के लिये तुर्क उस्तादअली को तोपखाने का दरोगा बनाया। तुर्कों ने बारूद और बन्दूक का प्रयोग मंगोलों से सीखा था। बाबर ने उसका उपयोग किया। भारत के ऊपर बाबर के विजय का यह सबसे बड़ा कारण था।

बाबर ने पश्चिमोत्तर भारत पर कई आक्रमण किया और उसके कुछ भाग पर अधिकार भी कर लिया। उसने पठान सुल्तान इब्राहीम लोदी के पास मुल्ला मुर्शिद नामक एक दूत भेजा और उसको कहलाया कि तुर्कों के अधीन जितने देश थे वह वापिस कर दे। पंजाब के शासक दौलतखां ने दूत को रोक लिया। १५२४ ई० में बाबर ने चौथी बार भारत पर चढ़ाई की। इस समय पंजाब और दिल्ली की स्थिति बिगड़ चुकी थी। पंजाब का शासक दौलतखां इब्राहीम लोदी से नाराज हो चुका था। उसने अपने लड़के दिलावरखां को बाबर के

पास भारत पर चढ़ाई करने के लिये निमन्त्रण देने को भेजा । इसी प्रकार मेवाड़ के राणा सांगा ने भी बाबर को दिल्ली पर आक्रमण करने के लिये प्रोत्साहित किया । बाबर तो इसलिये उत्सुक बैठा था । उसकी सेना पूर्वी पंजाब तक पहुँची । उसने लाहौर को अपने हाथ में कर लिया और पूर्वी पंजाब में दौलतखां के लड़के दिलावरखां को सूबेदार बनाया । उसके काबुल लौट जाने पर दौलतखां ने अपनी भूल समझ ली और पूर्वी पंजाब को फिर अपने अधिकार में कर लिया ।

### (५) पानीपत की पहली लड़ाई

१५२५ ई० में पाँचवीं बार बाबर ने फिर आक्रमण किया । उसके साथ में बदख्शां के चुने हुये सैनिक और उसका लड़का हुमायूँ था । सब मिलाकर बाबर के पास कुल १२ हजार सैनिक थे । साथ में लाहौर की सेना भी थी । पूर्व में दौलतखां और इब्राहीम लोदी की सेनायें इकट्ठी हो रही थीं । दौलतखां के पास ४० हजार और इब्राहीम के पास १ लाख सेना थी । पानीपत के मैदान में मुगल और अफगान सेनाओं की मुठभेड़ हुई । पानीपत में भारतीय इतिहास के कई निर्णायक युद्ध लड़े गये हैं, जिनमें भारत के भाग्य का निपटारा हुआ है । बाबर के पहुँचने का समाचार सुनकर इब्राहीम लोदी भी ग्वालियर के राजा विक्रम के साथ वहाँ पहुँचा । एक हफ्ते तक दोनों सेनायें एक-दूसरे के आक्रमण की प्रतीक्षा करती रहीं । बाबर के पास ७०० युरोपीय तोपें, बहुत से बंदूकची और चुने हुये घुड़सवार थे । इब्राहीम के पास १ लाख सेना थी, परन्तु इसमें अधिकांश अशिक्षित किराये के सिपाही ही थे, जिनको युद्ध का पूरा अनुभव नहीं था । इब्राहिम के घुड़सवार भी बाबर के घुड़सवारों की समता नहीं कर सकते थे । इब्राहीम के हथियार भी पुराने थे, जो तोप-बन्दूक की बराबरी नहीं कर सकते थे । इस परिस्थिति में युद्ध का परिणाम साफ दिखाई पड़ता था । १६ अप्रैल १५२६ की रात में इब्राहीम की सेना ने बाबर की सेना पर आक्रमण किया । संख्या की अधिकता के कारण शुरू में सफलता भी मिली; परन्तु चार-पाँच घंटों के भीतर ही दिल्ली की सेना तितर-बितर हो गयी । इब्राहीम लोदी युद्ध में मारा गया । बाबर ने सरलता से विजय प्राप्त की ।

' अफगानों की हार के तीन मुख्य कारण थे । एक तो अफगान-सेना में बहुत से अशिक्षित और किराये के सिपाही थे, जिनको लड़ाई का अनुभव नहीं के बराबर था । दूसरे, अफगान सेना में योग्य सेनापति भी नहीं थे । इब्राहीम का नेतृत्व बहुत कच्चा था । तीसरे, अफगानों के अस्त्र-शस्त्र बहुत पुराने थे, जो बाबर की तोप-बन्दूकों से सामना नहीं कर सकते थे । इसके ठीक विरुद्ध बाबर के सिपाही

चुने हुये थे । उसकी घुड़सवार सेना में बड़ा वेग था । उसके पास युद्ध के नये साधन थे और सबसे बढ़कर उसका कुशल नेतृत्व था ।

### (६) दिल्ली और आगरा पर अधिकार और साम्राज्य की स्थापना

पानीपत में इब्राहीम को हराने पर उसने लोदी-वंश की दो राजधानियों—दिल्ली और आगरा—पर अधिकार कर लिया । उसको अपार लूट का माल भी मिला । आगरे के दरबार में हुमायूँ ने ग्वालियर से प्राप्त बहुमूल्य कोहेनूर हीरा बाबर को भेंट किया । बाबर ने काबुल, फरगाना, बदख्शा, काशगर, फारस आदि में अपने मित्रों को विजय के उपलक्ष्य में उपहार भेजे ।

पानीपत के युद्ध के बाद बाबर के सामने कई समस्याएँ थीं । पानीपत के युद्ध से लोदी-राजवंश नष्ट हो गया, किन्तु इतने से ही भारत में मुगल-साम्राज्य की स्थापना नहीं हो सकती थी । पहली समस्या अफगान सरदारों की थी, जो इब्राहीम की मृत्यु के बाद बाबर को अपना सम्राट मानने को तैयार नहीं थे; परन्तु बाबर के सौभाग्य से थोड़े ही दिनों में अफगान दल में फूट पड़ गयी और बाबर ने हुमायूँ को भेजकर पाँच महीने के भीतर अवध, जौनपुर, गाजीपुर आदि प्रदेशों पर अधिकार कर लिया । बाबर के सामने दूसरी समस्या तुर्क-सेना को हिन्दुस्तान में रखने की थी । यहाँ का जलवायु सेना को पसन्द नहीं था और वह काबुल लौट जाना चाहती थी । बाबर के बहुत समझाने-बुझाने और धमकियों के बाद सेना यहाँ रहने को राजी हुई । सबसे विकट तीसरी समस्या राजस्थान के राजपूत-संघ की थी । राणा सांगा के नेतृत्व में राजपूत-संघ उत्तर भारत पर अधिकार जमाने का प्रयत्न कर रहा था । इस संघ को हराये बिना बाबर हिन्दु-स्तान का सम्राट नहीं बन सकता था ।

### (७) राणा सांगा से युद्ध

राणा सांगा ने एक राजपूत-संघ बनाया था और उनकी महत्वाकांक्षा फिर भारत के ऊपर हिन्दू-साम्राज्य स्थापित करने की थी । उन्होंने बाबर को निमंत्रण इस आशा से दिया था कि वह दिल्ली सल्तनत को नष्ट कर तैमूर की तरह वापस चला जायगा और वे उत्तर भारत पर अपना आधिपत्य स्थापित कर सकेंगे । बाबर के आक्रमण से राणा सांगा की इस योजना को बड़ा धक्का लगा, इसलिये बाबर और राणा सांगा के बीच युद्ध अनिवार्य हो गया । राजपूत एक बार फिर अपने भाग्य की परीक्षा के लिये तैयार हुये । इस समय राजपूतों के साथ अफगान सरदार हसनख़ाँ मेवाती और इब्राहीम लोदी का भाई महमूद लोदी भी था, क्योंकि भारत में मुगल-साम्राज्य की स्थापना से पठानों की सत्ता समाप्त हो रही थी । यह पहला अवसर था, जब हिन्दू और मुस्लिम शक्तियों ने मिलकर

एक विदेशी आक्रमण का सामना किया। पहले राजपूत-संघ पूर्व की ओर बढ़ा। राणा सांगा ने मुगल सेना को हराकर फिर से बियाना, धौलपुर आदि प्रदेशों पर अधिकार कर लिया। यह समाचार सुनकर बाबर ने आगरा से पश्चिम में बढ़कर सीकरी पर अपना पड़ाव डाला। उसकी एक सेना और आगे बढ़ी, किन्तु राजपूतों से हार गयी। शुरू की इन दो हारों से मुगलों में आतंक और भय फैल गया। इसी समय एक मुस्लिम ज्योतिषी ने यह भविष्यवाणी की कि मुगल युद्ध में हार जायेंगे। इससे मुगल सेना और भी भयभीत और हताश हो गयी। किन्तु बाबर धवरानेवाला नहीं था। सिकन्दर की तरह उसने एक लम्बी वक्तृता सेना के सामने दी और युद्ध के लिये उसे राजी कर लिया। १६ मार्च १५२७ ई० में राजपूत और मुगल सेनाये सीकरी से १० मील दूर खानवा नामक स्थान पर एक दूसरे के विरुद्ध खड़ी हुई। संख्या में राजपूत सेना बाबर की सेना से आठ गुनी थी, परन्तु बाबर ने योग्यता और चतुराई से अपनी सेना का संगठन और व्यवस्था की। उसके युद्ध के नये साधनों ने इस बार भी उसकी सहायता की और अबकी राजपूतों और पठानों का संयुक्त संघ उसके सामने हार गया। झाला, अज्जा, रतनसिंह राठौर, हसनखा मेवाती आदि बड़े-बड़े सेनापति इस युद्ध में काम आये। धीरे-धीरे राजपूतों के सिरों की मीनार पर बाबर बैठा और उसने गाजी की उपाधि धारण की। राणा सांगा भी घायल होकर मूर्च्छित थे। जब उनकी मूर्च्छा टूटी, तो वे अपने वचाने वाले पर बहुत अप्रसन्न हुये। उन्होंने प्रतिज्ञा की कि बाबर को जीते बिना चित्तीड़ नहीं लौटेंगे। रणथम्भौर के किले से उन्होंने फिर सैरायी की। चन्देरी के मेदनीराय के नेतृत्व में एक बार फिर राजपूतों ने मुगलों का विरोध किया, किन्तु राजपूत फिर हार गये। पानीपत के युद्ध के समान खानवा का युद्ध भी निर्णायक था। राजपूतों द्वारा हिन्दू-शक्ति के पुनरुद्धार की आशा बहुत दिनों के लिये जाती रही। इस युद्ध ने राजपूतों का नैतिक पतन भी किया। उनकी शक्ति-शक्ति टूट गयी और आगे चलकर मुगल सम्राट भेद और लोभ-नीति से उनका उपयोग करने लगे। वास्तव में मुगल-सत्ता निश्चित रूप से इसी युद्ध के बाद भारत में स्थिर हुई। राजपूत-संघ को तोड़ने के बाद बाबर ने पूर्व-बिहार और बंगाल में अफगानों के विद्रोह को सफलता के साथ दबाया और इस प्रकार सारे उत्तर भारत में मुगल-साम्राज्य की स्थापना की।

#### (८) शासन-प्रबन्ध

बाबर ने साम्राज्य की स्थापना के बाद शासन के संगठन और व्यवस्था पर भी ध्यान दिया। बाबर की राजत्व-कल्पना दिल्ली के अफगान-तुर्क सुल्तानों की कल्पना से भिन्न थी। सिद्धान्त रूप में सल्तनत के ऊपर सभी सर्दारों और

अमीरों का अधिकार होता था और सुल्तान का पद निर्वाचित था। सल्तनत के भीतर बराबर विद्रोह और हलचल होने का यह एक बड़ा कारण था। बाबर इस कठिनाई को समझता था। इसलिये काबुल में उसने पादशाह की उपाधि धारण की थी, जो पैतृक मानी जाती थी और सर्दारों तथा अमीरों के हस्तक्षेप से मुक्त थी। बाबर का साम्राज्य बहुत बड़ा था, परन्तु बाबर की प्रतिभा जितनी युद्ध और विजय के अनकूल थी, उतनी शासन-प्रबन्ध के लिये नहीं। शासन-सुधार के लिये उसके पास समय भी कम था। उसने सल्तनत के शासन-प्रबन्ध में कोई उल्लेखनीय सुधार नहीं किया और उसको पुराने ढंग से ही चलने दिया। उसका साम्राज्य कई जागीरों में बँटा हुआ था, इसलिये मध्यकालीन सामन्त-प्रथा अब भी जारी रही। राज्य की आर्थिक-अवस्था भी बाबर नहीं सुधार सका, परन्तु सीमित क्षेत्र में उसने चोरों और लुटेरों से प्रजा की रक्षा का प्रबन्ध किया। सड़कों की रक्षा का भी उसने यथासम्भव प्रयत्न किया। भवन, उपवन, नहर और पुल बनवाने का भी बाबर को शौक था। शासन-प्रबन्ध में कई दोष होने पर भी बाबर ने भारत में मुगल-राज्य और शासन की नींव डाली, जिसके आधार पर उसके प्रसिद्ध पोते अकबर ने विशाल साम्राज्य और सुव्यवस्थित शासन की व्यवस्था की।

### (९) मृत्यु

बाबर ने अपना सारा जीवन युद्ध और संघर्ष में बिताया। अन्तिम समय में अधिक परिश्रम के कारण उसका स्वास्थ्य खराब हो गया। इसी बीच में उसका बड़ा लड़का हुमायूँ १५३० ई० में सख्त बीमार पड़ा और उसके बचने की आशा न रही। इससे बाबर बहुत दुखी और चिन्तित हुआ। कहा जाता है कि उसने हुमायूँ के पलंग की तीन बार परिक्रमा करके ईश्वर से प्रार्थना की कि हुमायूँ की बीमारी उसके ऊपर आ जाय। उसी क्षण से हुमायूँ अच्छा और बाबर का स्वास्थ्य खराब होने लगा। २६ दिसम्बर १५३० ई० को बाबर का देहान्त हो गया। उसकी इच्छा के अनुसार उसकी लाश काबुल भेजी गयी और उसके चुने हुए सुरम्य स्थान में उसकी समाधि बनी। उसकी समाधि पर यह लेख अंकित है—“मृत्यु इस विजयी को नहीं जीत सकी, क्योंकि वह अब भी अपनी कीर्ति के रूप में जीवित है।”

### (१०) व्यक्तित्व

इतिहासकारों ने बाबर के व्यक्तित्व की बड़ी प्रशंसा की है। बाबर अपने युग में एशिया का सबसे प्रतापी राजा था और किसी भी युग या देश के सम्राटों में उसको ऊँचा स्थान मिल सकता है। वह अपने आकर्षक

और सुन्दर चरित्र तथा रोमांचक जीवन के कारण इस्लाम के इतिहास में प्रसिद्ध है। वह शरीर से सुन्दर और बहुत बलवान् था। कहा जाता है कि वह दो आदमियों को अपनी काँख में दबाकर किले की चहारदीवारी पर दौड़ सकता था, गंगा जैमी नदी को ३० क्षपट्टे में तैर कर पार कर जाता था और दिन में अस्सी मील तक घोड़े की पीठ पर बैठ सकता था। बाबर एक योग्य सैनिक और सफल तथा योग्य सेनानायक था। छोटी सेना के साथ उसने बड़ी-बड़ी लड़ाइयाँ जीती थीं। शारीरिक बल और सैनिक योग्यता के साथ उसमें लगन, तत्परता और दूरदर्शिता भी काफी थी। वह एक प्रसिद्ध विजेता और शासक भी था। बाबर के स्वभाव में शासक और सज्जन का अच्छा समन्वय था। वह कड़ा शासक किन्तु उदार और मधुर व्यवहारवाला था। अपने परिवार और सम्बन्धियों को वह बहुत प्यार करता था। शत्रु के साथ भी उसका व्यवहार बहुत उदार था। परन्तु जैसा कि तुर्कों का स्वभाव था, वह किन्हीं अवसरों पर कठोरता और क्रूरता से भी बाज न आता था। बाबर का जीवन लड़कपन से ही विपत्तियों और कठिनाइयों में बीता था, इसलिये वह विलासिता का आदी नहीं था। वह प्रकृति की गोद में पला था, अतः प्राकृतिक दृश्यों का बड़ा प्रेमी था। विद्या और कला में भी उसने कुशलता प्राप्त की थी। तुर्की और फारसी भाषा और साहित्य पर उसका पूरा अधिकार था। तुर्की भाषा का वह सिद्धहस्त लेखक और अच्छा कवि था। उसका बाबर-नामा नामक संस्मरण संसार के साहित्य में प्रसिद्ध है। इन गुणों के होते हुए भी वह अपने युग का अपवाद नहीं था। मदिरा, रमणी और संगीत का वह प्रेमी था; किन्तु वह शिष्टाचार का पालन करता था और जो शराव पीकर पागल हो जाते थे उनसे घृणा। बाबर का ईश्वर में अदम्य विश्वास था, किन्तु कट्टर सुन्नी होने के कारण दूसरे धार्मिक सम्प्रदायों के प्रति वह अनुदार था। शिया धर्म के प्रति उसका झुकाव बहुत कुछ राजनैतिक कारणों से था। वह अपने राज्य और अर्थ के लोभ को जेहाद (धर्मयुद्ध) कहता था और युद्ध में शत्रुओं का बध करके अपने को गाजी समझता था। भारत में मुसलमानों से इतर लोगों के साथ वह घृणा करता था। फिर भी अपने समय के बहुत से मुसलमान शासकों की अपेक्षा वह उदार था और उसके धार्मिक अत्याचार बहुत कम थे।

## २. हुमायूँ

### (१) कठिनाइयाँ

बाबर की मृत्यु के बाद २६ दिसम्बर सन् १५३० ई० को हुमायूँ बड़े उत्सव और सजधज के साथ सिंहासन पर बैठा। अपने भाइयों और सम्बन्धियों के साथ उसने बड़ी उदारता का व्यवहार किया। तुर्क और

मंगोलों की परम्परा के अनुसार हुमायूँ ने अपने पिता के साम्राज्य का बँटवारा अपने भाइयों में कर दिया । कामरान को काबुल और कन्दहार, मिर्जा अस्करी को सम्भल, मिर्जा हिन्दाल को अलवर और मेवात और चचेरे भाई मुहम्मद सुलेमान मिर्जा को वदख्शा के प्रान्त मिले । हुमायूँ की यह बहुत बड़ी राजनैतिक भूल थी और आगे चलकर इससे हुमायूँ के सामने बड़ी पेचीदगियां पैदा हो गयीं । सिंहासन पर बैठने के बाद ही हुमायूँ के सामने कठिनाइयां शुरू हो गयीं । पहली कठिनाई उसको अपने भाइयों की ओर से हुई । मुसलमानों में राज्य के लिये जेठे भाई का अधिकार सर्वमान्य नहीं था, इसलिये हरेक शाहजादा राज्य के लिये दावा करने लगा । दूसरी कठिनाई सेना की तरफ से उत्पन्न हुई । सेना में चगातई, उजबेग, मुगल, फारसी और अफगान कई एक जातियों के लोग शामिल थे । इनमें आपस में फूट पैदा हो गयी । ये जातियां अब मुगल-साम्राज्य की रक्षा के लिये नहीं किन्तु अपने स्वार्थ की आकांक्षा करने लगीं । सेना के खानों ने हुमायूँ के विरुद्ध षड़यंत्र करना भी शुरू कर दिया । बाबर ने साम्राज्य का संगठन ठीक नहीं किया था, इसलिये शासन भीतर से बहुत ढीला-डाला था । एक और कठिनाई हिन्दुस्तान के अफगानों की ओर से खड़ी हो रही थी । बिहार और बंगाल में उनकी शक्ति अभी नष्ट नहीं हुई थी, जो मुगल-साम्राज्य के लिये बहुत बड़ा खतरा था । गुजरात में बहादुरशाह भी मुगल-साम्राज्य के लिये आतंक पैदा कर रहा था और भीतर ही भीतर पूर्व के अफगानों को सहायता दे रहा था । ऊपर लिखी हुई कठिनाइयों का सामना करने के लिये हुमायूँ में स्वभाव और साधन की दृढ़ता नहीं थी । कामरान ने पंजाब पर आक्रमण कर दिया । हुमायूँ की कमजोरी और रियायत से पंजाब का सूबा कामरान के हाथ में चला गया । मुगल सेना के अधिकांश सैनिक इसी प्रदेश से आते थे । पंजाब के निकल जाने से हुमायूँ की सैनिक शक्ति कमजोर हो गयी । हिन्दाल और अस्करी ने भी हुमायूँ के लिये बाधा उत्पन्न की । उसके चचेरे भाई मुहम्मद सुल्तान मिर्जा ने गद्दी के लिये दावा पेश किया ।

## (२) गुजरात से युद्ध

जब कि हुमायूँ अपने भाइयों से ठीक तरह निपट ही न पाया था कि उसके साम्राज्य पर पश्चिम और पूर्व दोनों तरफ से विद्रोह के वादल उमड़ आये । गुजरात में बहादुरशाह की बढ़ती हुई शक्ति ने हुमायूँ के मन में आतंक पैदा कर दिया । मेवाड़ के राजा से मिलकर बहादुरशाह ने मालवा पर अधिकार कर लिया था और हुमायूँ के चचेरे भाइयों को अपने यहां शरण दी थी । अफगानों के उपद्रव को बिना अच्छी तरह दबाये ही हुमायूँ गुजरात की ओर चला । उसने



बहादुरशाह को हराया और अपने भाई अस्करी को गुजरात का सूबेदार बनाकर स्वयं मालवा में आकर आराम करने लगा। इसी बीच में उसको समाचार मिला कि पूर्व में अफगानों ने अपनी शक्ति बढ़ा ली है और बंगाल के सूबे पर आक्रमण कर दिया है। हुमायूँ आगरा की तरफ लौटा। अस्करी भी हुमायूँ के पीछे-पीछे चला और गुजरात तथा मालवा फिर बहादुरशाह के हाथ में चले गये। हुमायूँ आगरा में फिर विश्राम करने लगा और एक वर्ष तक इस बात का निर्णय न कर सका कि उसे बिहार पर आक्रमण करना चाहिये या गुजरात पर। इस बीच में पूर्व के अफगानों को अपनी शक्ति के संगठन का अच्छा अवसर मिल गया। अन्त में हुमायूँ ने निश्चय किया कि वह पूर्व के अफगानों की शक्ति का दमन करेगा।

### (३) हुमायूँ और शेरखां का संघर्ष

पूर्व की ओर बढ़कर हुमायूँ ने १५३७ में पहले चुनार पर आक्रमण किया और उस पर अपना अधिकार जमा लिया। शेरखां ने बड़ी चालाकी से अपना सब माल चुनार से रोहतासगढ़ के किले में भेज दिया। इस विजय से उत्साहित होकर १५३८ ई० में हुमायूँ बिहार होता हुआ गौड़ पहुँच गया। हुमायूँ के स्वभाव ने फिर उसे धोखा दिया। उसने छः महीने उत्सव और जलसे में बिता दिये, तब तक बरसात आ गयी। मलेरिया बुखार से सेना का एक बहुत बड़ा भाग नष्ट हो गया। फिर उसने आगरा वापिस आने का निश्चय किया। किन्तु इस बीच में शेरखां ने बंगाल और आगरे के बीच के रास्ते पर अपना अधिकार कर लिया था और उसकी सेना मँगेर, चुनार और जौनपुर पहुँच गयी थी। अपनी आधी नष्ट हुई सेना के साथ हुमायूँ बंगाल से चला। गंगा के किनारे चौसा नामक स्थान पर अफगान और मुगल सेनाओं का सामना हुआ। हुमायूँ हार गया और हताश होकर शेरखां से सन्धि कर ली। सन्धि की शर्तों के अनुसार बिहार और बंगाल शेरखां के अधिकार में चले गये और वह शाही उपाधि धारण कर सकता था; केवल नाम मात्र को उसको हुमायूँ का आधिपत्य स्वीकार करना था। इस सन्धि से अफगान सन्तुष्ट नहीं थे। उन्होंने धोखे से मुगल सेना पर आक्रमण कर दिया। हुमायूँ को जान लेकर आगरे की ओर भागना पड़ा।

आगरे पहुँच कर हुमायूँ ने फिर अफगानों के साथ युद्ध की तैयारी शुरू की। उधर शेरखां भी चुप न बैठा था। हुमायूँ ने अपने भाइयों से सहायता मांगी, किन्तु उन्होंने कोई सहायता न दी। इसके उल्टे कामरान और हिन्दाल दोनों ने विद्रोह किया, जिनको अपनी उदारता से हुमायूँ ने क्षमा कर दिया। इस समय तक शेरखां पूर्व से चलकर कन्नौज तक पहुँच गया था। हुमायूँ अपनी सेना लेकर

अप्रैल १५४० में कन्नौज पहुँचा। अफगान और मुगल सेना की फिर मुठभेड़ शुरू हुई। मुगल सेना की अदूरदर्शिता और कायरता से यहां भी मुगल सेना की हार हुई। “इस रणक्षेत्र में चगताई ( मुगल ) हारे, जहां एक व्यक्ति भी— मित्र या शत्रु—घायल नहीं हुआ, एक भी बन्दूक का फायर न हुआ और तोपों की गाड़ियां बेकार रही। सम्राट आगरा भागा और जब शत्रु वहां पहुँचा, तो वह बिना देर किये लाहौर चला गया।” सम्भल, आगरा, ग्वालियर और दिल्ली पर अधिकार करता हुआ शेरखां पंजाब पहुँचा। कामरान डर के मारे पंजाब शेरखां के हाथों छोड़कर काबुल भाग गया। विजयी बाबर के पुत्रों की यह भगदड़ बड़ी दयनीय थी। हुमायूँ के हाथ से उसका राज्य निकल गया। भागने के सिवा उसके सामने कोई दूसरा चारा न था। दिल्ली में शेरखां ने फिर पठान-राज्य की स्थापना की।

#### (४) भारत से भागकर ईरान

लाहौर छोड़ने के बाद हुमायूँ शरण और सहायता की खोज में एक स्थान से दूसरे स्थान को भागता फिरा और अन्त में हिन्दुस्तान छोड़कर उसे फारस जाना पड़ा। अपने आत्मीयों और मुसलमान सहायकों की उदासीनता और विश्वासघात से तंग आकर उसने जोधपुर के राजपूत राजा मालदेव से सहायता मांगी। किन्तु शेरशाह का सन्देश पाकर उसने सहायता देने से इनकार कर दिया और स्वयं हुमायूँ को गिरफ्तार करने का प्रयत्न करने लगा। इसके बाद हुमायूँ ने अमरकोट के राजा के यहां शरण ली। “अब कुछ समय के लिये भाग्य ने सम्राट के साथ अपना व्यवहार बदला।” १५४२ ई० में हमीदा बेगम से हुमायूँ को एक बालक पैदा हुआ, जिसका नाम उसने जलालुद्दीन मुहम्मद अकबर रखा। कहते हैं कि पुत्र के जन्मोत्सव पर वांटने के लिये हुमायूँ के पास कुछ न था, केवल कस्तूरी की एक नाफ़ थी। कस्तूरी के टुकड़े वांटते हुये उसने आशा प्रकट की कि जिस तरह कस्तूरी की सुगन्ध फैल रही है, उसी तरह अकबर का यश भी इस संसार में फैलेगा। अब हिन्दुस्तान में रहना हुमायूँ के लिये सम्भव नहीं था। इस बीच में बैरमखां भी हुमायूँ से आ मिला। काबुल में मिर्जा अस्करी और कामरान दोनों हुमायूँ को सन्देश की दृष्टि से देखते थे, इसलिये उन्होंने हमीदा और अकबर को अपने यहां रख लिया, परन्तु हुमायूँ को शरण न दी। इसके बाद हुमायूँ ने फारस की ओर अपना मुँह मोड़ा, जहां उसका पिता बाबर भी अपने राज्य से निर्वासित होकर सहायता के लिये गया था। फारस के शाह ने हुमायूँ का सम्मान किया और सहायता का वचन दिया। हिन्दुस्तान पर फिर विजय के लिये उपयुक्त अवसर की प्रतीक्षा में हुमायूँ अपना समय फारस में काटने लगा।

## अभ्यासार्थ प्रश्न

१. भारत में बाबर की विजयों और उसके चरित्र का वर्णन कीजिये ?
२. पानीपत के प्रथम युद्ध का क्या महत्त्व है ? अफगानों के हार की कारण बतलाइये ।
३. गद्दी पर बैठने के समय हुमायूँ के सामने कौन-सी कठिनाइयाँ थी ? उनको हल करने में वह कहाँ तक सफल हुआ ?

-----

-

## पठान-शक्ति का पुनरावर्तन : सूर-वंश

### १. शेरशाह

#### (१) बाल्यवस्था और शिक्षा

पठानों की खोयी हुई शक्ति को फिर से जीवित करनेवाला शेरशाह था। उसका पिता हसन बिहार में सहसराम का जागीरदार था। शेरशाह का जन्म १४८६ ई० में हुआ था। उसका लडकपन का नाम फरीद था। फरीद की माता न थी। विमाता के प्रति बहुत आसक्त पिता के द्वारा फरीद का तिरस्कार होता था। इसलिये घर से निराश होकर के जौनपुर चला गया। यही पर उसकी शिक्षा हुई। उसने अरबी तथा फारसी भाषा का अच्छा अध्ययन किया। गुलिस्तां, बोस्तां और सिकन्दर-नामा उसको कंठस्थ थे। साहित्य और इतिहास में उसकी विशेष रुचि थी।

#### (२) राजनैतिक जीवन का प्रारम्भ

फरीद की प्रतिभा से प्रसन्न होकर बिहार के सूबेदार जमालखा ने हसन और फरीद के बीच समझौता करा दिया और सहसराम की जागीर का प्रबन्ध फरीद के हाथ में आ गया, किन्तु उसकी विमाता ने फिर पड़्यंत्र किया। जागीर छोड़कर फरीद बिहार के सूबेदार बहारखा के पास चला गया। शिकार के समय चीता मारने के कारण बहारखा ने उसको शेरखा की उपाधि दी। बहारखा से भी मतभेद होने पर शेरखा बाबर के पास आगरे चला गया। बाबर शेरखा की योग्यता से प्रसन्न था। उसने जब बिहार के अफगानों पर आक्रमण किया तो शेरखा ने उसकी सहायता की। बाबर ने खुश होकर शेरखा को उसकी पैतृक जागीर वापस कर दी और बिहार के नावालिग सूबेदार जलालखा का उसको संरक्षक बना दिया। कुछ दिनों के बाद शेरखा बिहार का मालिक बन बैठा और हिन्दुस्तान में फिर एक बार पठान-राज्य का स्वप्न देखने लगा।

#### (३) मुगलों पर विजय और दिल्ली का सम्राट

शेरखा ने किस प्रकार हुमायूँ को हराया, इसका वर्णन किया जा चुका है। दिल्ली पर अधिकार करके उसने शेरशाह की उपाधि धारण की। दिल्ली-साम्राज्य को फिर से पठानों के अधीन करने का उसका स्वप्न पूरा हुआ; परन्तु वह मुगलों

को पूरी तरह से भारत से बाहर निकाल देना चाहता था। इसलिये पंजाब, सिन्ध और सीमान्त से उसने हुमायूँ और उसके भाइयों को खदेड़ कर बाहर किया। इसके बाद उसने घक्खरों और बलोचियों को दबाया। धीरे-धीरे उसने मालवा, रायसेन, तथा मारवाड़ पर भी अपना अधिकार किया। जोधपुर के मदनदेव से उसका भयानक युद्ध हुआ और वह मरते-मरते वचा। १५४५ ई० में उसने कालिंजर पर आक्रमण किया। वहाँ के राजा कीरतसिंह ने बाहर यत्न करने में अपने को असमर्थ समझकर किले में शरण ली। एक दिन शेरशाह जब स्वयं किले पर गोलियाँ बरसा रहा था, बारूद में आग लग जाने से जल कर घायल हो गया। उसी दिन शाम को कालिंजर का किला जीत लिया गया, किन्तु जलने के कारण शेरशाह का देहान्त हो गया। उसका शव सहसराम पहुँचाया गया, जो उसी के बनवाये हुये मकबरे में दफनाया गया।

#### (४) शेरशाह का शासन-प्रबन्ध

भारतीय इतिहास में शेरशाह केवल योग्य सैनिक और सफल विजेता के रूप में ही प्रसिद्ध नहीं है, किन्तु उसकी कीर्ति विशेष कर के उसके अच्छे शासन प्रबन्ध पर अवलम्बित है। अपने छोटे-से शासन-काल में शेरशाह ने शासन-प्रबन्ध के प्रत्येक विभाग में सुधार किया। उसके पहले दिल्ली का शासन सैनिक था। शेरशाह ने अपनी प्रतिभा और योग्यता से उसको सभ्य शासन का रूप दिया। इस दिशा में वह अकबर का पथ-प्रदर्शक था।

##### (क) केन्द्रीय

शेरशाह के समय में भी मुस्लिम शासन एकतांत्रिक था। सिद्धान्त रूप में राज्य का सारा अधिकार उसके हाथ में था और वह निरंकुश था। परन्तु इसमें अच्छी बात यह थी कि शेरशाह शक्तिशाली और समझदार शासक था। उसने अपने राज्य में शान्ति ही नहीं स्थापित की; किन्तु शासन का सुधार और संगठन भी किया। शासन के मामले में वह मौलवियों और उलमाओं की बात न मानकर उदारता की नीति पर तत्पर था। उसका व्यवहार हिन्दू प्रजा के साथ उदार था। अधिकारियों के ऊपर वह कड़ी दृष्टि रखता था। अफगानों का तो वह घाता ही था।

##### (ख) प्रान्तीय

शेरशाह ने अपने साम्राज्य का प्रान्तीय बँटवारा एक नये आधार पर किया। वह बड़े-बड़े सूबों के पक्ष में नहीं था, क्योंकि इससे सूबेदारों के राजनैतिक विद्रोहों का डर रहता था। इसलिये उसने पूरे साम्राज्य को ३७ भागों में बाँटा जिनको सरकार कहते थे। हरेक सरकार में

कई परगने और एक परगने में कई गाँव होते थे। एक परगने में नीचे लिखे अधिकारी होते थे—

(१) शिकदार—यह सैनिक अधिकारी था। सरकारी आज्ञा का पालन करना और अमीन की सहायता करना इसका काम था। (२) अमीन—इसका काम था भूमिकर का निश्चय करना और उसको वसूल कराना। (३) खजांची (कोषाध्यक्ष)। (४) मुंसिफ—कर सम्बन्धी मुकदमों का यह निर्णय करता था। (५) कारकुन (हिन्दी और फारसी के लेखक)। (६) पटवारी। (७) चौधरी। (८) मुकद्दम—सरकार के दो मुख्य अधिकारी शिकदार-शिकदारान और मुंसिफे-मुंसिफान थे। मुंसिफे-मुंसिफान का काम प्रजा के आचरण की देख-रेख करना था। खेत सम्बन्धी झगड़ों का निर्णय और किसानों में कर को वसूली में किसी प्रकार के उत्पात को दवाना और दण्ड देना इन्हीं के हाथ में था। सरकारी कर्मचारियों का तबादला प्रति दूसरे वर्ष हुआ करता था।

#### (ग) माल-विभाग

माल-विभाग और विशेष कर भूमि-कर का शेरशाह ने बहुत अच्छा प्रबन्ध किया। उसके समय में सारी भूमि नापी गयी। उसका वर्गीकरण किया गया और भूमि के प्रकार और उपज के आधार पर भूमि-कर निश्चित हुआ। उपज का एक-चौथाई भाग सरकार को मिलता था। अनाज अथवा नकद दोनों में कर वसूल होता था। मुकद्दम नाम के सरकारी कर्मचारी कर वसूल करते थे। प्रजा सीधे भी कर चुका सकती थी। कर निश्चित करने में उदारता होती थी, परन्तु इकट्ठा करने में कड़ाई होती थी। अकाल के समय किसानों को सरकार की ओर से तकावी मिलती थी। कृषकों के साथ सरकार की बड़ी सहानुभूति थी।

#### (घ) न्याय

न्याय-विभाग का भी शेरशाह ने सुधार किया। हिन्दू मुसलमान सबके साथ समान न्याय उसके समय में होता था। उसने सारे राज्य में अदालतों की स्थापना की। फौजदारी मुकद्दमों का शिकदार और दीवानी मुकद्दमों का मुंसिफ फैसला करते थे। उसके समय में काजी और मीरे-अदल का उल्लेख कम मिलता है। जिससे मालूम होता है कि न्याय पर धर्मतन्त्र का कम प्रभाव था। हिन्दुओं में उत्तराधिकार, दायभाग और बेटदारे आदि का निर्णय उनकी पंचायत करती थीं। अपराधियों को किसी भी प्रकार की छूट नहीं मिलती थी और बादशाह तक के सम्बन्धी दण्ड से बच नहीं सकते थे। चोरी और डकैती के लिये प्राणदण्ड दिया जाता था। सरकारी अधि-

कारियों को यह आज्ञा थी, कि यदि उनके हल्के में अपराधों का पता न लग सके तो वे मुकद्दम को गिरफ्तार कर लें और चोरी और डकैती से हुई हानि का हर्जाना उनसे वसूल करें।

### (ङ) सेना और पुलिस

साम्राज्य का विस्तार, विदेशी आक्रमणों से उसकी रक्षा और आन्तरिक विद्रोहों को दमन करने के लिये उसने एक विशाल सेना का संगठन किया। लोदी-वंश की सैनिक व्यवस्था को तोड़कर अलाउद्दीन की सैनिक पद्धति का शेरशाह ने अनुकरण किया। उसने सेना में फौजदारी प्रथा चलाई। राज्य में कई सैनिक छावनियाँ थीं। प्रत्येक छावनी की सेना को फौज और उसके अधिकारी को फौजदार कहते थे। बादशाह की निजी सेना में १ लाख ५० हजार घुड़सवार, २५ हजार पैदल, ५ हजार हाथी और बहुत से वन्दूकची और तोपें थीं। घोड़े पर दाग लगायी जाती थी और सैनिकों के साथ उदारता का व्यवहार होता था। किलों की मोर्चाबन्दी हुई और हथियार बनाने के कारखाने खोले गये। सेना को इस बात की चेतावनी होती थी कि वह किसी प्रकार भी किसानों और व्यापारियों को हानि न पहुँचावे। सेना के साथ-साथ राज्य की आन्तरिक शान्ति और रक्षा के लिये पुलिस का अग्रच्छा प्रबन्ध था। अपराध के लिये स्थानीय अधिकारी शिकदार और मुकद्दम के ऊपर जिम्मेदारी होती थी। उसके समय में प्रजा का जीवन और धन सुरक्षित था। यात्री बिना भय के एक स्थान से दूसरे स्थान को जा सकते थे। प्रजा के आचरण का निरीक्षण होता था। शराब, व्यभिचार आदि पर प्रतिबन्ध लगे हुये थे। अपराधियों का पता लगाने के लिये गुप्तचर नियुक्त थे।

### (च) सार्वजनिक हित के काम

शेरशाह के शासन में सार्वजनिक विभाग और दान-विभाग का संगठन भी हुआ था। इमाम और धार्मिक लोगों को सरकार से वृत्तियाँ मिलती थीं। विद्या और कला को आश्रय और प्रोत्साहन दिया जाता था। बहुत से मदरसे और मसजिदें विद्या के केन्द्र थे, जहाँ पर अध्यापकों और विद्यार्थियों को वृत्तियाँ दी जाती थीं। गरीबों और अनाथों के लिए मुफ्त भोजनालय बने हुये थे। आने-जाने के मार्गों पर भी ध्यान दिया गया। शेरशाह पहला अफगान शासक था, जिसने प्रजा की सुविधा के लिये सड़कें बनवाना शुरू किया। सबसे बड़ी सड़क बंगाल में सुनार गांव से लेकर पेशावर तक बनी। आगरा से भरतपुर, आगरा से बियाना तथा मारवाड़ और लाहौर से मुल्तान तक सड़कें बनाई गयीं। सड़कों के किनारे

पेड़ लगाये गये। हरेक कोस पर हिन्दुओं और मुसलमानों के लिये अलग-अलग सरायें बनी हुई थीं। सड़कों के किनारे कस्बे बसाये गये तथा पत्र और समाचार-वहन के लिये डाक-विभाग और डाक की चौकियाँ स्थापित की गयीं। भारतीय इतिहास में भवन-निर्माण-कला पर भी शेरशाह की छाप है। उसके बनवाये हुये भवनों में सबसे प्रसिद्ध उसके द्वारा बनवाया सहसराम का मकबरा प्रसिद्ध है। अपनी विशालता और गाम्भीर्य के लिये शुरुकी मुस्लिम इमारतों में यह अद्वितीय है। शेरशाह ने प्रत्येक सरकार में एक किला बनवाया, जिनमें छोटा रोहितास का किला उल्लेखनीय है।

### (छ) शेरशाह का चरित्र

मध्यकालीन शासकों में शेरशाह का व्यक्तित्व बहुत ऊँचा है। वह योग्य सैनिक, वीर योद्धा, उदार विजेता और बुद्धिमान तथा सफल शासक था। विद्या और कला का वह प्रेमी, स्वभाव से धार्मिक और व्यवहार में उदार था। वह केवल अपने परिश्रम और योग्यता के बल पर एक साधारण व्यक्ति से दिल्ली का सम्राट बन सका था। उसके सामने राजत्व का ऊँचा आदर्श था। प्रजा के कल्याण के लिये वह अथक परिश्रम करता था। उसका शासन न्याय और मानवता पर अवलम्बित था। उसकी धार्मिक नीति मध्यकाल की संकीर्णता से मुक्त थी। हिन्दुओं के साथ वह उदारता का व्यवहार करता था। इस मामले में वह अकबर का पथ-प्रदर्शक था। किन्तु कई अवसरों पर उसके स्वभाव की कठोरता भी प्रकट होती है। विशेष कर युद्ध और राजनीति में वह अपने उद्देश्य की सिद्धि के लिये कूटनीति, चाल और विद्रोहसघात से भी वाज नहीं आता था।

### २. शेरशाह के वंशज और सूर-वंश का पतन

शेरशाह की मृत्यु के बाद उसकी व्यक्तिगत योग्यता से खड़ा किया साम्राज्य शीघ्रता से गिरने लगा। उसके बाद सलीमशाह, फिरोजखां, मुहम्मदशाह, इब्राहीमखां, सिकन्दरखां आदि कई शासक हुये। अफगान सरदारों को अपने वंश में रखना उनके लिये असम्भव था। सलीमशाह ने दमन की नीति अपनायी, किन्तु उसको सफलता नहीं मिली। फिरोजखां बहुत ही शीघ्र अपने चचा सुबरेजखां से मारा गया, जो मुहम्मद शाह के नाम से गद्दी पर बैठा। मुहम्मद-शाह ब्यसनी और अयोग्य था। सौभाग्य से हेमू बक्काल उसको योग्य मंत्री मिल गया था। सिकन्दर सूर के समय में जब कि सूर-वंश बिलकुल जर्जर हो गया था, १५४४ ई० में हुमायूँ ने हिन्दुस्तान पर आक्रमण कर दिया और सूर-वंश का अन्त करके वह फिर दिल्ली के सिंहासन पर बैठा।



## अभ्यासार्थ प्रश्न

१. शेरशाह की बाल्यावस्था और प्रारम्भिक राजनैतिक जीवन का वर्णन कीजिये ।
२. शेरशाह किस प्रकार पठान शक्ति को फिर से जिलाने में सफल हुआ ?
३. शेरशाह के शासन-प्रबन्ध और उसके चरित्र पर प्रकाश डालिये ।

—०—

## २६. अध्याय

### मुगल-साम्राज्य का निर्माण और संगठन

#### १. मुगलों का पुनरावर्तन

##### (१) हुमायूँ की पुनः भारत-विजय

हुमायूँ फारस में चुप नहीं बैठा था उसने फारस के बादशाह से राजनैतिक सन्धि की थी और एक बार फिर वह बादशाह के पद पर बैठना चाहता था। अफगानिस्तान, मध्य-एशिया और हिन्दुस्तान की राजनैतिक अवस्था का वह निरीक्षण करता रहता था। अफगानिस्तान पर अधिकार किये बिना वह हिन्दुस्तान पर नहीं पहुँच सकता था, इसलिये उसने काबुल के शासक कामरान और गजनी के शासक हिन्दाव पर आक्रमण किया और अफगानिस्तान पर अपना फिर से अधिकार कर लिया। १५ नवम्बर १५४५ ई० को उसने काबुल में प्रवेश किया और हमीदा बेगम और अकबर से मिलकर बहुत प्रसन्न हुआ। अफगानिस्तान पर अधिकार कर हुमायूँ ने भारत में मुगल-साम्राज्य के पुनरुद्धार का रास्ता साफ कर दिया। १५५४ ई० में उसे समाचार मिला कि दिल्ली का पठान मुल्तान सलीम मर गया और पठानों में परस्पर मतभेद शुरू हो गया है। उसने एक बड़ी सेना के साथ पश्चिमोत्तर भारत पर आक्रमण किया। दिल्ली के मुल्तान सिकन्दर मर ने मुगलों का सामना किया, किन्तु हार गया। उसके फलस्वरूप दिल्ली का साम्राज्य मुगलों के हाथ में आ गया। इसके बाद हुमायूँ को साम्राज्य के विस्तार और संगठन की चिन्ता हुई। किन्तु वह बहुत दिनों तक साम्राज्य का उपभोग न कर सका। एक दिन पुस्तकालय से उतरते समय अज्ञान सुनकर सीढ़ी पर नमाज पढ़ने को ठहरा। लकड़ी फिसल जाने पर नीचे गिरा और मर गया। १७ दिन तक यह घटना छिपाई गई। इसके पीछे अकबर का राज्याभिषेक हुआ।

##### (२) हुमायूँ का चरित्र

हुमायूँ स्वभाव से दयालु, सज्जन और सहृदय था। इन गुणों की अधिकता के कारण उसको अपने पूरे जीवन में कष्ट उठाना पड़ा। उसने अपने भाइयों के साथ सज्जनता का व्यवहार और अपराध करने पर भी उनको क्षमा किया। उसमें शारीरिक शक्ति होते हुये भी आलस्य बहुत था। बाबर के समान उसमें साहस भी नहीं था, इसलिये वह अपनी विजयों और अच्छे अवसरों से लाभ नहीं

उठा सकता था। उसमें कई एक दुर्गुण भी थे। वह शराब बहुत पीता था और अफीम भी खाता था। बाबर के समान ही उसमें साहित्य और कविता से प्रेम था। उसने विद्या और कला को प्रोत्साहन दिया। जीवन में अनेक कठिनाइयों के होते हुए भी प्रसन्नता और सज्जनता कभी उससे अलग नहीं हुई।

## २०. अकबर

### (१) बाल्यावस्था और राज्यारोहण

जब हुमायूँ शेरशाह से हारकर हिन्दुस्तान से भागता हुआ सिन्ध में चक्कर काट रहा था, १५४२ ई० में अमरकोट नामक स्थान में अकबर का जन्म हुआ। उसका लड़कपन कठिनाइयों में ही बीता। फिर भी उसमें भावी महत्त्व के लक्षण दिखायी पड़ते थे। इन कठिनाइयों ने अकबर के स्वभाव को दृढ़, साहसी और सहनशील बना दिया था। उसकी शिक्षा-दीक्षा हुमायूँ के बहंनोई बैरमखाँ की देख-रेख में हुई। उसने पढ़ना-लिखना नहीं सीखा किन्तु उसकी सैनिक शिक्षा उच्च क्रोष्टि की हुई और व्यावहारिक ज्ञान उसने बहुत प्राप्त किया। सरहिन्द की लड़ाई में पठानों का दमन करने के लिये पंजाब में बैरमखाँ के साथ अकबर गया हुआ था। गुहदासपुर जिले के कलानौर नामक स्थान में बैरमखाँ और अकबर का पड़ाव था। यहीं हुमायूँ के मरने का समाचार मिला। इस समय अकबर की अवस्था केवल १३ वर्ष की थी। छावनी के पास के एक छोटे बगीचे में ईंट के चबूतरे पर १४ फरवरी १५५६ ई० में बैरमखाँ ने अकबर को राज्य-भिषेक किया और वह स्वयं ही उसका संरक्षक बना।

### (२) पानीपत की दूसरी लड़ाई

हुमायूँ के मरने के बाद अकबानों ने एक बार फिर दिल्ली वापिस लेने का प्रयत्न किया। सिकन्दर सूर अभी जीवित था और उसका मंत्री हेमू उसके साथ था। हेमू का पूरा नाम हेमचन्द्र विक्रमादित्य था। वह बहुत ही योग्य और महत्त्वाकांक्षी था। उसने दिल्ली पर आक्रमण किया। मुगल सरदार तारदीखाँ को हराकर उसने दिल्ली पर अपना अधिकार कर लिया और विक्रमादित्य की उपाधि धारण की। वह भारतीय इतिहास का अन्तिम विक्रमादित्य था। बैरमखाँ और अकबर ने दिल्ली की ओर प्रस्थान किया। मुगल और हेमू की सेनाओं की मुठभेड़ पानीपत के मैदान में हुई। युद्ध में हेमू की आँख में तीर लगा और वह पकड़ा गया। बैरमखाँ ने अकबर से उसको मार डालने का आग्रह किया। अकबर ने कहा कि वह अन्धे आदमी पर हाथ नहीं उठायेगा। इस पर बैरमखाँ ने अपनी तलवार निकाल कर एक ही झटके में हेमू का सिर उसके

धड़ से अलग कर दिया। विजय-चिह्न के रूप में उसका सिर काबुल भेजा गया और दिल्ली की जनता में आतंक पैदा करने के लिये उसका धड़ दिल्ली के दरवाजे पर टांग दिया गया। पानीपत की दूसरी लड़ाई भी भारतीय इतिहास में निर्णायक सिद्ध हुई। वास्तव में मुगल-सत्ता का पुनरावर्तन इसी घटना के बाद हुआ जब मुगलों का सबसे बड़ा शत्रु हेमू हराया गया। इसके बाद मुगल सेना पानीपत से दिल्ली की ओर चली और मुगलों का दिल्ली और आगरे पर अधिकार हो गया।

### (३) अन्य विजय और बैरमखां का अन्त

दिल्ली पर अधिकार करने के बाद बैरमखां ने मेवात, ग्वालियर, जौनपुर और उनके आस-पास के प्रदेशों पर हिन्दुओं और पठानों का दमन किया और साम्राज्य के संगठन का भी प्रयास किया। किन्तु इसके साथ ही साथ बैरमखां की शक्ति बढ़ती जा रही थी और वास्तव में साम्राज्य का सूत्र उसी के हाथ में था। उसको अधिकार का मद हो गया और वह अशिष्टता और पक्षपात का व्यवहार करने लगा। यह बात अकबर और उसके परिवारवालों को सहन नहीं हो सकती थी। हमीदा बेगम, माहम अंका और आदमखां आदि ने बैरमखां के विरुद्ध षड्यंत्र किया। बैरमखां ने स्थिति जानकर अकबर के सामने आत्मसमर्पण किया। अकबर ने उसको मक्का की यात्रा करने की आज्ञा दी। रास्ते में बैरमखां ने विद्रोह किया किन्तु वह फिर हराया गया। इसके बाद जब वह मक्का की ओर जा रहा था तो एक पठान ने उसका वध कर दिया। बैरमखां के बाद अकबर के ऊपर कुछ समय के लिये उसके परिवार की स्त्रियों का प्रभाव बहुत बढ़ गया और इससे राजधानी में षड्यंत्र और अव्यवस्था फैल गयी। परन्तु अकबर ने अपनी कमजोरी को शीघ्र समझ लिया और दृढ़ता से राज्य का सूत्र अपने हाथ में कर लिया।

### (४) विजय और साम्राज्य निर्माण

लङ्कपन से ही अकबर के दिमाग में साम्राज्यवादी विचारों का अंकुर और सम्पूर्ण भारत के सम्राट बनने की इच्छा वर्तमान थी। इसलिये दिल्ली की प्रारंभिक कठिनाइयों से निश्चिन्त होकर उसने उत्तर-भारत और दक्षिण के उन प्रदेशों के जीतने की योजना बनायी, जो अभी तक मुगल-साम्राज्य में शामिल नहीं थे।


पहले उसकी दृष्टि गोंडवाना के एक छोटे और दुर्बल राज्य पर गयी। वहाँ का राजा बीरनारायण अभी बालक था और उसकी माता रानी दुर्गावती उसकी संरक्षिका थी। रानी दुर्गावती ने बड़ी वीरता के साथ अकबर का मुकाबला किया; किन्तु साधन कम होने के कारण मुगल सेना से हार गयी और अन्त में अपनी सहेलियों के साथ अग्नि में जल कर जौहर कर लिया। इसके बाद अकबर ने

जौनपुर और मालवा में राजनैतिक उपद्रवों को शान्त किया और पंजाब पर मिर्जा हाकिम के आक्रमण को रोका ।

दिल्ली से थोड़ी दूर पर राजस्थान में कई एक हिन्दू राज्य बचे हुये थे । इनको अपने अधिकार में किये बिना अकबर का साम्राज्य नहीं बन सकता था । अकबर के सामने यही एक समस्या थी । वह इस बात को समझता था, कि केवल दमन की नीति से राजपूतों को अपने वश में नहीं कर सकेगा, इसलिये उसने साम, दान, भेद और दण्ड सभी नीतियों का प्रयोग किया । दिल्ली के पठान सुल्तानों की अपेक्षा उसने अधिक उदारता और समझदारी से काम लिया । उसका पहला आक्रमण आमेर (जयपुर) के कछवाहा राजा भारमल पर १५६२ ई० में हुआ । राजा ने आत्मसमर्पण किया । उसने अपनी राज्यभक्ति दिखायी और अकबर की सेवा करना स्वीकार की । आमेर के साथ मुगलों की सन्धि दृढ़ करने के लिये अकबर ने भारमल की लड़की से विवाह किया और उसके लड़के भगवानदास और पोते मानसिंह को ऊँचे पदों पर नियुक्त किया ।

#### (५) मेवाड़ से युद्ध

राजस्थान पर अकबर का दूसरा आक्रमण मेवाड़ के राणा उदयसिंह के विरुद्ध १५६७ ई० में हुआ । राणा की नीति और सिद्धान्त आमेर के राजा भारमल से भिन्न थी । वह लोभ और भय से प्रभावित नहीं हो सकते थे । स्वतन्त्रता और आत्म-सम्मान की रक्षा के लिये चित्तोड़ के राणाओं ने कष्ट सहन के मार्ग को अपनाया । मेवाड़ के साथ भी अकबर ने पहले भेद-नीति से काम लिया और उदयसिंह के छोटे लड़के शक्तिसिंह को अपनी ओर मिला लिया । इसके बाद चित्तोड़ पर आक्रमण शुरू हुआ । उदयसिंह राणा सागा के समान दृढ़ और साहसी नहीं थे, इसलिये राणा जयमल और पत्ता के ऊपर चित्तोड़ के मरक्षण को छोड़कर बाहर चले गये । ३० हजार राजपूत सैनिकों के वध के बाद चित्तोड़ के ऊपर अकबर का कुछ समय के लिये अधिकार हो गया । मेवाड़ इस लड़ाई के बाद भी मुगल-साम्राज्य में नहीं मिला । राणा उदयसिंह के पुत्र महाराणा प्रताप बहुत ही स्वाभिमानी और वीर योद्धा थे और उन्होंने कभी भी मुगलों के सामने आत्म-समर्पण नहीं किया । उनके दोहरे शत्रु थे—एक तो मुगल और दूसरे मुगलों से हारे हुए राजपूत । आमेर के मानसिंह को वे भीतर से घृणा की दृष्टि से देखते थे । एक बार दक्षिण जीतकर मानसिंह जब लौट रहे थे, तो उदयपुर होते हुए दिल्ली वापस आये । राणा प्रताप ने उनके स्वागत का प्रबन्ध कर दिया किन्तु स्वयं उनके साथ भोजन करने से इनकार किया । इसको मानसिंह ने अपना अपमान समझा और फिर अकबर को मेवाड़ पर आक्रमण करने के लिये





भड़काया। इस बार अकबर ने राजा मानसिंह और आसफखानों को मेवाड़ विजय करने के लिये भेजा। हल्दी घाटी के मैदान में राजपूत और मुगल सेनाओं की मुठभेड़ हुई। इस युद्ध में बहुत बड़ी संख्या में राजपूत मारे गये। मुगलों की सामयिक विजय हुई; किन्तु महाराणा प्रताप ने मुगल आधिपत्य न स्वीकार कर अपना संघर्ष जारी रखा और थोड़े ही दिनों के भीतर चित्तौड़, अजमेर और मण्डलगढ़ को छोड़कर सारे मेवाड़ पर अपना अधिकार कर लिया।

मेवाड़ के ऊपर पहले आक्रमण के बाद ही अकबर ने हाड़ा के रणथम्भौर चौहान पर चढ़ाई की। रणथम्भौर का किला राजस्थान में बहुत प्रसिद्ध था। पठान सुल्तानों के समय उनकी सेनायें रणथम्भौर से टकराकर कई बार लौट आयी थीं। वहाँ के राजा सुरजन हाड़ा ने मुगलों से घोर युद्ध किया, किन्तु अन्त में अपने किले में घिर गया। भगवानदास और मानसिंह ने सन्धि का प्रस्ताव किया। हाड़ा के पुत्र दूदा और भोज ने सन्धि करके शाही सेवा स्वीकार कर ली। रणथम्भौर के पतन का अन्य राजपूत राज्यों पर बुरा प्रभाव पड़ा। कालिंजर के राजा रामचन्द्र ने चौहानों की पराजय सुनकर मुगलों के सामने आत्मसमर्पण कर दिया। इसके बाद जोधपुर के राजा मालदेव और बीकानेर के राजा कल्याण सिंह ने भी मुगलों की अधीनता स्वीकार कर ली और अपनी लड़कियाँ देकर उनसे मैत्री का सम्बन्ध स्थापित किया।

राजस्थान से छुटकारा पाकर १५७३ ई० में अकबर ने गुजरात पर आक्रमण किया और वहाँ के सुल्तान मुजफ्फरशाह द्वितीय को हराकर उस पर अधिकार कर लिया। इस विजय का प्रभाव मुगल-साम्राज्य की राजनैतिक और आर्थिक स्थिति पर अच्छा पड़ा। व्यापार और कर के रूप में बहुत रुपया मुगल खजाने में आने लगा। १५७५ ई० में अकबर ने बंगाल को भी अपने अधिकार में कर लिया। धीरे-धीरे अकबर ने सिन्ध, बिलोचिस्तान, काश्मीर और उड़ीसा पर भी अपना अधिकार कर जमाया। इस तरह लगभग सम्पूर्ण उत्तर-भारत पर अकबर का साम्राज्य स्थापित हो गया।

उत्तर-भारत पर विजय करने के अनन्तर अकबर ने दक्षिण पर ध्यान दिया। बहमनी-वंश के पतन पर दक्षिण में पाँच प्रान्तीय मुस्लिम राज्यों की स्थापना हुई थी। उनमें से अहमदनगर का राज्य और खानदेश मुगल-साम्राज्य के निकट थे। अकबर ने १६०० ई० में पहले अहमदनगर पर चढ़ाई की। वहाँ की रानी चाँदबीबी भारतीय इतिहास में प्रसिद्ध है। उसने अकबर का कड़ा मुकाबला किया, किन्तु हार गयी और अहमद नगर का राज्य मुगल-साम्राज्य के अधीन हो गया। इसी तरह लोभ और दण्ड की नीति से अकबर ने खानदेश को भी



अपने अधीन किया। अकबर के समय में मुगल सेना अहमदनगर के दक्षिण में नहीं जा सकी; किन्तु इन विजयों के बाद मुगल-साम्राज्य भारत के बहुत बड़े भाग पर फैल गया।

### (५) सीमान्त-नीति

मुगल पश्चिमोत्तर से भारत से आये थे और काबुल को अपना आधार बनाकर उन्होंने भारत को जीता था। इसलिये उनका ध्यान अफगानिस्तान और अपने पूर्वजों के स्थान हिन्दु-कुश के उस पार मध्य-एशिया की तरफ भी लगा रहता था। इसके अतिरिक्त पश्चिमोत्तर की अफगान जातियाँ मुगलों के लिये बराबर समस्या बनी रहीं। वे बार-बार मुगल सत्ता के विरुद्ध विद्रोह करती थीं। अफगान सुल्तानों के समय में भी ये जातियाँ शान्त नहीं थीं। इनके प्रति सुल्तानों की नीति दमन की नीति थी। अकबर ने एक सफल नीति का उपयोग किया। मुगल और राजपूत दोनों की मिली हुई शक्ति का व्यवहार पश्चिमोत्तर जातियों के खिलाफ उसने किया। राजा मानसिंह काबुल के सूवेदार बनाये गये और उनके नेतृत्व में पश्चिमोत्तर की जातियों पर अधिकार किया गया। अकबर ने काबुल और कन्दहार पर भी अपना आधिपत्य दृढ़ रखा। इसका परिणाम यह हुआ कि उसका साम्राज्य पश्चिमोत्तर के आक्रमणों से सुरक्षित रहा और उसको हिन्दुस्तान के भीतर शासन के संगठन और सुधार के लिए अवसर मिला।

### (६) शासन-प्रबन्ध

एक विशाल साम्राज्य का निर्माण अकबर के लिये महत्व का काम था, किन्तु उससे भी अधिक महत्व का काम साम्राज्य का संगठन और शासन की व्यवस्था थी। संसार के इतिहास में अकबर की कीर्ति बहुत कुछ उसकी शासन-व्यवस्था पर ही अवलम्बित है।

#### (क) शासन का स्वरूप

अकबर की शासन-व्यवस्था महत्वपूर्ण होते हुये भी बिल्कुल मौलिक नहीं थी। दूसरे देशों में मुस्लिम शासन का जो स्वरूप था, उसका प्रभाव अकबर के शासन पर था। ईराक में अब्बासी खलीफा और मिश्र में फातमी खलीफा जिस सिद्धान्त से शासन कर रहे थे, उसके बहुत से तत्त्व अकबर की शासन-प्रणाली में भी पाये जाते हैं। सिद्धान्त रूप में अकबर का शासन भी धर्मतांत्रिक था। व्यवहार में इसमें परिवर्तन और स्थानीयता आ गयी। हिन्दुओं की शासन-व्यवस्था का भी अकबर के शासन पर प्रभाव था, विशेष कर माल-विभाग के ऊपर। इसलिए अकबर की शासन-पद्धति को “भारतीय पृष्ठभूमि में अरब-फारस की शासन-पद्धति” कह सकते हैं।

### (ख) केन्द्रीय

अकबर का शासन एकतान्त्रिक था। यद्यपि सिद्धान्त में वह बिल्कुल निरंकुश था, परन्तु अपने मंत्रिमण्डल से प्रभावित होता था। उसकी तुलना इस मामले में मौर्य सम्राटों से की जा सकती है। अकबर में व्यक्तिगत योग्यता उच्चकोटि की थी, इसलिये वह अपने मंत्रियों का गुरु था, उनका शिष्य नहीं। बादशाह के नीचे सर्वप्रथम अधिकारी वकील होता था। सब कार्यों में बादशाह उससे सलाह लेता था। अकबर का केन्द्रीय शासन कई विभागों में बँटा हुआ था, जिनमें मुख्य थे—(१) अर्थ-विभाग—इसके मुख्य अधिकारी दीवान अथवा वजीर होते थे। (२) सेना—इसका मुख्य अध्यक्ष मीर बख्शी था। (३) शाही-परिवार—इसके मुख्य अधिकारी खाने-सामान होता था। (४) न्याय—इसके प्रधान काजी-उल-कुजात होते थे। (५) धर्मदाय और दान—इसके प्रधान अधिकारी सदरे-मुद्दर थे। (६) लोक नीति-निरीक्षण—इसके मुख्य अधिकारी मुहतसिब थे। (७) तोपखाना—इसके मुख्य अधिकारी मीर-आतिश दारोगाय तोपखाना थे। (८) गुप्तचर-विभाग और डाक—इसके मुख्य अधिकारी दारोगाय-डाक-चौकी था। (९) टकसाल—इसके प्रधान अधिकारी दारोगाय टकसाल थे।

### (ग) प्रान्तीय

अकबर के पहले प्रान्तीय शासन अच्छी तरह सुसंगठित नहीं था। शेरशाह के समय में साम्राज्य सरकार और परगनों में बँटा हुआ था। हुमायूँ ने जागीरदारी की प्रथा चलाई। अकबर ने इस प्रथा को तोड़कर अपने साम्राज्य को सूबों में बाँट दिया। उसके साम्राज्य में निम्न-लिखित सूबे थे:—

(१) कानुल	(७) इलाहाबाद	(१३) खानदेश
(२) लाहौर	(८) अजमेर	(१४) बरार
(३) मुल्तान	(९) गुजरात	(१५) अहमदनगर
(४) दिल्ली	(१०) मालवा	(१६) उड़ीसा
(५) आगरा	(११) बिहार	(१७) काश्मीर
(६) अवध	(१२) बंगाल	(१८) सिन्ध

प्रत्येक सूबा—सरकार, परगना और गाँव में बँटा हुआ था। सूबे का मुख्य अधिकारी सुबेदार अथवा सिपहसालार होता था। उसके नीचे निम्नलिखित अधिकारी होते थे : (१) दीवान—इसके हाथ में खजाना था और यह दीवानी के मुकद्दमों का फैसला करता था। (२) सदर—इसका पद धार्मिक था।

काजी और मोर अदल आदि न्याय-विभाग के अधिकारी उसके अधीन थे । (३) **आमिल**—यह माल-विभाग का अध्यक्ष और न्यायाधीश भी होता था । (४) **वित्तिकची**—हिस्साब-किताब सम्बन्धी कागजात इसके हाथ में होते थे और यह कानून-गो के काम का निरीक्षण करता था । (५) **पोतदार** अथवा **खिजानदार**—यह किसानों से पोत या लगान वसूल करता था । (६) **फौजदार**—यह प्रान्तीय सेनानायक था । (७) **कोतवाल**—यह पुलिस का प्रधान अधिकारी था । (८) **वाके-नवीस**—यह प्रान्त की सभी घटनाओं को लिखवाता था और केन्द्रीय सरकार को उसकी सूचना देता था । **राजस्व-विभाग** के दूसरे मुख्य अधिकारी कानून-गो, कारकुन, मुकद्दम और पटवारी होते थे ।

### (घ) माल-विभाग

शासन के मुख्य विभागों में पहले माल-विभाग का उल्लेख किया जा सकता है । इसमें भी मुख्य करके भूमि-कर में विशेष सुधार किये गये । अकबर के पहले शेरशाह ने भूमि का प्रबन्ध अच्छा किया था । भूमि की समस्याओं का अध्ययन करने के लिये अकबर ने अधिकारियों को नियुक्त किया, जिनमें टोडरमल मुख्य थे । उन्होंने क्षेत्रफल और भूमि के उपजाऊपन के आधार पर भूमिकर का प्रबन्ध किया । पहले खेती योग्य सभी भूमि की पैमाइश की गयी और उसको [१] **पोलज** (बराबर खेती के योग्य), [२] **परौती** (कभी-कभी परती और कभी-कभी खेती योग्य), [३] **चाचर** (३-४ साल तक परती, फिर खेती के योग्य) और [४] **बंजर** (खेती के अयोग्य) चार विभागों में बांटा गया । भूमि-कर एक वर्ष के बदले दस साल तक के लिये निश्चित कर दिया गया । राज्य को भूमि-कर का १/३ भाग मिलता था, जो अनाज और नकद दोनों रूप में दिया जा सकता था । किसानों से कर सीधा वसूल होता था । अकाल और सूखे के समय उनको छूट मिलती थी और सरकार से तकावी भी दी जाती थी । किसानों की भलाई का पूरा ध्यान रखा गया और इस सम्बन्ध में अधिकारियों को सरकार की ओर से निश्चित आदेश दिये गये थे ।

### (ङ) सेना

अकबर के पहले सेना-संगठन का आधार जागीरदारी प्रथा थी । इसका सबसे बड़ा दोष यह था कि जब केन्द्रीय शासन कमजोर पड़ता था, तो जागीरदार अपनी सेना के बल पर स्वतंत्र होने के प्रयत्न करते थे । १५७१ ई० में अकबर ने **शहबाजख़ां** को सेना-सुधार के लिये नियुक्त किया । उसके सुझावों के अनुसार अकबर ने सेना में कई सुधार किये । अकबर के सैनिक संगठन का आधार **मनसब-दारी-प्रथा** थी । मनसब का अर्थ होता है, पद अथवा दर्जा । इसके अनुसार

सेना के अधिकारी सरकार के नौकर होते थे और उनको निश्चित वेतन मिलता था, सेना की भक्ति बादशाह के लिये होती थी, सेना के अधिकारी के प्रति नहीं। सेना में नीचे से ऊपर तक के कई पद बनाये गये और इन पदों के अध्यक्ष २० सिपाहियों से लेकर ५००० सिपाहियों तक के मालिक होते थे। ७००० हजार से १०००० के सिपाहियों के ऊपर विशेष पद होता था। मनसबदारों के अतिरिक्त और भी कई तरह के सैनिक होते थे जिनको दाखिली या अहदी कहते थे। सेना के कई विभाग थे, जिनमें (१) पैदल (२) तोपखाना (३) सवार (४) जहाजी बेटा (५) हाथी आदि का उल्लेख किया जा सकता है। सेना की बहुत सी छावनियां बनी हुई थीं, जिनमें शान और विनय पर विशेष ध्यान दिया जाता था।

(७) अकबर की राजपूत-नीति

राजपूतों का भारत की राजनीति में बहुत ऊँचा पद रहा है और विदेशी सत्ता को उनसे बराबर संघर्ष करना पड़ता था। दिल्ली के तुर्क और पठान सुल्तानों ने उनके साथ दण्ड और दमन की नीति का व्यवहार किया। इससे कुछ राजपूत राज्य तो नष्ट हो गये; किन्तु राजस्थान में अब भी बहुत से राजपूत राज्य सुरक्षित थे। उनके ऊपर आधिपत्य किये अथवा उनको मित्र बनाये बिना उत्तर-भारत की कोई भी राजनैतिक शक्ति भारत में विशाल साम्राज्य का निर्माण नहीं कर सकती थी। अकबर चतुर राजनीतिज्ञ था। उसने केवल दण्ड या सेना का ही उपयोग न करके साम, दान, और भेद का भी उपयोग किया और अपने साथ मंत्री का व्यवहार रखनेवाले राजपूतों के साथ उदारता का व्यवहार किया। राजपूतों के साथ सामाजिक मामलों में उसने बराबरी का व्यवहार और विवाह-सम्बन्ध भी किया। इसका फल यह हुआ कि बहुत से राजपूत राज्यों ने उसका अधिपत्य स्वीकार कर लिया और मुगल-साम्राज्य के विस्तार में उसकी सहायता की। राजपूत राजा और सरदार मुगल दरबार की शोभा बढ़ाने लगे। अकबर ने राजपूतों का विश्वास किया और शासन में उनको ऊँचा पद भी दिया। अकबर की इस नीति के पीछे व्यक्तिगत उदारता के साथ एक राजनैतिक आवश्यकता भी छिपी थी। हिन्दुस्तान में अकबर के विरोधियों में बहुत से पठान सरदार, सीमान्त की अफगान जातियां और कुछ उसके अपने निकट सम्बन्धी थे। इन सब के विरोध में अकबर राजपूतों का उपयोग करने में सफल हुआ।

#### (८) अकबर के सुधार

अकबर ने अपने समय में कई प्रकार के सुधारों को चलाया। इसमें उसका अपना उदार स्वभाव, राजपूतों से उसका सम्बन्ध और उसके उदार मंत्री सभी कारण थे। पहले उसने धार्मिक क्षेत्र में सुधार प्रारम्भ किया। १५६३ ई० में

धार्मिक यात्रियों पर से कर उठा दिया, यद्यपि इससे सरकार को करोड़ों रुपये की हानि हुई। १५६४ ई० में हिन्दुओं पर से जजिया कर उठा दिया गया। विशेष दिनों पर गोवध निषिद्ध कर दिया गया। सामाजिक सुधारों में सती-प्रथा, बाल-विवाह, निकट सम्बन्धियों में विवाह, दहेज, बहु-विवाह और अनमेल विवाह तथा दास-प्रथा का निषेध मुख्य है। शिक्षा-सम्बन्धी सुधारों में अकबर ने संस्कृत भाषा के अध्ययन को प्रोत्साहन दिया। दरबार के प्रथम श्रेणी के २१ विद्वानों में से ६ हिन्दू थे। हिन्दू वैद्यक और शल्य प्रक्रिया (चीरफाड़) को भी प्रोत्साहन मिला। शासन सम्बन्धी सुधारों में जागीरदारी-प्रथा का भंग, सेना में मनसबदारी-प्रथा का प्रवर्तन और सिक्कों का सुधार मुख्य थे।

### (६) धार्मिक नीति और दीने-इलाही

अकबर सुन्नी परिवार में उत्पन्न हुआ था। उसके धार्मिक विचार के परिवर्तन और विकास में कई बातें कारण हुईं। बाबर और हुमायूँ दोनों ही विपत्ति के मारे ईरान के शिया बादशाह के सम्पर्क और प्रभाव में आ चुके थे। अकबर के ऊपर अपने इन पूर्वजों का प्रभाव था। दूसरे, अकबर की प्रजा का बहुत बड़ा भाग हिन्दू था और उसका राजपूतों से सामाजिक सम्बन्ध भी स्थापित हो गया था। इसका प्रभाव भी अकबर के ऊपर पड़ रहा था। १५७५ ई० में शेर-सुबारिक और उनके दो पुत्र फैजी और अबुल-फजल ईरान से अकबर के दरबार में आये। ये दोनों ही बड़े विद्वान और धार्मिक मामलों में बड़े उदार थे। इन्होंने अकबर के धार्मिक विचारों को प्रभावित किया। युरोप की ईसाई जातियों से भी अकबर का सम्पर्क हुआ था। संभवतः इसका भी अकबर पर प्रभाव था।

इन सब प्रभावों का परिणाम यह हुआ कि अकबर ने १५७५ ई० में फतेहपुर सीकरी में एक इबादत-खाने (उपासना-भवन) की स्थापना की, जो सभी के लिये खुला था। अकबर सभी धर्मों के तत्त्वों को सुनना चाहता था और सच्चाई पर पहुँचने की कोशिश करता था। ब्राह्मण, जैन, पारसी, ईसाई, मुसलमान आदि देश के विभिन्न भागों से सत्संग, वाद-विवाद और विचार-विनिमय के लिये आते थे। धर्म के तत्त्वों का विवेचन इबादत-खाने में होता था। कभी-कभी कट्टर मुसलमानों के कारण वाद-विवाद में कटुता भी आ जाती थी।

धीरे-धीरे अकबर ने यह निश्चय किया कि देश में अनेक धार्मिक सम्प्रदाय के बदले एक सर्वमान्य धर्म होता चाहिये, जिसको सभी लोग स्वीकार कर सकें। वह एक सार्वभौम धर्म की खोज में था। १५८१ ई० में दीने-इलाही (ईश्वरीय धर्म की स्थापना) हुई। दीन-इलाही में सभी धर्मों की अच्छी बातों, सिद्धान्तों और पूजा-पद्धति का समावेश था। इसमें रहस्यवाद, दर्शन और प्रकृति-पूजा

की प्रधानता थी। बुद्धिवाद को भी इसमें ऊँचा स्थान मिला था। सभी धर्मों के प्रति उदारता इसका मुख्य उद्देश्य था। अकबर के वचन थे—

“मन्दिर में पूजा करे, मसजिद माथा टेक ।

गिरजे में बैबिल पढ़े, पार ब्रह्म है एक ॥”

इस धर्म में अकबर का स्थान प्रमुख था। वह इस धर्म का प्रवर्तक या पैगम्बर माना जाता था और उसके सिक्कों पर ‘अल्लाहो-अकबर’ लिखा जाता था। दीन-इलाही की दीक्षा सबके लिये खुली थी, परन्तु अकबर का युग इस प्रकार के धर्म के लिये अनुकूल नहीं था और बहुत कम लोग इसके माननेवाले हुये।

### अभ्यासार्थ प्रश्न

१. अकबर ने मुगल-साम्राज्य का निर्माण किस प्रकार किया ?
२. मेवाड़ और अकबर के संघर्ष का वर्णन कीजिये ।
३. अकबर के शासन-प्रबन्ध का वर्णन कीजिये ।
४. अकबर ने हिन्दुओं के साथ कैसा व्यवहार किया ?
५. अकबर की धार्मिक नीति पर प्रकाश डालिये ।

---

## मगल-साम्राज्य का उत्कर्ष

### १. जहाँगीर

#### (१) बाल्यावस्था और शिक्षा

गुरुवार ३० अगस्त १५६९ ई० में अकबर के राज्य के १३ वें वर्ष में जहाँगीर का जन्म हुआ। शेख सलीम चिश्ती की कृपा से वह पैदा हुआ था, इसलिये इसका नाम सलीम रखा गया। यद्यपि अकबर स्वयं निरक्षर था, फिर भी उसने अपने लड़कों की शिक्षा का अच्छा प्रबन्ध किया। बैरमखां के लड़के अब्दुर्रहीम खानखाना उसके शिक्षक रखे गये जो अरबी, फारसी, तुर्की, संस्कृत और हिन्दी के विद्वान और कवि थे। सलीम ने फारसी, तुर्की और हिन्दी सीखी। उसमें कविता का प्रेम भी उत्पन्न हुआ। १५ वर्ष की अवस्था में जहाँगीर की सगाई राजा भगवानदास की लड़की मानबाई से हुई और १३ फरवरी १५८५ ई० में हिन्दू और मुस्लिम दोनों रीतियों से उसका विवाह हुआ। अकबर ने जहाँगीर को शासन की शिक्षा भी दी और उन्नति करते-करते उसको १० हजार की मनसबदारी का पद मिला। सलीम ने अकबर के जीवन-काल में ही राज्य करने के लिये कई बार विद्रोह किया, किन्तु अकबर ने उसको क्षमा कर दिया। २४ अक्टूबर १६०५ ई० में अकबर के देहान्त के बाद जहाँगीर दिल्ली के सिंहासन पर बैठा।

#### (२) राज्यारोहण और बारह फरमान


गद्दी पर बैठकर जहाँगीर ने नुस्खीन मुहम्मद जहाँगीर पादशाह गाजी की उपाधि धारण की। उसने सदाँरों और अमीरों में उपाधियों की बर्षा की, बहुतों को उपहार दिये और करों की माफी की। कहा जाता है कि उसने प्रजा की फरियाद सुनने और न्याय करने के लिये अपने निवास-स्थान पर न्याय की घंटी लटकवा दी। यह कहा नहीं जा सकता कि उसके स्वभाव को जानते हुये कितने ने उसका उपयोग किया। जहाँगीर ने शासन का प्रारम्भ अच्छा किया, शासन व्यवस्था के सम्बन्ध में नीचे लिखे बारह फरमान जारी किये : (१) की माफी, (२) सड़कों पर डाके और चोरों रोकने का प्रबन्ध, (३) ये लोगों का स्वतंत्र उत्तराधिकार, (४) मद्य और दूसरे मादक पदार्थों



जहांगीर—पृ० २४८



नूरजहाँ—पृ० २४९



ताजमहल—पृ० २५१



शाहजहाँ—पृ० २५०



मुमताजमहल—पृ० २५०





का निषेध, (५) बलात् किसी के घर पर अधिकार करने और अपराध में किसी के नाक-कान काटने का निषेध, (६) गासिबी ( किसान की जमीन को छीन लेना ) का निषेध । (७) औपधालयों का निर्माण और हकीमों की नियुक्ति, (८) विशेष दिनों में पशुबध का निषेध, (९) रविवार दिन का सम्मान, (१०) मनसब और जागीरों की स्वीकृति, (११) धार्मिक भूमिदान की स्वीकृति और (१२) कैदियों की मुक्ति ।

### (३) युद्ध और विजय

अकबर ने एक बहुत बड़ा साम्राज्य जहांगीर के लिये छोड़ा था । इसलिये जहांगीर जैसे विलासप्रिय वादशाह को नये प्रदेश जीतने की कोई विशेष आवश्यकता नहीं थी । उसके समय में छोटी-मोटी लड़ाइयां हुईं । पंजाब में उसने शाहजादा खुर्रम के द्रोह को शान्त किया और सिक्ख गुरु अर्जुनदेव पर अभियोग लगाकर उनका वध भी । मुगल-सत्ता से सिक्खों का विरोध अब प्रारम्भ हो गया था । अकबर ने चित्तौड़गढ़ को जीत लिया था, किन्तु राणा और मेवाड़ पर वह विजय प्राप्त न कर सका । जहांगीर ने शाहजादा खुर्रम को यह काम सौंपा । इस समय महाराणा प्रताप के लड़के अमरसिंह मेवाड़ के शासक थे, जो विलासी और स्वभाव के कमजोर थे । अमरसिंह ने कठिनाइयों से डरकर मुगलों से सन्धि कर ली, इससे जहांगीर को बड़ी प्रसन्नता हुई । जहांगीर के समय में अहमदनगर, कांगड़ा, कन्दहार, बिहार और उड़ीसा में विद्रोह हुये जिनको उसने सफलता के साथ दबाया ।

### (४) नूरजहाँ

जहांगीर के जीवन में उसकी बेगम नूरजहाँ का बहुत बड़ा स्थान है । नूरजहाँ तेहरान के निवासी मिर्जा गयासबेग की लड़की थी । जब वह ईरान से हिन्दुस्तान आ रहा था, तो कन्दहार में नूरजहाँ पैदा हुई । उसका लड़कपन का नाम मेहरन्निसा था । बड़ी होने पर उसका विवाह बंगाल के सूबेदार शेर अफगन के साथ हुआ । जहांगीर की आँखें नूरजहाँ पर पड़ चुकी थी । उसने षड्यंत्र करके अफगन को मरवा डाला और १६२१ ई० में मेहरन्निसा से विवाह किया और उसको नूरमहल और नूरजहाँ की उपाधि दी । इस घटना ने जहांगीर के जीवन और शासन को बहुत प्रभावित किया । नूरजहाँ का पिता एतमादुद्दौला और भाई आसफखां बड़े पदों पर रखे गये । नूरजहाँ वादशाह के साथ झरोखे में से दर्शन देती थी । शाही आज्ञापत्रों पर उसके हस्ताक्षर होते थे और उसकी मुहर लगती थी । सिक्कों पर भी नूरजहाँ का नाम लिखा जाता था । वास्तव में इस-घटना के बाद राज्य का पूरा अधिकार

नूरजहाँ और उसके सम्बन्धियों के हाथ में चला गया और जहाँगीर केवल मदिरा, मांस और दूसरे भोग-विलासों में डूबा रहता था। इस कारण से नूरजहाँ और शाहजादा खुर्रम से संघर्ष हुआ और राज्य में कई पेचीदगियाँ पैदा हो गयीं। १६२७ ई० में राजौरी में जहाँगीर की मृत्यु हुई और वह लाहौर के शालीमार उपवन में दफनाया गया।

## २. शाहजहाँ

### (१) प्रारम्भिक जीवन

शाहजहाँ का जन्म ५ जनवरी १५९२ ई० में लाहौर में हुआ था। उसकी माँ राजपूत राजकुमारी जगतगुसाईं अथवा जोधाबाई थी। उसका लड़कपन का नाम खुर्रम था। उसका लालन-पालन अकबर की निस्संतान बेगम रुकिया बेगम की देख-रेख में हुआ था। साहित्यिक ज्ञान की अपेक्षा व्यावहारिक और सैनिक शिक्षा में उसकी अधिक रुचि थी। उसकी कई बेगमें थीं, जिनमें अर्जुमन्द बानू बेगम (मुमताजमहल) प्रसिद्ध थी। वास्तव में जहाँगीर के समय में भी सैनिक विजयों में खुर्रम का ही हाथ था। खुर्रम ने सेना-संचालन और शासन का काफी अनुभव प्राप्त कर लिया था।

### (२) युद्ध और विजय

१६२७ में जहाँगीर की मृत्यु के बाद खुर्रम आगरा में मुगल गद्दी पर बैठा और उसने शाहजहाँ की उपाधि धारण की। उसके तीस वर्ष के शासन-काल में साम्राज्य का बड़ा उत्कर्ष हुआ और राज्य में शान्ति, सुव्यवस्था और समृद्धि बनी रही। उत्तर-भारतवर्ष में उसे कोई बड़ा युद्ध नहीं करना पड़ा। बुन्देल-खण्ड, मालवा, छोटा नागपुर और सीमान्त में छोटे-छोटे उपद्रवों को उसने शान्त किया और पश्चिमी समुद्र के किनारे पुर्तगाली डकैतों का भी दमन किया। उसको विशेष ध्यान पश्चिमोत्तर सीमा की ओर देना पड़ा। बदख्शां और कन्दहार के सम्बन्ध में उसको कई युद्ध करने पड़े। उसके राज्य-काल में मुगल सेना और राज्य का अधिक विस्तार हुआ। उसने अहमदनगर के निजामशाही-वंश का पूरा नाश करके उसको मुगल-राज्य में मिला लिया और बीजापुर के आदिलशाही वंश और गोलकुण्डा के कुतुबशाही वंश को अपने अधीन किया। मुगल-राज्य के विस्तार में यह एक बहुत लम्बा डग था।

### (३) उत्तराधिकार के लिये युद्ध

शाहजहाँ के शासन के अन्तिम काल में उसका जीवन सुखी नहीं था और उसके जीते-जी ही उसके चार शाहजादों—दारा, शुजा, औरंगजेब और मुराद ने

उत्तराधिकार के लिये लड़ाई प्रारम्भ हो गयी। सच बात तो यह है कि सल्तनत और मुगल-राज्य के समय में उत्तराधिकार का प्रश्न टेढ़ा था और अक्सर षड्यंत्र, विष और सैनिक बल से इसका निपटारा होता था। दारा के रक्त में राजपूत अंश अधिक था और उसको राजपूतों की सहायता प्राप्त थी। वह विद्वान् और उदार भी था। औरंगजेब कट्टर मुसलमान था तथा तुर्क और मुगल उसकी सहायता करते थे। सभी भाइयों में औरंगजेब महत्वाकांक्षी, षड्यंत्री और युद्ध तथा शासन में कठोर था। अन्त में सफलता भी उसी को मिली और अपने पिता शाहजहाँ को आगरे के जेल में डालकर वह मुगल गद्दी पर बैठा।

#### (४) सुखी और समृद्ध शासन

शाहजहाँ का शासन-काल वास्तव में मुगलों के इतिहास का स्वर्ण-युग था। अकबर और जहांगीर के समय में जो राज्य का विस्तार हुआ था और शान्ति और सुव्यवस्था स्थापित हुई थी, उसका पूरा फल शाहजहाँ के समय में मिला। शाहजहाँ के राज्य में शान्ति, समृद्धि और प्रजा में सुख था। खफीखा नामक लेखक ने लिखा है : “यद्यपि अकबर बहुत बड़ा विजेता और कानून का प्रवर्तक था, किन्तु अपने राज्य के शासन और सुव्यवस्था, आर्थिक प्रबन्ध, शासन-संगठन आदि में शाहजहाँ की तुलना भारत का कोई भी शासक नहीं कर सकता।” शाहजहाँ के समय में सबके साथ समान न्याय होता था और प्रजा की सम्पत्ति और जीवन सुरक्षित थे। अच्छे शासन के कारण उसके समय में अपराधों की बहुत कमी थी।

#### (५) कला और साहित्य

शाहजहाँ ने अपने शासन में कला और साहित्य को बड़ा प्रोत्साहन दिया। राज्य में शान्ति और बादशाह की दिलचस्पी के कारण कला और साहित्य की बड़ी उन्नति हुई। कवि, दार्शनिक, विद्वान्, कलाकार और शिल्पी शाही दरबार में आश्रय पाते थे। बादशाह का उदाहरण अमीरों और सदरों को कला और साहित्य के प्रचार में प्रोत्साहित करता था। शाहजहाँ ने बहुत धन खर्च करके तख्ते-ताऊस नामक सिंहासन बनवाया। उसने अपनी बेगम मुमताजमहल की समाधि पर ६ करोड़ २७ लाख रुपया खर्च करके ताजमहल का निर्माण किया। ताजमहल सचमुच में संगमरमर में एक सजीव स्वप्न है। उसको स्त्री-सुलभ सौन्दर्य की प्रतिमा कहा जा सकता है। शाहजहाँ की बनवाई हुई दूसरी प्रसिद्ध इमारत आगरे की मोती मसजिद है। यह ३० लाख रुपया खर्च करके ७ वर्ष में तैयार हुई थी। आगरा के किले में मुसम्मन वुर्ज भी उसीका बनवाया हुआ है। राजधानी के लिये आगरा उतना उपयुक्त न था, जितनी दिल्ली; इसलिये उसने

दिल्ली में शाहजहाँनाबाद और लाल किले का निर्माण कराया । दिल्ली में लाल किला, दीवाने-आम, दीवाने-खास, जामा मसजिद और निजामुद्दीन औलिया कामकबरा शाहजहाँ के बनवाये हुये हैं । अजमेर में भी उसने कई इमारतें बनवाई । साहित्य के क्षेत्र में भी शाहजहाँ ने विद्वानों, लेखकों और कवियों का आदर किया । फारसी और हिन्दी के गद्य-पद्य और काव्य, संगीत, चित्रकला, नृत्य, ज्योतिष, गणित, आयुर्वेद आदि सबकी उन्नति हुई । फारसी के कई ग्रन्थ लिखे गये और संस्कृत के कई ग्रन्थों का अनुवाद हुआ । बादशाह स्वयं हिन्दी बोलता था, हिन्दु-स्तानी संगीत का प्रेमी था और हिन्दी कवियों का आदर करता था । उसके दरबार में सुन्दरदास, चिन्तामणि, कबीन्द्र आचार्य आदि प्रसिद्ध कवि रहते थे । इसी प्रकार तानसेन का दामाद लालखाना गुणसमुद्र, जगन्नाथ, सुखसेन, सुरसेन, आदि संगीत विचारद भी प्रश्रय पाते थे । संस्कृत के कवियों में पण्डित जगन्नाथ उसके दरबार के प्रसिद्ध कवि और विद्वान् थे ।

### (६) स्वभाव

शाहजहाँ के स्वभाव में गुणग्राहकता और उदारता के साथ-साथ धार्मिक कट्टरता भी थी । अक्षर और जहाँगीर की उदार धार्मिक-नीति में शाहजहाँ के समय में परिवर्तन शुरू हो गया था और कई अवसरों पर शाहजहाँ ने अपनी धार्मिक अनुदारता का परिचय दिया था ।

### अभ्यासार्थ प्रश्न

१. जहाँगीर के चरित्र और शासन-प्रबन्ध का वर्णन कीजिये ।
२. नूरजहाँ के बारे में आप क्या जानते हैं ?
३. शाहजहाँ के काल में होनेवालों युद्धों और उसकी विजय पर प्रकाश डालिये ।
४. शाहजहाँ का शासन कैसा था ? उसने कला और साहित्य की उन्नति में क्या योग दिया, इसका वर्णन कीजिये ।
५. शाहजहाँ का चरित्र और स्वभाव किस प्रकार का था तथा अपनी प्रजा के साथ उसका व्यवहार कैसा था ?



गुरु गोविन्दसिंह—पृ० २६१



शिवाजी—पृ० २६३



औरंगजेब—पृ० २५३

## मुगल-साम्राज्य की पराकाष्ठा और ह्रास

### १ औरंगजेब

#### (१) शासन के स्वरूप में परिवर्तन

औरंगजेब किस प्रकार मुगल गद्दी पर बैठा इसकी चर्चा की जा चुकी है । इसके समय में मुगल-साम्राज्य अपनी चरम सीमा पर पहुँच कर फिर पतन की ओर ढलने लगा । इसके लिये औरंगजेब का चरित्र और नीति उत्तरदायी थी । अधिकार प्राप्त करके उसने शासन में कई सुधार और परिवर्तन किये, जिसका परिणाम साम्राज्य के ऊपर अच्छा नहीं हुआ । सबसे बड़ा परिवर्तन उसने शासन के स्वरूप में किया । सिद्धान्त रूप में तो पहले ही मुगल-शासन धर्मतान्त्रिक था, किन्तु व्यवहार में मुगल शासकों ने आवश्यकता के अनुसार उसको उदार और धर्म-निरपेक्ष बना लिया था । औरंगजेब कट्टर सुन्नी मुसलमान था, इसलिये उसने शासन को फिर कट्टर इस्लामी नियमों से जकड़ा और उसको मुस्लिम और गैर-मुस्लिम भेद पर अवलम्बित किया । मुगल सत्ता के इतिहास में यह एक बहुत बड़ी घटना थी, जिसने भारत में उसके भविष्य को अन्धकारमय बना दिया ।

#### (२) विजय और मुगल-राज्य की पराकाष्ठा

औरंगजेब की महत्वाकांक्षा मुगल-साम्राज्य को सारे भारत पर फैलाने की थी । अब भी भारत में ऐसे प्रदेश थे, जो मुगल-साम्राज्य के बाहर थे और जिनका जीतना औरंगजेब अपनी शान और साम्राज्य-विस्तार के लिये आवश्यक समझता था । औरंगजेब के युद्धों और विजयों को दो भागों में बाँटा जा सकता है— (१) उत्तर भारत के युद्ध और (२) दक्षिण भारत के युद्ध । उत्तर-भारत में आसाम अभी मुगल-साम्राज्य के बाहर था । औरंगजेब ने मीर जुमला और शायस्ता खाँ को आसाम पर आक्रमण करने भेजा । मुगल-सेना को आसाम की सीमापर थोड़ी-सी सफलता मिली, किन्तु उसे हारकर वापस आना पड़ा । इसके बाद औरंगजेब ने पश्चिमोत्तर सीमा पर ध्यान दिया । यहाँ की अफगान जातियाँ उत्तर-भारत के हरेक साम्राज्य के लिये समस्या थीं । पहले के सुल्तानों और बादशाहों ने उनको प्रायः कबाइली इलाकों में स्वतंत्र छोड़ दिया था । औरंगजेब ने उनको पूरी तरह से जीतने का प्रयत्न किया । इसका फल यह हुआ कि मुगल सेना और धन का सत्यानाश हुआ और दक्षिण में मराठे आदि मुगलों की विद्रोही



शक्तियाँ बढ़ने लगीं। औरंगजेब ने बीकानेर के रायकरन, चम्पतराय बुन्देला, पालमऊ के चैरो राजा, कुमायूँ के राजा बहादुरजंग और तिब्बत के बौद्ध शासक के विरुद्ध अपनी सेनाय भेजीं और उनका दमन किया। उत्तर-भारत में औरंगजेब की अनुदार और कठोर धार्मिक-नीति के कारण राजनैतिक प्रतिक्रिया और विद्रोह शुरू हुये। जाटों ने मथुरा के आसपास विद्रोह किया। मेवात में सतनामियों का विप्लव शुरू हुआ और पंजाब में सिक्खों का विद्रोह, राजस्थान में मेवाड़ के राजाओं ने अपनी शक्ति का संगठन करके अपनी काफी धाक जमा ली। औरंगजेब अपनी दमनकारी नीतिके रहते हुये भी इन शक्तियों को पूरी तरह से दबा नहीं सका।

दक्षिण के ऊपर आक्रमण करने में औरंगजेब के दो मुख्य उद्देश्य थे। पहला, वह मुगलों का साम्राज्य दक्षिण में फैलाना चाहता था। यह आक्रमण का शुद्ध राजनैतिक कारण था। किन्तु उसका दूसरा उद्देश्य धार्मिक था। दक्षिण के मुस्लिम-राज्य धर्म से शिया थे और मराठे हिन्दू। इन गैर-मुस्ली शक्तियों को औरंगजेब सहन नहीं कर सकता था। दक्षिण में औरंगजेब का बहुत अधिक समय और शक्ति लग गयी और मुगल-साम्राज्य के विस्तार के साथ-साथ उसकी समाधि की नींव भी वहीं पड़ी। “जब औरंगजेब दक्षिण की ओर अपने भगोड़े पुत्र अकबर का पीछा करते हुये पहुँचा, तो वास्तव में वह अपने विनाश की ओर जा रहा था। दक्षिण उसका समाधि-स्थान सिद्ध हुआ और जब १७०७ ई० में औरंगजाद में वह दफनाया गया तो उसकी समाधि के पत्थर के नीचे उसके शरीर के साथ मुगल-साम्राज्य भी दब गया।” औरंगजेब ने पहले बीजापुर के आदिलशाही वंश पर आक्रमण किया। १६८६ ई० में बीजापुर का पतन हुआ। बीजापुर के ६ महलों के ध्वंस में औरंगजेब ने अपने कट्टरपंथी स्वभाव का परिचय दिया। गोलकुण्डा पर उसका आक्रमण १६८५ ई० में हुआ, उस समय अबुल-हसन वहाँ का शासक था। उसके ऊपर औरंगजेब ने यह आरोप लगाया, कि उसने ब्राह्मणों को ऊँचे पद पर रखा था, मराठों का साथ दिया था, शत्रु राज्य को सहायता दी थी और इस्लाम के विरुद्ध एग्याशी का जीवन बिताता था। वास्तव में यह लड़ाई और गोलकुण्डा को हड़प जाने का एक वहानामात्र था। दक्षिण में सबसे अधिक संघर्ष मराठों के नेता शिवाजी से करना पड़ा और जब तक वे जीवित थे तब तक औरंगजेब की दाल न गली। उनके मर जाने के बाद औरंगजेब ने महाराष्ट्र पर हस्तक्षेप करना शुरू किया और कुछ समय के लिये मराठों की शक्ति दबती-सी मालूम पड़ने लगी।

### (३) औरंगजेब की धार्मिक-नीति

औरंगजेब की धार्मिक नीति का मुगल-साम्राज्य के इतिहास में बहुत बड़ा

स्थान है। उसके कारण बहुत-सी प्रतिक्रियाये उत्पन्न हुई, जिन्होंने मुगल-साम्राज्य के पतन में काफी योग दिया। औरंगजेब कट्टर सुन्नी मुसलमान था और दूसरे धार्मिक सम्प्रदायों को कुफ्र (पाप) समझता था। जीवन के प्रति उसका दृष्टिकोण सादगी और कठोरता का था, इसलिये सजावट, शृंगार और विलासिता से उसको घृणा थी। उसकी यह धर्म-नीति उसके राजनैतिक कामों को भी प्रभावित करती थी। उसने सर्वसाधारण के लिये निम्नलिखित नियम बनाये:—(१) उसके राज्य के सोलहवें वर्ष में संगीत बन्द कर दिया गया। ऐसा कहा जाता है कि दिल्ली के निवासियों ने संगीत का एक जनाजा निकाला और शाही महल के किनारे से उसको वे ले जा रहे थे। औरंगजेब ने पूछा कि यह किसका जनाजा जा रहा है? व्यंग से उसको उत्तर मिला कि 'संगीत का'। औरंगजेब ने बड़ी गम्भीरता से कहा "उसको इतनी गहराई से दफनाओ कि वह फिर से न उठ सके।" (२) बादशाह का तुलादान बन्द कर दिया गया। (३) हिन्दुओं का नमस्कार बन्द करके सलाम-बालेकुम की प्रथा चलाई गयी। (४) फलित ज्योतिष पर प्रतिबन्ध लगाया गया। (५) मादक द्रव्य, स्त्रियों का रोजे में जाना, वैद्यागमन, शृंगार, जुआ, हिन्दुओं के त्योहार, मुहर्रम के जुलूस आदि बन्द कर दिये गये। औरंगजेब की धार्मिक-नीति हिन्दुओं के प्रति बहुत ही कठोर थी। उसने बहुत से मन्दिरों का विध्वंस किया। बनारस में विश्वनाथ का मन्दिर, मथुरा में केशव-राय का मन्दिर, सोमनाथ में शिव का मन्दिर और गुजरात में चिन्तामणि का मन्दिर औरंगजेब की आज्ञा से नष्ट किये गये। उसने बहुत-सी हिन्दू पाठशालाओं को बन्द करा दिया। हिन्दुओं पर मुसलमानों की अपेक्षा अधिक और भारी कर लगाये गये। उनके मेले बन्द कर दिये गये और वे नोकरियों से निकाल दिये गये। औरंगजेबने एक शुद्ध (तबलीग) विभाग भी खोला। इस्लाम ग्रहण करनेपर बहुत-सी सरकारी नौकरियां लोगों को मिलती थी। शिया मुसलमान और ईसाइयों के साथ भी औरंगजेब की धार्मिक-नीति कठोर थी। जैसा कि पहले लिखा जा चुका है, इस अनुदार और कठोर धार्मिक-नीति का दुष्परिणाम यह हुआ कि बहुत-सी शक्तियां मुगल-साम्राज्य के विरुद्ध उठ खड़ी हुई और उसके विनाश में सहायक बनीं।


## २. औरंगजेब के वंशज और मुगल-साम्राज्य का पतन

औरंगजेब का देहान्त दक्षिण में औरंगाबाद में हुआ और वह वहीं शेख बुरहान-दीन के मकबरे के पास दफनाया गया। औरंगजेब के मरने के बाद से ही मुगल-साम्राज्य का विनाश बीघ्रता से शुरू हो गया। औरंगजेब का उदाहरण उसके शाहजादों के सामने था। शाहजादा मुअज्जम (शाह-आलम), आजम और

कामवशात मे उत्तराधिकार के लिये लड़ाई हुई। इसमें मुअज्जम अपने दोनों भाइयों को मारकर सिंहासन पर बैठा और बहादुरशाह की उपाधि धारण की। बहादुरशाह ने औरंगजेब की नीति का अनुकरण करके मराठों की गृहनीति में हस्तक्षेप और पंजाब में गुरु गोविन्दसिंह से युद्ध किया। उत्तराधिकार के युद्ध में उन्होंने शाहआलम की सहायता की थी और दक्षिण के युद्ध में भी मुगलों का साथ दिया था। वहीं पर एक अफगान के हाथ से वे मारे गये। सरहिन्द के सरदार वजीरखा ने गुरु गोविन्दसिंह के मरने के बाद उनके दो नाशलिग बच्चों को जीते जी दीवार में चिनवा दिया। इस पर वीरबन्दा ने मुगल-शक्ति का तीव्र विरोध किया। बहादुरशाह ने सिक्खों को कड़ाई से दबाया, किन्तु बन्दा उनके हाथ न लगा। बहादुरशाह असावधान शासक था और उसे शाह-बेखबर की उपाधि मिली थी। १७१२ ई० में उसका देहान्त हो गया। फिर उत्तराधिकार के लिये युद्ध हुआ और जहांदारशाह अपने दो भाइयों को मारकर गद्दी पर बैठा। उसका शासन-काल मुश्किल से ११ महीने ही चला और उसके बाद फर्रुखसियर दिल्ली का बादशाह बना। वह बहुत ही विलासी और अत्याचारी था। उसके समय में सैयद भाइयों—अब्दुल्ला और हुसेन अली—का प्रभाव बहुत बढ़ गया और मुगल शाहजादे उनके हाथ की कठपुतली बन गये। उन्होंने १७१६ ई० में फर्रुखसियरको गद्दीपर से उतारकर मार डाला। कई छोटे-छोटे कठपुतली बादशाहों के बाद १७१६ ई० में मुहम्मदशाह दिल्ली का बादशाह बना। उसके समय में सैयद भाइयों की शक्ति का अन्त हुआ किन्तु मुहम्मदशाह मुगल-साम्राज्य का छिन्न-भिन्न होना न रोक सका। १७२४ ई० में आसफशाह ने दक्षिण में स्वतंत्र राज्य की स्थापना की और वह दक्षिण का निजाम बन बैठा। उसी वर्ष अवध में सम्राटखाना, १७४० में, बंगाल में अलीवर्दीखाना और रहेलखण्ड में रहेले स्वतंत्र हो गये। मराठों की शक्ति फिर बढ़ गयी और उनकी सेना दिल्ली के पास तक पहुँचने लगी।

### ३. नादिरशाह का आक्रमण

मुहम्मदशाह के समय में सबसे प्रसिद्ध घटना १७३६ ई० में भारत के ऊपर ईरान के बादशाह नादिरशाह का आक्रमण था। इसकी तुलना तैमूरलंग और बाबर के आक्रमणों से की जा सकती है। जब-जब दिल्ली का साम्राज्य कमजोर पड़ा, तब-तब ऐसे आक्रमण होते रहे। नादिरशाह ने बड़ी आसानी से सीमान्त और पंजाब पर अधिकार कर लिया और दिल्ली के पास तक पहुँच गया। मुहम्मदशाह में साम्राज्य और राजधानी की रक्षा करने की शक्ति नहीं थी। दिल्ली पर धावा करके नादिरशाह ने कल्ले-आम की घोषणा की। इसमें असंख्य नर-





नारी मारे गये और शहर लूट कर ध्वस्त कर दिया गया। अन्त में विवश होकर मुहम्मदशाह ने आत्म-समर्पण कर दिया। नादिरशाह को २५ करोड़ रुपये, अनगिनत रत्न और जवाहिर, प्रसिद्ध तख्ते-ताऊस, १ लाख घोड़े, १० हजार ऊँट और ३०० हाथी सन्धि की शर्तों के अनुसार मिले और सिन्ध के पश्चिम का सारा मुगल-साम्राज्य उसके हाथ लगा। बहुमूल्य रत्नों में कोहे-नूर की कहानी बड़ी करुण है। नादिरशाह और मुहम्मदशाह का मिलन हुआ। शिष्टाचार की परम्परा के अनुसार दोनों बादशाहों की पगड़ियों का परिवर्तन आवश्यक था। दिल्ली की लूट के समय मुहम्मदशाह ने कोहे-नूर को अपनी पगड़ी में छिपा रखा था। मिलन के समय उसके चले जाने से मुहम्मद को बड़ा शोक हुआ। नादिरशाह के आक्रमण ने मुगल-साम्राज्य को बड़ा धक्का दिया। इससे मुगलों की सत्ता और धाक दोनों ही धूल में मिल गयीं। दूर-दूर के प्रान्त स्वतंत्र होने लगे और मुगलों के विरुद्ध विद्रोह की आग और भड़क उठी।

#### (४) मुगल-साम्राज्य के पतन के कारण

मुगल-साम्राज्य के पतन के कई कारण थे। इनमें से कुछ मौलिक और कुछ प्रासंगिक थे। मौलिक कारणों में मुगल-शासन का निरंकुश स्वरूप मुख्य था। ऐसा शासन केवल व्यक्तिगत योग्यता पर चल सकता था। इसके पीछे कोई विधान या जनता का बल नहीं था। इसका ह्रास कुछ पीढ़ियों के बाद अवश्यम्भावी हो गया। दूसरा मौलिक कारण मुगल उत्तराधिकार में स्थिर नियम का अभाव था। सभी शाहजादे गद्दी का दावा करते थे और आपस में लड़ाई करके साम्राज्य की शक्ति को क्षीण बना देते थे। मुगल सूबेदारों का विद्रोह भी साम्राज्य के पतन का एक प्रधान कारण था। दक्षिण, अवध, बंगाल और रुहेलखण्ड आदि सूबों में सुविधा पाते ही मुगल सूबेदार स्वतंत्र हो गये। मुगल अमीरों और सरदारों में परस्पर दलबन्धियाँ भी पतन की कारण बनीं। उनमें हिन्दुस्तानी, तूरानी, और ईरानी कई दल बन गये थे, जो एक-दूसरे के विरुद्ध और साम्राज्य के खिलाफ षड्यंत्र करते रहते थे। पिछले मुगल सम्राटों, अमीरों, सर्दारों, और सैनिकों में आराम-तलबी और विलासिता उत्पन्न हो गयी, जिससे उनका नैतिक और शारीरिक ह्रास हुआ। यहां तक कि वे युद्ध में भी अपनी बेगमों और विलास के सामानों को ले जाते थे। इस अवस्था में वे किसी संगठित और कठोर आक्रमण का सामना नहीं कर सकते थे।

तात्कालिक या प्रासंगिक कारणों में औरंगजेब के स्वभाव और धार्मिक-नीति का स्थान मुख्य है। अकबर ने अपनी उदारता और नीतिज्ञता से मुगल-साम्राज्य का निर्माण और संगठन किया था। औरंगजेब ने अपनी अनुदारता और अदूर-

दर्शिता से उसे छिन्न-भिन्न कर दिया । इसके कारण जबर्दस्त राजनैतिक प्रतिक्रिया हुई । कई राष्ट्रीय शक्तियों का भारत में उदय हुआ जिनमें जाट, सिक्ख, राजपूत और मराठे मुख्य थे । इसके साथ संघर्ष करने में मुगल-शक्ति का बड़ा क्षय हुआ । औरंगजेब की पश्चिमोत्तर-सीमान्त-नीति भी गलत थी । अफगान जातियों को अधीन करने में सरकारी खजाना और सेना दोनों नष्ट हुये । औरंगजेब की दक्षिण-विजय की नीति भी मुगल-साम्राज्य के लिये अनिष्टकर सिद्ध हुई । वहाँ मुस्लिम साम्राज्यों के नष्ट हो जाने पर मुगलों के कट्टर शत्रु मराठों के उत्कर्ष और विस्तार को अवसर मिल गया । इसी समय एक दूसरा धूमकेतु राजनैतिक क्षितिज पर दिखायी पड़ने लगा । यूरोप की जातियों का आगमन मुगल-साम्राज्य के लिये घातक था । औरंगजेब के दुर्बल अधिकारी लड़खड़ाते हुये मुगल-साम्राज्य को सम्हालने में असमर्थ थे । भारत के ऊपर विदेशी आक्रमण ने मुगल-साम्राज्य के पतन की प्रक्रिया को पूरा कर दिया । नादिरशाह के हमले ने मुगल-शक्ति को पहले से ही प्रायः धराशायी कर दिया था । इस तरह विशाल और सुव्यवस्थित मुगल-साम्राज्य पतन की ओर बड़ी तीव्रता से जाने लगा ।

### अभ्यासार्थ प्रश्न

१. औरंगजेब के समय में मुगल-साम्राज्य अपनी पराकाष्ठा पर कैसे पहुँचा ? उसके दक्षिण तथा सीमान्त युद्धों का वर्णन कीजिये ।
२. औरंगजेब की धार्मिक नीति क्या थी ? उसके साम्राज्य पर इसका क्या प्रभाव पड़ा ?
३. मुगल-साम्राज्य के ह्रास कारणों का वर्णन कीजिये ।

## राष्ट्रीय शक्तियों का उदय और मुगल-साम्राज्य से उनका संघर्ष

तुर्क, अफगान और मुगल-राज्यों के लम्बे शासन के होते हुये भी भारत की राष्ट्रीय शक्तियाँ विल्कुल निर्मूल नहीं हुई थीं। जब भी उनको अवसर मिलता था, वे उठ खड़ी होती, अपनी स्वतंत्रता की घोषणा करतीं और जहाँ तक सम्भव हो सकता, विदेशी राज्य को नष्ट करने का प्रयत्न करती थीं। कभी उनको आंशिक सफलता मिलती और कभी हार; किन्तु वे अपने आदर्श और प्रयत्न का त्याग नहीं करती थीं। दिल्ली सल्तनत के अन्तिम समय में भारत के भिन्न भागों में जिन राष्ट्रीय शक्तियों का उदय हुआ था उनका उल्लेख किया जा चुका है। मुगल-साम्राज्य के अन्तिम काल में भी इन शक्तियों का उदय हुआ। अकबर जैसे राजनीतिज्ञ और उदार बादशाह के समय में राष्ट्रीय शक्तियों का विरोध कुछ नर्म और ठंडा पड़ गया था; किन्तु औरंगजेब जैसे अनुदार हठधर्मी और कठोर दमन की नीति बरतनेवाले शासकों के समय में राष्ट्रीय विरोध अधिक भड़क उठा था। विदेशी सत्ता से स्वतंत्र होने की भावना और औरंगजेब की धार्मिक-नीति की प्रतिक्रिया में उत्तर और दक्षिण भारत में कट्टर राष्ट्रीय शक्तियों का उदय हुआ। उनका संक्षिप्त विवरण नीचे दिया जाता है।

### १. जाटों का उदय

दिल्ली और आगरे के पड़ोस में जाट और मेवाती दोनों ही दिल्ली सल्तनत और मुगल-राज्य को तंग करते रहे। जाट निर्भीक और स्वतंत्रता प्रेमी थे। अतः बार-बार पराजित होने पर भी बिना किसी राज्य और संगठित सेना के सामूहिक रूप में उठकर विदेशी सत्ता का विरोध करते थे। मथुरा के आस-पास जाटों ने कई बार विद्रोह किया। उन्होंने एकाध बार बादशाह को मार डालन का भी आयोजन किया, यद्यपि उनको सफलता नहीं मिली। ऊधव बैरागी के एक शिष्य ने १६६९ ई० में मालवी अन्धुल मकरान को मार डाला। मथुरा और उसके आसपास के प्रदेशों में औरंगजेब द्वारा हिन्दू मन्दिरों का विध्वंस होने पर जाटों में विद्रोह की आग भड़क उठी। तिलपत के गोकुला जाट के नेतृत्व में विप्लव शुरू हुआ। उसने मुगल फौजदार अन्धुल-नबी को मार डाला। इसपर अप्रसन्न होकर औरंगजेब ने मथुरा के विशाल और अत्यन्त सुन्दर केशवराय के



मन्दिर को नष्ट किया। किन्तु इस प्रकार के कामों से विद्रोह बढ़ता ही गया और गोकुला के सैनिकों की संख्या २० हजार तक पहुँच गयी। औरंगजेब ने एक बहुत बड़ी सेना भेजकर गोकुला को दबाया। किन्तु १६८१ ई० में फिर जाटों ने विद्रोह किया। इस समय उनके नेता राजाराम और चुरामन थे। औरंगजेब की मृत्यु तक जाटों के उपद्रव चलते रहे। बादशाह उनको दबा नहीं सका और उसके मरने के बाद जाटों की शक्ति बढ़ती गयी और आगे चलकर आगरा और दिल्ली पर आक्रमण करके उन्होंने मुगलों से बदला लिया।

## २. सतनामियों का विद्रोह

सतनामियों का एक धार्मिक सम्प्रदाय था, जिसका केन्द्र दिल्ली से ७५ मील-दक्षिण-पश्चिम नारनौल था। इनके जीवन में साधु और गृहस्थ का विचित्र मिश्रण था। ये भी बड़े स्वतंत्रता-प्रेमी थे और बाहरी हस्तक्षेप को सहन नहीं कर सकते थे। एक बार एक मुगल सिपाही ने सतनामी किसानों से छेड़छाड़ की। इसपर सतनामियों में बड़ा असन्तोष पैदा हुआ और उन्होंने वहाँ के शिकदार के ऊपर आक्रमण किया और उसकी छावनी को लूट लिया। इसके बाद उनको दवानों के लिये नारनौल के फौजदार करतलाबखानों को भेजा गया; किन्तु वह भी मारा गया और नारनौल पर सतनामियों का अधिकार हो गया। कुछ समय के लिये सतनामियों की धाक नारनौल के आसपास जम गयी और उनकी वीरता से मुगल सेना बहुत भयभीत हो गयी। इसपर औरंगजेब ने स्वयं नारनौल की तरफ प्रस्थान किया और राजा विशनसिंह, हमीदखान और दूसरे सेनापतियों को सतनामियों के खिलाफ भेजा। बड़े भयंकर युद्ध के बाद सतनामी दबाये जा सके।

## ३. सिक्खों की राजनैतिक शक्ति का विकास

गुरु नानकदेव ने एक भक्ति प्रधान और शान्तिप्रिय धार्मिक सम्प्रदाय की स्थापना पंजाब में की थी और उनका उद्देश्य हिन्दू और मुसलमानों में समझौता और समन्वय करा देने का था, किन्तु मुगल बादशाहों की नीति ने गुरु नानक के अनुयायियों को शस्त्र ग्रहण करने और राजनीतिक संगठन के लिये विवश किया। गुरु नानक के दाब दूसरे गुरु अंगद हुमायूँ के समकालीन थे। उनके समय में कोई विशेष घटना नहीं हुई। पाँचवें गुरु अर्जुनदेव (१५६१-१६०६ ई०) प्रसिद्ध हुये। उन्होंने जहांगीर के शाहजादे खुसरू को शरण दी थी, इसलिये जहांगीर ने उनसे अप्रसन्न होकर उनका वध करा दिया। इसका फल यह हुआ कि गुरु अर्जुन के पुत्र और उत्तराधिकारी गुरु हरगोविन्द ने सैनिक बाना धारण किया। वे कहते थे—“आध्यात्मिक और राजनैतिक शक्ति के रूप में मेरे पास

दो तलवारें हैं...गुरु के निवास स्थान में धर्म और सांसारिक भोग दोनों का मिश्रण होगा।" गुरु हरगोविन्द की सेना का मुगलों की शिकारी सेना से झगड़ा हो गया। गुरु के सैनिकों ने शाही सेना को अमृतसर के पास हरा दिया। इसके बाद औरंगजेब ने एक बड़ी सेना भेजी। गुरु को विवश होकर काश्मीर की पहाड़ियों में भागना पड़ा। वहीं १६४५ ई० में उनका देहान्त हो गया। सातवें गुरु हरराय (१६४५-१६६१ ई०) थे। द्वारा इनसे बहुत प्रभावित था और अक्सर इनके पास जाता रहता था। इससे अप्रसन्न होकर औरंगजेब ने गुरु हरराय को सफाई देने के लिये बुलाया। गुरु ने स्वयं न जाकर अपने बेटे रामराय को औरंगजेब के दरबार में भेजा, जो उसकी चाल में फँस गया। गुरु के मरने पर उनके सबसे छोटे लड़के तेगबहादुर—गुरु हुये। पहले इन्होंने रामराय के साथ आसाम की लड़ाई में मुगलों की सहायता की थी, किन्तु औरंगजेब की धार्मिक-नीति के कारण यह मुगलों के कट्टर विरोधी हो गये। इन्होंने औरंगजेब के अत्याचारों के विरुद्ध एक बहुत बड़ा संगठन तैयार किया। इनके इस काम से औरंगजेब बड़ा ही क्रुद्ध हुआ और इनको दिल्ली बुला भेजा। गुरु तेगबहादुर इस बात को जानते थे कि औरंगजेब इनके साथ क्या व्यवहार करेगा। इसलिये इन्होंने दिल्ली जानेके पहले अपने पुत्र गोविन्दसिंह को गुरु बनाया। गोविन्दसिंह की कमर में गुरु हरगोविन्द की कृपाण बांधते हुये इन्होंने गोविन्द सिंह को गुरु स्वीकार किया। उन्होंने कहा कि वे मृत्यु के मुख में जा रहे हैं और अपने पुत्र गोविन्दसिंह को अपनी मृत्यु का बदला लेने का आदेश किया। गुरु तेगबहादुर के अन्तिम वचनों का गुरु गोविन्दसिंह पर बड़ा प्रभाव पड़ा, और अपने जीवन में वे मुगल सत्ता के घोर शत्रु बन गये। गुरु तेगबहादुर दिल्ली के किले में कैद करके रखे गये। वहाँ पर उनपर यह अभियोग लगाया गया कि, उन्होंने हरम की स्त्रियों पर दृष्टिपात किया था और इसपर उनको मृत्यु-दण्ड दिया गया। मरने के पहले अपनी सफाई में गुरु तेगबहादुर ने कहा—“मैं तुम्हारी बेगमों की तरफ नहीं किन्तु भारत के राजनैतिक आकाश में यूरूपियों की शक्ति को देख रहा था, जो थोड़े दिनों में तुम्हारे साम्राज्य का अन्त कर देगी।” गुरु की भविष्यवाणी सच्ची निकली।

गुरु गोविन्दसिंह (१६७६-१७०८) नानक पन्थ के दशवें और अन्तिम गुरु थे। उनमें अदम्य उत्साह और अद्भुत संगठन की शक्ति थी। “वे गीदड़ों को सिंह और गौरैया को बाज बना सकते थे।” उन्होंने सिक्खों की एक सुसंगठित सैनिक सम्प्रदाय के रूप में बदल दिया। उन्होंने अपने सम्प्रदाय में सभी जातियों के लोगों को भरती किया और जाति-प्रथा को भंग करके उनमें समानता और

शूरता की भावना भर दी। वे कहते थे—“मैं मुगलों की सत्ता को नष्ट करने के लिये चारों वर्णों के लोगों को सिंह बना दूँगा।” यद्यपि गुरु गोविन्दसिंह मुगल-साम्राज्य का अन्त न देख सके, किन्तु सिक्खों ने उसके विनाश में बहुत बड़ा भाग लिया। दिल्ली साम्राज्य के केन्द्र पंजाब में उन्होंने एक स्वतंत्र राज्य की स्थापना की।

#### ४. राजस्थान में राजपूत-शक्ति का उदय

यह लिखा जा चुका है, कि चित्तौड़ के गतन के बाद भी मेवाड़ मुगलों की अधीनता में नहीं आया था। जयपुर, जोधपुर, बीकानेर आदि राज्यों ने यद्यपि मुगलों का आधिपत्य स्वीकार कर लिया था फिर भी इनका अस्तित्व नष्ट नहीं हुआ था। अकबर, जहांगीर और शाहजहाँ के समय तक पिछले तीन राजपूत राज्यों ने मुगल-साम्राज्य के विस्तार में सहायता की। जयपुर के मिर्जा राजा जयसिंह और जोधपुर के राजा यशवन्तसिंह दोनों ही मुगल-साम्राज्य के स्तम्भों में से थे। परन्तु जब औरंगजेब ने अपनी धार्मिक-नीति और राजनैतिक लोभ के कारण यशवन्तसिंह के वंश का विनाश और मारवाड़ पर अधिकार करना चाहा, तो वहाँ के राठौर भी मुगलों के शत्रु हो गये। मेवाड़ के राजा राजसिंह और जोधपुर के राजा अजितसिंह के सहायक दुर्गादास राठौर दोनों ने मुगल-साम्राज्य के विरुद्ध विद्रोह का झण्डा खड़ा किया। यद्यपि बीच-बीच में मुगल सेना ने मेवाड़ और मारवाड़ को दबा रखा, किन्तु अन्त में ये दोनों ही राज्य मुगल-साम्राज्य से स्वतंत्र हो गये और राजस्थान के दूसरे राजपूत राज्यों को स्वतंत्र होने के लिये प्रोत्साहित किया। इसी प्रकार बुन्देलखण्ड में बीर बुन्देला और छत्रसाल भी भारत की राष्ट्रीय शक्ति के प्रतीक थे। इनका सम्बन्ध मेवाड़, मारवाड़ और बूंदीके हाड़ा राजाओं से तथा दक्षिण के मराठों से था। इन शक्तियों के मिले हुए संगठन से मुगलों के विरुद्ध विप्लव की एक कड़ी शृंखला तैयार कर ली थी।

#### ५. मराठा शक्ति का उदय

इस युग में जितनी राष्ट्रीय शक्तियों का उदय हुआ उनमें मराठा शक्ति सबसे अधिक संगठित, शक्तिमान और व्यापक थी। मुगल सत्ता से प्रतिक्रिया के सिवाय मराठा शक्ति के उदय के कई कारण वर्तमान थे। एक तो महाराष्ट्र की भौगोलिक स्थिति राष्ट्रीय शक्ति के उदय के लिये अनुकूल थी, जहाँ की नीची-ऊँची पहाड़ी भूमि और उसके उपज की कमी मनुष्य को जीवन-संघर्ष के लिये सहनशील बना देती है। बाहरी आक्रमणकारियों के लिये ऐसी भूमि का जीतना भी कठिन होता है। राजनैतिक विपत्तियों के समय मराठा सैनिक अपने पहाड़ी किलों में बड़ी आसानी से शरण ले सकते थे और उनसे निकल कर विदेशी

सेना पर आक्रमण कर सकते थे। महाराष्ट्र की पहाड़ियाँ और जंगल लूक-छिपकर युद्ध करने के लिये बहुत ही अनुकूल हैं। हलके और तेज मराठे सैनिक छिप-छिपकर मुगल सेना पर छापा मारने में बहुत सफल हुये। महाराष्ट्र के राजनैतिक उत्थान के पहले वहाँ धार्मिक सुधारों ने इसके लिये क्षेत्र तैयार कर दिया था। तुकाराम, एकनाथ, वामन पण्डित, समर्थ गुरु रामदास आदि ने अपने उपदेशों और कामों से वहाँ की जनता में बड़ी स्फूर्ति भर दी थी, जिससे वह अपने धर्म और देश की रक्षा के लिये बलिदान करने को तैयार थी। समर्थ गुरु रामदास महाराज शिवाजी के गुरु थे और तात्कालीन जागृति में उनका बड़ा भारी हाथ था। उस समय के साहित्य का प्रभाव भी मराठों के ऊपर काफी पड़ा। समर्थ गुरु रामदास का 'दास-बोध' नामक ग्रन्थ गुलाम जाति में नयी चेतना और उत्साह भरने में अनुपम था। मराठों ने अपनी पराधीनता के सम्बन्ध में भी दक्षिण के मुसलमानी राज्यों में नीकरियाँ करके शासन और सेना-संचालन का काफ़ी अनुभव प्राप्त कर लिया था। इसलिये वे राजनैतिक परिवर्तन के लिये पहले ही से तैयार थे। औरंगजेब की धर्म-नीति और दक्षिण-नीति ने भी महाराष्ट्र में राष्ट्रीय शक्ति के विकास में काफ़ी योग दिया। औरंगजेब की अनुदार और अत्याचारी नीति ने हिन्दू जनता में तीव्र प्रतिक्रिया और मुस्लिम-राज्य के लिये घोर घृणा उत्पन्न कर दी। दक्षिण-भारत में प्रान्तीय मुस्लिम राज्यों को नष्ट करके औरंगजेब ने दक्षिण में मुस्लिम-सत्ता की जड़ कमजोर कर दी और मुगल-साम्राज्य वहाँ बृढ़ न हो सका। इससे मराठों ने काफ़ी लाभ उठाया और अपनी शक्ति का विस्तार किया।

## (१) शिवाजी

### (क) प्रारम्भिक जीवन

मराठा शक्ति के सबसे बड़े प्रतीक महाराज शिवाजी थे। इनके पिता शाहजी भोंसला वीजापुर के आदिलशाही राज्य में नीकर थे और उनका वहाँ पर बड़ा प्रभाव था। उनकी माता का नाम जीजा बाई था। शिवाजी का जन्म १० अप्रैल १६२७ ई० में जीजाबाई के गर्भ से हुआ था। शिवाजी अक्सर अपनी माता के साथ रहे। इन्होंने बालक की शिक्षा-दीक्षा का काफ़ी ध्यान रखा। महाभारत और रामायण की कथाएँ सुनाकर जीजाबाई ने लड़कपन से ही शिवाजी के हृदय में राजनैतिक महत्वाकांक्षा का बीज बो दिया था। शिवाजी के शिक्षक दादोजी कोणदेव थे। शिवाजी के चरित्र निर्माण में इनका भी बड़ा हाथ था। शिवाजी कभी-कभी अपने पिता के पास वीजापुर भी जाया करते थे और बड़े ध्यान से हिन्दुओं के पतन और मुस्लिम-राज्य के अत्याचारों और उसके भावी

विनाश का निरीक्षण करते थे। वे किशोरावस्था में ही ये समर्थ गुरु रामदास जी के प्रभाव में आये। हिन्दू धर्म की रक्षा और हिन्दू-साम्राज्य की स्थापना का स्वप्न गुरु रामदास ने शिवाजी के हृदय पर अंकित कर दिया।

(ख) सैनिक जीवन और मुस्लिम राज्यों से संघर्ष

शिवाजी का सैनिक जीवन और सैनिक शक्ति का संगठन भी बड़े महत्त्व का था। उन्होंने महाराष्ट्र के दलित और बिखरे हुए किसानों और चरवाहों को इकट्ठा करके उनमें उत्साह भरकर और उनको सैनिक शिक्षा देकर एक बलशाली सेना का संगठन करना शिवाजी का ही काम था। यह स्वाभाविक ही था कि उनका सबसे पहला संघर्ष बीजापुर राज्य के साथ होता, क्योंकि बीजापुर से स्वतंत्र होकर उन्होंने एक स्वतंत्र मराठा राज्य की घोषणा की थी और आदिल-शाही सूबों के कुछ भाग पर अपना अधिकार जमा लिया था। बीजापुर के सुल्तान ने शिवाजी को पकड़ने के लिये अफजलखां नामक अपने सेनापति को भेजा। अफजलखां शिवाजी को धोखे से पकड़ना चाहता था और शिवाजी इस बात को जानते थे, इसलिये हाथ में वधनखा छिपाकर वे उससे मिलने गये और उसका वहीं पर काम तमाम कर दिया। मराठा सिपाहियों ने अफजलखां की सेना को मार भगाया।


शिवाजी का दूसरा संघर्ष हिन्दुस्तान की सबसे बड़ी मुस्लिम शक्ति मुगलों के साथ हुआ। औरंगजेब ने शायस्ताखां को शिवाजी के विरुद्ध भेजा; किन्तु शिवाजी ने शायस्ताखां को भी हराया और उसे विवश होकर लौटना पड़ा। औरंगजेब जबर्दस्त कूटनीतिज्ञ था। उसने राजा जयसिंह और शाहजादा मुअज्जम को बहुत बड़ी सेना के साथ महाराष्ट्र पर आक्रमण करने को भेजा। शिवाजी की सैनिक शक्ति अभी इतनी बड़ी शक्ति का सामना करने के लिये काफी न थी, इसलिये उन्होंने पुरन्दर में जयसिंह की मध्यस्ता से सन्धि कर ली। सन्धि की शर्तों के अनुसार मुगल-साम्राज्य का आधिपत्य नाममात्र के लिये शिवाजी ने मान लिया और बीजापुर और गोलकुण्डा के विरुद्ध मुगलों की सहायता करना स्वीकार किया। मिर्जा राजा जयसिंह के परामर्श से शिवाजी ने मुगल दरबार में जाना भी स्वीकार कर लिया किन्तु इसमें उनका उद्देश्य मुगल-साम्राज्य का अपनी आंखों निरीक्षण और उत्तर की हिन्दू शक्तियों से सम्पर्क स्थापित करना था। आगरे में औरंगजेब ने उनका अपमान करके उनको जेल में डाल दिया, परन्तु शिवाजी अपनी चतुराई से जेल से निकल गये और मथुरा, काशी, पुरी आदि तीर्थों में होते हुये फिर महाराष्ट्र वापस पहुँच गये और मुगलों से युद्ध करने की तैयारी शुरू कर दी।



महाकवि सूरदास—पृ० २७२



गोस्वामी तुलसीदास—पृ० २७२



### (ग) हिन्दू राज्य की स्थापना

१६७४ ई० में रायगढ़ के किले में शिवाजी का राज्याभिषेक हुआ और उन्होंने हिन्दू-साम्राज्य की घोषणा की। मुस्लिम सत्ता से घिरे हुए देश में इस घटना का बहुत बड़ा महत्त्व था। इसके बाद शिवाजी ने दक्षिण के मुस्लिम राज्यों और मुगल प्रान्तों के भागों को अपने राज्य में मिलाकर उसका विस्तार किया।

### (घ) शासन-प्रबन्ध

शिवाजी के विजयों और राज्य-स्थापना के समान उनका शासन-प्रबन्ध भी बहुत ही महत्वपूर्ण था। उस समय की शासन-प्रणाली के अनुसार उनका राज्य भी एकतांत्रिक था और राज्य का पूरा अधिकार उन्हीं के हाथ में था। परन्तु शिवाजी आदर्शवादी, अत्यन्त परिश्रमी और उत्साही शासक थे। इसलिये निरंकुश होते हुए भी प्रजा की भलाई के लिये उन्होंने राज्य किया। शासन में सहायता करने के लिये नीचे लिखे आठ प्रधानों का एक मन्त्रिमण्डल था:—(१) प्रधान अथवा पेशवा—यह राजा का प्रधान मंत्री होता था और राज्य के सामान्य शासन की देखरेख करता था। (२) अमात्य (अर्थ-सचिव), (३) मंत्री (घटनाओं का लेखक), (४) सुमन्त (परराष्ट्र सचिव), (५) सचिव (गृह-सचिव), (६) पण्डितराव (धर्म-सचिव), (७) सेनापति और (८) न्यायाधीश। छठवें और आठवें प्रधानों को छोड़कर शेष चारों राज्य की सैनिक सेवा भी करनी पड़ती थी। शिवाजी का केन्द्रीय शासन १८ विभागों में बंटा हुआ था।

शिवाजी के प्रांतीय शासन पर हिन्दू प्रभाव के साथ दक्षिण के मुस्लिम राज्यों का प्रभाव भी था। उनका राज्य स्वराज्य, प्रान्त, तरफ, मौजा में बंटा हुआ था। प्रान्त के शासक देशाधिकारी कहलाते थे। उनके नीचे सूबेदार, कारकुन, हवलदार और मुखिया होते थे। शिवाजी ने जागीरदारी-प्रथा का भंग कर दिया, और सरकारी कर्मचारियों का नकद वेतन निश्चित किया। राजकीय अधिकारियों का स्थान परिवर्तन होता था। अर्थ-विभाग भी अच्छी तरह से सुव्यवस्थित था। जागीरदारी के भंग से सरकारी खजाने को बड़ा लाभ हुआ भूमि की पैमाइश करायी गयी और उपज का ३० से ४० प्रतिशत तक सरकार को भूमि-कर के रूप में मिलता था। सरकार की ओर से खेती को प्रोत्साहन और कृषकों की रक्षा का प्रबन्ध था। राज्य के बाहर के प्रदेशों से चौथ और सरवेशमुखी नामक कर शिवाजी को मिलता था। न्याय-विभाग प्राचीन प्रथा पर अवलम्बित था यद्यपि उस पर भी थोड़ा-बहुत मुस्लिम प्रभाव पड़ा था। स्थानीय मुकद्दमों का फैसला, ग्राम-पंचायत करती थी। फौजदारी के मुकद्दमों का निर्णय पटेल के हाथ में था। ऊपर के न्यायालयों में न्यायाधीश नीचे की अदालतों की अपील



सुनते थे। अभियोगों के निर्णय में लिखित कागज-पत्र, अधिकार और साक्षियों के अतिरिक्त अग्नि, जल, विष आदि दैवी साक्ष्य का उपयोग भी किया जाता था। शिवाजी के शासन में ज्ञान और शिक्षा-विभाग भी खोले गये थे। देश के सैनिक-वातावरण में शिवाजी ने एक बहुत बड़े सेना-विभाग का निर्माण किया था। उनके अधिकार में २८० पर्वत दुर्ग थे, जिसमें सेना और उसके भरण और शिक्षण का सामान रखा जाता था। उनके पास एक बहुत बड़ी स्थायी सेना थी, जिसमें १ लाख पैदल, ४० हजार घुड़सवार, १२६० हाथी, और बहुत-सी तोपें तथा बन्दूकें थीं। इस समय तक हिन्दू शक्ति ने भी तोपों और बन्दूकों का उपयोग करना सीख लिया था। शिवाजी के पास एक बहुत बड़ा जहाजी बेड़ा भी था। सेना की कई एक इकाइयां थीं, जिनके ऊपर हवलदार, जुमला, हजारी, पंचहजारी, सरनौबत नामक अधिकारी नियुक्त थे। सेना के लिये कठोर नियम बने हुये थे, जिनका पालन करना अत्यावश्यक था, जैसे—किसानों की रक्षा, स्त्रियों का सम्मान, धार्मिक स्थानों और पुस्तकों का आदर, आदि।

### (ङ) चरित्र

शिवाजी का चरित्र और व्यक्तित्व बहुत ऊँचा था। मुसलमान लेखकों ने अपने राजनैतिक स्वार्थ और धार्मिक पक्षपात के कारण उनकी निन्दा की है। किन्तु वे महान् राजनीतिज्ञ और महान् सेनापति थे। उनके जीवन में आदर्श और व्यवहार का बहुत अच्छा संतुलन था। वे परिस्थिति को पहचानते थे, और नीतिज्ञता से काम लेते थे, किन्तु नीचता से नहीं। वे बहुत बड़े राजनैतिक सुधारक और नेता था। व्यक्तिगत जीवन में उनका ऊँचा नैतिक आदर्श था। उनको ऊँची शिक्षा नहीं मिली थी, किन्तु उनमें प्रतिभा और विवेक काफी मात्रा में थे। वे हिन्दू-धर्म के उद्धारक और उसके बहुत बड़े समर्थक थे, किन्तु धर्मान्ध नहीं थे। उन्होंने अपने युद्धों में विधर्मियों के धर्मस्थानों, स्त्रियों और पुस्तकों का आदर किया। शिवाजी की गणना मध्य-युग के महान् राष्ट्र-निर्माताओं में की जा सकती है।

### (२) शिवाजी के वंशज

शिवाजी की मृत्यु १६८० ई० में हुई। इसके बाद मराठों के पारस्परिक कलह, नैतिक पतन, शिवाजी जैसे नेता के अभाव और मुगलों से निरंतर युद्ध के कारण मराठों की शक्ति कुछ समय के लिये विखरने लगी। शिवाजी के पुत्र शम्भाजी विलासी, दुर्बल और अदूरदर्शी थे। औरंगजेब मराठों की शक्ति का विनाश करना चाहता था। उसने शम्भाजी के समय में महाराष्ट्र पर आक्रमण करके उनको कैद कर लिया। शम्भाजी के सौतेले भाई राजाराम कुछ अधिक योग्य

थे; किन्तु वे भी विगड़ती हुई स्थिति को सम्हाल न सके। शम्भाजी का पुत्र साहू भी मुगलों द्वारा कैदी हुआ और दिल्ली दरबार में ७ हजार की मनसबदारी पाकर सन्तुष्ट रहने लगा। किन्तु राजाराम ने मुगलों के विरुद्ध मराठों का संघर्ष जारी रखा। उनकी मृत्यु से मराठों को बड़ी निराशा हुई। उनकी स्त्री ताराबाई बड़ी योग्य थी। उनके समय में फिर मराठा शक्ति पनपने लगी और औरंगजेब के जीते जी मराठों ने मुस्लिम प्रान्तों से चौथ और सरदेशमुखी कर वसूल किये।

### (३) पेशवा-पद का उदय

शिवाजी के वंशजों की दुर्बलता के कारण महाराष्ट्र में पेशवा पद का उदय हुआ और राज्य के संचालन में इसका प्रभाव बढ़ गया। पेशवा अथवा प्रधान अष्ट-प्रधानों अथवा मंत्रियों में से एक था। साहू के समय से धीरे-धीरे राजा की शक्ति क्षीण होती गयी और पेशवा की शक्ति बढ़ती गयी, जो धीरे-धीरे राज्य का वास्तविक संचालक हो गया। पेशवा का पद भी राजा की तरह से पैतृक बन गया। मुगल-राज्य के पतन के समय पेशवाओं ने फिर मराठा शक्ति का पुनरुत्थान किया। पहला पेशवा बालाजी विश्वनाथ हुये। १७१४-२० तक इन्होंने महाराष्ट्र में शान्ति और सुव्यवस्था स्थापित की। इन्होंने राज्य का आर्थिक प्रबन्ध भी किया और आसपास के प्रान्तों से चौथ और सरदेशमुखी भी वसूल की। १७२० ई० में मुगल सम्राट मुहम्मदशाह पर दबाव डालकर सारे देश से चौथ और सरदेशमुखी की स्वीकृति उससे ले ली। दूसरा पेशवा बाजीराव बालाजी विश्वनाथसे भी अधिक योग्य और महत्वाकांक्षी था। उसने देश के बहुत बड़े भाग से कर वसूल किया और विशाल सेना का संगठन। उत्तर भारत में साम्राज्य-स्थापना का वह स्वप्न देखने लगा। दक्षिण में उसने आसफजाह निजाम की शक्ति को रोका, गुजरात मालवा और बुन्देलखंड पर अधिकार कर लिया और उसकी सेना दिल्ली के पड़ोस तक पहुँचने लगी। तीसरा पेशवा बालाजी १७४० ई० में शासनारुढ़ हुआ। उसने अपनी शक्ति को दृढ़ किया और सतारा में शिवाजी के वंश को छोड़कर १७५० ई० में पूना को अपनी राजधानी बनाई। उसने मराठा-संघ की स्थापना की और स्वयं ही उसका प्रमुख बना। उसके भाई राघोजी ने कटक और उड़ीसा पर अपना प्रभुत्व स्थापित किया और मराठी सेना बंगाल के ऊपर भी छापा मारने लगी। बालाजी ने पश्चिमोत्तर भारत पर भी ध्यान दिया। १७८५ ई० में राघोबा अथवा रघुनाथराव ने लाहौर पर आक्रमण किया और पंजाब पर अपना अधिकार जमा लिया। ऐसा जान पड़ने लगा कि सारे भारत का साम्राज्य मराठों के हाथों आ जायगा। उनका राज्य-विस्तार दक्षिण में कर्नाटक से लेकर उत्तर में पंजाब और पश्चिम में काठियावाड़ से लेकर पूर्व में बंगाल की सीमा तक हो गया।

## (४) पानीपत की तीसरी लड़ाई

इस वक़्त हुई राष्ट्रीय हिन्दू-शक्ति से मुस्लिम जगत को बड़ा आतंक हुआ। दिल्ली का मुगल बादशाह बिल्कुल ही शक्तिहीन और बारी-बारीसे मराठों, हैलों और अवध के नवाबों के हाथ की कठपुतली बन गया था। इस समय अफगा-निस्तान के बादशाह अहमदशाह अब्दाली ने भारत पर आक्रमण किया। पहले गुजाउद्दीला मराठों से मैत्री की बातचीत करता रहा, परन्तु पीछे अब्दाली से मिल गया। एक तरफ पेशवा, मराठे सामंत और भरतपुर का जाट राजा सूरजमल था। और दूसरी तरफ अहमदशाह अब्दाली, गुजाउद्दीला और रहेले थे। १७६०-६१ ई० में दोनों तरफ की सेनायें पानीपत के मैदान में इकट्ठी हुईं। यह पानीपत की तीसरी लड़ाई थी और पहली दो लड़ाईयों की तरह यह भी निर्णायक सिद्ध हुई। मराठे उत्तर भारत की मैदानी लड़ाई के अभ्यस्त न थे। दूसरे उनकी सेना और रसद के आधार दक्षिण में थे, जहाँ से सहायता पहुंचना आसान नहीं था। उन्होंने इसी समय अपनी पुरानी युद्ध-प्रणाली—लुक छिपकर आक्रमण करना—को छोड़ दिया था और भारी सेना और तोपखाना का उपयोग शुरू किया था। इस तरह की लड़ाई में इनको अभी कुशलता प्राप्त नहीं हुई थी। मराठों के सेनापति भाऊ में अभिमान और दुराग्रह भी अधिक था। वह राजपूतों और जाटों की अपने साथ अन्त समय तक रख न सका। बड़े धोर युद्ध के बाद मराठे पानीपत की लड़ाई में हारे और नादिर-शाह की तरह लूट-खसोट कर के अहमदशाह अब्दाली वापस चला गया।

पानीपत के युद्ध ने शक्तियों के भाग्य का निर्णय कर दिया। मराठा-संघ टूट गया और फिर उसका बड़े पैमाने पर निर्माण नहीं हो सका। उसके स्थान में पाँच छोटे-छोटे मराठा राज्यों की स्थापना हुई—ग्वालियर में सिंधिया, इन्दौर में होल्कर बड़ौदा में गांधकवाड़, नागपुर में भोंसले और पूना में पेशवा। फिर भी मराठों की शक्ति नष्ट नहीं हुई। उन्होंने आगे चलकर अपनी शक्तिका संगठन और अंग्रेजों का विरोध किया। पानीपत की लड़ाई के बाद मुगल-शक्ति का बिल्कुल अन्त हो गया, यद्यपि दिल्ली का बादशाह नाम मात्र के लिये बचा रहा, जो आगे चलकर अंग्रेजों के हाथ में पड़ गया। हिन्दुओं की शक्ति एक बार फिर विदेशी शक्तियों के संगठन से टकराकर बिखर गयी और उसे अपने पुनरुद्धार की प्रतीक्षा में फिर से बैठना पड़ा।

## उत्तर मध्यकालीन सभ्यता और संस्कृति

१५२६ ई० में बाबर के आक्रमण के बाद लगभग दो सौ वर्ष तक भारत के उपर कोई बाहरी हमला नहीं हुआ था। यह सच है कि अपने साम्राज्य का विस्तार करने के लिये मुगल बादशाहों को देश के भीतर कई लड़ाइयाँ लड़नी पड़ीं और उनकी प्रतिक्रिया भी हुई। परन्तु अकबर के समय तक भारत के बहुत बड़े भाग पर उनका अधिकार हो गया। साम्राज्य की स्थापना के बाद शासन का अच्छा संगठन भी हुआ। इससे देश में शान्ति और सुव्यवस्था कायम हुई। काफी लम्बे समय तक विभिन्न राजनैतिक, सामाजिक, जातीय, धार्मिक, आर्थिक वर्गों में परस्पर सम्पर्क समझौता और आदान-प्रदान की प्रवृत्ति उत्पन्न हुई। यद्यपि जहाँ आक्रमण और अत्याचार हुए, वहाँ संघर्ष और प्रतिक्रिया दिखाई पड़ती है; फिर भी सल्तनत के समय की राजनैतिक स्थित बदल चुकी थी, देश-विजय और धर्म-परिवर्तन का जोश भी कम हो गया था, हिन्दु-मुस्लिम बहुत दिनों तक साथ रह चुके थे और इसलिये एक मिश्र और समन्वित जीवन का निर्माण इस काल में संभव हुआ।

### (१) राजनीति

दिल्ली के तुर्क और पठान सुल्तानों ने यद्यपि हिन्दुस्तान को अपना घर बना लिया था, परन्तु उनके राज्य की कल्पना में यहाँ की बहुसंख्यक प्रजा—हिन्दुओं का—कोई स्थान न था। उनका राज्य तो धर्मतांत्रिक था ही, उनके शासन में भी सेना और दूसरी नौकरियों में हिन्दुओं को जगह नहीं मिलती थी। इसके कारण थे राजनैतिक अविश्वास और धार्मिक द्वेष। जब मुगलों का आक्रमण हुआ तब पहले-पहल तुर्कों और पठानों ने हिन्दुओं की मित्रता और सहायता की आवश्यकता का अनुभव किया और उनके साथ संध बनाकर बाबर का विरोध किया। शेरशाह ने इस अनुभव से लाभ उठाया और अपने शासन में हिन्दुओं को अधिक स्थान दिया और उनके साथ उदारता का व्यवहार किया। पश्चिमोत्तर भारत, अफगानिस्तान तथा मध्य-एशिया की जातियों से लड़ने और दक्षिण में राज्य-विस्तार के सिलसिले में मुसलमानों ने अपने राज्य, शासन और विजयों में हिन्दुओं के महत्व को समझा और बुद्धिमानों से काम लिया। सिद्धान्त रूप में मुगलों के समय में भी राज्य धर्मतांत्रिक था। परन्तु व्यवहार में वह, किसी अंश में, भौगोलिक राष्ट्र का रूप ग्रहण कर रहा था। अकबर ने जजिया (धर्म-कर) को हटाकर मुसलमान और हिन्दू

के भेद को बहुत कम कर दिया और अपने 'इबादत खाने' और 'दीन-इलाही' से सब धर्मों की बराबरी को स्वीकार किया। इसके साथ ही अपने शासन और नौ करियों में धर्म, जाति और सम्प्रदाय का भेद किये बिना केवल योग्यता के आधार पर सब को नियुक्त किया। यद्यपि शुद्ध राष्ट्रीयता अकबर के समय में संभव नहीं थी, फिर भी राज्य के अंततः राष्ट्रीकरण का श्रेय उसको दिया जा सकता है। इस प्रक्रिया को औरंगजेब की धार्मिक नीति से धक्का लगा; किन्तु उसके समय में भी मुगल-सेना और सूबों में हिन्दुओं को ऊँचा स्थान प्राप्त था। औरंगजेब के बाद भी मुस्लिम और मराठे (हिन्दू) राज्यों में धार्मिक मामलों और राजकीय नौकरियों में उदारता आती गयी और धर्म के स्थान में देश और राजभक्ति का महत्त्व बढ़ता गया। अंग्रेजों के आगमन ने फिर इस प्रवृत्ति को धक्का दिया और राजनैतिक मामलों में कभी-कभी हिन्दू-मुसलमान का भेद भड़क उठा था। पानीपत की तीसरी लड़ाई में इस भेद ने उग्र रूप धारण किया और राष्ट्र के टुकड़े फिर छिन्न-भिन्न हो गये।

राज्य का स्वरूप इस समय भी एकतांत्रिक और निरंकुश था। प्रजा की इसमें कोई आवाज न थी। बादशाह के वजीर (मंत्री) होते थे, किन्तु मंत्री-मण्डल का कोई वैधानिक रूप नहीं होता था; अपनी इच्छा के अनुसार बादशाह उनसे राय लेता और उनकी बात मानता अथवा नहीं मानता। जागीरदारी-प्रथा तोड़कर मुगलों ने सामन्तशाही का अन्त कर दिया। इससे राज्य अधिक केन्द्रित हो गया। मनसबदारी एक प्रकार की सरकारी नौकरी बन गयी; किन्तु मनसबदारी का आधार सेना थी, इसलिये शासन में सैनिक तरव की प्रधानता थी। शायद इसके लिये उस समय की राजनैतिक स्थिति उत्तरदायी थी। प्रत्येक मुगल बादशाह, राजपूत और मराठा राजा प्रजा की भलाई के लिये प्रयत्न करता था। परन्तु राज्य प्रजा के सामाजिक जीवन में अकबर के सुधारों और औरंगजेब के प्रतिबंधों को छोड़कर और स्थानीय रीति-रिवाजों में कोई छेड़-छाड़ नहीं करता था। दूर के प्रान्तों और विशेषकर देहात में राज्य के फरमान पहुँच नहीं पाते थे और प्रजा स्थानीय और जातीय नियमों से शासित होती थी।

## २. समाज

देश के बहुसंख्यक हिन्दुओं में समाज की रचना जाति-प्रथा के ऊपर अवलम्बित थी। जाति के मुख्य आधार थे विवाह, भोजन और व्यवसाय। इनके सम्बन्ध में व्यापक और कठोर नियम थे। राजनैतिक हार के कारण हिन्दुओं ने अपनी रक्षा के लिये कड़े सामाजिक नियम बनाये, परन्तु इससे न केवल हिन्दू और मुसलमान के बीच सामाजिक खाई बन गयी, बल्कि हिन्दुओं की विभिन्न जातियों के बीच में भी भेद और वर्जनशीलता बढ़ी। राजपूतों और मुगलों के बीच राजनैतिक विवाह

हुए; राजपूतों ने अपनी लड़कियाँ दीं, परन्तु उन्होंने मुस्लिम लड़कियों से विवाह न किया। जातियों, वर्णों और पेशों का परिवर्तन प्रायः बन्द-सा हो गया। जो लोग हिन्दुओं में से लोभ, दबाव या स्वेच्छा से इस्लाम धर्म ग्रहण करते थे, वे मुस्लिम राज्य के कानून के अनुसार फिर हिन्दु-धर्म में वापस नहीं जा सकते थे। हिन्दुओं के लिये शुरू में जो विवशता थी, उसको उन्होंने प्रथा के रूप में मान लिया और हिन्दू समाज से निकले हुए व्यक्ति उसमें वापस नहीं जा सकते थे। पूर्व-मध्यकाल और मध्यकाल में जो सामाजिक प्रथाएँ प्रचलित थीं, वे ही अधिक संकीर्णता और कठोरता के साथ जारी रहीं। अकबर के सामाजिक सुधारों का उनपर बहुत थोड़ा प्रभाव पड़ा। हिन्दुओं ने मुसलमानों को भी एक जाति मान लिया। उनके साथ उठने-बैठने, काम-धंधे, पढ़ने-लिखने, मनोविनोद, पर्व, मेले आदि में बाहरी सामाजिक सम्बंध वे रखते थे; परन्तु विवाह, शादी, खान-पान का संबंध नहीं। धीरे-धीरे मुसलमानों में भी और सामाजिक कारणों से कई जातियाँ बनने लगीं और उनमें शरीफ और रजिल का भेद पैदा हो गया।

सरकारी तौर पर समाज के कई वर्ग थे जिनके जीवन में परस्पर बहुत भेद और अन्तर था। सबसे ऊपर बादशाहों और राजाओं का वर्ग था जिनको विशेष पद और सुविधायें प्राप्त थीं और जो आराम और विलासिता का जीवन बिताते थे। इस वर्ग के नीचे सरदारों, अमीरों और अभिजात लोगों का वर्ग था जो छोटे-छोटे पैमाने पर बादशाह और राजाओं के समान ही रहता था। तीसरा वर्ग मध्यम श्रेणी के लोगों का था जो साधारणतः आराम किन्तु सादगी और कफायतसारी का जीवन बिताता था। किन्तु इस वर्ग के व्यापारी अंग में आराम और विलासिता काफी थी। चौथा और सबसे निचला वर्ग सामान्य लोगों का था, जिसे कठोर जीवन बिताना पड़ता था। इनमें किसान, मजदूर, कारीगर आदि शामिल थे। संभवतः पर्याप्त भोजन तो उनको मिल जाता था किन्तु आराम का जीवन वे नहीं बिता सकते थे। इस वर्ग को पूरी स्वतंत्रता और सरकारी सुविधाएँ प्राप्त नहीं थी और राज्य की ओर से इनके साथ कई प्रकार के दबाव और अत्याचार होते थे।

### धार्मिक जीवन

इस काल के धार्मिक जीवन में भी कई नयी विचार धारायें को बल मिला। मुगलों के आगमन के पहले हिन्दुओं में निर्गुणमार्गी ज्ञानाश्रयी धारा की प्रधानता थी, जिसमें नानक, कबीर आदि प्रधान थे। ये सच्चे ज्ञान और निराकार ईश्वर की उपासना को मुक्ति का साधन मानते थे। परन्तु इस समय सगुणमार्गी भक्ति-

धारा का प्रचार अधिक हुआ। इसमें दो सम्प्रदाय थे : (१) कृष्णायत और (२) रामायत। चैतन्य सूरदास आदि कृष्ण के भक्त थे। वे कृष्ण की भक्ति और सगुण उपासना को मोक्ष का साधन बतलाते थे। इस सम्प्रदाय में प्रेम, आवेश, शृंगार, विलासिता आदि घुस आये थे। रामायत सम्प्रदाय के सन्तों में तुलसीदास प्रमुख थे। वे राम के अनन्य उपासक थे। उनकी उपासना-पद्धति सगुण किन्तु सादी और आचारनिष्ठ थी। उनके दार्शनिक विचार रामानुज के समान विशिष्टाद्वैती थे। तुलसीदास स्मार्त (स्मृतियों में विहित धर्म को माननेवाले) थे, इसलिये वे अवैदिक और परम्परा विरोधी धर्मों को अच्छा नहीं समझते थे। अपन ग्रन्थ रामायण के द्वारा उस समय के हिन्दू समाज की उन्होंने रक्षा की।

मुसलमानों में सूफी सम्प्रदाय का उदय पहले हो चुका था, परन्तु इस समय इसको विशेष प्रोत्साहन मिला। यह एक अद्वैतवादी और आनन्दमार्गी पंथ था और हिन्दुओं के वेदान्ती भक्तिमार्गी सम्प्रदाय के बहुत निकट था। कट्टर सुन्नी मुसलमान इसको पसन्द नहीं करते थे, किन्तु ईरान के सम्पर्क और हिन्दुओं के साथ के कारण यह लोकप्रिय हो गया। इस सम्प्रदाय के सन्त, महात्मा ईश्वर को प्रेमाश्रय मानकर भक्ति और उपासना के द्वारा उसमें लीन हो जाने का उपदेश करते थे। सूफियों में भी कई उपसम्प्रदाय थे। उसमें कुछ परम्परागत इस्लामी आचार-विचार को मानते थे; कुछ स्वतंत्र विचार के और परम्परा-विरोधी थे।

अकबर ने धार्मिक जगत् में एक नया प्रयोग किया। अनेक धर्मों और सम्प्रदायों से उत्पन्न भेद और संघर्ष को एक राष्ट्र के निर्माण में वह बाधक समझता था। इसलिये उसने सर्वमान्य दीन-इलाही (ईश्वरीय धर्म) का प्रवर्तन किया, जिसमें सभी धर्मों के उत्तम सिद्धान्त, नैतिक विचार और पूजा-पद्धति सम्मिलित थी। किन्तु वातावरण अनुकूल न होने के कारण यह नया धर्म लोकप्रिय न हो सका।

आचार्य, संत, महात्मा, औलिया, फकीर आदि सच्चे धर्म, नैतिक आचारण, ज्ञान, भक्ति और उपासना का प्रचार और मनुष्यों में परस्पर प्रेम और सद्भावना का उपदेश करते थे; परन्तु बीच-बीच में कट्टरपंथी मुस्लिम शासकों द्वारा प्रजा पर धार्मिक अत्याचार होते थे और लोगों में परस्पर कटुता बढ़ जाती थी। तीर्थयात्रा, हज, मूर्तिपूजा, कन्नपूजा और कई प्रकार के कर्मकाण्ड तथा धार्मिक रीति-रवाज प्रचलित थे; बहुत-से ग्रंथविश्वास भी जनता में चालू थे, जैसे—जादू, तोता, तंत्र, मंत्र, कवच, तावीज, झाड़ू-फूँक आदि। अकबर जैसा बुद्धिवादी बादशाह भी अपनी विजयों और पुत्र-प्राप्ति के लिये अजमेर में चिश्ती की दरगाह की पैदल यात्रा करता था।

## ४. भाषा और साहित्य

वैसे तो बारहवीं शताब्दि से ही प्रान्तीय भाषाओं का विकास शुरू हो गया था, किन्तु उत्तर-मध्यकालमें उनकी विशेष उन्नति हुई। हिन्दी, बँगला, मराठी, गुजराती और दक्षिण की प्रान्तीय भाषाओं का स्वरूप निखर आया और उनमें बहुत-से ग्रंथ लिखे गये। हिन्दू-मुस्लिम सम्पर्क से इस समय एक नयी भाषाका उदय हुआ जिसको “उर्दू” कहते हैं। हिन्दी के ऊपर अरबी और फारसी शब्दों का आरोप करके इस भाषा का निर्माण हुआ। मुस्लिम सत्ता के प्रसार के साथ इस भाषा का भी विस्तार हुआ।

हिन्दी को यद्यपि राज्याश्रय कम मिला, किन्तु इसकी सभी स्थानीय बोलियों—अवधी, ब्रजभाषा, राजस्थानी, बुन्देलखण्डी आदि—में स्वतंत्र रूप से और हिन्दू राजाओं के प्रश्रय से उच्च कोटि का साहित्य रचा गया। इस कालमें हिन्दी कवियों में तुलसी और सूर सबसे अधिक प्रसिद्ध हुए। तुलसी ने रामचरितमानस, विनय पत्रिका, कवितावली, गीतावली आदि उत्तम काव्यों की रचना की। मानस में मर्यादा-पुरुषोत्तम राम के चरित्र का चित्रण कर जनता के सामने उन्होंने एक बहुत ऊँचा आदर्श उपस्थित किया। इस ग्रन्थ से भारत के असंख्य नर-नारियों को आज भी प्रेरणा मिलती है। सूर ने ब्रजभाषा में कृष्ण-भक्ति के प्रसिद्ध ग्रंथ ‘सूरसागर’ को लिखा। इसमें कृष्ण के जीवन के विविध पहलुओं का सजीव और सुन्दर चित्रण है। सूरसागर में भक्ति, प्रेम और शृंगार का अनुपम समन्वय है। बिहारी, देव, भूषण, मतिराम, लाल आदि इस युग के अन्य प्रसिद्ध कवि थे। बिहारी, देव, मतिराम ने विशेष करके शृंगार रस की कवितायें कीं। भूषण और लाल वीर रस के कवि थे। भूषण छत्रशाल बुन्देला और छत्रपति शिवाजी की राजसभा में रहे। अपनी कविता से इन्होंने हिन्दुओं में उत्साह, पराक्रम और आशा का संचार किया। हिन्दी में कई एक प्रसिद्ध मुसलमान कवि भी हुये जिनमें मलिक मुहम्मद जायसी, अब्दुर्रहीम खानखाना, रसखान ताज, मिर्जा हुसेन अली आदि के नाम उल्लेखनीय हैं। मुगल बादशाहोंमें अकबर, जहाँगीर और शाहजहाँ हिन्दी में कविता करते थे और उनके दरबार में बहुत से हिन्दी कवि प्रश्रय पाते थे। दूसरी प्रान्तीय भाषाओं में भी अच्छे ग्रंथों की रचना हुई। बंगाल के वैष्णव साहित्य में चैतन्य-भागवत, चैतन्य-मंगल, चैतन्य-चरितामृत आदि ग्रंथ लिखे गये। काशीराम, मुकुन्द राम चक्रवर्ती, धनाराम आदि प्रसिद्ध कवि बंगाल में इसी काल में हुये। उर्दू कविताके केन्द्र दिल्ली, लखनऊ, औरंगाबाद और बीजापुर थे। वली, नुसरत, गालिव, नसीर, जौक और मोमिन इस समय के प्रसिद्ध उर्दू कवि थे।



मुगल बादशाहों और उनके सूबेदारों और अधीन राज्यों के द्वारा फारसी भाषा और साहित्यका बड़ा प्रचार हुआ। नजीरी, उर्फी और फैजी आदि फारसी के अच्छे कवि हुए। शेख मुबारक, अबुल फजल, अब्दुल कादिर बदायूनी ने फारसी में उत्तम ग्रंथों के सिवाय कुरान और हदीस पर अच्छी टीकायें भी लिखीं। अबुल फजल, फरिश्ता, खफी खाँ, गुलबदन बेगम, जौहर, निजामुद्दीन अहमद, अब्बास सरवानी, अब्दुल हमीद लाहीरी आदि इस काल के प्रसिद्ध इतिहासकार थे। गुलबदन बेगम, नूरजहाँ, जहाँनारा, जेन्निसा आदि स्त्रियों की कवितायें आज भी आदर पाती हैं। बाबर और जहाँगीर आत्म-चरित लिखने की कला में प्रवीण थे। मुसलमान शासकों के संरक्षण में संस्कृत भाषा के विविध प्रकार के विषयों—साहित्य, दर्शन, आयुर्वेद, गणित, ज्योतिष आदि—के ग्रंथों का फारसी में अनुवाद कराया गया। शाहजहाँ के दरबार में पण्डितराज जगन्नाथ रहते थे, जिन्होंने रसगंगाधर, भामिनीविलास, सौन्दर्यलहरी आदि संस्कृत के मौलिक तथा उच्चकोटि के ग्रंथों की रचना की।

## ५. कला

### (१) वास्तु-कला

कलाओं में वास्तु-कला के उत्तर-मध्यकालीन कई एक उदाहरण आज भी वर्तमान हैं, जो इस कला की सुन्दरता और महानता के द्योतक हैं। मुसलमानों के आगमन के पहले भारतमें राजभवन, दुर्ग और मंदिर-निर्माणकी कई शैलियाँ प्रचलित थीं। क्योंकि पुराने राजभवनों और मंदिरों की सामग्रियों से मुसलमानों ने नयी इमारतें बनवायीं और यहाँ के शिल्पियों और कारीगरों ने काम किया, इसलिये मुसलिम वास्तु-कलापर भारतीय प्रभाव पड़ना स्वाभाविक था। कुछ कट्टर मुस्लिमों ने इस प्रभावसे मुक्त होने का भी प्रयत्न किया, परन्तु उनको सफलता नहीं मिली। गुजरात में मुस्लिम इमारतों पर हिन्दू प्रभाव अधिक था। यह प्रक्रिया जारी रही और इसके सबसे सुन्दर परिणाम मुगलों के शासन-काल में दिखायी पड़े। बाबर को इमारतें बनाने का समय और सुविधा कम थी। फिर भी पानीपत में काबली बाग की मसजिद, संभल की जामा मसजिद तथा आगरा में लोदी किले के भीतर की मसजिद उसकी यादगार के रूप में आज भी खड़ी है। यद्यपि बाबर को हिन्दुस्तानी चीजें कम पसन्द थीं, फिर भी भारतीय कारीगरों ने उसकी रचनाओं को प्रभावित किया। हुमायूँ के समय की आगरे और फतवाबाद (हिसार जिले) में दो मसजिदें पायी जाती हैं जिनपर ईरानी सजावट का प्रभाव है। अफगान शासक शेरशाह के समय में वास्तु-कला की स्पष्ट उन्नति हुई और उसने

साहस के साथ भारतीय शैली और प्रभावों को स्वीकार किया। दिल्ली के पुराने किले के दो दरवाजे और किलाये-कुहन मसजिद कला की दृष्टि से बहुत सुन्दर हैं। परन्तु उसके समय की सबसे सुन्दर कृति सहसराम (बिहार) में एक कृत्रिम झील के मध्य में बनी उसकी समाधि है जो भारतीय मुसलिम-कला का सुन्दर नमूना है। योजना, गंभीरता और शृंगार की दृष्टि से इसमें हिन्दू और मुस्लिम तत्त्वों का सफल मिश्रण है। अकबर के ऊपर मंगोल, तुर्क, ईरानी और भारतीय कई प्रकार के प्रभाव थे, परन्तु उसके ऊपर सबसे गहरा रंग राजस्थानी जीवन और कला का था। मुगल-स्थापत्यकी पृष्ठभूमि आज भी जयपुर और उदयपुरमें देखी जा सकती है। अकबर ऊँची कल्पना और रुचि का व्यक्ति था, अतः उसकी कल्पना और रुचि ही पत्थर और ईंट के रूप में मूर्तिमती हुई। अकबर के समय की पहली इमारत दिल्ली में हुमायूँ का मकबरा है। इस पर ईरानी प्रभाव होते हुए भी इसकी योजना और बाहर की ओर सफेद संगमरमर का प्रयोग साफ भारतीय है। आगरा, फतहपुर सीकरी, अजमेर, दिल्ली और इलाहाबाद में अकबर के समय की बहुत सी इमारतें हैं। आगरा के किले में जहाँगीरी महल, फतहपुर सीकरी में जोधबाई का महल, दीवाने आम और दीवाने खास, जामा मसजिद, शेख सलीम चिश्ती का मकबरा, बुलन्द दरवाजा, पंच महल, मरियम-उज्जमानी का महल, इलाहाबाद में चालीस स्तम्भों का महल आदि प्रसिद्ध हैं। अकबर की अंतिम इमारत सिकन्दरा में बनी उसकी समाधि है, जिसको उसने शुरू कराया था, पर जो जहाँगीर के समय में पूरी हुई। इसमें पाँच तल्ले एक दूसरे के ऊपर क्रमशः घटते हुए बने हैं। बौद्ध बिहार तथा हिन्दू-चीन की वास्तु-शैली का स्पष्ट प्रभाव इसपर दिखायी पड़ता है।

जहाँगीर के शासन-काल में अपेक्षाकृत इमारतें कम बनीं, यद्यपि वह और उसकी वेगम नूरजहाँ दोनों ही सौंदर्य के प्रेमी थे। उसने पहले सिकन्दरा में अकबर की समाधि को पूरा कराया। उसके समय की दूसरी प्रसिद्ध इमारत आगरे में एतमादुद्दौला का मकबरा है, जिसका निर्माण उसकी लड़की नूरजहाँ ने कराया था। यह सफेद संगमरमर का बना हुआ है। इसमें बहुमूल्य पच्चीकारी का काम किया गया है। यह उदयपुर के गोलमण्डल मंदिर के अनुकरण पर बना है। शाहजहाँ बहुत बड़ा निर्माता था और उसके समय में दिल्ली, आगरा, लाहौर, काबुल, काश्मीर, कन्दहार, अजमेर, अहमदाबाद आदि स्थानों में बहुत सी इमारतें बनीं। यद्यपि मौलिकता और महानता की दृष्टि से शाहजहाँ की इमारतें अकबर की इमारतों की तुलना नहीं कर सकतीं, परन्तु शृंगार और प्रदर्शन में उनसे आगे बढ़ी हुई है। दिल्ली किले के भीतर दीवाने-आम और दीवाने-खास इस बात

के ज्वलन्त उदाहरण हैं। दीवाने-खास में रजत-मंडित छत तथा संगमरमर, सोना और बहुमूल्य रत्नों का काम अनुपम है। इसको देखते हुये इसकी छत में अंकित निम्नलिखित उक्ति उचित जान पड़ती है : “अगर फिरदौस बर रुपये ज़मी अस्त, हमीनस्तो हमीनस्तो हमीनस्त” ( यदि पृथ्वी के धरातल पर कहीं स्वर्ग है तो वह यहीं है, यहीं है, यहीं है )। आगरे की मोती मसजिद अपनी सफाई और सौन्दर्य की दृष्टि से कला का एक उत्कृष्ट नमूना है। आगरे की जामा मसजिद भी उसी के समय की बनी एक सुन्दर इमारत है। शाहजहाँ की सबसे सुन्दर कृति ताजमहल है, जिसको उसने अपनी बेगम मुमताजमहल की समाधि के रूप में बनवाया था। योजना, गांभीर्य और सौंदर्य की दृष्टि से यह एक अद्भुत रचना है और इसकी गणना संसार के सात आश्चर्यों में होती है। बाइस वर्ष में तीस करोड़ रुपये खर्च करके यह बनवायी गयी थी। इसकी योजना बनानेवाला शिल्पी कौन था, इस बात को लेकर विद्वानों में मतभेद है। पादरी मैनरीक का मत कि वह इटली का रहनेवाला था असिद्ध हो चुका है। मुसलिम इतिहासकारों के अनुसार वह कुस्तुनतुनिया का रहनेवाला उस्ताद ईसा था। वास्तव में ताज का ढाँचा पूरा एशियाई और उस पर युरोपीय प्रभाव कुछ भी नहीं है। लाहौर के पास शाहदरा में जहाँगीर की समाधि को भी शाहजहाँ ने ही बनवाया था। उसकी दूसरी अनुपम कृति तख्ते-ताऊस का निर्माण था, जिसको नादिरशाह उठा ले गया और आज उसका कोई निशान बाकी नहीं है। औरंगजेब कट्टर सुन्नी होने के कारण कला की ओर से उदासीन था इसलिये उसके समय से वास्तु-कला की अवनति होने लगी। उसकी बनवायी हुई इमारतों में लाहौर की मसजिद और औरंगाबाद में बीबी का रौजा प्रसिद्ध हैं, परन्तु वे पहले की इमारतों का असफल अनुकरण मात्र है। इसके बाद मुसलिम वास्तु-कला की प्रतिभा क्षीण होने लगी। मुगल-साम्राज्य के पतन पर लखनऊ और हैदराबाद में इसका अवशेष बना रहा।

हिन्दू राजधानियों और तीर्थस्थानों में भी इस काल में राजप्रासाद, मंदिर, झील, उपवन आदि बनाये जाते रहे। जयपुर, उदयपुर, जोधपुर, बीकानेर, सोनागढ़ आदि स्थानों में तत्कालीन वास्तु-कला के नमूने पाये जाते हैं। वृन्दावन, इलोरा, अमृतसर, आदि में मंदिर-स्थापत्य के उदाहरण मिलते हैं।

## (२) चित्र-कला

- भारत में चित्र-कला का विकास बहुत पहले हो चुका था, जिसके नमूने अजन्ता, इलोरा और वाघ की गुफाओं में आज भी वर्तमान हैं। कट्टर इस्लाम के प्रभाव के कारण अरब, तुर्क और अफगान शासकों के समय

चित्रकला को प्रश्रय नहीं मिला, यद्यपि राजस्थान, कांगड़ा, हिमाचल प्रदेश, विजयनगर आदि स्थानों में यह कला जीवित थी। इस्लाम में जीवधारियों का चित्रण करना कुफ्र ( पाप ) था, क्योंकि उसके अनुसार मनुष्य चित्रण करके ईश्वर की बराबरी करने की धृष्टता करता है। ईरान, तूरान और चीनी सम्पर्क और प्रभाव से मुसलमानों की दृष्टिकोण में परिवर्तन हुआ। मुगलों के आने के बाद चित्रकला को राज्याश्रय मिलना शुरू हो गया। शुरू में इस कला पर ईरानी प्रभाव अधिक था, परन्तु धीरे-धीरे भारतीय प्रभाव बढ़ता गया। चित्रकला की मुगल-शैली वास्तव में भारतीय और राजस्थानी चित्र शैलीके बहुत निकट थी।

तैमूर के वंशज चित्रकला के बड़े शौकीन थे। वैसे बाबर के समय के चित्र-कला के नमूने नहीं पाये जाते हैं, किन्तु अलबर में सुरक्षित बाबरनामा के चित्रित फारसी हस्तलेख से मालूम होता है कि उसके दरबार में भी चित्रकला का आदर था। हुमायूँ अपने साथ ईरान से सैयदअली और ख्वाजा अब्दुस्समद को भारत ले आया और 'अमीर हमजा' नामक काव्य का चित्रांकन कराया। अकबर ने इन दोनों कलाकारों से चित्रकला सीखी थी और वह इस कला का अनन्य प्रेमी था। उसके दरबार में फारस के विदेशी चित्रकार अब्दुस्समद, फारूकबेग, खुरसान कुली और जमशेद के साथ-साथ बसवान, लाल, केशू, मुकुन्द, हरिवंश, दसवंथ आदि हिन्दू चित्रकार भी रहते थे। धीरे-धीरे बाहर से चित्रकारों का आना बन्द हो गया और हिन्दू चित्रकारों की संख्या मुगल दरबारों में बढ़ गयी। अकबर प्राकृतिक और मानव सौंदर्य का बड़ा प्रेमी था। इसलिये इस्लामी निषेध के रहते हुये भी उसने चित्रकला को प्रोत्साहन दिया और उसमें ईश्वर के अस्तित्व और सौन्दर्य का अनुभव किया। उसके दरबार में रज्जनामा ( महाभारत ), बाबरनामा, अकबरनामा, निजामी के काव्य का चित्रांकन तथा बादशाह और उसके अमीरों के चित्रण किये जाते थे। चित्र कागज और कपड़े दोनों पर खींचे जाते थे। फतहपुर सीकरी के भवनों में सुन्दर भित्ति-चित्र भी बनाये गये थे। विविध रंगों का प्रयोग होता था; सुनहले रंग का काम बहुत सुन्दर होता था। मुगल-चित्रकला का सब से अधिक विकास जहाँगीर के समय हुआ। वह इस कला का बहुत ही प्रेमी, मर्मज्ञ और पारखी था। उसके पास चित्रों का बहुत बड़ा संग्रह था; सुन्दर चित्रों पर अधिक से अधिक पुरस्कार देने को वह तैयार रहता था। वह स्वयं भी चित्रकला जानता था। उसने चित्रकला को विदेशी अनुकरण से मुक्त करके उसको भारतीय रूप दिया। उसके दरबार के चित्रकारों में आगा-रजा, अबुल हसन, मुहम्मद नादिर, मुहम्मद मुराद, उस्ताद मंसूर, विशनदास, मनोहर, गोवर्धन आदि अधिक प्रसिद्ध थे। जहाँगीर के बाद चित्र-कला की

अवनति होने लगी। शाहजहां भवन-निर्माण का प्रेमी था; चित्रकला से उसको शौक न था। उसके दरबारी चित्रों में रंगों के सुन्दर मिश्रण के स्थान में कीमती लेप और सोने की लदान अधिक है। उसने बहुत से चित्रकारों को आपने दरबार से निकाल दिया, जिन्होंने प्रान्तीय दरबारों में शरण ली। उसके पुत्रों में दारा शिकोह चित्रकला का प्रेमी था, जिसके चित्रों का अलबम आज भी इंडिया आफिस में सुरक्षित है। औरंगजेब के समय में चित्रकला का निश्चित पतन हुआ। वह कट्टर सुन्नी होने के कारण इस कला का द्रोही था। उससे छिपा कर मुगल दरबार के शिल्पी चित्र बनाते थे। कहा जाता है कि उसने बीजापुर के आसार महल के चित्रों को नष्ट करा दिया और सिकन्दरा में अकबर के मकबरे के चित्रों पर सफेदी कर दी। मुगल-साम्राज्य के पतन होने पर चित्रकला के केन्द्र अवध, हैदराबाद, मैसूर, बंगाल और दूसरे प्रान्तों और हिन्दू राज्यों में खिसकते गये। सम्पूर्ण मुगल-काल में लेखन-कला का बड़ा आदर था और इसकी विविध शैलियों का विकास हुआ।

जैसा कि पहले लिखा गया है, हिन्दू राज्यों में चित्रकला की कई शैलियाँ प्रचलित थीं। राजस्थान, कांगड़ा, हिमाचल प्रदेश, गुजरात, विजयनगर आदि स्थानों में अच्छे चित्रकार थे। रामायण, महाभारत आदि काव्यों तथा राग-रागिनियों के चित्रांकन विशेष रूप से होते थे। प्राकृतिक दृश्यों तथा देवताओं, वीर पुरुषों और राजाओं तथा रानियों के भी चित्र खींचे जाते थे। हिन्दू राज्यों में चित्रकला के साथ मूर्तिकला का भी प्रचलन था, यद्यपि इसमें प्राचीन की मौलिकता और सौंदर्य का अभाव था।

### (३) संगीत-कला

सभी मुसलमान और हिन्दू राज्यों, मुगल सूबों और औरंगजेब को छोड़कर सभी मुगल-सम्राटों के दरबार में संगीत-कला को आश्रय प्राप्त था। बाबर में प्रकृति-प्रेम के साथ संगीत का भी प्रेम था और उसने अपने आत्मचरित में अपने दरबार के गायकों का आदर और प्रशंसा के साथ उल्लेख किया है। हुमायूँ के ऊपर सूफी मत का प्रभाव था और वह गान-विद्या को ईश्वर की प्राप्ति का साधन मानता था। अकबर गान-विद्या का बड़ा प्रेमी और गायकों का आश्रय-दाता था। अबुल फजल के अनुसार उसके दरबार में छत्तीस प्रसिद्ध गायक थे, जिनमें तानसेन सबसे निपुण था। मालवा का यशस्वी गान-मर्मज्ञ बाजबहादुर भी अकबर के दरबार में रहता था। जहाँगीर और शाहजहां के दरबारों में भी गायकों को प्रश्रय मिलता रहा। शाहजहां को गाना सुनने का बड़ा शौक था और रात को गाना सुनते-सुनते वह सो जाता था। चित्रकला से भी बढ़कर

संगीत-कला का औरंगजेब शत्रु था। वह संगीत को मनुष्य के चरित्र बिगाड़ने का साधन मानता था; इसलिये उसने संगीन पर प्रतिबन्ध लगा दिया। निराश होकर जब गायकों ने संगीत का जनाजा निकाला तो औरंगजेब ने कहा—“इसकी इतनी गहराई में गाड़ो कि यह फिर अपना सिर न उठा सके।” दरबार और राजसभा के अतिरिक्त सन्तों और उनके अनुयायियों में संगीत का काफी प्रचार था। वैष्णवों की कथा, कीर्तन, यात्रा, उत्सव आदि में संगीत का प्रचुर उपयोग होता था। संगीत-कला में हिन्दू और मुसलिम तत्त्वों का मिश्रण काफी स्वतंत्रता के साथ हुआ, यद्यपि अन्त में हिन्दू तत्त्वों की ही प्रधानता रही।

### ६. आर्थिक जीवन

आर्थिक जीवन के सम्बन्ध में आइने-अकबरी, जहाँगीरनामा, आलमगीरनामा और दूसरे फारसी के ग्रंथ, युरोपीय व्यापारी और यात्रियों के यात्रा-वर्णन तथा उस समय के साहित्यिक ग्रंथों से जानकारी प्राप्त होती है। जीवन का प्रथम आर्थिक आधार खेती था। भूमि तथा उसकी उपज का वितरण प्रायः आजकल जैसा ही था। विशेष उपजों में ईख की खेती बिहार, बंगाल और उत्तर-प्रदेश में होती थी। नील उत्तर भारत के कुछ भागों में होता था जो रंग बनाने के काम आता था। अफीम अधिकतर मालवा में पैदा होती थी। कपास और रेशम की उपज प्रायः उन्हीं प्रान्तों में होती थी, जहाँ आजकल होती है। तम्बाकू जहाँगीर के समय में इस देश में आया और बहुत शीघ्र कई प्रान्तों में फैल गया। अनाज का बटवारा लगभग आजकल जैसा ही था। खेती की पद्धति में भी वर्तमान से कोई विशेष अन्तर न था। खेती के औजार, हल खींचने के जानवर, जुताई, बुआई, सिंचाई, कटाई आदि सब ऐसे ही थे; संभवतः नहरें कुछ कम थीं, किन्तु कृत्रिम ताल, झील आदि अधिक थे। खेती आसानी से और उसकी उपज अधिक होती थी, परन्तु किसानों पर सरकारी बोझ और अत्याचार बहुत था। उनका पेट अन्नवश भरता था, परन्तु उनके जीवन में आराम और सम्मान की कमी थी। खेती के साथ पशुपालन जीवन का दूसरा आर्थिक आधार था। गाय, भैंस, बकरी, भेड़ का पालन दूध, मांस और ऊन के लिये काफी प्रचलित था।

भारतवर्ष जैसे प्राचीन काल में बसे उत्तर मध्यकाल में भी केवल कृषि-प्रधान और गोधन-प्रधान देश न था, बल्कि यहाँ उद्योग-धन्धों का भी काफी विकास हुआ था। इस देश के कारीगर और शिल्पी सिर्फ अपने यहाँ के धनी-मानी और सामान्य जनता की आवश्यकताओं की पूर्ति नहीं करते थे, बल्कि बहुत काफी माल बाहर के देशों में भी भेजते थे। मुख्य उद्योगों में रुई के कपड़े का काम सबसे अधिक प्रचलित था। उत्तर-प्रदेश, बिहार, बंगाल और उड़ीसा

में रूई से कपड़ा बुनने का काम बहुत होता था। ढाका में झीना मलमल तैयार होती थी, जिसकी माँग पश्चिम के देशों में अधिक थी। यद्यपि रेशमका उत्पादन कपास से कम था, फिर भी काश्मीर, बंगाल और आसाम इसके बड़े केन्द्र थे। मुगल दरबार से रेशम के काम को काफी प्रोत्साहन मिलता था। ऊन का अधिकांश काम काश्मीर, पंजाब और सीमान्त तथा अन्य पहाड़ी प्रदेशों में होता था। रंगई के काम में भी भारतीयों ने कुशलता प्राप्त की थी। फून, लता, पक्षी आदि की आकृतियों से चित्रित कई प्रकार की साड़ियाँ और कपड़े तैयार किये जाते थे। दरी, गालीचे, सन्दूक, कलमदान, धातु के विभिन्न प्रकार के बर्तन आदि बहुत अधिक मात्रा में तैयार होते थे। लकड़ी और हाथी दाँत के काम जगत प्रसिद्ध थे। व्यापारी कारीगरों को पेशगी देकर सामान तैयार कराते और उसका पूरा लाभ स्वयं उठाते थे। कभी-कभी सरकारी दबाव से भी कम दाम पर कारीगरों को सामान बेचना पड़ता था। किन्तु पूँजी और सरकारी प्रोत्साहन के बिना ये व्यापार पनप भी नहीं सकते थे। समृद्ध और विलास के जीवन से भी इन उद्योग-धंधों को प्रोत्साहन मिलता था।

देशी और विदेशी व्यापार दोनों ही उन्नत थे। यहाँ से निर्यात में कई प्रकार के कपड़े, मसाले, नील, अफीम, बहुमूल्य रत्न और पत्थर इत्यादि बाहर जाते थे। आयात में सोना-चाँदी, कच्चा रेशम, धातु, मूंगा, मखमल, सुगंधियाँ, चीनी मिट्टी के बर्तन, घोड़े, अफ्रीकी गुलाम आदि बाहर से आते थे। स्थल और जल दोनों मार्गों से व्यापार होता था। पश्चिमोत्तर में लाहौर से ग्वाबुल और मुलतान से कन्दहार तक रास्ता चलता था। स्थल मार्ग बहुत सुरक्षित नहीं था। पश्चिमी और पूर्वी समुद्र तट पर कई एक बन्दरगाह थे जहाँ से विदेशों के साथ व्यापार होता था। इनमें से लाहौरी बन्दर (सिन्ध), सूरत, भड़ोच, कम्ब, बेसीन, गोआ, कालीकट, कोचीन, नोगापट्टम, सातगाँव, श्रीपुर, चटगाँव, सोनारगाँव आदि प्रसिद्ध थे। अकबर के बाद अंग्रेज और डच व्यापारी भारत में आ चुके थे और उन्होंने कई कारखाने स्थापित कर लिये थे। आयात और निर्यात दोनों पर चुंगी लगती थी, जिसकी दर सामान पर ३॥ प्रतिशत और सोना-चाँदी पर २ प्रतिशत थी। चाँदी देश के बाहर भजी नहीं जा सकती थी। सामान्य व्यवहार की चीजों का दाम सस्ता था। सरकार सिक्कों का नियंत्रण करती थी और कई प्रकार के सिक्के प्रचलित थे। अकबर के समय में मोहर, रुपया, दाम, जीतल आदि सिक्के जारी थे। धातु की शुद्धता, तैल और सौंदर्य की दृष्टि से ये सिक्के उत्तम कोटि के थे। व्याज पर रुपये दिये जाते थे। आड़त, बेंक और हुंडी आदि की प्रथा भी थी।

साधारणतः देहात के लोगों को खाने-पीने की कमी नहीं थी। सब चीजें अधिकता से पैदा होती थीं और उनका दाम बहुत कम होने से अधिकांश जनता को सुलभ थीं। परन्तु यह न भूलना चाहिये कि मजदूरी भी कम थी और मजदूरों में खरीदने की शक्ति सीमित थी। यह सच है कि जीवन की आवश्यकतायें कम होने से लोगों में असन्तोष कम था। देश में बहुत से बड़े-बड़े शहर थे। उनमें सरकारी और व्यापारी वर्ग के लोग आराम और विलास का जीवन बिताते थे। औरंगजेब के बाद से देश में धीरे धीरे फिर अराजकता फैलने लगी, जीवन के आर्थिक आधार अरक्षित हो गये और प्रजा में व्यवसाय का अनिश्चय और गरीबी बढ़ने लगी।

### अभ्यासार्थ प्रश्न

१. उत्तर मध्यकालीन राजनीति और समाज का वर्णन लिखिये।
२. उत्तर मध्यकाल में भाषा, साहित्य और कला का जो विकास हुआ उसका विवरण दीजिये।





## ३१ अध्याय

### युरोपीय जातियों का आगमन : अंग्रेजी सत्ता का उदय

#### आधुनिक युग का उदय

सोलहवीं शताब्दि के बाद का इतिहास यूरोप के आधुनिक इतिहास से बहुत ही प्रभावित है। आधुनिक युग के शुरू में पश्चिमी यूरोप में जो परिवर्तन हुए उन्होंने न सिर्फ यूरोप की काया पलटकर दी किंतु सारे ससार में उन्होंने एक नया युग ला दिया। इस युग की कई विशेषताएँ हैं। यूरोप के ऊपर तुर्कों के आक्रमण ने रूमी-साम्राज्य के पूर्वी भाग को बड़े जोर से धक्का दिया। इसका फल यह हुआ कि कुस्तुनतुनिया और दूसरे नगरों के विद्वान्, शिल्पी और वैज्ञानिक भागकर पश्चिमी यूरोप की तरफ चले गये। इस घटना ने पश्चिमी यूरोप के निवासियों की मानसिक शक्ति को जागृत किया। इसके साथ ही प्राचीन यूनानी और रूमी सभ्यता तथा सस्कृति का पुनर्स्थान हुआ। इस पुनर्स्थान ने जनता की सोई हुई चेतना को बल दिया। जीवन के कई क्षेत्रों में नये अनुसन्धान और वैज्ञानिक आविष्कार होने लगे। नये जल-मार्गों और देशों का पता लगाया गया। यूरोप के लोग उन देशों में उपनिवेश बसाने लगे और उनके साथ व्यापार करने लगे। यद्ध की कला में भी विकास हुआ। तुर्कों से वारूद का प्रयोग यूरोप ने सीखा और अधिक व्यापक और घातक पैमाने पर इसकी उन्नति की, जिसके कारण दूसरे देशवाले युद्ध की कला में उनसे पिछड़ गये। राष्ट्रीयता का जन्म भी इसी काल में प्रारंभ हुआ। पहले ईसाई चर्च ने सारे ईसाई जगत को एक सूत्र में बांध रखा था। यह धार्मिक बंध अब ढीला हो गया। उसका स्थान देशकी भौगोलिक सीमा और राज्यकी महत्वाकांक्षाने ले लिया। सभी देश अपने राजनैतिक प्रभुत्व के लिये एक दूसरे से होड़ करने लगे। छापेकी कल के आविष्कार ने भी इस युग के ऊपर बड़ा प्रभाव डाला। इससे शिक्षा, विद्या और ज्ञान के प्रचार का क्षेत्र बहुत बढ गया, और साधारण जनता में प्राचीन तथा नवीन देश और विदेश के विषय में जानकारी प्राप्त करने की रुचि उत्पन्न हुई।

जब यूरोप में इस तरह के परिवर्तन हो रहे थे, तब भारत में एक दूसरा ही दृश्य दिखाई पड रहा था। मुगलों के आक्रमण ने भारत में आधुनिक युगको लगभग १५० वर्ष पीछे डकेल दिया। १८ वीं शताब्दि के शुरू में



वास्कोडिगामा—पृ० २८३



वास्कोडिगामा कालीकट के राजा जमोरिन के दरबार में—पृ० २८३



मुगल-साम्राज्य स्वयं शिथिल होने लगा और दूसरे आक्रमणकारियों के लिये उसने रास्ता खुला छोड़ दिया। इस समय यूरोप की कई जातियां भारत में जल-मार्ग से घुस आयीं। वे अपने नये उत्साह, नये साधन और संगठन की नयी शक्ति को लेकर भारत में अपना प्रभुत्व स्थापित करने का प्रयत्न करने लगीं।

### १. पुर्तगाली

यूरोप पर तुर्कों के आक्रमण में भूमध्य-सागर के किनारे रहनेवाली जातियों का व्यापार सर्वप्रथम प्रभावित हुआ। तुर्कों ने अरब-सागर और भूमध्य-सागर के रास्तों को अरक्षित बना दिया। इसका परिणाम यह हुआ कि यूरोप के लोगों ने पूर्व से निराश हो कर पश्चिमी गोलार्द्ध का पता लगाया। इसमें स्पेन के निवासी सबसे आगे थे। कोलम्बस ने अमेरिका को ढूँढ़ निकाला। स्पेन के साथ पुर्तगाल के निवासियों ने भी सामुद्रिक यात्रा और अनुसन्धान में होड़ लगायी और उन्होंने अफ्रिका की परिक्सा करते हुए इसके दक्षिणी छोर पर उत्तमाशा अंतरीप का पता लगाया। १४९३ ई० में पोप ने पश्चिमी और पूर्वी गोलार्द्ध का बँटवारा स्पेन और पुर्तगाल के बीच कर दिया। पुर्तगालियों ने उत्तमाशा अन्तरीप से बढ़कर पूर्व में भारत की ओर प्रस्थान किया। इसी प्रयत्न में वास्कोडिगामा नामक यात्री १४९८ ई० में भारत के पश्चिमी समुद्र तट पर कालीकट के बन्दरगाह पर पहुँचा। कालीकट के राजा जमोरिन ने पुर्तगालियों को व्यापार करने की सुविधा दे दी। उस समय तक पश्चिमी भारत का व्यापार अरबों के हाथ में था। अरबों को दबाकर पुर्तगालियों ने अरब-सागर पर अपनी जल-शक्ति की स्थापना की।

पुर्तगालियों का पहला गवर्नर १५०५ ई० में अलमिडा हुआ। वह भारत की राजनैतिक शक्ति को समझता था। उसने व्यापारियों और उपनिवेशियों की रक्षा करने के लिए एक दुर्ग बनाया और इस तरह पुर्तगालियों की राजनैतिक शक्ति की नींव डाली। १५०९ ई० में पुर्तगालियों का दूसरा गवर्नर अलबुकर्क भारतमें आया। यह अलमिडा से भी अधिक महत्वाकांक्षी था। उसने १५१० ई० में गोवा पर अधिकार कर उसको अपनी राजधानी बनाया। इसके बाद उसने मलक्का को जीता और लंका, सकोत्रा और उर्मुज नामके द्वीपों में व्यापारिक मण्डियां तथा उपनिवेश बसाये। पूर्व के देशों में अपने व्यापार और राज्य की रक्षा के लिए उसने एक बहुत बड़े जहाजी बेड़ेका निर्माण किया। लगभग एक शताब्दी तक पूर्वी व्यापार और उपनिवेश में पुर्तगालियों का प्राधान्य बना रहा किंतु अंत में उन्हें सफलता न मिली। १५८० ई० में स्पेन के राजा ने पुर्तगाल को अपने साम्राज्य में मिला लिया, इससे विदेशी पुर्तगाली शक्ति को बड़ा धक्का लगा। किन्तु इसके पहले ही बहुत से कारण ऐसे थे जिनसे पुर्तगालियों की शक्ति क्षीण हो रही थी। उनकी असफलता

का प्रधान कारण अपनी शक्ति का दुरुपयोग था। उन्होंने असमय में ही अपनी राजनैतिक योजना प्रकट कर दी, जिससे भारत में उनका विरोध शुरू हो गया। भारतीय स्त्रियों से विवाह और विलास के कारण भी उनका पतन होने लगा। जल और स्थल में उनकी लूट और छापामारी की बदनामी चारों तरफ फैल गयी। भारतीयों के साथ उनका व्यवहार अच्छा नहीं था, इसलिए उनके साथ यहां के निवासियों की सहानुभूति नहीं हुई। पुर्तगालियों के शासन में प्रचार की प्रधानता थी। वे हिन्दु और मुसलमान दोनों को ही घृणा की दृष्टि से देखते थे और उनको जबरदस्ती इसाई बनाने की कोशिश करते थे। इस कारण भारतीय जनता में उनके प्रति बहुत क्षोभ था। पुर्तगालियों के लिए अभी मुगलों और मराठों का सामना करना भी संभव नहीं था। इसी बीच में पश्चिमोत्तर यूरोप की अन्य जातियां—जो अधिक संगठित और व्यवहारिक थी, भारत में आ गयीं। उनके सामने पुर्तगाली अपनी शक्ति का विस्तार करने में असफल रहे। भारत में केवल गोआ, डामन और ड्यू नामक छोटे स्थानों के ऊपर अधिकार से ही उनको संतोष करना पड़ा।

## २. डच

पोप द्वारा पुर्तगाल को पूर्वी देशों के साथ व्यापार करने का जो अधिकार मिला था, उसका विरोध करनेवाली जातियों में हालैण्ड के निवासी डच लोग और इंगलैण्ड के निवासी अंग्रेज थे। हालैण्ड निवासियों को समुद्री व्यापार का अनुभव पहले से ही था और वे दूर-दूर के प्रदेशों में अपनी नावें ले जाते थे। १६०१ ई० में पूर्वी देशों के साथ व्यापार करने के लिए उन्होंने एक व्यापारिक कम्पनी की स्थापना की। थोड़े ही दिनों के भीतर डच व्यापारी भारत के समुद्र-तट पर और द्वीप-समूह में पहुँच गये। पुर्तगालियों की शक्ति तो पहले से ही क्षीण हो रही थी, इसलिए हालैण्डवालों का अंग्रेजों से मुकाबिला हुआ। डच लोगों को पूर्वी भारतवर्ष में तो पूरी सफलता नहीं मिली; किंतु उन्होंने पूर्वी द्वीप समूह से अंग्रेजों को खदेड़ दिया, जिससे विवश होकर अंग्रेजों को भारत में अपनी शक्ति केन्द्रित करनी पड़ी।

## ३. अंग्रेज

१६वीं शताब्दि के अन्त में अंग्रेजों की सामुद्रिक शक्ति का विकास हुआ और उनका उत्साह बढ़ा। १५८० ई० में रानी एलिजाबेथ ने इस बात की घोषणा की, कि समुद्र सभी के लिए खुला है और न तो प्रकृति और न जनता का हित इस बात के पक्ष में है कि उसके ऊपर किसी भी एक जाति का अधिकार रहे। १५८२ ई० में इंगलैण्ड ने पुर्तगाल के समुद्री एकाधिकार का विरोध किया और

१५८८ ई० में स्पेन के जहाजी बेड़े आर्मेडा को हराया। इस घटना ने अंग्रेज जाति के जहाजी हौसले को बहुत अधिक बढ़ा दिया। १६०० ई० में इंग्लैण्ड के कुछ व्यापारियों ने पूर्वी देशों से व्यापार करने के लिए ईस्ट इंडिया कंपनी की स्थापना की। पहले इस कंपनी के सामने कई प्राकृतिक कमजोरियां थीं, जिनको दूर करके १६५० ई० में संयुक्त ईस्ट इंडिया कंपनी बनायी गयी।

यूरोप की अन्तर्राष्ट्रीय राजनैतिक परिस्थिति ने भारत में यूरोपीय जातियों के परस्पर संबंध पर बहुत प्रभाव डाला। पहले तो डचों ने अंग्रेजों को पूर्वी द्वीप-समूह से खदेड़ा। इसका फल यह हुआ कि अंग्रेजों को भारत में आकर पुर्तगाल-वालों से प्रतियोगिता और युद्ध करना पड़ा। शुरू में पुर्तगाल वालों ने अंग्रेजों को भारत में पुसने से रोकने की कोशिश की। टामस वेस्ट और कैप्टेन निकोलस आदि अंग्रेज कप्तानों ने १६१४-१५ ई० के लगभग पुर्तगाल वालों को कई स्थानों पर हराया। इससे पुर्तगालियों की प्रतिष्ठा भारत के पश्चिमी समुद्र तट पर कम हो गई और अंग्रेजों की धाक जम गई। १६३० ई० में मंड्रिड की सन्धि हुई; किंतु इससे दोनों जातियों के बीच का झगड़ा तय नहीं हुआ। १६६१ ई० में जव कैथराइन ब्रायम्होजा का विवाह द्वितीय चार्ल्स के साथ हुआ तो बंबई नगर अंग्रेजों को दहेज में मिल गया।

इसके बहुत पहले १६१५ ई० में अंग्रेज राजदूत सर टामस रो जहांगीर के दरबार में पहुँच चुका था और उसको व्यापार करने की आज्ञा मिल गयी थी। अंग्रेजों ने पूर्वी समुद्र-तट पर कई बन्दरगाह और उपनिवेशों की स्थापना की, जिसमें मद्रास, हुगली आदि प्रसिद्ध थे। पहले तो दक्षिण और बंगाल के नवाबों ने अंग्रेजों का विरोध किया; किंतु पीछे उनको व्यापार की आज्ञा दे दी।

#### ४. फ्रांसीसी

यूरोप की जातियों में फ्रांसीसी सबसे पीछे व्यापार करने आये। उन्होंने भी यूरोप के और देशों का अनुकरण करके एक ईस्ट इंडिया कंपनी की स्थापना की। पूर्वी देशों के साथ व्यापार करने में फ्रांसीसीयों के मुख्य उद्देश्य तीन थे। उनका पहला उद्देश्य देश को जीतकर अपनी राजनैतिक शक्ति को बढ़ाना था। दूसरा उद्देश्य फ्रांस के राजा की शक्ति को बढ़ाना और तीसरा उद्देश्य ईसाई मत का प्रचार करना था। फ्रांसीसीयों ने सूरत, मसुलीपट्टम, पाण्डुचेरी, चन्द्रनगर आदि स्थानों में अपने कारखानों की स्थापना की और मारीशस तथा माही पर भी अपना अधिकार जमा लिया। भारत की राजनैतिक स्थिति से भी उन्होंने काफी लाभ उठाया। १७४२ ई० में फ्रांसीसीयों का गवर्नर होकर डुप्ले भारतवर्ष आया। वह

बड़ा ही महत्वाकांक्षी था। उसके आने से अंग्रेजों और फ्रांसीसियों के बीच में तीव्र संघर्ष प्रारंभ हो गया।

## ५. अंग्रेजों और फ्रांसीसियों से युद्ध

अंग्रेज और फ्रांसीसी दोनों यूरोप में भी आपस में लड़ रहे थे, इसलिए जब कभी उनके बीच यूरोप में झगड़ा शुरू होता, उसका प्रभाव भारत में उनके परस्पर संबंध पर भी पड़ता था। दोनों जातियों में व्यापारिक होड़ तो थी ही। ये दोनों भारत-वर्ष की तत्कालीन परिस्थिति से लाभ भी उठाना चाहते थे और अपने अपने राज्य के स्वप्न भी देखने लगे थे। इसलिए दोनों देशों में युद्ध होना अनिवार्य हो गया। १७४४ ई० में आस्ट्रेलियन उत्तराधिकार के युद्ध में दोनों जातियों ने भाग लिया। इसके फलस्वरूप भारत में भी इन जातियों के बीच युद्ध शुरू हो गया। माही, कोरोमण्डल के किनारे, मद्रास आदि कई स्थानों में कई युद्ध हुए। पहले माही में डीला वीरडोनैस और डुप्ले के नेतृत्व में फ्रांसीसियों को सफलता मिली; किंतु फ्रांसीसियों की आन्तरिक कमजोरी से अंग्रेजी सत्ता बच गई। इसके बाद कर्नाटक और हैदराबाद में नवाबों और निजास के उत्तराधिकार के झगड़े में अंग्रेजों और फ्रांसीसियों ने भाग लिया। अब अंग्रेजों की फ्रांसीसियों के साथ दूसरी लड़ाई छिड़ गई। इस युद्ध में भी फ्रांसीसियों को प्रारंभिक सफलता मिली किंतु अंग्रेज फिर भी बच गये। यूरोप में सप्तवर्षीय युद्ध छिड़ जाने पर फिर अंग्रेज और फ्रांसीसी भारत से लड़ने लगे। इस लड़ाई में अंग्रेजों का सेनानायक क्लाइव तथा फ्रांसीसियों का सेनानायक बुस्सी था। इस तीसरी लड़ाई में फ्रांसीसी हार गए और अंग्रेजों की जीत हुई। १७६३ में पेरिस की संधि ने अंग्रेजों और फ्रांसीसियों के संघर्ष का अन्त कर दिया।

## ६. अंग्रेजों की सफलता के कारण

फ्रांसीसियों के विरुद्ध अंग्रेजों की विजय के कई कारण हैं। सबसे पहले अंग्रेजों की नीति में व्यापार की प्रधानता थी और उनके पास आर्थिक बल अधिक था। इसके बदले में फ्रांसीसी राजनीति में उलझे हुए होने के कारण व्यापार पर ध्यान कम देते थे और उनकी आर्थिक व्यवस्था अच्छी न थी। बंगाल में अंग्रेजों के कई उपनिवेश थे, जहाँ से अंग्रेजों को बराबर आर्थिक सहायता मिलती थी। अंग्रेजों को भारत में काम करने की पूरी स्वतंत्रता थी और उनकी घरेलू सरकार उनके काम में हस्तक्षेप नहीं करती थी। इसके विरुद्ध फ्रांसीसी सरकार फ्रेंच ईस्ट इण्डिया कम्पनी के कामों में बराबर हाथ डालती थी, जिससे इसके कामों में बाधा पहुँचती थी। क्लाइव और लारेंस जैसे सफल नेता अंग्रेजों को प्राप्त थे, जिनकी तुलना करने वाले फ्रांसीसियों में बहुत कम थे। इस समय अंग्रेजी जहाजी बेड़े की शक्ति भी

बहुत बढ़ गई थी। इसमें फ्रांसीसी बन्दरगाहों का घेरा अंग्रेज बड़ी सरलता से कर लेते थे। फ्रांसीसी अधिकारी आपस में लड़-झगड़कर अपनी शक्ति कमजोर कर लेते थे और अंग्रेजों को इस तरह लाभ उठाने की सुविधा देते थे। इस विजय ने अंग्रेजों का भविष्य और भी निश्चित और उज्ज्वल कर दिया।

### अभ्यासार्थ प्रश्न

१. यूरोपीय जातियों का भारत के प्रति आकर्षित होने का कारण लिखिये।
२. डचों और पुर्तगीजों के आगमन का विवरण दीजिये। उन्होंने कहाँ-कहाँ अपनी बस्तियाँ कायम कीं?
३. अंग्रेजों की सफलता और फ्रांसीसियों की असफलता के कारण बताइये।

-----



## ३२ अध्याय

### बंगाल की नवाबी का पतन और अंग्रेजी सत्ता का उदय

#### १. बंगाल की तत्कालीन स्थिति

दिल्ली के मुगल सम्राटों की शक्ति और मान के ह्रास का प्रभाव भारतवर्ष के सभी भागों पर पड़ा। दक्षिण और कर्नाटक के सूबेदारों की तरह बंगालका नवाब भी प्रायः सभी मामलों में दिल्ली से स्वतंत्र हो गया था, यद्यपि दिल्ली की नाममात्र की प्रभुता उस पर अभी थी। मुगल सम्राट की कमजोरी का फल यह हुआ कि बंगाल, बिहार और उड़ीसा में मुसलमान नवाबों ने निरंकुश शासन प्रारंभ कर दिया और फलतः अव्यवस्थित शासन और पड़्यों ने इन प्रांतों में अपना घर कर लिया। १७४० ई० में तत्कालीन बंगाल के नवाब सरफ़राज खां के विरुद्ध पड़्यों में सफलतापूर्वक भाग लेकर अलीवर्दी खां स्वयं नवाब बन बैठा। वह एक योग्य और कुशल शासक था परन्तु उसका सारा समय अपने राज्य के भीतरी विद्रोह तथा मराठों के बाहरी आक्रमणों को रोकने और दबाने ही में बीता। उसके प्रयत्नों के फलस्वरूप बंगाल में ऊपरी शान्ति बनी रही, परन्तु भीतर ऐसी अनेक बुराईयाँ थी जिनका निवारण आवश्यक था। बहुसंख्यक हिन्दू प्रजा नवाब के शासन से असन्तुष्ट थी। फ्रांसीसी और अंग्रेज, जो चन्द्रनगर और कलकत्ते में व्यापार की अनेक सुविधाओं का भोग कर रहे थे, राजनीति के क्षेत्र में प्रवेश कर चुके थे। ये दोनों जातियाँ यूरोपीय युद्धों में एक दूसरे के विरुद्ध लड़ा करती थी, जिसका फल भारतवर्ष में भी पड़ता था। उसकी राजनीतिक महत्वकांक्षाएं बढ़ गई थी। बंगाल में अंग्रेजों के हौसले बहुत बढ़ चुके थे और उन्होंने नये सिरे से किलेबन्दी करने का प्रयत्न प्रारंभ कर दिया। अलीवर्दीखा इन सभी बातों को ताड़ गया, परन्तु अंग्रेजों की नीयत पर सन्देह होते हुए भी कुछ कर सकने में वह असमर्थ रहा। इन सभी बातों के अलावा सबसे बड़ी दुर्भाग्यकी बात उसके लिए यह थी कि उसको कोई पुत्र नहीं था, जो उसके बाद उत्तराधिकारी होता। १७५६ ई० में उसकी मृत्यु हो गई और उसकी सबसे छोटी लड़की का पुत्र सिराजुद्दौला नवाब की गद्दी पर बैठा।

#### २. सिराजुद्दौला का अंग्रेजों से संघर्ष

(१) कारण—सिराजुद्दौला को बंगाल की नवाबी प्राप्त करने में कोई विशेष कठिनाई तो नहीं हुई, परन्तु उसके विरोधियों की कमी नहीं थी। उसके



लार्ड क्लाइव—पृ० २८६



सिराजुद्दीला—पृ० २८८



डप्ले—पृ० २८५



शाह आलम—पृ० २९४



विरुद्ध अनेक पङ्क्तियों में अंग्रेजों ने भी भीतर से भाग लिया। उन्होंने यूरोप में युद्ध और भारत में मराठों के आक्रमण की आशंका से कलकत्ते की किलेबन्दी शुरू कर दी। सिराजुद्दौला के लिए यह आवश्यक हो गया कि वह अंग्रेजों को एक सैनिक शक्ति बनने से रोके और उसने अंग्रेजों को किलेबन्दी करने से मना किया, परंतु उन्होंने उसकी आज्ञा की अवहेलना की। इतना ही नहीं सिराजुद्दौला के विरोधियों और उसके अपराधियों को अंग्रेज कलकत्ते में शरण भी देते रहे। नवाब को एक अपराधीने जब आकर कलकत्ते में शरण ले ली तो उसके मांगने पर भी अंग्रेजों ने उसे लौटाया नहीं। व्यापारिक क्षेत्र में अंग्रेजों को १७१७ ई० में नवाब से बंगाल में जो भी सुविधायें प्राप्त हुई थीं उनका भी उन्होंने दुरुपयोग किया। इन सभी बातों से सिराजुद्दौला के मन में अंग्रेजों के प्रति विश्वास उठ गया और मौलिक रूप से अंग्रेजों की महत्वाकांक्षा, उनकी समृद्धि तथा सैनिक शक्ति नवाब के भय का कारण बन गयी।

(२) युद्ध—नवाब को उपयुक्त परिस्थितियों में अपनी सैनिक शक्ति के उपयोग के अलावे और कोई उपाय नहीं बच रहा। जून, सन् १७५६ ई० में उसने अंग्रेजों के विरुद्ध सैनिक आक्रमण प्रारंभ कर दिया। थोड़े ही दिनों के भीतर अंग्रेजों की सभी फ़ैक्ट्रीयां जिनमें कासिम-बाजार और कलकत्ता की मुख्य थीं, नवाब के सैनिकों ने ले लीं। अंग्रेजों को फोर्ट-विलियम छोड़ना पड़ा और वह भी नवाब के हाथों में आ गया। ड्रेक ने जो फोर्ट-विलियम का सैनिक गवर्नर था, नवाब के सैनिकों का विशेष प्रतिरोध नहीं किया और वह अन्य सभी अंग्रेजों और उनके परिवार के व्यक्तियों के साथ निकलकर अपने जहाजों पर शरण लेने के लिए विवश हो गया। कलकत्ते का नवाब के द्वारा इस प्रकार जीत लिया जाना इतिहास की एक स्मरणीय घटना है। इसका महत्व तथा कथित काल कोठरी की घटना के कारण कुछ लोग मानते हैं। ऐसा कहा जाता है कि सिराजुद्दौला के सैनिकों ने कलकत्ते में अंग्रेजों को पकड़कर कैद कर लिया तथा उनमें से १४६ व्यक्ति एक छोटी-सी कोठरी में गर्मी की एक रात बिताने के लिए बाध्य किय गये, जिसके फलस्वरूप दम घुट कर १२३ व्यक्तियों का प्राणान्त हो गया। बचे हुए व्यक्तियों में डा० हालवेल भी था जिसने अपनी और अपने साथियों की कष्ट कथा सुनायी। परंतु असली बात यह प्रतीत होती है कि हालवेल का बहुत कुछ बयान मनगढ़ंत और काल्पनिक था, जिसका कोई ऐतिहासिक आधार नहीं था। यह हो सकता है कि कुछ अंग्रेज कैदियों को कष्ट हुआ परंतु इसमें सिराजुद्दौला का कोई दोष नहीं था। उसकी बिना जानकारी के उसके सैनिकों ने कुछ अंग्रेजों को कष्ट दिया।

अंग्रेज लोग इस प्रकार कलकत्ते को अपने हाथों से चले जाने देते, यह असंभव

था। मद्रास से उनको तुरंत सहायता प्राप्त हुई और एक बहुत बड़ा बेड़ा क्लाइव और वाटसन के नेतृत्व में बंगाल की ओर आ गया तथा २ जनवरी सन् १७५६ को अंग्रेजों ने कलकत्ते पर पुनः अधिकार प्राप्त कर लिया। सच तो यह है कि अंग्रेजों के जहाजी बेड़े के मद्रास से आने और उसकी शक्तिका सिराजुद्दौला को बिलकुल पता ही नहीं था। परंतु इसके साथ ही साथ उसने अब पहले जैसी कर्मण्यता भी नहीं दिखाई और चुपचाप कलकत्ते को अपने हाथ से निकल जाने दिया तथा अंग्रेजों से संधि कर ली। अंग्रेजी कम्पनी के उपनिवेशों को तथा पुरानी सभी सुविधाओं को सिराजुद्दौला ने वापस कर दिया। यही नहीं कम्पनी की जो भी सम्पत्ति नष्ट हुई थी, उसका हर्जाना भी उसे चुकाना पड़ा। इसके अलावे अंग्रेजों को कलकत्ते की किले-बंदी और रुपया ढालने का अधिकार भी प्राप्त हो गया। कम्पनी ने भी इस संधि से इस नाते संतोष किया कि उसके पास नवाब की पूरी शक्ति को कुचलने का साधन नहीं था तथा उसे यह भी आशंका थी कि कहीं नवाब फ्रांसीसियों से अंग्रेजों के मिल न जाय। क्लाइव और वाटसन के आपसी संबंध भी अच्छे नहीं थे। अन्त में बंगाल में कम्पनी का व्यापार बढ़े, इसके लिए शान्ति आवश्यक थी और उसका उपाय संधि ही थी।

### ३. सिराजुद्दौला के विरुद्ध अंग्रेजों की कूटनीति

एकबार सिराजुद्दौला और अंग्रेजी कम्पनी के बीच अविश्वास उत्पन्न हो जाने पर वह बढ़ता ही गया। नवाब के विरुद्ध असंतुष्ट लोगों की कमी नहीं थी। उसकी राजधानी मुर्शिदाबाद षड्यंत्रों का अखाड़ा बन गया और क्लाइव के नेतृत्व में अंग्रेजों ने भी उसमें भाग लेना प्रारम्भ कर दिया। नवाब की कमजोरी यह थी कि इन छिपे हुए षड्यंत्रों के प्रति पूर्ण रूप से जागरूक होकर उनको दूर करने के लिये वह प्रयत्नशील नहीं था। स्वयं मीर जाफर जो, उसका सम्बन्धी और सेनापति था, उसके विरुद्ध षड्यंत्रकारियों का नेता था और उसने अंग्रेजों से भी नवाब के विरुद्ध मिलने में कोई हिचक नहीं दिखायी। अंग्रेजों का दोष यह था कि नवाब के द्वारा सन्धि की शर्तों का पूर्ण पालन होते हुये भी वे उसे अपदस्थ करने का सर्वदा प्रयत्न करते रहे। क्लाइव ने कूटनीति का प्रयोग किया तथा उसकी मीरजाफर से गुप्त संधि हो गयी। संधि की शर्तों के अनुसार यह तय पाया कि अंग्रेजों को पुरानी सभी सुविधायें मीर जाफर के नवाब हो जाने पर प्राप्त रहेंगी तथा फ्रांसीसियों को बंगाल से बाहर निकालने में नवाब अंग्रेजों की सहायता करेगा। सिराजुद्दौला के खजाने से प्राप्त होनेवाली रकमों का आधा हिस्सा कम्पनी और उसके कर्मचारियों को दिया जायगा। सिराजुद्दौला के विरुद्ध इस षड्यंत्र में कलकत्ते के असन्तुष्ट हिन्दू व्यापारियों ने भी भाग लिया।

अमीचंद नामक एक सौदागर ने, जो मीरजाफर और क्लाइव के बीच मध्यस्थ का काम कर रहा था, प्रारम्भ से अन्त तक बहुत बड़ी दुष्टता और विश्वासघात का परिचय दिया। लूट के सामान में एक बड़ा हिस्सा न मिलने पर वह पूरे षड्यंत्र का भण्डाफोड़ कर देगा, इस धमकी से उसने लाभ उठाना चाहा, परन्तु क्लाइव उससे भी बड़ा धोखेबाज निकला। उसने अमीचन्द को पूरा चक्रमा दिया। गुप्त संधि की दो प्रतियां तैयार करायीं गयीं। सच्ची प्रति पर अमीचन्द का हस्ताक्षर नहीं लिया गया। परन्तु झूठी प्रति पर, जिसपर अमीचन्द का हस्ताक्षर थे, वाटसन ने हस्ताक्षर करने से इनकार कर दिया। क्लाइव ने उसके हस्ताक्षर को अपने ही हाथों बना लिया और अपना काम चालू किया। इस प्रकार क्लाइव ने सिराजुद्दौला को गद्दी से उतारकर मीरजाफर को अपने कठपुतली के रूप में बंगाल का नवाब बनाने का निश्चय किया लिया और तदर्थ अपनी गुप्त योजना भी तैयार कर ली। इन सारे गुप्त व्यवहारों में क्लाइव का भाग निन्द्य और विश्वासघात से भरा हुआ था और यह उसके नाम पर सदा एक कलंक का टीका बना रहेगा।

#### ४. प्लासी का युद्ध

##### (१) सिराजुद्दौला का पतन

अंग्रेजों ने जब एक बार अपनी कूटनीति का चक्र चला दिया तो उसे अन्त तक ले जाने में उन्हें कोई हिचक नहीं हुई। परन्तु सिराजुद्दौला को अपदस्थ करने के लिये युद्ध का आश्रय लेना आवश्यक था और अंग्रेजों ने उसके लिये वहाना भी ढूँढ़ लिया। नवाब पर यह दोष लगाया गया कि उसने अंग्रेजी कम्पनी के साथ हुई सन्धि की शर्तों को तोड़ा है। अंग्रेजों के विरुद्ध फ्रान्सीसियों के साथ पत्र-व्यवहार करने का दोष भी उसपर लगाया गया। इसके साथ ही क्लाइव ने अपनी सैनिक तैयारी पूरी कर ली और प्लासी के मैदान की ओर जून १७५७ में प्रस्थान कर दिया। परन्तु यह सब कुछ होते हुये सिराज-द्दौला की आंख समय से नहीं खुली और षड्यंत्र के सम्बन्ध में सन्देह रखते हुये भी उसने पूरी अकर्मण्यता का परिचय दिया। मीर जाफर की गतिविधि पर सन्देह करते हुये भी वह अन्त तक उसकी बातों को मानता रहा और फलस्वरूप सारा षड्यंत्र सफल हो गया। लड़ाई के मैदान में मीर जाफर ने अपनी सैनिक बफा-दारी के विरुद्ध पूर्ण विश्वासघात किया और खड़ा होकर तमाशा देखता रहा। केवल कुछ फ्रान्सीसी सिपाहियों की सहायता से थोड़े-से हिन्दू सैनिकों ने युद्ध में भाग लिया। वे इतनी वीरतापूर्वक लड़े कि थोड़ी-सी भी मीरजाफर की सहायता होने पर अंग्रेजी टुकड़ी में निश्चय ही भगदड़ मच जाती। परन्तु अन्त में मीर

जाफर के द्वारा इस प्रकार विश्वासघात का शिकार होकर सिराजुद्दौला ने मैदान छोड़ दिया और उसकी सेना में भगदड़ मच गयी। क्लाइव को बहुत ही थोड़े प्रयत्न से विजयश्री मिल गयी। थोड़े ही दिनों में सिराजुद्दौला मीरजाफर के सैनिकों द्वारा पकड़ लिया गया और उसके लड़के मीरन की आज्ञानुसार मार डाला गया। मीरजाफर बंगाल का नवाब घोषित किया गया और उसने कम्पनी को उसकी सैनिक सेवाओं के बदल २७।१ लाख रुपया दिया। क्लाइव तथा उसके दूसरे साथियों ने भी लूट की रकमों में पूरा हिस्सा लिया तथा नये नवाब से घूस स्वीकार की। क्लाइव को नवाब न अमीर की उपाधि से अलंकृत किया और जागीर तथा उपहारों से भी प्रसन्न किया।

## (२) प्लासी का महत्त्व

प्लासी का युद्ध युद्धकला अथवा भयानकता के विचार से बहुत बड़ा नहीं, परन्तु परिणाम के विचार से निश्चय ही महत्त्वपूर्ण था। युद्ध की दृष्टि से उसे अंग्रेजों की सामरिक मोर्चेबन्दी, सैनिक कुशलता और उनकी बहादुरी का तथा हिन्दुस्तानियों की भेड़ियाधसान प्रवृत्ति का परिचायक कहना न्यायपूर्ण नहीं है। सिराजुद्दौला की पराजय अथवा क्लाइव के सैनिकों की विजय में सैनिक बहादुरी का बड़ा भाग नहीं था। सच तो यह है कि नवाब की सारी सेना ने युद्ध में कभी भाग ही नहीं लिया और जिन थोड़े से सैनिकों ने युद्ध में भाग लिया उन्होंने पर्याप्त वीरता दिखायी और फिर हिन्दुस्तानी सिपाही दोनों ही ओर से लड़ रहे थे। ऐसा नहीं कि एक तरफ तो उन्होंने वीरता दिखाई और दूसरी ओर कायरता। नवाब की हार का मुख्य कारण विश्वासघात तथा उसकी निजी अकर्मण्यता थी। युद्ध का परिणाम निश्चय ही महत्त्वपूर्ण हुआ। बंगाल में एक ऐसा नवाब गद्दी पर बैठा जो अंग्रेजों की कठपुतली हो गया। अंग्रेज कम्पनी एक शुद्ध व्यापारिक संस्था न रहकर अब सक्रिय राजनीति में भाग लेने लगी और उसके राजनीतिक अधिकार बहुत ही बढ़ गये। भारतवर्ष में अपने साम्राज्य के स्थापन के लिये अंग्रेज कम्पनी को प्लासी के युद्ध में सफलता के कारण बंगाल में एक बहुत बड़ा आधार मिल गया और मीरजाफर की अयोग्यता का अंग्रेजों ने खूब लाभ उठाया।

## ५. नवाबी की दुर्दशा

मीर जाफर ने बंगाल की नवाबी प्राप्त करने के लिये जिस कायरता का परिचय दिया, उसकी वह कायरता बाद में भी बनी रही। अपनी शक्त के लिये वह अंग्रेजों पर आश्रित रहा। अंग्रेजों की व्यापारिक उन्नति के साथ उनका धन तो बढ़ता ही गया, बंगाल की राजनीति के पीछे भी वे सच्ची शक्ति हो गये। नवाब उनकी कृपा और कृतज्ञता के भार से इतना दबा हुआ था कि वह अपनी

अधिकांश आय अंग्रेजों को पुरस्कृत करने में ही व्यय कर देता था और शासन-व्यवस्था की ओर विल्कुल ही ध्यान नहीं देता था। १७६० ई० तक अंग्रेजों की शक्ति बंगाल में फ्रांसीसियों और डचों की अपेक्षा बहुत अधिक बढ़ गयी और बंगाल की सम्पत्ति उनकी शक्ति का अविरल स्रोत बन गयी। उधर जब तक क्लाइव बंगाल की अपनी प्रथम गवर्नरी पर आसीन रहा तब तक तो उसने मीरजाफर की उसके विरोधियों से रक्षा की; परन्तु १७६० ई० में बीमार पड़ने के कारण जब वह इंग्लैण्ड चला गया, तो नवाब की दशा बहुत खराब हो गयी। उसके बाद का समय झूठे अधिकारों और नैतिक पतन का समय था। दिल्ली के शक्तिहीन मुगल बादशाह का प्रतिनिधि नवाब भी बंगाल में पूरे रूप से शक्तिहीन हो गया। वास्तविक शक्ति अंग्रेजों के हाथ में चली गयी जो केवल अपने स्वार्थ की चिन्ता में लगे हुये थे। कम्पनी के कर्मचारी अनीति और अत्याचार करने लगे तथा हर एक अपने को शासक समझने लगा। उन्होंने अपनी व्यापारिक सुविधाओं का अतिक्रमण करके अपनी छिपी हुई शक्ति का लाभ उठाया और फलस्वरूप नवाब की आय बहुत कम हो गयी। धीरे-धीरे नवाब और कम्पनी के झगड़े बढ़ने लगे। क्लाइव के बाद बैन्सीटार्ट गवर्नर हो गया था और वह क्लाइव की तरह मीरजाफर को अपने चंगुल में न रख सका। नवाब अंग्रेजी सेना का खर्च भी नहीं दे सका। ऐसी दशा में हालवेल की राय से बैन्सीटार्ट ने मीरजाफर से नवाबी छीन लेना सोच लिया और उसके लिये उसने मीर कासिम से बातचीत भी शुरू कर दी। मीरकासिम नवाब का दामाद था। उसकी अंग्रेजों से जो गुप्त संधि हुई उसमें यह तय पाया कि कम्पनी का मीरजाफर के ऊपर जो भी बकाया था उसे मीरकासिम चुकायेगा और उसके अलावे कम्पनी को वह बर्दवान, चटगाँव और मिदनापुर के जिले भी दे देगा। अंग्रेजों की कृपा हट जाने के बाद मीरजाफर के लिये अपनी नवाबी बनाये रखना कठिन हो गया और उसने १७६० ई० में नवाबी छोड़ दी। अंग्रेजों ने मीरकासिम को नवाब बना दिया और मुगल सम्राट् से उसकी स्वीकृति भी उन्होंने प्राप्त कर ली। परन्तु इस सारे कार्य में मीरकासिम और मुगल सम्राट् तो कठपुतली मात्र रहे और असली शक्ति कम्पनी तथा उसके कर्मचारियों के हाथ में थी। मीरकासिम ने अपने सभी वादे पूरे किये। बर्दवान, मिदनापुर और चटगाँव के जिलों के अतिरिक्त कम्पनी को उसने २ लाख पौण्ड का उपहार दिया, जिसमें ५० हजार पौण्ड का हिस्सा बैन्सीटार्ट ने भी स्वीकार किया।



## ६. मीरकासिम

## (१) स्वतन्त्र होने का प्रयत्न

मीरकासिम एक योग्य और कुशल शासक था। वह मीरजाफर की दुर्दशा देख चुका था और स्वयं अंग्रेजों की शक्ति पर आश्रित होते हुये भी उनसे छुटकारा पाने का उपाय सोचने लगा। अंग्रेजी कम्पनी के नौकर कम्पनी के नाम पर अपना व्यापार भी करने लगे और अनेक अनुचित सुविधाओं के भाग के लिये अन्धेरे मचाने लगे। कम्पनी ही की तरह वे भी करों से छूट की मांग करने लगे और नवाब की आय एक दम घट गयी। मीरकासिम ने अंग्रेजों से घबड़ाकर अपनी राजधानी मुशिदाबाद से मुंगेर हटा ली और अंग्रेजों के विरुद्ध सैनिक तैयारी करने लगा। अपनी सेना को सुसंगठित करने के लिये उसने कुछ जर्मन लोगों की भी सेवायें स्वीकार कर ली। अंग्रेज भी चुप नहीं बैठे रहे। उनकी पटना में एक फैक्टरी थी। वहाँ के मुखिया ऐलिस ने मीरकासिम से पटना नगर जीत लेना चाहा और चढ़ाई भी कर दी। परन्तु वह असफल रहा और उसके सभी सैनिक मारे गये। अब मीरकासिम और अंग्रेजों में युद्ध अवश्यम्भावी हो गया। कई स्थानों पर मीरकासिम की सेनाओं पर अंग्रेजी सेनाओं ने आक्रमण कर दिया और उनकी सर्वत्र विजय हुई। मीरकासिम को अपनी नवाबी छोड़कर अवध की ओर भागना पड़ा और अंग्रेजों ने एक बार फिर मीरजाफर को बंगाल का नवाब बनाया। मीरजाफर के द्वारा अंग्रेजों के हाथों से दूसरी बार नवाबी स्वीकार करने पर नवाबी की बची-खुची शक्ति भी कम्पनी के हाथों में आ गई और अंग्रेजों की राजनीतिक तथा व्यापारिक सुविधायें बहुत ही बढ़ गयीं।

## (२) बक्सर की लड़ाई

मीरकासिम ने बंगाल की नवाबी को पुनः प्राप्त करने के लिये एक बहुत बड़ा प्रयत्न किया। उसने अवध की ओर जाकर वहाँ के वजीर से संधि कर ली। दिल्ली के मुगल सम्राट् द्वितीय शाहआलम को भी अंग्रेजों की बढ़ती हुई शक्ति से चिढ़ थी और उसने भी मीरकासिम से हाथ मिला लिया। तीनों की सेनाओं ने १७६४ ई० में बक्सर की ओर प्रस्थान किया परन्तु अंग्रेज भी सजग थे। यद्यपि संयुक्त हिन्दुस्तानी सेनाओं की संख्या अंग्रेजी सेना की संख्या से कई गुना अधिक थी; परन्तु उनमें कौशल, रणचातुरी और सहयोग की भावना का अभाव था। फल यह हुआ कि मेजर मुनरो के नेतृत्व में अंग्रेजी सेनाओं की विजय हुई। शाहआलम तुरन्त अंग्रेजों से जा मिला तथा बाद में उसने उनसे

संधि भी कर ली और मीरकासिम को विवश होकर अपनी प्राणरक्षा के लिये भागना पड़ा।

### (३) महत्व

बक्सर की लड़ाई का भारतवर्ष के इतिहास में बहुत बड़ा महत्व है। इस लड़ाई ने अंग्रेजों के अधूरे कार्य को पूरा किया। प्लासी के मैदान में सफलता पाकर यदि अंग्रेजों ने बंगाल में राजनीतिक प्रभुता पायी तो बक्सर की लड़ाई में सफल होकर उन्होंने सारे हिन्दुस्तान में अपनी प्रभुता स्थापित करने का अवसर और आधार पा लिया। एक ही साथ उत्तरी हिन्दुस्तान की तीन शक्तियाँ—बंगाल के नवाब, अवध के वजीर और उन दोनों के नाममात्र के मालिक दिल्ली के सम्राट की संयुक्त सेनाओं पर विजय पाकर उन्होंने अपनी नैतिक महत्ता का परिचय दिया। अब तक जो उनकी शक्ति भीतर की कूटनीति पर आधारित थी, अब वह सेना और तलवार की शक्ति पर हो गई। वे बंगाल, बिहार और उड़ीसा के पूरे मालिक हो गये और हिन्दुस्तान में साम्राज्य बढ़ाने का उन्हें अपूर्व अवसर मिल गया।

## ७. क्लाइव की लड़ाई

### (१) दीवानी—

मई सन् १७६५ ई० में क्लाइव दूसरी बार बंगाल में अंग्रेजी कम्पनी का गवर्नर बनाकर भेजा गया। मीरजाफर, जिसे मीरकासिम के बाद अंग्रेजों ने दुबारा बंगाल का नवाब बनाया था, कम्पनी के हाथ का कठपुतला था। उसकी मृत्यु हो जाने के बाद उसके लड़के नजीमुद्दौला को नवाबी मिली परन्तु वह भी कठपुतली मात्र ही था। ऐसी दशा में बंगाल का शासन चौपट हो रहा था और अंग्रेजी कम्पनी के कर्मचारी स्वार्थपरता में लगे हुये थे। क्लाइव ने बंगाल पहुँचते ही इन बातों की ओर ध्यान दिया और सुधार करना प्रारम्भ कर दिया। उसने अवध के वजीर शुजाउद्दौला से संधि कर ली, जिसे इलाहाबाद की संधि कहते हैं। उसकी शर्तों के अनुसार कड़ा और इलाहाबाद के जिलों को छोड़कर अवध का सारा प्रांत वजीर को लौटा दिया गया और वजीर ने कम्पनी को ५० लाख रुपया युद्ध का हर्जाना दिया। दिल्ली के मुगल सम्राट द्वितीय शाहआलम से भी उसने संधि कर ली तथा उसको अंग्रेजों की ओर से इलाहाबाद और कड़ा के जिलों के साथ २६ लाख रुपये सालाना की पेंशन भी दी गई। उसके बदले सम्राट से क्लाइव ने बंगाल की दीवानी प्राप्त कर ली, जिससे अंग्रेजी कम्पनी को बंगाल में मालगुजारी और कर वसूल करने का अधिकार मिल गया।

## (२) क्लाइव के अन्य सुधार

क्लाइव ने इंग्लैण्ड से चलते समय यह प्रतिज्ञा की थी कि वह हिन्दुस्तान में आकर कम्पनी का सुधार करेगा। वह आते ही सुधार कार्य में लग गया। कम्पनी के नौकरों में व्यक्तिगत व्यापार और घूस लेने की प्रथा बहुत बढ़ गई थी। उसे रोकने के लिये क्लाइव ने सबसे घूस न लेने की प्रतिज्ञा कराई तथा व्यक्तिगत व्यापार की मनाही कर दी। पहले तो उसने कर्मचारियों को अधिक वेतन देने का प्रस्ताव किया परन्तु जब उसमें असफल रहा तो पीछे उसने कम्पनी के ऊँचे अधिकारियों को नमक का एकाधिकार दे दिया। बाद में यह प्रथा भी रद्द कर दी गई और कम्पनी की आमदनी पर कर्मचारियों को कमीशन देने की प्रथा चलाई गई। क्लाइव ने सैनिक सुधार भी किया और सिपाहियों को मिलने-वाला दोहरा भत्ता उसने बन्द कर दिया। सेना के अफसरों ने इसका विरोध किया और कइयों ने अपना त्यागपत्र दे दिया। क्लाइव ने सभी त्यागपत्रों को स्वीकार कर लिया और बिद्रोही कर्मचारियों तथा सैनिकों को सेना से निकाल बाहर किया।

क्लाइव उपर्युक्त संधियों और सुधारों का बड़ा महत्त्व है। अवध से संधि करके उसने अपनी राजनीतिक प्रभुतावाले क्षेत्र अर्थात् बंगाल के लिये मराठों के आक्रमण से बचने के लिये एक अन्तर-राज्य बना लिया और अवध में अंग्रेजों के नेतृत्व में संरक्षक सेना रख दी। दिल्ली का सम्राट अब उसकी कृपा पर आश्रित होकर उसका पेंशनभोगी हो गया और इस प्रकार कम्पनी की शक्ति बहुत बढ़ गयी। बंगाल की दीवानी मिल जाने से यद्यपि दोहरा शासन स्थापित हो गया, परन्तु कम्पनी की आमदनी बहुत अधिक हो गयी।

क्लाइव सन् १७६७ ई० में हिन्दुस्तान से फिर इंग्लैण्ड लौट गया। वहाँ उसपर पार्लियामेण्ट में अनेक अभियोग लगाये गये। वह अन्त में दोषों से मुक्त करार दिया गया और भारतवर्ष में कम्पनी की तथा अंग्रेज जाति की सेवा तथा शक्तिस्थापन के लिये उसको धन्यवाद भी दिया गया। परन्तु क्लाइव को अपने को बचाने के लिये बड़ा प्रयत्न करना पड़ा और उसको हार्दिक चोट लगी। अन्त में जीवन से ऊब कर उसने आत्महत्या कर ली।

## (३) वेरेल्स्ट और कार्टियर भ्रष्टाचार

क्लाइव के चले जाने के बाद क्रमशः वेरेल्स्ट (१७६७ से १७६९ ई०) तथा कार्टियर (१७६९ से १७७२ ई०) बंगाल के गवर्नर बनाये गये। इन दोनों के समय में कोई विशेष महत्त्वपूर्ण घटना नहीं हुई तथा वे साधारण योग्यता से शासन चलाते रहे। परन्तु क्लाइव जैसे कड़े शासक के न रहने पर बंगाल के

दोहरे शासन के दोप स्पष्ट रूप से सामने दिखाई देने लगे। बंगाल के नवाब के हाथों में 'आक्रमणों से नवाबी की रक्षा और साधारण शासन का उत्तरदायित्व' था; परन्तु कर वसूल करने का अधिकार कम्पनी के हाथ में होने से उसके पास धन का अभाव था। कम्पनी के हाथ में शक्ति थी परन्तु उस पर उत्तरदायित्व बिल्कुल नहीं था। नवाब अपनी कमजोरी के कारण कम्पनी के नौकरों के व्यक्तिगत व्यापार और लूट को रोकने में असमर्थ था तथा उनके शोषक व्यापार के कारण प्रजा की दुर्दशा होने लगी। बंगाल में एक भीषण अकाल पड़ गया; परन्तु तब भी बड़ी बेरहमी से कम्पनी करों को वसूल करती रही। अन्त में कम्पनी ने वारेन हेस्टिंग्स को बंगाल का गवर्नर बनाकर भेजा और उसने अनेक बुराइयों को भरसक दूर करने का प्रयत्न किया।

### अभ्यासार्थ प्रश्न

१. प्लासी और बक्सर के युद्धों का संक्षिप्त वर्णन कीजिये।
२. बंगाल की नवाबी के पतन के कारण लिखिये।
३. क्लाइव की नीति और सुधारों के बारे में आप क्या जानते हैं?

---

## अंग्रेजी सत्ता का विस्तार

( १७७२ ई० से १७६८ ई० )

### १. अवध से गठबन्धन

वारेन हेस्टिंग्स दो वर्ष तक (१३ अप्रैल सन १७७२ ई० से १६ अक्टूबर सन १७७४ ई० तक) बंगाल का गवर्नर रहा; परन्तु बाद में वह गवर्नर जनरल बना दिया गया और कम्पनी का भारतवर्ष में सर्वप्रमुख कर्मचारी हो गया। उसका समय भारतवर्ष में अंग्रेजी सत्ता के विस्तार की दृष्टि से बड़ा महत्वपूर्ण रहा। जब वह आया तब भारतवर्ष में ऐसी अनेक शक्तियाँ थीं, जिनका मुकाबला किये बिना अंग्रेजी सत्ता का विस्तार कठिन था। अवध का वजीर शुजाउद्दौला १७६५ की संधि के द्वारा अंग्रेजों का मित्र हो गया था और उन्होंने बड़ी बुद्धिमानी से उसके राज्य को मराठों के आक्रमणों से बिहार और बंगाल को बचाने के लिये अन्तर-राज्य बना दिया था। शाहआलम द्वितीय कुछ दिनों तक तो अंग्रेजी कम्पनी की छुपा का भोग करता रहा; परन्तु बाद में वह दिल्ली पर एक बार पुनः असली सम्राट के रूप में आसीन होने का स्वप्न देखने लगा और मराठों से जा मिला। मराठा लोग भी १७६१ ई० की पानीपत की हार से फिर उठकर अपनी शक्ति बढ़ाने में लग गये थे। उनका सबसे शक्तिशाली नेता उस समय **महाराजा जी सिंधिया** था और १७७०-७१ ई० में उसने पुनः एक बार शाहआलम पर अपना प्रभाव जमा लिया तथा सम्राट को पुनः असली सम्राट बनाकर दिल्ली की गद्दी पर बैठाने का आश्वासन दिया। शाहआलम ने अपने को अंग्रेजों से मुक्त करने के लिये उसका प्रस्ताव मान लिया और उसको पुरस्कारस्वरूप कड़ा और इलाहाबाद के जिलों को भी दे दिया। ये जिले उसको कम्पनी की ओर से १७६५ ई० में मिले थे। इसपर वारेन हेस्टिंग्स ने कड़ाई से काम लिया और तुरन्त उसने कड़ा और इलाहाबाद के जिलों को अवध के वजीर को ५० लाख रुपये सालाना के बदले दे दिया। वजीर ने संरक्षण संधि के अनुसार अवध की रक्षा करनेवाली अंग्रेजी सेना के खर्च को चुकाने का भी वादा किया। १७७३ ई० **बनारस की सन्धि** के द्वारा वारेन हेस्टिंग्स ने शुजाउद्दौला से मिलकर उपर्युक्त समझौता कर लिया।

## २. रूहेला-युद्ध

बनारस की संधि का प्रभाव रूहेलखण्ड से कम्पनी के युद्ध के रूप में पड़ा। रूहेलखण्ड अवध के उत्तरपश्चिम में हिमालय की तलहटी पर बसा हुआ एक छोटा-सा राज्य था, जिसमें रूहेले सरदारों का नेता हाफिज रहमत अली योग्यता और न्यायपूर्वक शासन करता था। यद्यपि उसकी अवध के शासक से पटती नहीं थी परन्तु मराठों के आक्रमण से डरकर उसने शुजाउद्दौला से यह संधि कर ली कि मराठों के रूहेलखण्ड पर आक्रमण के समय यदि अवध सहायता करेगा तो वह ४० लाख रुपये पुरस्कार स्वरूप देगा। संयोगवश सन १७७३ ई० में मराठों ने रूहेलखण्ड पर आक्रमण कर दिया और अवध की सेना की सहायता से वे पीछे हटा दिये गये। शुजाउद्दौला ने जब अपनी सहायता के पुरस्कार ४० लाख रुपयों को मांगा तो रहमत अली ने आनाकानी की। इस पर क्रुद्ध होकर उसने रूहेलों से संधिपालन कराने के लिये अंग्रेजों से सहायता मांगी। अंग्रेजी कम्पनी ने इसका प्रस्ताव स्वीकार कर लिया तथा एक अंग्रेजी टुकड़ी की सहायता से अवध की सेनाओं ने रूहेलखण्ड को रौंद डाला। युद्ध में रूहेले बड़ी वीरतापूर्वक लड़े और उनका सरदार हाफिज रहमत खां लड़ते-लड़ते वीरगति को प्राप्त हुआ। रूहेलखण्ड मीरनपुर कदरा के युद्ध में जीतकर अवध में मिला दिया गया।

यहां कम्पनी तथा वारन हेस्टिंग्स की नीति न्यायपूर्ण नहीं थी। रूहेलों ने कभी भी कम्पनी का कुछ विगाड़ा नहीं था। शुजाउद्दौला और हाफिज रहमत अली के आपसी झगड़े में पड़ने की अंग्रेजों को कोई आवश्यकता नहीं थी। बनारस की संधि के अनुसार अवध के ऊपर आक्रमण की दशा में ही अंग्रेजों को सहायता देना आवश्यक था। अवध का शासक यदि कहीं आक्रमण करे तो उसमें उसकी सहायता के लिये अंग्रेज बाध्य नहीं थे। परन्तु भीतरी बात तो यह थी कि अंग्रेज कम्पनी ने हिन्दुस्तान के छोटे-छोटे राज्यों के आपसी झगड़ों में हमेशा राजनीतिक स्वार्थ के कारण हिस्सा लिया और उसका लाभ उठाया। रूहेलखण्ड पर आक्रमण करके अपनी कठपुतली अवध के वजीर के जरिये वारेन हेस्टिंग्स ने अंग्रेज कम्पनी की शक्ति दृढ़ की।

## ३. अंग्रेजों का मराठों से संघर्ष

### (१) मराठों में गृह-कलह

सन १७७० ई० तक मराठे पानीपत की तीसरी लड़ाई (सन १७६१ ई०) की हार से सम्मल चुके थे। उन्होंने अब नर्मदा नदी को पार करके मालवा, राजपूताना, रूहेलखण्ड तथा दिल्ली पर आक्रमण करना प्रारम्भ

कर दिया था। १७७१ ई० में महादाजी सिधिया ने किस प्रकार शाह-आलम द्वितीय को अंग्रेजों से फोड़कर अपनी ओर मिला लेने का प्रयत्न किया, इसको हम ऊपर देख चुके हैं, परन्तु इसका वह बहुत लाभ नहीं उठा सका, क्योंकि मराठों में आपसी शत्रुता और भेद प्रारम्भ हो गया। पेशवा, जिसकी राजधानी पूना थी, मराठा राज्यों का प्रमुख माना जाता था। पेशवा भाधवराव प्रथम बड़ा ही कुशल और बुद्धिमान शासक था और वह अपने काका रघुनाथ राव अथवा राघोबा की महात्वाकांक्षाओं को दबाये रखने में समर्थ सिद्ध हुआ। परन्तु दुर्भाग्यवश १७७२ ई० में उसकी अल्पकालीन अवस्था में ही मृत्यु हो गयी। उसका भाई नारायणराव, राघोबा को अपनी ओर न रख सका और अन्त में राघोबा ने नारायण राव का वध करवा दिया। अब पेशवा की गद्दी के लिये युद्ध अवश्यम्भावी हो गया तथा एक तरफ राघोबा और दूसरी तरफ नाना फड़नवीस के नेतृत्व में नारायणराव की मृत्यु के बाद उसकी स्त्री गंगाबाई से उत्पन्न पुत्र के सहायक लोग अपनी अपनी शक्ति जुटाने लगे।

## (२) अंग्रेजों का हस्तक्षेप

अंग्रेज लोग इस प्रकार के झगड़ों में पड़कर लाभ उठाने के अभ्यस्त हो गये थे और उन्होंने इस अवसर को भी हाथ से नहीं जाने दिया। राघोबा ने जब बम्बई की अंग्रेजी प्रेसीडेन्सी से सहायता मांगी, तो उन्होंने उसे तुरत स्वीकार कर लिया तथा राघोबा और अंग्रेजों के बीच १७७५ ई० में सूरत की संधि हो गयी। बेसीन और सालसीट के बदले बम्बई की सरकार ने उसकी सहायता स्वीकार कर ली तथा कम्पनी की एक टुकड़ी और राघोबा की सेनाओं ने पूना-सरकार को एक युद्ध में हरा भी दिया। परन्तु कलकत्ता की बड़ी कौंसिल ने बम्बई सरकार की सूरतवाली संधि और पूना सरकार के विरुद्ध लड़ाई को अनुचित ठहराया तथा उसने पूना की सरकार से १७७६ ई० में एक संधि भी कर ली। परन्तु इस नयी संधि का बम्बई सरकार पर कोई भी प्रभाव नहीं पड़ा और वह केवल कोरे कागज की चीज रह गई। बम्बई सरकार ने १७७८ ई० में फिर राघोबा से संधि कर ली। वारेन हेस्टिंग्स ने, जो कौंसिल में अपने विरोधियों से अब मुक्त हो चुका था, इस संधि को मान लिया तथा पुन पूना की सरकार के विरुद्ध राघोबा की ओर से अंग्रेजों ने युद्ध प्रारम्भ कर दिया। परन्तु मराठों से वारगाँव की लड़ाई में अंग्रेजों की करारी हार हुई, तथा उन्हें विवश होकर संधि की बात चलानी पड़ी। वारेन हेस्टिंग्स ने संधि मानने से इनकार कर दिया और उसने कर्नल गोडार्ड के सेनापतित्व में उत्तरी भारत से सेना भेजी, जो अहमदाबाद और बेसीन जीतती हुई पूना पर चढ़ गयी; परन्तु वहाँ अंग्रेजों की बुरी



महादाजी सिन्धिया  
पृ० २६८



नाना फडनवीस—पृ० ३००



राघोबा—पृ० ३००





हैदरअली—पृ० ३०१



टीपू—पृ० ३०२

हार हुई। दूसरी तरफ अंग्रेजी सेनाओं ने ग्वालियर जीत लिया। वारेन हेस्टिंग्स ने यहां कूटनीति से काम लिया और उसने महादाजी सिंधिया को फोड़ लिया। नागपुर के भोंसले को भी थोड़ा आश्वासन दिया गया। इस सब का फल यह हुआ कि नाना फड़नवीस अकेले बच गये और उनको संधि की बात स्वीकार करनी पड़ी।

### (३) सालबाई की संधि

सन १७८३ ई० में सालबाई की संधि हुई। इसके अनुसार अंग्रेजों का सालसीट पर अधिकार मान लिया गया और उन्होंने नारायणराव के बालक पुत्र माधवराव द्वितीय को पेशवा मान लिया। राघोवा को पेशन दे दी गयी तथा सिंधिया को यमुना के पश्चिम के सभी प्रदेश वापस मिल गये। इस प्रकार अंग्रेजों को इस संधि से कोई विशेष लाभ तो नहीं हुआ; परन्तु उनको मराठों के बीच में भेद उत्पन्न करने का अवसर मिल गया।

### ४. हैदरअली से संघर्ष

#### (१) प्रथम मैसूर-युद्ध

हैदरअली एक उत्साही, महात्वाकांक्षी और साहसी व्यक्ति था। मैसूर के हिन्दू राज्य में नौकरी करते हुये अन्त में उसने राज्य को ही अपने लिये हड़प लिया। परन्तु उसका शासन न्यायपूर्ण और प्रजा को सुख देनेवाला था। उसकी बढ़ती हुई शक्ति से अंग्रेजों को खतरा अनुभव होने लगा तथा जब वह अपना साम्राज्य बढ़ाने लगा, तो स्वभावतः हैदराबाद के निजाम और मराठों के कान खड़े हो गये। १७६५ ई० के लगभग अंग्रेजों ने निजाम तथा मराठों से मिलकर हैदरअली के विरुद्ध एक संघ बना लिया; परन्तु थोड़े ही दिनों में मराठे अलग हो गये। अन्त में निजाम ने भी अंग्रेजों का साथ छोड़ दिया तथा हैदरअली की ओर जा मिला; परन्तु मैसूर भी उसकी मित्रता का बहुत दिनों तक लाभ नहीं उठा सका। अन्त में सन १७६९ ई० में अंग्रेजों ने हैदरअली से संधि कर ली और दोनों दलों ने अपने विजित प्रदेश और क़ैदियों को लौटा दिया। अंग्रेजों ने यह भी वादा किया कि मैसूर पर आक्रमण होने की अवस्था में वे हैदरअली की सहायता करेंगे।

#### (२) द्वितीय मैसूर-युद्ध

मराठों ने मैसूर पर १७७१ ई० में आक्रमण कर दिया; परन्तु अंग्रेजों ने कोई सहायता मैसूरकी नहीं की। इस पर हैदरअली क्रुद्ध हो गया। १७७९ ई० में जब मराठे अंग्रेजों से लड़ रहे थे तब निजाम के साथ हैदरअली ने भी मराठों का साथ दिया। उस समय अंग्रेजों की हालत बड़ी बुरी थी और

सारे हिन्दुस्तान में उन्हें युद्धों का सामना करना पड़ रहा था। हैदरअली १७८० ई० में कर्नाटक पर आधी पानी की तरह टूट पड़ा और उसकी राजधानी अकॉट को जीत लिया। परन्तु जब वारेन हेस्टिंग्स ने यह देखा कि मद्रास की सरकार हैदरअली को दबाने में सफल नहीं है, तो उसने बंगाल से सर आयरकूट को हैदर के विरुद्ध भेजा। आयरकूट ने पोर्टो नोवो नामक स्थान पर एक बड़ी विजय प्राप्त की। इसी बीच हैदरअली को फ्रांसिसियों की सहायता प्राप्त हो गई। मैसूर के दुर्भाग्य से १७८२ ई० में हैदरअली की मृत्यु हो गयी। परन्तु उसके वीर पुत्र टीपू ने युद्ध को चलाये रखा और १७८३ ई० में एक बड़ी अंग्रेजी टुकड़ी को हराकर कैद कर लिया। परन्तु दूसरी ओर कर्नल फुलार्डन उसकी राजधानी श्रीरंगपट्टम तक पहुँच गया। इसी बीच मद्रास के गवर्नर मैकार्टनी ने टीपू के पास संधि का संदेश भेजा जिसे उसने स्वीकार कर लिया। अंग्रेजों और टीपू में मंगलोर की संधि हो गई और दोनों ने एक-दूसरे के जीते हुए प्रदेशों को लौटा दिया।

हैदरअली एक योग्य शासक था। उसने मैसूर राज्य की सीमा बहुत बढ़ा दी। यद्यपि वह कुछ पढ़ा-लिखा नहीं था परन्तु उसकी बुद्धि बड़ी कुशाग्र और स्मृति बड़ी तीव्र थी। राजनीति की गूढ़ से गूढ़ बातों को समझने में उसको कोई कठिनाई नहीं होती थी और अपने निर्णय पर तुरत काम करने की उसमें अद्भुत शक्ति थी। राज्य के सभी प्रबन्धों और मामलों पर उसकी दृष्टि रहती थी तथा वह सभी वागज-पत्रों को समझता था। उसके शासन-काल में उसकी प्रजा सुखी थी।

#### ५. वारेन हेस्टिंग्स का चेतसिंह और अवध की बेगमों के प्रति दुर्व्यवहार

बनारस के राजा चेतसिंह अवध के वजीर के सामन्त थे परन्तु बाद में उन्होंने अंग्रेजी कम्पनी की प्रभुता अपने ऊपर मान ली। १७७५ ई० में उन्होंने हेस्टिंग्स से एक संधि कर ली जिसके अनुसार कम्पनी को २२। लाख रुपया सालाना भेंट देना उन्होंने स्वीकार किया। मराठों और हैदरअली से युद्धों के कारण कम्पनी को धन की कमी रहने लगी और वारेन हेस्टिंग्स ने चेतसिंह से साधारण भेंट के अलावा कई बार रुपया मांगा तथा उन्होंने अपनी असमर्थता प्रकट करते हुये भी बराबर उसकी मांगों को अशत-अथवा पूर्णतः पूरा किया। १७८० में घुड़सवारों का एक दल और पैदल टुकड़ी चेतसिंह से मांगी गई और उन्होंने उसे अशतः देने का वचन भी दिया परन्तु वारेन हेस्टिंग्स अपनी शक्ति के मद में बनारस आ पहुँचा तथा उसने चेतसिंह को कैद करके उनका अपमान किया। इसपर राज्य सैनिकों ने विद्रोह कर दिया और अंग्रेजी सिपाहियों को मार डाला। स्वयं




वारेन हेस्टिगज—पृ० ३०२



लार्ड कार्नवालीस—पृ० ३०३



लार्डवेल्लेसली—पृ० ३०६



हेस्टिंग्स को प्राण बचाने के लिये भागना पड़ा। परन्तु तुरंत ही अंग्रेजी कुमक पहुँच गयी और बनारस को उसने जीतकर शांति स्थापित कर ली। चेतसिंह ने अपने को निर्दोष बताया; परन्तु तब भी वे राज्य-व्युत्तर कर दिये गये और उनका राज्य उनके भतीजे को दे दिया गया। वारेन हेस्टिंग्स का चेतसिंह के प्रति यह दुर्व्यवहार किसी भी दशा में ठीक नहीं ठहराया जा सकता। चेतसिंह जो अंग्रेजी कम्पनी के साथ हुई संधि की शर्तों का पूरा-पूरा पालन कर रहे थे, किसी भी प्रकार दोषी नहीं थे तथा उनके राज्य पर आक्रमण करके हेस्टिंग्स ने जिस उतावलेपन और लालच का परिचय दिया वह सर्वथा निन्दनीय था।

परन्तु धन के लोभ में वारेन हेस्टिंग्स चेतसिंह के साथ दुर्व्यवहार करने तक ही नहीं सीमित रहा। अवध के शासक शुजाउद्दौला के मर जाने के बाद १७७५ ई० में उसका पुत्र आसफउद्दौला गद्दी पर बैठा। उससे भी कई बार वारेन हेस्टिंग्स ने धन मांगा और उसने माँग पूरी की। उसके तथा अंग्रेजी कम्पनी का भी विश्वास था कि बेगमों अर्थात् नवाब की माँ और दादी के पास बहुत धन है और अंग्रेजी कम्पनी का बकाया चुकाने के लिये वह उनसे धन मांगने लगा। एक बार १७७५ ई० में बेगमों ने लाखों रुपयों से नवाब को प्रसन्न भी किया परन्तु वह सन्तुष्ट नहीं हुआ। अन्त में उसने बेगमों से धन उगाहने के लिये वारेन हेस्टिंग्स से आज्ञा मांगी, जिसे उसने निर्लज्जतापूर्वक दे दी। अंग्रेजी सेना की सहायता से बेगमों और उनके नौकर डराये धमकाये गये और उनका सारा धन छीन लिया गया। वारेन हेस्टिंग्स का इस सम्बन्ध में सारा वर्तन नीचता और अन्याय से भरा था और बाद में इन अपराधों के फलस्वरूप, इंग्लैण्ड लौट जाने के बाद, पार्लमेण्ट में उसपर अनेक अभियोग लगाये गये।

## ६. लार्ड कार्नवालिस

### (१) तीसरा मैसूर-युद्ध

वारेन हेस्टिंग्स १७८५ ई० में वापस बुला लिया गया। उसके बाद जान मैकफरसन एक वर्ष तक स्थानापन्न गवर्नर जनरल रहा; परन्तु उसके काल में कोई विशेष घटना नहीं हुई। १७८६ ई० में लार्ड कार्नवालिस भारतवर्ष में अंग्रेजी कम्पनी का गवर्नर जनरल होकर आया। वह शांतिप्रिय था तथा १७८३ के पिट्स इण्डिया एक्ट का पालन करना चाहता था। उसके अनुसार अंग्रेजी कम्पनी को भारतीय राजाओं के झगड़ों में हस्तक्षेप करने की मनाही कर दी गई थी। परन्तु कार्नवालिस आते ही यह समझ गया कि मैसूर में बढ़ती हुई टीपू सुल्तान की शक्ति अंग्रेजी कम्पनी विशेषतः मद्रास सरकार

के लिये घातक होगी और वह यह ताड़ गया कि दोनों में युद्ध अवश्यम्भावी है । यद्यपि टीपू ने ऊपर से अंग्रेजों की मित्रता बनाये रखा; परन्तु भीतर ही भीतर वह फ्रांस और तुर्की से सहायता और मित्रता के लिये सम्बन्ध स्थापित करने लगा । कार्नवालिस भी ज़ुप नहीं था और उसने टीपू के विरुद्ध निजाम तथा मराठों को अपनी ओर मिलाने का प्रयत्न शुरू कर दिया । उसने निजाम से गुन्दूर की सरकार हड़प ली । कार्नवालिस यह जानता था कि निजाम भी टीपू का शत्रु है और उसको अवसर आने पर सहायता का झूठा आश्वासन दे दिया । टीपू कार्नवालिस के द्वारा निजाम का फोड़ना ताड़ गया और उसने अंग्रेजों पर संधि भंग करने का दोषारोपण किया । उसी के साथ उसने द्रावनकोर के हिन्दू राजा पर, जो अंग्रेजों का मित्र था, आक्रमण कर दिया । १७९० ई० में कार्नवालिस ने भी निजाम और मराठों के संयुक्त सहयोग से टीपू के विरुद्ध धावा बोल दिया । पहले अंग्रेजों की ओर से मेजर जनरल मेडोज भेजा गया परन्तु टीपू उससे अधिक कुशल था और अंग्रेजों की कई स्थानों पर हार हुई । बाद में कार्नवालिस ने स्वयं मैदान में उतरकर युद्ध का संचालन शुरू कर दिया । १७९१ ई० में उसने बंगलोर पर आक्रमण कर दिया तथा उसे जीत कर वह टीपू की राजधानी श्रीरंगपट्टम की ओर बढ़ने लगा । परन्तु टीपू की वीरता और वर्षा के कारण कार्नवालिस आगे नहीं बढ़ पाया और युद्ध कुछ दिनों के लिये रुक गया । जब लड़ाई फिर हुई तो कार्नवालिस का पल्ला टीपू से भारी पड़ा तथा उसने संधि की बातचीत शुरू कर दी ।

## (२) परिणाम

दो वर्षों के युद्ध के बाद १७९३ ई० में टीपू ने अंग्रेजों से संधि कर ली । उसको अपना लगभग आधा राज्य छोड़ देना पड़ा जिसे अंग्रेजी कम्पनी, निजाम और मराठों ने बांट लिया । अंग्रेजों के हिस्से में मलाबार, कुर्ग, वारामहल तथा समुद्री किनारे पड़े । टीपू को इसके अलावा ३० लाख पौण्ड युद्ध का हजाना भी देना पड़ा और अपने दो लड़कों को अंग्रेजों के यहां बन्धक के रूप में रखना पड़ा । इस प्रकार टीपू की शक्ति बहुत ही कम हो गयी और उसका मान घट गया ।

## ७. सर जान शोर की नीति

१७९३ ई० में कार्नवालिस इंग्लैण्ड लौट गया और उसकी जगह पर सर जान शोर हिन्दूस्तान में गवर्नर जनरल बनाया गया । वह शांतिप्रिय व्यक्ति था तथा १७८३ ई० के पिट्स इण्डिया ऐक्ट के अनुसार देशी राज्यों के मामलों में हस्तक्षेप नहीं करना चाहता था । उसके समय में मराठों की शक्ति बढ़ी और उन्होंने हैदराबाद के निजाम को १७९५ ई० में खरबा की लड़ाई में बुरी तरह पछाड़ा ।

सर जान शोर ने अपनी अहस्तक्षेप की नीति का पालन करते हुये निजाम की कोई मदद नहीं की और वह अंग्रेजों से असन्तुष्ट हो गया । उसने १७६८ ई० में अवध से एक नयी संधि की तथा वहाँ रक्षा के लिये जो अंग्रेजी सेना रखी गयी थी, उसका निजाम से मिलनेवाला खर्च कम कर दिया । १७६८ ई० में उसका कार्य-काल समाप्त कर दिया गया और कार्नवालिस पुनः गवर्नर जनरल बनाकर भारत भेजा गया । परन्तु लार्ड कार्नवालिस यहां आकर कुछ कर न सका और उसी साल लार्ड वेलेजली भारतवर्ष का गवर्नर जनरल होकर आया ।

### अभ्यासार्थ प्रश्न

१. वारेन हस्टिंग्स ने किस प्रकार अंग्रेजी सत्ता का विस्तार किया ? उसकी नीति की आलोचना कीजिये ।
२. लार्ड कार्नवालिस के समय किन भारतीय शक्ति ों के साथ अंग्रेजों का घष हुआ ? अंग्रे ी राज्य पर इसका क्या भाव पड़ा ?





## अंग्रेजी प्रभुता की स्थापना : भारतीय राज्यों का पतन

### १. स्थिति

लार्ड वेलेजली १७६८ ई० में भारतवर्ष का गवर्नर जनरल होकर आया। वह घोर साम्राज्यवादी था और भारतवर्ष में पहले रह चुकने के कारण यहाँ की परिस्थितियों को समझता था। सर जानशोर की कमजोर नीति का फल यह हुआ कि अंग्रेजों के मित्रों का उनसे विश्वास उठ गया था। निजाम फ्रांसीसीयों की सहायता और मित्रता पाने को इच्छुक हो गया था। टीपू १७६३ ई० की अपमानजनक संधि को दूरकर पुनः अपनी प्रतिष्ठा और शक्ति स्थापित करना चाहता था। मराठों की शक्ति अपनी चरम सीमा पर थी तथा यशवंतराव होल्कर और दौलतराव सिंधिया अपनी शक्ति बहुत बढ़ा चुके थे। ऐसी दशा में वेलेजली शांति और हस्तक्षेप न करने की नीति का विरोधी हो गया और भारत में आकर उसने अंग्रेजी साम्राज्य के विस्तार का कार्य प्रारंभ कर दिया।

### २. सहायक संधि की प्रथा

अंग्रेजी साम्राज्य के विस्तार की दृष्टि से उसने सहायक संधि की प्रथा प्रचलित की। यद्यपि इस प्रकार की संधियाँ अंग्रेज लोग पहले भी अवसर मिलने पर देशी राज्यों से करते थे परन्तु उनका क्षेत्र और शर्तें सीमित होती थीं। वेलेजली ने अनेक नयी शर्तों के साथ उसे प्रचलित किया। उसके अनुसार देशी रियासतों को अंग्रेजी अफसरों की देखरेख में अपनी रक्षा के लिए सेना रखनी होती थी तथा सेना के खर्च के लिए अपने राज्य का कुछ भाग अंग्रेजों को देना पड़ता था। छोटे राज्यों को भेंट कम्पनी को देनी होती थी, जिस के बदले अंग्रेजी सरकार उनकी रक्षा करती थी। कोई भी राज्य बिना अंग्रेजों की अनुमति से न तो कोई युद्ध कर सकता था और न कहीं संधि ही। इस सहायक संधि को माननेवाले सभी राज्यों को अंग्रेजी कम्पनी के रेजिडेंट को राय लेने के लिये रखना पड़ता था। इस प्रथा के द्वारा वेलेजली ने सभी देशी राज्यों में मित्र बनकर घुस जाने का निश्चय कर लिया और अपनी गूढ़नीति का जाल बिछा दिया।

#### (१) निजाम के द्वारा सहायक संधि की स्वीकृति—

सहायक संधि को निजाम जैसे कमजोर शासक ने तुरंत स्वीकार कर लिया। इसके द्वारा उसने १७६८ ई० में अंग्रेजों को अपनी परराष्ट्र नीति सौंप दी। उनके

कहने से अपनी सेवा में रखे हुए सभी फ्रांसीसी अफसरों को निकाल दिया। उसने अपनी रक्षा के लिए अंग्रेजी सेना का खर्च चुकाना भी स्वीकार कर लिया। बाद में १८०० ई० में इस संधि की पुनः पुष्टि की गयी और सहायक सेना की संख्या बढ़ा दी गयी तथा मैसूर की लड़ाईयों में अंग्रेजों की मदद के बदले जितने जिले उसको मिले थे वे सब उसने अंग्रेजी सरकार को लौटा दिया। जब १८०३ ई० में निजाम अली मर गया तो उसके उत्तराधिकारी सिकन्दर शाह ने सभी समझौतों को मान लिया। इस प्रकार निजाम अंग्रेजों का कृपापात्र और उनके अधीन हो गया।

## (२) कर्नाटक सूरत और तंजौर पर वेलेजली का प्रहार—

वेलेजली भारतवर्ष में अंग्रेजी कम्पनी की शक्ति को प्रभुशक्ति मानता था। कर्नाटक नवाब मुहम्मद अली के समय से ही घुरे शासन से घस्त था और महलों में पड़्यंत्र चला करते थे। शासन की बुराई वेलेजली के लिए अच्छा बहाना था। उसके अलावा उसको कुछ ऐसे भी प्रमाण मिले जिनसे नवाब का टीपू मुल्तान से पत्र व्यवहार साबित हुआ। इसी बीच मुहम्मद अली १८०१ ई० में मर गया तथा वेलेजली ने उनके भतीजे अजीमुद्दौला की ओर से हस्तक्षेप करके उसे तो पेंशन दे दी और सारे कर्नाटक के शासन को कम्पनी के हाथ में ले लिया। इसी प्रकार सूरत के नवाब के साथ भी व्यवहार हुआ। उसकी रक्षा अंग्रेजी सेना किया करती थी और उसके बदले वह कम्पनी को सेना का खर्च देता था। परन्तु यह खर्च बहुत दिनों से वाकी पड़ा हुआ था और उसका बहाना बनाकर १८०० ई० में वेलेजली ने नवाब को सूरत का शासन अंग्रेजों के हाथ सौंप देने को बाध्य किया। कर्नाटक और सूरत की ही तरह तंजौर के हिन्दु राजा का भी दुर्भाग्य हुआ और १७९९ ई० में जब वहाँ उत्तराधिकार के लिए झगड़ा चल रहा था तो वेलेजली ने उसमें हस्तक्षेप करके सहायक संधि पर हस्ताक्षर करने के लिए वहाँ के शासक को विवश किया। कुछ ही दिनों बाद वहाँ के पूरे शासन को उसने हड़प लिया तथा राजा को ४० हजार पौंड सालाना की पेंशन दे दी गयी।

## (३) अवध के नवाब से नयी संधि—

अवध का शासन वहाँ के नवाबों के हाथों में दिनों दिन खराब होता जा रहा था। इसका लाभ उठा कर वेलेजली ने उसे अपने क्षेत्र में लाने का प्रयत्न किया। नवाब बहुत दिनों से अंग्रेजी कम्पनी का मित्र था और वह अपनी रक्षा के लिए अंग्रेजी सेना भी रखता था, जिसका खर्च वह चुकाता था। परन्तु अवध के संबंध में वेलेजली की नीयत कुछ दूसरी ही थी। वह यह समझता था कि पश्चिमोत्तर सीमाप्रांतों को मराठों, सिखों, और काबुल के बादशाह जमानशाह के आक्रमणों

से रक्षा के लिए अवध को अंग्रेजी राज्य में मिला लिया जाना आवश्यक है। उसने इसी बात को ध्यान में रखकर अपनी नीति का जाल अवध पर बिछाने की कोशिश की परन्तु उसकी कोई उपाययुक्त बहाना नहीं मिला। तथापि अन्त में जमानशाह के आक्रमण के खतरे की बात बता कर उसने नवाब को डरा दिया। नवाब एक नयी संधि करने के लिए बाध्य किया गया। १८०१ ई० में हुई उस संधि के अनुसार नवाब को रुहेलखंड तथा गंगा और यमुना नदियों के बीच में पड़ने वाले निचले भागों की कम्पनी के हाथों सौंपना पड़ा। इस प्रकार कम्पनी की सीमायें उत्तर में बहुत दूर तक बढ़ गयीं और नवाब का क्षेत्र कम्पनी के क्षेत्रों से केवल उत्तर को छोड़कर तीन ओर से घिर गया। नवाब के प्रति इस निर्दयता का व्यवहार वेल्लेजली के लिये न्यायपूर्ण नहीं था, पर अंग्रेजी सरकार की भारतवर्ष में सीमावृद्धि के लिए उसने सबकुछ उचित समझा तथा नवाब को अपनी कमजोरी का मूल्य चुकाना पड़ा।

#### (४) टीपू मुस्तान और चौथा मैसूर-युद्ध--

कार्नेवालिस से हुई संधि से टीपू असन्तुष्ट था और सर जानशोर के कमजोर शासन-काल में उसने अपनी बहुत अधिक प्रतिष्ठा बढ़ा ली। उन दिनों अंग्रेजों के ऊपर, यूरोप में, फ्रांस का आतंक चढ़ गया था। फ्रांसीसी राज्यक्रांति के युद्धों में अंग्रेज और फ्रांस एक दूसरे से लड़ रहे थे। नैपोलियन बोनापार्ट की सेनायें सारे यूरोप को रौंदकर मिश्र की ओर बढ़ रही थी और अंग्रेजों को यह डर था कि कहीं वे हिन्दुस्तान पर भी न चढ़ जायें। ठीक इन्हीं दिनों टीपू फ्रांसीसियों से पत्र-व्यवहार करके उनसे अपनी मित्रता बढ़ा रहा था। इसके अलावा उसने कावुल और तुर्की में भी अपने दूतों को भेजा। जब लार्ड वेल्लेजली भारत में आया तो टीपू की इन तैयारियों को देखकर उसकी मंशा समझ गया। उसने मैसूर पर तुरन्त प्रहार करने का विचार कर लिया। वह यह समझता था कि टीपू की शक्ति को ही खतम करके वह हिन्दुस्तान में अंग्रेजी कम्पनी को फ्रांसीसियों के आक्रमणों से बचा सकता है। उसने अपनी ओर निजाम तथा मराठों को भी मिलाने का प्रयत्न किया तथा पेशवा को विजयों में बटवारे का लालच देकर उसने अपने प्रयत्न में सफलता पायी। वेल्लेजली न जब अपनी तैयारियां पूरी करलीं तो टीपू के पास अंग्रेजी कम्पनी के साथ सहायक संधि करने के लिए उसने प्रस्ताव भेजा। उसकी अपमानजनक शर्तों को मानना टीपू को लिये असंभव था। इसपर वेल्लेजली ने मैसूर पर आक्रमण कर दिया। युद्ध बहुत थोड़े दिनों चला। मद्रास और बम्बई दोनों ओर से अंग्रेजी सेनाओं ने निजाम और मराठों की मदद से टीपू पर प्रहार किया था और वह बहुत दिनों तक युद्ध चला सकने में असमर्थ था। जनरल हैरिस ने मलवल्ली और जनरल स्टुअर्ट

ने सेदासीर नामक स्थानों पर टीपू की सेनाओं को हराया। मुल्तान ने अपनी राजधानी श्रीरंगपट्टम की रक्षा का प्रयत्न किया परन्तु उसमें वह असफल रहा। वह अन्त में अपने किले के सामने लड़ते-लड़ते मारा गया। अंग्रेजों ने टीपू के परिवार को कैद कर लिया और उसके सम्बन्धी कलकत्ता भेज दिये गये। अंग्रेजों के हाथ मैसूर आ जाने पर उन्होंने मराठों को कुछ भाग दिया परन्तु उन्होंने उसे अस्वीकार कर दिया। निजाम को भी कुछ भूमि उसकी सीमाओं के पास दी गयी और मैसूर का अधिकांश बचा हुआ भाग वेलजली ने मद्रास की सरकार में मिला लिया। बहुत थोड़ा-सा भाग जो बच रहा उसे मैसूर राज्य के प्राचीन हिन्दू राजवंश के एक बालक को दे दिया गया और उसे राजा घोषित किया गया। उसी के पूर्वजों से हैदर अली ने मैसूर राज्य हड़प लिया था। यह नया हिन्दू राजवंश अंग्रेजों की कृपा पर रहने लगा।

इस प्रकार टीपू की हार के कारण मैसूर राज्य का अन्त हो गया। हैदर अली की कमाई को उसके पुत्र टीपू ने खो दिया। पर टीपू का चरित्र महान् था। वह धार्मिक विश्वास का व्यक्ति था। वह पढ़ा लिखा तथा योग्यतापूर्वक फारसी, उर्दू और कन्नड़ भाषाएँ बोल सकता था। एक वीर सेनानी होने के साथ-साथ वह एक बुद्धिमान् राजनीतिज्ञ भी था। वह अंग्रेजों को अपना और हिन्दुस्तान का सबसे बड़ा शत्रु समझता था और उसकी यह समझ सही थी। उसके सामने अपनी और अपने देश की स्वतंत्रता सबसे बहुमूल्य निधि थी और उसकी रक्षा के प्रयत्न में उसने वीरतापूर्वक प्राण न्योछावर कर दिया।

### ३. वेलजली की मराठा नीति

#### (१) मराठों का गृह-कलह—

मराठों के नेता नाना फडनवीस तथा उनके प्रमुख तुकोजी होल्कर और महा-बाजी सिन्धिया के दिनों में उनकी शक्ति बहुत बढ़ गयी थी। वे बुद्धिमानी पूर्वक इस शक्ति की रक्षा करते थे तथा अपने आपसी संबंधों को भी ठीक रखते थे। परन्तु कुछ ही दिनों बाद मराठा लोग आपस में ही लड़ने लगे और यही उनका पतन प्रारंभ हो गया। १७६५ में पेशवा साधवराव द्वितीय के मर जाने पर बाजीराव द्वितीय पेशवा बना परन्तु उसकी नाना फडनवीस से बिल्कुल नहीं पटी। बाजीराव द्वितीय ने अन्य मराठा सरदारों में भी अपनी मूर्खतावश फूट का बीज बो दिया और दौलतराव सिन्धिया तथा यशवन्तराव होल्कर आपस में लड़ने लगे। १८०० ई० में नानाफडनवीस की भी मृत्यु हो गयी। उनके मर जाने से मराठों में कूटनीति, तीक्ष्णबुद्धि और संयम की कमी होगयी। नाना-साहब की गद्दी पूना में प्राप्त करने के लिए सिन्धिया तथा होल्कर आपस में ही

लड़ गये तथा पेशवा बाजीराव द्वितीय ने सिंधिया का पक्ष ग्रहण किया। परन्तु यशवंतराव होल्कर की कुशल सेनाओं के आगे सिंधिया को सफलता नहीं मिली और उसने पूना पर अधिकार कर लिया।

### (२) अंग्रेजों का हस्तक्षेप—

पेशवा ने पूना से भागकर बेसीन में अंग्रेजों के यहाँ शरण ली। अंग्रेज ऐसे मौके की ताक में थे। जब से वेलेजली ने भारतवर्ष का शासन लिया तभी से वह मराठों की अपनी सहायक संधि के जाल में फंशने का प्रयत्न किया था परन्तु अब तक उसको नानाफडनवीस के रहते कोई सफलता नहीं मिली। ऐसी परिस्थिति में जब पेशवा ने उसके यहाँ शरण ली तो वह अवसर का तुरंत लाभ उठाने को तैयार होगया। पेशवा ने अंग्रेजों से सहायक संधि करना स्वीकार कर लिया तथा ३१ दिसम्बर १८०२ ई० को बेसीन में संधिपत्र पर हस्ताक्षर कर दिया।

### (३) बेसीन की संधि—

संधि की शर्तों के अनुसार पेशवा ने ६ हजार की सहायक सेना रखना स्वीकार किया, जिसमें युरोपीय (अंग्रेजी) लोगों की संख्या काफी थी। उसके खर्च के लिए २६ लाख रुपयों की आय वाली भूमि देना उसने माना। उसकी पर-राष्ट्रीय नीति पर कम्पनी का अधिकार हो गया। उसके निजाम तथा गायकवाड़ से जो भी झगड़े थे उसमें अंग्रेज मध्यस्थ नियुक्त किये गये। इसके अलावा पेशवा की सेना में जो भी विरोधी युरोपीय थे उन्हें उसने निकाल देने का वचन दिया। इस प्रकार पेशवा ने अपनी रक्षा के लिए अपनी स्वतंत्रता बेच दी। लार्ड वेलेजली ने अपने छोटे भाई आर्थर वेलेजली को यह आज्ञा दी कि वह पेशवा को पूना की गद्दी पर पुनः बैठावे तथा उसने उस कार्य को १८०३ ई० की १३ मई को पूरा कर दिया।

### (४) मराठों से युद्ध—

मराठा सरदारों को अपमान और क्रोध की सीमा न रही। अंग्रेजों से उनका युद्ध आवश्यकभावी हो गया। दौलतराव सिंधिया तथा बरार के रघुजी भोंसले ने तुरंत एका कर लिया। उन्होंने यशवंतराव होल्कर से भी बातचीत की, परन्तु उसने राष्ट्रीय संकट के उस अवसर पर उनकी मित्रता स्वीकार नहीं की। उपयुक्त अवसर पर अन्य मराठा सरदारों का साथ न देकर वह तमाशा देखता रहा और अन्त में जब युद्ध में कूदा भी तो अंग्रेज अपनी अन्य स्थानों की विजयों के फलस्वरूप उसकी शक्ति तोड़ने के लिए सबल हो चुके थे। वेलेजली युद्ध के लिये पूर्णरूप से तैयार था और जब १८०३ ई० में युद्ध छिड़ गया तो उसने चौतरफा लड़ाई शुरू कर दी। दक्षिण की सेनाओं ने आर्थर वेलेजली तथा उत्तर की सेनाओं ने जनरल लेक के नेतृत्व में लड़ना प्रारंभ किया। इसके अलावा गुजरात

उड़ीसा और बुन्देलखंड में भी युद्ध छिड़ गया। आर्थर वेलेजली ने अहमदनगर के किले को लेकर असाई की लड़ाई में सिंधिया और भोंसले की संयुक्त सेना को हरा दिया। आगरा की लड़ाई में भोंसले की बचीखुची सेना भी कुचल दी गयी। अंग्रेजों ने असीर, बुरहानपुर तथा गवर्नर के किले पर कब्जा कर लिया। जनरल लेक की सेनाओं ने उत्तर में दिल्ली और आगरे को जीतकर सिंधिया की सेनाओं को कई स्थानों पर हराया। गोरिल्ला युद्ध की प्रथाओं को छोड़ देने के कारण मराठों को अब अपने विदेशी सेनापतियों और सैनिकों पर निर्भर रहना पड़ता था और अक्सर उन्होंने उनका साथ छोड़ दिया। उनके अफसर फ्रांसीसी थे जो कम्पनी की भांति मराठों की सेना का संगठन नहीं कर पाये थे। अन्त में मराठों की आपसी फूट भी थी। इन सबका फल यह हुआ कि अंग्रेजों के मुकाबिले इन युद्धों में मराठा लोग हार गये और उनको संधि के लिए बाध्य होना पड़ा।

#### (५) भोंसला और सिंधिया—

भोंसला ने अंग्रेजों के साथ देवगांव की संधि कर ली। उसने कटक (उड़ीसा) का प्रान्त जिसमें बालासोर भी शामिल था तथा बर्घा नदी के पश्चिम का अपना सारा क्षेत्र अंग्रेजों को दे दिया। इससे मद्रास और बंगाल वाले कम्पनी के क्षेत्र एक-दूसरे से मिल गये। नागपुर में उसने अंग्रेजी रेजिडेंट भी रखना स्वीकार कर लिया तथा वेलेजली ने एलफिन्स्टन को वहाँ भेजा।

दौलतराव सिंधिया ने भी सुरजी अर्जुनगांव की संधि करली जिसके अनुसार उसे विजयी अंग्रेजों को गंगा और यमुना नदियों के बीच वाला अपना सभी भाग देना पड़ा। जयपुर और जोधपुर के उत्तर उसके जितने किले थे, सब अंग्रेजी कम्पनी ने ले लिये। इसके अलावा अहमदनगर और अजन्ता की पहाड़ियों के पश्चिम वाले सभी क्षेत्र भी उसे अंग्रेजों को देने पड़े। उसकी सेना में अंग्रेजों को छोड़कर और किसी विदेशी को नौकरी नहीं मिलेगी इसका भी उसने वचन दिया। उसके दरबार में सर जान मैलकम रेजिडेंट बनाकर भेजा गया। १८०४ की एक दूसरी संधि के अनुसार उसने सहायक संधि को भी मान लिया और उसके राज्य में एक अंग्रेजी सेना रहने लगी। इसके अलावा भोंसला तथा सिंधिया ने अंग्रेजों के साथ हुई पेशवा की बेसोन वाली संधि को भी स्वीकार कर लिया।

मराठों की हार का भारतवर्ष के इतिहास पर बहुत बड़ा प्रभाव पड़ा। वे अब बिल्कुल ही कमजोर बना दिये गये तथा सहायक संधि को मान लेने से उनमें पुनः स्वतन्त्रता की अब शक्त ही नहीं रही।

## (६) होल्कर से युद्ध—

सिंधिया और भोंसला से अंग्रेजों की संधि तो हो गयी परंतु होल्कर से युद्ध छिड़ जाने के कारण उसका तुरंत कोई प्रभाव नहीं पड़ा। मराठों से अंग्रेजी कम्पनी का युद्ध चलता रहा। यशवंतराव होल्कर की सेनाओं ने कर्नल मानसन को राज-पूताने में हराकर आगरे लौट जाने को बाध्य किया। होल्कर ने १८०४ में दिल्ली पर आक्रमण किया किंतु उसे जीत नहीं सका। उधर जनरल लेक ने १८०५ ई० में भरतपुर के किले पर आक्रमण किया परन्तु वहाँ करारी हार हुई। इससे अंग्रेजों की सैनिक प्रतिष्ठा को बड़ा धक्का लगा तथा वेलेजली की नीति से इंग्लैंड के अधिकारी असन्तुष्ट हो गये। १८०५ ई० में उसने त्यागपत्र दे दिया और इंग्लैंड लौट गया। होल्कर ने मराठों की पुरानी युद्ध-कला का अनुसरण करते हुए अंग्रेजों को अनेक लड़ाइयों में पछाड़ा परंतु १८०५ ई० में उसकी भी सैनिक स्थिति कमजोर हो गयी। ऐसी स्थिति में दोनों दल शांति चाहने लगे। इंग्लैंड से कार्न-वालिस, जो अब बहुत ही बूढ़ा हो गया था, हिन्दुस्तान में गवर्नर जनरल बनाकर भेजा गया परंतु वह कुछ कर नहीं सका और ५ अक्टूबर सन १८०४ ई० को गाजीपुर उसकी मृत्यु हो गई। उसके उत्तराधिकारी बालों ने मराठों से संधि कर ली।

## (७) सिंधिया से पुनः संधि—

१८०५ ई० में सिंधिया से अंग्रेजों ने द्वारा संधि कर ली तथा उसको ग्वालियर और मोहद लौटा दिया। उन दोनों के बीच चम्बल नदी सीमा मान ली गयी। १८०६ ई० में होल्कर ने भी अंग्रेजों से संधि कर ली तथा चम्बल नदी के उत्तर की ओर पड़नेवाले अपने राज्य के सभी भागों को अंग्रेजों को दे दिया। राजपूताना, और बुन्देलखंड पर उसने अपना सारा दावा छोड़ दिया, परंतु इसके बदले उससे जीता हुआ बहुत बड़ा भाग बालों ने उसे लौटा दिया।

## (८) मराठों का अंतिम पतन—

वेलेजली के साथ होनेवाले युद्धों में मुख्य मराठा सरदारों को अंग्रेज अपनी सैनिक शक्तिसे दबा सकने में सफल तो हुए, परंतु उनपर कम्पनी की पूरी प्रभुसत्ता नहीं स्थापित हो सकी। भारतवर्ष में कार्नवालिस के बाद जो भी गवर्नर जनरल आये उनके सामने मराठों की समस्या बनी रही। यद्यपि मुख्य मराठा सरदारों में आपस में सर्वदा संबंध अच्छे नहीं रहते थे परंतु अंग्रेजों को हमेशा यह भय रहता था कि कहीं पुनः मिलकर उन्हें देश से बाहर निकालने का वे प्रयत्न करें। लार्ड कार्नवालिस के बाद सर जान बालों, जो कौंसिल का सर्व प्रधान सदस्य था, गवर्नर जनरल बनाया गया और अपने दो वर्षों के शासन-काल में (१८०५ से १८०७ तक) उसने देशी राज्यों के मामले में हस्तक्षेप न करने की नीति अपनायी। उसके काल

में कोई मुख्य घटना नहीं हुई। उसके बाद लार्ड मिण्टो गवर्नर जनरल होकर आया, जो १८१३ तक रहा; परंतु वह मराठों से होने वाली संधि को बनाये रखना चाहता था। उसका सारा समय ईरान, अफगानिस्तान तथा सिखों के इन्हीं दूतों के भेजने और मित्रता की संधियों की बातचीत में ही बीता। परंतु जब १८१३ ई० में लार्ड हेस्टिंग्स गवर्नर जनरल बनाकर भेजा गया तो, उसने मराठों से एक बार संघर्ष लेना आवश्यक समझा।

मराठा सरदारों में सर्वमुख्य पेशवा बाजीराव द्वितीय था। १८०३ ई० में किस प्रकार अंग्रेजों का कृपापात्र होकर पूना की गद्दी पर बैठाया गया था, इसको ऊपर हम देख चुके हैं। परंतु वह अंग्रेजों की मित्रता से संतुष्ट नहीं था और सहायक संधि से मुक्त होकर पुनः एकवार स्वतंत्र होना चाहता था। उसका मंत्री व्यंक्कजी भी उसी की तरह सोचता था और वह यह चाहता था कि मराठों का पुनः एक मित्र-संधि स्थापित किया जाय जो अंग्रेजों से लोहा लेने में सफल हो सके। पेशवा का गायकवाड़ से कुछ झगड़ा था। गायकवाड़ के मंत्री गंगाधर शास्त्री जो अंग्रेजों के मित्र थे उस झगड़े को निपटाने के लिए १८१४ ई० में पूना गये। परंतु बाजीराव ने अपनी दुष्टता का परिचय दिया और व्यंक्कजी की राय से गंगाधर शास्त्री का बध करा डाला। इसपर पूना में रहने वाला अंग्रेजी रेजिडेंट एलफिंस्टन नाराज होगया तथा उसने बाजीराव द्वितीय को अपने मंत्री व्यंक्कजी को अंग्रेजों के हाथों सुपुर्द कर देने को बाध्य किया। व्यंक्कजी थाना के किले में अंग्रेजों के द्वारा कैद कर लिए गए परंतु सालभर के भीतर ही वहाँ से भाग गये। अंग्रेजों ने उनके भागने में पेशवा का हाथ समझा और अविश्वास तथा संदेह बढ़ता ही गया। पेशवा ने युद्ध की तैयारी शुरू करदी तथा अन्य मराठा सरदारों को भी अपनी ओर से लड़ने का उसने आवाहन किया। उसने पठानों के सरदार अमीरखाँ तथा पिण्डारियों के नेताओं को भी अपनी ओर मिलाने का प्रयत्न किया।

#### (अ) लार्ड हेस्टिंग्स और मराठों से युद्ध

लार्ड हेस्टिंग्स जो १८१३ ई० में गवर्नर जनरल होकर आया, स्वयं एक सैनिक पुरुष था। वह मराठों के दबाने के लिये अवसर ढूँढ रहा था। उसकी नीति यह थी कि मराठों का सारा क्षेत्र यदि नामतः नहीं तो तत्त्वतः अवश्य ही अंग्रेजी प्रभुता के भीतर आ जाय। अंग्रेज लोग मराठों के साथ होने वाले द्वितीय युद्ध के फलों से संतुष्ट नहीं थे और वे उसका पूरा लाभ नहीं उठा सके थे। उत्तर भारत की ही तरह वे दक्षिण भारत में भी अपनी प्रभुता स्थापित करना चाहते थे तथा कर वसूल करने और व्यापारिक सुविधाओं की आवश्यकता वे अनुभव करते थे। मराठा-संधि की रीढ़ टूटी हुई थी और वे अपनी कूटनीति के द्वारा उसे छिन्नभिन्न करके



पूरा लाभ उठाना चाहते थे। ऐसी परिस्थिति में हेस्टिंग्स ने पेशवा को घेर लिया। उसने पेशवा तथा दौलतराव सिंधिया को १८१७ ई० में क्रमशः पूना की तथा ग्वालियर की संधि कराने को विवश किया। नागपुर के भोंसला राज्य में रघुजी भोंसला के मर जाने पर उसके पुत्र परसोजी भोंसला और अफ्जाजी में उत्तराधिकार के लिए होने वाले झगड़ों में अंग्रेजों ने अफ्जाजी का साथ दिया और उसमें सहायक संधि स्वीकृत करा लिया। परंतु इन संधियों से उपयुक्त मराठा सरदारों में से कोई भी संतुष्ट नहीं हुआ और वे युद्ध करने पर तुल गये। पेशवा बाजीराव द्वितीयने पूना में अंग्रेजों की रेजिडेंसी को फूंक दिया तथा किरकी में रहनेवाली अंग्रेजी टुकड़ी पर आक्रमण कर दिया, परंतु वहाँ उसकी हार हुई। नागपुर के अफ्जा साहब भोंसले की सेनाओं को भी अंग्रेजों ने सीता बेल्दीके युद्ध में हराया तथा मल्हारराव होल्कर की सेनाओं को हिसलाय ने महीदपुर में हराया।

### (आ) मराठों की अन्तिम सन्धि

अफ्जा साहब भोंसला हारकर पंजाब की ओर भाग गया। उसके राज्य का नर्मदा नदी के उत्तरवाला पूरा भाग अंग्रेजों ने अपने राज्य में मिला लिया और जो थोड़ा-सा भाग बचा उसपर रघुजी भोंसला का एक पौत्र शासक बनाया गया। मल्हारब होल्करने सन्दसौर की सन्धि करली जिसके द्वारा नर्मदा के दक्षिण का अपना सारा क्षेत्र अंग्रेजों को दे दिया। उसने एक सहायक सेना भी रखली तथा अपनी विदेशी नीति को अंग्रेजों के हवाले कर दिया। पेशवा भी कई युद्धों में हारने के कारण अंत में संधि करने को बाध्य हुआ। अंग्रेजों ने उसे ८ लाख सालाना की पेन्शन देकर कानपुर के पास बिठूर में रहने के लिए विवश कर दिया। पेशवा की गद्दी खत्म कर दी गयी। तथा उसका राज्य हेस्टिंग्स ने कम्पनी के लिये हड़प लिया। केवल सतारा के छोटे से भाग पर प्रतापसिंह नामक शिवाजी का एक वंशज बैठा दिया गया। इन संधियों से मराठे सर्वदा के लिये कुचल दिये गये और अंग्रेजों की प्रभुता स्थापित हो गयी। मराठा सरदारों के पास जो भी थोड़ी-बहुत शक्ति बची, वह उनके द्वारा सहायक संधियों को मानलेने से किसी काम की नहीं रही।

### (इ) मराठों के पतन के कारण

शिवाजी ने १७ वीं शताब्दी के तृतीयार्ध में मराठा शक्ति को जन्म दिया। उन्होंने तथा उनके वंशजों ने युद्ध के अवसरों पर वीरता तो प्रायः दिखायी, परंतु शान्ति के कार्यों की ओर विशेष ध्यान नहीं दिया। किसी भी राजनैतिक शक्ति के टिकने के लिये यह आवश्यक है कि उसके पीछे एक सुदृढ़ आर्थिक और शासन-संबंधी व्यवस्था हो। अंग्रेजों के मुकाबिले जितने भी मराठा सरदार १८ वीं सदी के अंत में तथा १९वीं सदी के प्रारंभ में उठे उन्होंने अपने शासन की ओर ध्यान

नहीं दिया। धन के लिए वे चौथ और सरदेशमुखी जैसी लूट की श्रृंखला पर निर्भर करते थे। खेती की उन्नति तथा व्यापार के विकास की ओर कम ध्यान दिया गया। इसके दो बुरे परिणाम हुए। एक तो यह कि उनकी अपनी प्रजापद निर्धन बनी रहनी और दूसरा यह कि मराठी सेनार्यों जहाँ भी गयीं, वहाँ के लोग उन्हें लुटेरा समझने लगे और उनसे आतंकित रहने लगे। जागीरदारी की प्रथा ने भी विघटन की प्रवृत्तियों को उत्साहित किया तथा जितने भी जागीरदार थे सब अपने ही स्वार्थ की बात सोचने लगे। दुर्भाग्यवश मराठों के जितने सर्दार हुए वे सभी राजनीति की दृष्टि से बुद्धिमान नहीं हुए। नाना फड़नवीस, महादजी सिधिया तथा बाजीराव प्रथम जैसे नेता जब तक शासन सूत्र सभालते रहे तब तक तो उनके शत्रुओं की एक भी न चली। वे एक होकर मराठा-शक्ति को बढ़ाने में विश्वास करते थे। परंतु ज्यों ही उनकी मृत्यु हुई, मराठों से कूटनीति और संघर्ष उठ गया तथा वे आपस में ही लड़ने लगे। जब वे एक हुए भी तो उसका कुछ प्रभाव नहीं हो सका और वे अक्सर अंग्रेजों के मुकाबिले असफल रहे। सैनिक दृष्टि से मराठों ने यूरोप की प्रणाली की चकाचौंध में अपनी पुरानी रणशैली को छोड़ दिया और विदेशियों की सेवा पर निर्भर रहने लगे। वे विदेशी लोग उनको अक्सर अधर में छोड़ देते थे अथवा समय पर विश्वासघात कर जाते थे। पहाड़ियों में छिपकर लड़ने वाली शैली के बदले जब आमने-सामने उन्होंने अंग्रेजों से युद्ध किया, तो वे उनकी पूरी शैली न अपना सकने के कारण असफल रहे। इसके अलावा मराठों ने तत्कालीन समाज-विरोधी शक्तियों का साथ दिया। पिण्डारियों की मदद करने तथा उनका साथ देने से साधारण जनता उनसे चिढ़ गयी और उसकी सहानुभूति नहीं रही। ऐसी परिस्थितियों में अंग्रेजों की संगठित शासन-शक्ति और आर्थिक दृढ़ता पर आधारित कूटनीति और कुशल एवं दृढ़ सैनिक शक्ति के सामने मराठों को झुक जाना पड़ा। अंग्रेजों की प्रभुशक्ति उनपर पूरी स्थापित हो गयी और मराठों का केवल नाममात्र ही बच रहा।

#### ४. गोरखों से संघर्ष

##### (१) युद्ध

नेपाल की पहाड़ियों में गोरखों ने १८वीं सदी के मध्य में एक राज्य स्थापित कर लिया था। धीरे-धीरे उन्होंने पर्याप्त शक्ति अर्जित करली तथा अपना राज्य-विस्तार करने लगे। १८०१ ई० के लगभग गोरखपुर के आसपास के प्रदेश जब अंग्रेजों की कम्पनी के अधिकार में आगये तब गोरखों के राज्य की सीमा कम्पनी के राज्य की सीमा से मिल गयी। परंतु इन दोनों के बीच तराई का पूर्व से पश्चिम की ओर हिमालय की तलहटी पर लटकता हुआ भाग था, जिसमें निश्चित रूप से

गोरखों और अंग्रेजों के राज्यवाले भाग तय नहीं हो सके थे। इस प्रदेश पर आखिरे दोनों की थीं। गोरखे दक्षिण की ओर विस्तार चाहते थे और १८१४ ई० में उन्होंने बुटवल पर आक्रमण कर दिया। लार्ड हेस्टिंग्स ने अंग्रेजी राज्य को उत्तर में विस्तृत करने का अच्छा मौका देखा तथा उसने गोरखों के विरुद्ध युद्ध घोषित कर दिया। नेपाल पर चारों ओर से एकही बार आक्रमण करके गोरखों को झुका देने की योजना बनायी और आक्रमण शुरू कर दिया। परन्तु हिमालय के उन पहाड़ी प्रदेशों पर अंग्रेजों के लिए लड़ना आसान न था। वीरभद्र के सेनापतित्व में गोरखों की वीरता, उनका रण-कौशल, पहाड़ी प्रदेशों में लड़ने की उनकी विशेष कला तथा अपने राज्य और राजा के प्रति अद्भुत भक्ति गोरखों के महान् अस्त्र थे, जिसके सामने अंग्रेजी टुकड़ियों की कठिनाईयाँ बहुत ही बढ़ गयीं। जनरल आक्टरलोनी को छोड़कर प्रायः प्रत्येक अंग्रेजी सेनापति को हार का समना करना पड़ा। जनरल जिलेस्पी कलंग के किले पर आक्रमण करते हुए गोरखों के द्वारा मार डाला गया और जैक के किले के सामने मार्टिनडेल हरा दिया गया। परन्तु अंग्रेजों ने अलमोड़ा जीत लिया और आक्टरलोनी अमरसिंह नामक गोरखा सेनापति को हराने में सफल रहा। आक्टरलोनी की सफलता से अंग्रेजों को आगे बढ़ने में सुविधा होने लगी परन्तु इसी बीच संधि की चर्चा होने लगी और दोनों पक्षों में सिगौली नामक स्थान पर संधिपत्र पर हस्ताक्षर कर दिया।

## (२) सिगौली की संधि

१८१६ ई० में नेपाल सरकार ने युद्ध में असफल होने पर सिगौली की संधि स्वीकार करली। उसके अनुसार उसने तराई पर अपना अधिकार छोड़ दिया। और कुमायूँ पर अंग्रेजों का अधिकार मान लिया। नेपाल ने सिक्किम पर भी अपने अधिकार को छोड़ दिया। नेपाल की राजधानी काठमाण्डू में एक अंग्रेज रेजिडेंट को रहने की आज्ञा मिली गयी। इस संधि से अंग्रेजों को बड़ा लाभ हुआ। नेपाल की आक्रमण-प्रवृत्ति खत्म हो गयी और अंग्रेजी कम्पनी को मध्य-एशिया से संबंध स्थापित करने के लिये मार्ग मिल गये। संधि के फलस्वरूप जो पहाड़ी प्रदेश मिले उसमें अंग्रेजों ने शिमला, नैनीताल, मसूरी और रानीखेत जैसे सुन्दर नगरों को बसाया।

## ५. पिण्डारियों और पठानों का दमन

मुगल-साम्राज्य के अवनति के दिनों में जब शासन और व्यवस्था का जोर कम हो गया, पिण्डारियों का दक्षिण भारत में उदय हुआ। परन्तु १८वीं शताब्दि में धीरे-धीरे उनकी संख्या बढ़ती गयी और उन्होंने सारे मध्य-भारत में उपद्रव मचाना शुरू कर दिया। इन पिण्डारियों की कोई एक जाति अथवा इनका एक धर्म नहीं

था। इनमें विशेषकर पठान, राजपूत और मराठा लोग थे जिन्होंने राजपूताने और मध्य-भारत के राज्यों की अव्यवस्था के दिनों में राजकीय सेनाओं में नौकरी न पा सकने की दशा में लूट और डकैती को अपना पेशा बना लिया था। खुलकर ये कभी युद्ध नहीं करते थे और अक्सर लूट से ही अपना काम चलाते थे। धीरे-धीरे इनका आतंक इतना बढ़ गया कि इनके द्वारा उपद्रवग्रस्त भागों में सर्वसाधारण की जीविका भी दूभर हो गयी। इनके अनेक नेता हो गये जिनमें चीतू, वसील मुहम्मद और करीम खां मुख्य थे। धीरे-धीरे इन्होंने मराठों से भी गठबंधन कर लिया तथा डकैतियों में दोनों ही भाग लेने लगे। सिंधिया और होल्कर ने अनेक पिण्डारियों को अपनी सेनाओं में रख लिया और उन्हें अंग्रेजी राज्य पर छापा मारने पर उत्साहित किया। ऐसी दशा में जब अंग्रेज अपनी प्रभुता मध्य-भारत और उत्तरी भारत में विस्तृत करना चाहते थे, अशांति और लूट उनके लिये असह्य थी। उन्होंने पिण्डारियों को दवाना आवश्यक समझा। परंतु उनका असली रोग तो मराठों पर था। पिण्डारी बीच में एक बहाना मात्र बने।

गोरखा-युद्ध के बाद लार्ड हेस्टिंग्स ने पिण्डारियों को दवाने का उपक्रम किया और अपनी सरकार से उस कार्य के लिये १८१६ई० में अनुमति प्राप्त करली। पिण्डारियों को दवाने के पहले उसने प्रमुख मराठा राज्यों से संधि करके पिण्डारियों की सहायता करने से उन्हें विरत कर दिया। उसके बाद चारों ओर घेरकर पिण्डारियों के दमन की योजना उसने तैयार की और उसका व्यवहार किया। १ लाख १३ हजार की सेना तैयार की गयी तथा वह ३०० बन्दूकों से लैस करके दो भागों में बांट दी गयीं। दक्षिण की ओर से टामस हिसलाय तथा उत्तर की ओर से लार्ड हेस्टिंग्स ने स्वयं युद्ध प्रारंभ किया। १८१७ई० के अन्त तक पिण्डारियों को मालवा से खदेड़ दिया गया और थोड़े ही दिनों बाद वे प्रायः विल्कुल दबा दिये गये। करीम-खां ने आत्मसमर्पण कर दिया और उसे आधुनिक उत्तरप्रदेश में एक छोटी-सी जागीर दे दी गयी। वसील मुहम्मद कैद कर लिया गया और गाजीपुर जेल में उसकी मृत्यु हो गयी। चीतू मालवा के जंगलों में भाग गया तथा सर जान मालकम ने उसका बहुत दूर तक पीछा किया। वाद में जंगल में उसको चीते ने मार डाला। इस तरह जब पिण्डारियों के नेताओं का अंत हो गया तो उनके साधारण अनुयायी लूटमार का पेशा छोड़कर खेती-बारी के काम में लग गये।

पिण्डारियों की ही तरह पठानों ने पश्चिमोत्तर भारत में बहुत उपद्रव मचा रखा था। ये छोटे छोटे राज्यों पर भी आक्रमण करते थे और उन्हें बाध्य करके धन उगाहते थे। उनके नेताओं में अमीरखां मुख्य था जिसने मराठा और राजपूत सरदारों से मित्रता कर ली थी। होल्कर सरकार से उसकी घनिष्टता हो गयी और

फलस्वरूप उसका आतंक बहुत ही बढ़ गया। उसे दवाने में अंग्रेजी सरकार ने कूटनीति का परिचय दिया तथा लालच देकर सराठों के प्रभाव से हटा दिया। वह अंत में टोंक का नवाब बना दिया गया जिसे मल्हारराव होल्कर ने भी स्वीकार कर लिया। इस तरह अमीरखां को भी अपनी प्रभुता के भीतर लाकर लार्ड हेस्टिंग्स ने पठानों के उपद्रव को शांत किया।

### अभ्यासार्थ प्रश्न

१. वेल्लेजली के गवर्नर जनरल होने समय भारत की राजनैतिक अवस्था क्या थी ?
२. सहायक नीति का क्या अर्थ है ? वेल्लेजली ने किस सफलता के साथ इसका व्यवहार किया ?
३. अंग्रेजों और सराठों के युद्धों का वर्णन कीजिये और सराठों के पतन के कारण बतलाइये।
४. लार्ड हेस्टिंग्स ने किस प्रकार अंग्रेजी प्रभुता की स्थापना की ?

## ३५ अध्याय

### कम्पनी की सीमांत-नीति : खंडहरों की सफाई और

#### साम्राज्य का पुष्ठीकरण

##### १. आधार

लार्ड हेस्टिंग्स की विजयों ने भारतवर्ष के एक विस्तृत भाग पर अंग्रेजों की प्रभुता तो स्थापित हो गयी, परन्तु साम्राज्य की पूर्ण स्थापना के लिये इस देश की सीमाओं पर अधिकार आवश्यक था। उत्तर-पूर्व की ओर कम्पनी की सीमायें बरमा की सीमाओं से मिली हुई थीं। बरमा के शासकों ने धीरे-धीरे अपनी सीमाओं को विस्तृत करना अपनी नीति बना लिया था तथा १९ वीं शती के प्रारम्भिक वर्षों में वे अंग्रेजों की दृष्टि से घाने लगे। उधर उत्तर-पश्चिम में भी सिक्खों ने रणजीतसिंह के नेतृत्व में एक व्यक्तिवादी राज्य स्थापित कर लिया था, जो अंग्रेजों की प्रभुता के विस्तार में एक दीवार-सा बन गया था। अफगानिस्तान का, जो भारतवर्ष का उत्तरी-पश्चिमी दरवाजा था, महत्व बहुत अधिक था और उससे अंग्रेजों को इस कारण डर था कि वहां धीरे-धीरे रूसियों का प्रभाव बढ़ रहा था। फ्रांस की हानि नेपोलियन के हार जाने से तो खतम हो गयी और उधर से अंग्रेजों को कोई डर नहीं रहा। परन्तु रूस का एक नया भूत उनके सिर पर सवार हो गया। इन सबका फल यह हुआ कि लार्ड हेस्टिंग्स के चले जाने के बाद अंग्रेजी कम्पनी लगभग ३० वर्षों तक भारतवर्ष की सीमाओं पर अधिकार करने के प्रयत्न में लगी रही और उसको अनेक युद्ध लड़ने पड़े। इन युद्धों में सफलता मिलने के कारण अंग्रेजी साम्राज्य पूर्व तथा पश्चिमोत्तर में काफी बढ़ गया। भारत के भीतर पुराने राज्यों के जो खंडहर बचे थे उनको लार्ड डलहौजी ने पुनरावर्तन के सिद्धान्त से साफ कर दिया।

##### २. लार्ड एमहर्स्ट और प्रथम बरमा-युद्ध

लार्ड एमहर्स्ट १८२३ ई० के अगस्त मास में भारतवर्ष का गवर्नर जनरल होकर आया। उसे आते ही बरमा की आक्रामक प्रवृत्तियों का सामना करना पड़ा। बरमा के राजा ने १८१३ ई० में मणिपुर जीत लिया था तथा उसके बाद वह आसाम के उन भागों की ओर बढ़ता ही गया जहाँ बरमा और कम्पनी की सीमायें स्पष्ट रूप से तय नहीं हो पायी थीं। उसने १८२३ में चटगांव में पड़नेवाले

अंग्रेजी कम्पनी के कुछ भागों पर भी अधिकार कर लिया। ऐसी परिस्थिति में लार्ड एमहर्स्ट ने बरमा के विरुद्ध युद्ध घोषित कर दिया। ११ हजार सिपाहियों का नेतृत्व करता हुआ अंग्रेजी कमाण्डर कैम्पबेल बरमा की ओर चल पड़ा और उसकी सेनाओं ने बरमावालों को आसाम से खदेड़ दिया। जनरल बन्दुला बरमा वालों की ओर से बड़ी वीरतापूर्वक लड़ा, परन्तु वह अंग्रेजी सेनाओं को बहुत देर तक रोक नहीं सका और अंग्रेजों ने रंगून पर चढ़ाई कर दी और उसे १८२४ ई० में जीत लिया। बरमावाले पहाड़ों और जंगलों में घुस गये। इसी बीच वर्षा ऋतु आ गयी और कैम्पबेल को रंगून में ही रुक जाना पड़ा। बन्दुला के नेतृत्व में बरमावालों ने एक बहुत बड़ी सेना लेकर रंगून को वापस जीतने के लिये प्रयत्न किया, परन्तु वे असफल रहे। १८२५ ई० में संयोगवश बन्दुला मार डाला गया और कैम्पबेल ने प्रोम पर भी अधिकार कर लिया। प्रोम निचले बरमा की राजधानी थी। अंग्रेजी सेनायें यांडबू तक बढ़ गयीं और जब बरमा की राजधानी पर खतरा उपस्थित हो गया तब बरमा निवासियों ने संधि कर ली। संधि-पत्र पर २४ फरवरी १८२६ ई० को दोनों दलों ने हस्ताक्षर कर दिया और कैम्पबेल की मनमानी शर्तों को बरमा निवासियों ने विवश होकर स्वीकार कर लिया। उसके अनुसार बरमावालों ने १ करोड़ रुपया युद्ध के हर्जाने के फलस्वरूप अंग्रेजों को दिया तथा अराकान और तेनासरीम के जिलों को भी उनके हवाले कर दिया। मणिपुर एक स्वतंत्र रियासत मान ली गयी तथा आसाम, कछार और जयन्तिया की ओर न बढ़ने का उन्होंने आश्वासन दिया। अंग्रेजों के एक प्रतिनिधि को भी बरमा की राजधानी में रहने की स्वीकृति मिल गयी। इस संधि से अंग्रेजों का बड़ा लाभ हुआ। उन्हें पूरा समुद्री किनारा मिल गया और उनकी पूर्वी सीमायें सुरक्षित हो गयीं।

### ३. द्वितीय बरमा-युद्ध (१८५२)

बरमा की पहली लड़ाई के बाद होनेवाली यांडबू की संधि की शर्तों का पालन हमेशा नहीं किया गया। बरमा के नये राजा थरवड्डी ने उन शर्तों को बहुत कड़ा समझकर उनको मानने से इनकार कर दिया। अंग्रेजी सौदागरों की अनेक सुविधायें बन्द कर दी गयीं तथा अरवा में रहनेवाले अंगरेजी दूत का भी तिरस्कार किया गया। ऐसी परिस्थिति में लार्ड डलहौजी ने, जो भारतवर्ष में उन दिनों गवर्नर जनरल था, बरमा को डराने की तैयारी शुरू कर दी। उसने अंग्रेजी सौदागरों पर हुये अत्याचारों की जाँच और अत्याचारियों को दण्ड देने के लिये नौसेना की एक टुकड़ी भेजी। बरमा के राजा ने शांति की नीति बरतनी चाही,

परन्तु लार्ड डलहौजी के सैनिक दलों ने अशिष्टता का व्यवहार किया तथा रंगून में चलनेवाली संधि की वार्ता समाप्त हो गयी। अंग्रेजों ने रंगून घेर लिया तथा डलहौजी ने पूरी तैयारी करके युद्ध शुरू कर दिया। उसने वरमा सरकार को एक अंतिम चेतावनी दी कि वह १ अप्रैल १८५२ ई० तक १ लाख पौण्ड का हर्जाना दे दे। वरमा ने उसको नहीं माना और युद्ध शुरू हो गया। अंग्रेजों की तैयारी पूरी थी तथा उन्होंने बड़ी आसानी से रंगून, प्रोम, पीगू और वरमा का निचला भाग जीत लिया। डलहौजी यह नहीं चाहता था कि उपरी वरमा पर भी अंग्रेजों का अधिकार हो जाय और उसने वरमा के राजा के पास यह संदेश भेजा कि वह अंग्रेजों की विजयों को स्वीकार कर ले, परन्तु उसके अस्वीकार करने पर गवर्नर जनरल ने स्वयं एक घोषणा के द्वारा निचले वरमा को अंग्रेजी शासन के भीतर ले लिया। इसके फलस्वरूप वरमा का राज्य बहुत छोटा रह गया और उसकी शक्ति क्षीण हो गयी। बंगाल की खाड़ी का पूर्वी भाग अंग्रेजों के हाथ में आ जाने से उनको उधर से कोई खतरा नहीं रहा तथा वरमा का समुद्र से सम्बन्ध टूट गया, जो अंग्रेजों के व्यापार की उन्नति तथा साम्राज्य की रक्षा में बहुत अधिक सहायक हुआ।

#### ४. अफगानिस्तान पर चढ़ाई

अबध पर राजनैतिक प्रभाव स्थापित हो जाने के बाद अंग्रेजों की पश्चिमोत्तर सीमान्त नीति प्रारंभ हुई। उन्हें काबुल के शासक जमानशाह से हमेशा डर रहता था कि कहीं वह हिन्दुस्तान में अंग्रेजों के राज्य पर आक्रमण न कर दे। उसके बाद भी काबुल में जितने अमीर हुये, सबसे अंग्रेज सावधान रहते थे। अफगानिस्तान से उनके भय का दूसरा कारण यह था कि वह छोटा-सा देश एक ऐसे भौगोलिक सहत्व के स्थान पर बसा था, जो विरोधी हो जाने पर अंग्रेजों के यूरोपीय शत्रुओं को बड़ी आसानी से हिन्दुस्तान पर आक्रमण का साधन उपस्थित कर सकता था। पहले अंग्रेजों को फ्रांस से भय था परन्तु १८१५ में नेपोलियन के हार जाने के बाद फ्रांस शक्तिहीन कर दिया गया। परन्तु उसके बाद रूस के विस्तार से अंग्रेजों को डर होने लगा। रूस का प्रभाव फारस के दरबार में बढ़ने लगा जो अंग्रेजों को खतरा लगने लगा। फारस में रूसियों के प्रभाव को खतम करने के लिये हिन्दुस्तान में अंग्रेजी कम्पनी की सरकार ने कई दूतों को भेजा जिसमें सर जान मालकम अपने प्रयत्नों में सफल हुआ और फारस से अंग्रेजों की १८१४ ई० में एक संधि हो गयी जिसके अनुसार फारस के दरबार में अंग्रेजी सरकार के जितने भी विरोधी थे, वे निकाल दिये गये। परन्तु यह संधि टिकाऊ



नहीं हुई और रूसियों का फिर वहाँ प्रभाव हो गया। रूसियों के प्रभाव में आकर फारसवालों ने अफगानिस्तान के राज्य में पड़नेवाले हिरात पर आक्रमण कर दिया। सौभाग्यवश दोस्त मुहम्मद की सेनाओं ने कुछ अंग्रेजों की सहायता से उस आक्रमण को विफल किया। परन्तु अफगानिस्तान को दूसरी ओर से महाराजा रणजीतसिंह दबा रहे थे और १८३४ ई० में सिखों ने पेशावर ले लिया था। यही नहीं शाहशुजा जो अहमदशाह अब्दाली का वंशज था, अपने को अफगानिस्तान का वास्तविक स्वामी समझता था और वह वहाँ के अमीर दोस्त मुहम्मद को गद्दी से हटाकर अमीर बनना चाहता था। उसने रणजीत सिंह से मित्रता कर ली थी। अंग्रेज भी छिपे-छिपे उसकी मदद करते रहे। इतना होते हुये भी दोस्त मुहम्मद अंग्रेजों की मित्रता चाहता था और १८३६ ई० में जब लार्ड आकलैण्ड हिन्दुस्तान में गवर्नर जनरल होकर आया तो उसके पास बघार्ई के सन्देश के साथ मित्रता का प्रस्ताव उसने भेजा। दोस्त मुहम्मद यह चाहता था कि अंग्रेज उसकी रणजीतसिंह से पेशावर वापस लेने में सहायता करें तथा रणजीतसिंह पर वे यह प्रभाव डालें कि वह शाहशुजा की मदद करना छोड़ दे। इसके बदले अंग्रेजों की फारसवालों और रूसियों के विरुद्ध मदद करने को वह तैयार था। परन्तु लार्ड आकलैण्ड ने यह कहकर कि वह दूसरों के मामलों में हस्तक्षेप करना नहीं चाहता, दोस्त मुहम्मद के उस प्रस्ताव को मूर्खतापूर्ण ढंग से ठुकरा दिया। इसपर दोस्त मुहम्मद रूस की ओर झुका जो गवर्नर जनरल के लिये एक सिर दर्द हो गया। उसने तुरन्त कप्तान बर्न्स को व्यापारिक संधि करने के वहाने काबुल भेजा। अब भी अमीर अंग्रेजों की मित्रता का इच्छुक था परन्तु उसकी शर्तें वे ही पुरानी शर्तें थीं। लार्ड आकलैण्ड ने क्रुद्ध होकर अफगानिस्तान पर आक्रमण करने की तैयारी शुरू कर दी। उसने रणजीतसिंह और शाहशुजा से दोस्त मुहम्मद के खिलाफ संधि कर ली तथा उनकी मदद से अफगानिस्तान पर आक्रमण कर दिया। यह आक्रमण गवर्नर जनरल की तथाकथित अहस्तक्षेप की नीति के विरुद्ध तथा मूर्खतापूर्ण था। कुशल शासक दोस्त मुहम्मद को गद्दी से हटाकर शाहशुजा को काबुल की गद्दी पर बैठाना संधि की शर्तों में एक थी। इसके द्वारा अफगानिस्तान के निवासियों के विद्रोह और उसके बाद की अव्यवस्था का होना निश्चित था। इस तरह आकलैण्ड का यह प्रस्थान नीति, न्याय अथवा बुद्धि, किसी भी कसीटी पर खरा नहीं था।

**युद्ध**—मित्रता और सहायता की संधि के होते हुये भी रणजीतसिंह ने अंग्रेजी सेना को पंजाब से होकर अफगानिस्तान जाने से रोक दिया। फलस्वरूप अंग्रेजी सेनायें सिंध और बलोचिस्तान के अमीरों के क्षेत्र से गयीं जो अंग्रेजों के

साथ हुई उनकी संधि की शर्तों के विपरीत था । जनरल कीन के नेतृत्व में सेना १८३९ ई० में अफगानिस्तान पहुँच गयी और शाहशुजा काबुल की गद्दी पर अंग्रेजी शस्त्रबल से बैठा दिया गया । अंग्रेजी सेनाओं ने काबुल, गजनी तथा अन्य मुख्य सामरिक स्थानों पर कब्जा कर लिया । दोस्त मुहम्मद कैद करके कलकत्ता भेज दिया गया और ऐसा प्रतीत होने लगा कि सारा अफगानिस्तान अंग्रेजों और उनकी कठपुतली शाहशुजा के हाथों में आ गया । परन्तु स्वतंत्र और वीर अफगानियों ने कायर और अंग्रेजों के गुलाम शाहशुजा को हृदय से अपना अमीर नहीं माना । उसको वहाँ बनाये रखने के लिये अफगानिस्तान में अंग्रेजी सेना का रहना आवश्यक हो गया और फलस्वरूप सेना का खर्च बहुत अधिक बढ़ गया और वहाँ महँगी फैल गयी । खर्च में कमी के लिये अफगान सरदारों की पेंशनें घटा दी गयीं परन्तु इसका बुरा प्रभाव पड़ा । अकबर खाँ के नेतृत्व में अफगान एक बार फिर अंग्रेजों के विरुद्ध खड़े हो गये । जनरल एल्फिंसटन की अयोग्यता के कारण अंग्रेजों ने आनेवाली विपत्ति को पूरा-पूरा नहीं समझा और धीरे-धीरे अफगानों ने कई स्थानों पर कब्जा कर लिया । आचरण भ्रष्टता के कारण कप्तान वर्त्स की कुछ क्रुद्ध अफगानिस्तानियों ने बोटी-बोटी काट डाली तथा अकबर खाँ ने एल्फिंसटन को विवश करके एक संधि पर हस्ताक्षर करने को बाध्य किया, परन्तु उसके विश्वासघात करने पर अफगानियों ने उसे भी मार डाला । अंग्रेजों ने यहाँ अभूतपूर्व कायरता का परिचय दिया तथा १८४२ ई० की १ ली जनवरी को आत्मसमर्पण कर दिया । उन्होंने अफगानिस्तान खाली कर देने का भी वचन दिया परन्तु हिन्दुस्तान वापस आते समय १६ हजार अंग्रेज सैनिकों में से केवल १२० बचे । क्रुद्ध अफगानों ने प्रायः सबका वध कर डाला । लार्ड आकलैण्ड की नीति का इस प्रकार दिवाला होने पर उसे विवश होकर त्याग-पत्र दे देना पड़ा और १८४२ ई० में एलेनबरा भारतवर्ष का गवर्नर जनरल होकर आया ।

जनरल एल्फिंसटन की अयोग्यता तथा कायरता के होते हुये भी जनरल पोलक और जनरल नाट हिन्दुस्तान से नयी सहायता प्राप्त होने की आशा में अफगानिस्तान में युद्ध चलाते रहे । परन्तु जब लार्ड एलेनबरा गवर्नर जनरल होकर आया, तो उसने तुरन्त उन्हें हिन्दुस्तान लौट आने की आज्ञा दी । उसने शाहशुजा तथा सिखों के साथ हुई अंग्रेजों की संधि के अंत की घोषणा कर दी । अंग्रेजी सेना गजनी और काबुल में पुनः एक बार विजयी हुई और उसने बड़ा अत्याचार भी किया । काबुल के बाजार को अंग्रेजी सिपाहियों ने मनमाना लूटा और बूढ़े तथा बच्चों को भी तलवार के घाट उतार दिया गया । गजनी

से जनरल नाट ने लार्ड एलेनबरा की आज्ञा के अनुसार गजनी से प्रसिद्ध सोमनाथ के मन्दिर के उस फाटक को जिसे महमूद गजनवी १०२५ ई० में उठा ले गया था, वापस लिया। परन्तु यह प्राचीन फाटक नहीं था अपितु उसकी नकल पर बाद में बना था और लार्ड एलेनबरा का उस सम्बन्ध में घमण्ड झूठा था। इस प्रकार अंग्रेजों की थोड़ी-बहुत सैनिक प्रतिष्ठा तो स्थापित हो गयी परन्तु राजनैतिक दृष्टि से उनका बड़ा अपमान हुआ। दोस्तमुहम्मद आफगानिस्तान का फिर अमीर हो गया और अंग्रेजी सेना खाली हाथों वहाँ से लौट आयी। अंग्रेजों को इस असफल युद्ध में अपनी प्रतिष्ठा के साथ साथ २० हजार सैनिकों के प्राण तथा १॥ करोड़ रुपये गंवाने पड़े।

## ५. सिन्ध की हड़प

सिन्ध बहुत दिनों तक अहमदशाह दुर्रानी के साम्राज्य में शामिल था परन्तु १८वीं शती के अन्त तक वहाँ तालपुर जाति के छोटे छोटे सरदारों ने अपनी स्वतन्त्रता स्थापित कर ली थी। वे अमीर कहलाते थे तथा हैदराबाद, खैरपुर और मीरपुर के अमीर उनमें मुख्य थे। अंग्रेजों ने जब अपनी साम्राज्यवादी दृष्टि उत्तर-पश्चिम की ओर डाली तो सिन्ध पर लालच करना उनके लिये स्वाभाविक था। सिन्धु नदी तथा उसकी घाटी में अंग्रेजों का आर्थिक और व्यापारिक स्वार्थ भी था। रणजीतसिंह के नेतृत्व में सिख जाति भी सिन्ध को अपने साम्राज्यवादी विस्तार का द्वार मानती थी। परन्तु उसके इस प्रयत्न को अंग्रेजों ने बराबर रोक़ा। फ्रान्सीसियों की शक्ति और उनके प्रभावको कम करने के लिये भी उन्होंने सिन्ध के अमीरों से कई बार संधि की। परन्तु उनका अंतिम उद्देश्य यह था कि सिन्ध अंग्रेजी साम्राज्य में मिला लिया जाय। सिन्धी भी इसे समझते थे और १८३१ ई० में जब लार्ड विलियम बेन्टिन्क की आज्ञानुसार अलेक्जण्डर बर्न्स ने सिन्धु नदी का नावों द्वारा सर्वेक्षण किया तो एक सैयद ने अफसोस करते हुये कहा कि सिन्ध अंग्रेजों के हाथ में चला गया क्योंकि उन्होंने सिन्ध को देख लिया। आगे यह सही निकला। सिखों से डरकर सिन्ध के अमीरों ने १८३२ ई० में अंग्रेजों से संधि कर ली जिसके अनुसार उन्होंने सिन्धु नदी को अंग्रेजों के व्यापार के लिये खोल दिया परन्तु उससे होकर सेना ले जाने की आज्ञा नहीं दी गयी। लेकिन १८३६ ई० में जब लार्ड आकलैण्ड ने अफगानिस्तान पर चढ़ाई की तो सारी अंग्रेजी सेना सिन्धु नदी और सिन्ध के मार्ग से होकर बलोचिस्तान और अफगानिस्तान गयी। अंग्रेजों ने उस समय निश्चित रूप से अमीरों के साथ हुई संधि का उल्लंघन किया तथापि सिन्धियों ने उनकी धोस में आकर उनकी मदद की। यही नहीं आकलैण्ड ने सिन्धियों को डराकर उन्हें बाध्य कर दिया कि वे सिन्ध की रक्षा के लिये एक



रणजीत सिंह

पृ० ३२५



बहादुर शाह—पृ० ३४०



लार्ड विलियम बेंटिक

पृ० ३३६



जीनत महल—पृ० ३४०



कुमर सिंह—पृ० ३४०



तात्या टोपे—पृ० ३४१



रानी लक्ष्मीबाई—पृ० ३४१

अंग्रेजी सेना रखें। वहाँ अंग्रेजी सेना तो थी ही और अमीरों ने विवश होकर उसे स्वीकार कर लिया तथा ३ लाख रुपया सालाना उस सेना को खर्चा के लिये देना उन्होंने मान लिया। लार्ड आक्लेण्ड ( १८३६ से १८४३ ई० ) के बाद लार्ड एलेनबरा ( १८४२ ई० से १८४४ ई० ) गवर्नर जनरल होकर आया, तो उसने सिन्ध के साथ और भी जबरदस्ती का व्यवहार किया। उसकी नीयत यह थी कि सिन्ध अंग्रेजी साम्राज्य में मिला लिया जाय और उसने सिन्ध के अमीरों पर, उनकी अंग्रेजों के प्रति सारी भक्ति को भूलकर, यह दोष लगाया कि वे षड्यंत्र और विद्रोह का जाल बिछा रहे हैं। उसने सर चार्ल्स नेपियर को सिन्ध में अंग्रेजी रेजिडेंट बनाकर भेजा। नेपियर भी सिन्ध को जबरदस्ती हड़पने में ही विश्वास करता था। उसने स्थानीय झगड़ों में भाग लिया और अमीरों के विरुद्ध अनेक प्रकार के दोष लगाये गये। उन्हें डराकर नेपियर ने एक नयी संधि पर हस्ताक्षर करा लिये जिसके द्वारा संरक्षक सेना के व्यय स्वरूप मिलनेवाले तीन लाख रुपयों के बदले सिन्ध का कुछ भाग अंग्रेजों के लिये ले लिया। परन्तु उसे इतने से ही संतोष नहीं हुआ और बड़ी निर्लज्जतापूर्वक और जबरदस्ती उसने संधि के द्वारा प्राप्त स्थानों के अतिरिक्त दूसरे स्थानों पर भी कब्जा कर लिया। इस पर अमीर क्रुद्ध हो गये और उन्होंने अंग्रेजों पर प्रहार करना शुरू कर दिया। नेपियर ने जानबूझकर ऐसी परिस्थिति को उत्पन्न कर लिया था और उसने युद्ध की घोषणा करके सिन्ध के सभी प्रमुख स्थानों पर कब्जा कर लिया तथा निर्लज्ज गर्व के साथ उसने गवर्नर जनरल को लिख भेजा कि सिन्ध उसके अधिकार में है। सभी अमीर सिन्ध से निकाल दिये गये और सारा सिन्ध अंग्रेजी साम्राज्य में मिला लिया गया। नेपियर ने सिन्ध की लूट का बहुत बड़ा हिस्सा अपने लिये भी लिया। अंग्रेजों की हर समय सहायता करनेवाले तथा उनके साथ मित्रता निभाने वाले सिन्ध के अमीरों पर साम्राज्य विस्तार की इच्छा से लार्ड एलेनबरा का प्रहार करना नैतिक दृष्टि से एक अनुचित कार्य था और प्रायः प्रत्येक इतिहासकार ने उसकी निन्दा की है।

### ६. सिख शक्ति का उदय और उससे अंग्रेजों का संघर्ष

मुगल साम्राज्य की अवनति के दिनों में सिखों का जोर बढ़ने लगा। नादिर-शाह और अहमदशाह दुर्रानी के आक्रमणों के कारण जो अव्यवस्था उत्पन्न हुई, उसका सिखों ने खूब लाभ उठाया और वे अपनी शक्ति धीरे-धीरे बढ़ाने लगे। १७६४ ई० में उन्होंने लाहौर पर अधिकार कर लिया तथा झेलम और सतलज नदियों के बीच का सारा प्रदेश उनके राज्य में आ गया। परन्तु सिख अभी एक राजनीतिक शक्ति के रूप में संगठित नहीं थे। वे बारह मिसलों में बँटे हुये थे।

हर एक मिसल का एक अलग सरदार होता था। पंजाब के एक विस्तृत भाग पर कब्जा होते हुये भी सिखों के सभी मिसल अलग-अलग थे। वे अक्सर अपने अलग-अलग स्वार्थों के लिये आपस में ही लड़ा करते थे। सौभाग्यवश उनका एक नेता उत्पन्न हुआ जिसने उन सबको एक सूत्र में बाँधकर एक सिख राज्य का निर्माण किया। उनके उस नेता का नाम रणजीतसिंह था।

### (१) रणजीत सिंह

रणजीतसिंह का जन्म सुखेर चकिया मिसल में १७८० ई० में हुआ था। वे महारिश्त के पुत्र थे। जब वे केवल १२ वर्ष के थे तो उनके पिता की मृत्यु हो गयी और ऐसा प्रतीत होता था कि दूसरे शक्तिशाली मिसलों के सरदार उन्हें दबा देंगे। परन्तु जल्दी ही दिनों काबुल के शासक जमानशाह का आक्रमण हिन्दुस्तान पर हो रहा था। जमानशाह की मित्रता से रणजीतसिंह ने अपनी शक्ति बढ़ा ली तथा उसकी ओर से सन १७६८ ई० में वे राजा की उपाधि के साथ लाहौर के गवर्नर बना दिये गये। अब रणजीतसिंह को अपनी शक्ति बढ़ाने का और अधिक अवसर मिला। उन्होंने सभी सिख मिसलों को एक सूत्र में बाँधना आवश्यक समझा और उस ओर प्रयत्न करने लगे। उन्होंने अनेक मिसलों के आपसी झगड़ों को निपटाया और अपना प्रभाव उनमें बढ़ा लिया। अनेक मिसलों के क्षेत्रों को उन्होंने अपने राज्य में मिला लिया। इन उपायों से सभी मिसलों को एक करके उन्होंने खालसा की स्थापना की। धीरे-धीरे उन्होंने अपना राज्य सतलज के पार यमुना नदी की ओर भी बढ़ाने का प्रयत्न किया परन्तु इसमें उनको अंगरेजों के विरोध के कारण सफलता नहीं मिली। भारतवर्ष में अंगरेजी सरकार भी रणजीतसिंह की बढ़ती हुई शक्ति से भयभीत थी परन्तु वह उन्हें अपना शत्रु बनाना नहीं चाहती थी। उत्तरी-पश्चिमी सीमा पर अंगरेजों को एक मित्र राज्य की आवश्यकता थी और १८०६ ई० में अमृतसर में अंगरेजों और रणजीतसिंह में मित्रता की संधि हो गयी। रणजीतसिंह का राज्य सतलज के दक्षिण भाग की ओर मान लिया गया परन्तु उनका सतलज और यमुना नदी के बीच की ओर बढ़ाव रुक गया। अब उन्होंने उत्तर तथा पश्चिम की ओर अपना राज्य बढ़ाना प्रारंभ कर दिया। उन्होंने गुरखों से कांगड़ा जिला ले लिया तथा अफगानिस्तान की ओर भी अटक को जीतकर अपना राज्य विस्तार प्रारंभ कर दिया। जब वहाँ के शासक शाहशुजा से दोस्तमुहम्मद ने काबुल की गद्दी छीन ली तो उसने रणजीतसिंह की शरण ली और सहायता के बदले बहुमूल्य रत्न कोहेनूर उन्हें दे दिया। १८३४ ई० में सिख सेनापति हरिसिंह नलवा ने पेशावर भी जीत लिया। इसके पहले काश्मीर पर रणजीतसिंह का

अधिकार हो गया था। इस तरह उनका राज्य नेपाल और अफगानिस्तान की सीमाओं तक पहुँच गया। उन्होंने एक विशाल सेना का संगठन किया तथा उसमें यूरोपीय अफसरों को रखकर शिक्षण के द्वारा उसे पूरी तरह समर्थ किया। परन्तु इन सैनिक प्रवृत्तियों के होते हुये भी वे दयालु थे और व्यर्थ रक्त वहाना नहीं चाहते थे।

## (२) प्रथम सिख युद्ध

रणजीतसिंह की १८३६ ई० में मृत्यु हो जाने पर सिख राज्य पर कोई उनके समान शक्तिशाली शासक नहीं बैठा। १८४३ ई० में दलीपसिंह गद्दी पर बैठा परन्तु उसके नाबालिग होने के कारण उसकी माँ रानी ब्रिन्दा उसकी संरक्षिका बनी। उसके दुर्बल शासन में सेनापतियों की शक्ति बहुत अधिक बढ़ गयी और वे दरबार के झगड़ों में भाग लेने लगे। भीतर ही भीतर सिख राज्य की शक्ति कमजोर होने लगी। सिख दरबार ने सेनापतियों के हस्तक्षेप से छुटकारा पाने के लिये उन्हें सैनिक आक्रमणों के लिये प्रेरित किया। अंग्रेज सिखों की विस्तार प्रवृत्ति से परिचित थे, परन्तु स्वयं हिन्दुस्तान की अंग्रेजी सरकार ने ही सिखों को आक्रमण करने का मौका दिया। अंग्रेज सिखों के प्रांतों पर भी अपना अधिकार चाहते थे और उन्होंने सतलज में पुल बाँधना प्रारंभ कर दिया। इसपर अंग्रेजी सेना के आक्रमण की चिन्ता से डरकर सिख सेना ने स्वयं सतलज को पार करके १८४५ ई० के दिसम्बर माह में अंग्रेजी भूमि पर आक्रमण कर दिया। उस समय हिन्दुस्तान में हार्डिंज अंग्रेजी कम्पनी का गवर्नर जनरल था और उसने युद्ध की तैयारी पहले से ही कर ली थी। उसने युद्ध घोषित कर दिया तथा अंग्रेजी सेनापति ह्यूगो को सिखों से लोहा लेने को भेजा। मुबक्की नामक स्थान पर जो फीरोजपुर से २० मील दक्षिण-पूर्व था, युद्ध हुआ। सिख सेना बड़ी वीरतापूर्वक लड़ी परन्तु अन्त में वह हार गयी। इसके बाद अंग्रेजी सेना का सिखों से मुख्य युद्ध सतलज के किनारे सुबराँव नामक स्थान पर हुआ, परन्तु सिख सेनापतियों ने अन्त में अपने उत्साह में कमी कर दी और वे हार गये। इसका फल यह हुआ कि ह्यूगो की सेनायें लाहौर तक चढ़ गयीं और सिखों को संधि के लिये विवश कर दिया। गवर्नर जनरल हार्डिंज स्वयं वहाँ पहुँचा और उसने ६ मार्च सन १८४६ ई० को सिखों से संधि-पत्र पर हस्ताक्षर करा लिया। सिखों को सतलज के बायें भाग वाली अपने राज्य की सारी भूमि अंग्रेजों को देनी पड़ी जिसमें जालन्धर का दोआब भी शामिल था। उन्हें १॥ करोड़ रुपया युद्ध का




हर्जाना भी देना पड़ा। सिख सेना की संख्या घटा दी गयी तथा हेनरी लारेन्स लाहौर दरबार में अंगरेजी रेजिडेंट नियुक्त किया गया। दलीपसिंह लाहौर में सिखों का शासक मान लिया गया परन्तु थोड़े ही दिनों में अंगरेजों ने पुनः हस्तक्षेप करके ८ सिख सरदारों की एक संरक्षक-समिति उसके लिये नियुक्त कर दी।

### (३) द्वितीय सिख युद्ध

सिख-जाति अंगरेजों के हाथों हुये अपने अपमान को भूलनेवाली नहीं थी। अपनी हार का कारण वह अपने सेनापतियों का प्रमाद और विश्वासघात समझती थी न कि अपनी कमजोरी। अंगरेजों ने जब रानी सिन्धा को षड्यंत्र में भाग लेने का दोष लगाकर हटा दिया तो उनका असंतोष बहुत ही बढ़ गया। इतने में एक घटना हो गयी जिसने युद्ध की आग के लिये चिनगारी का काम किया। मूलराज, जो मुल्तान का गवर्नर था, लाहौर दरबार की १० लाख पौण्ड की मांग को पूरा नहीं कर सका और अधिक दवाये जाने पर उसने त्यागपत्र दे दिया। पीछे उसने विद्रोह कर दिया और कुछ अंगरेजों को मार डाला। शेरसिंह जो उसको दवाने के लिये भेजा गया, उसी की ओर मिल गया तथा उसे रानी सिन्धा से भी मदद मिलने लगी। धीरे-धीरे मुल्तान का विद्रोह सिखों का राष्ट्रीय और जातीय विद्रोह हो गया तथा लाहौर का दरबार और वहाँ रहने वाले अंगरेज उसे नहीं दबा सके। सिखों ने इस बार पेशावर का लालच देकर अफगानिस्तान को भी अपनी ओर मिला लिया। ऐसी दशा में लार्ड डलहौजी ने, जो उस समय हिन्दुस्तान में अंगरेजी कम्पनी का गवर्नर जनरल था, १८४८ ई० के अक्टूबर महीने में युद्ध शुरू कर दिया। लार्ड ह्यूगो ने रावी नदी को पार करके चिलियानवाला नामक स्थान पर होनेवाले युद्ध में विजय पाया परन्तु उसकी बड़ी हानि हुई। अंग्रेजी सेना ने मुल्तान पर भी विजय पाली और मूलराज पकड़ लिया गया। परन्तु अंग्रेजों के लिये सबसे मुख्य युद्ध गुजरात का हुआ जहाँ सिख बड़ी वीरतापूर्वक लड़े। उस लड़ाई में बन्दूकों का बहुत अधिक प्रयोग हुआ और उसे बन्दूकों का युद्ध कहते हैं। परन्तु सिख सिपाहियों की वीरता के होते हुये भी सेनापतित्व की कमी से वे हार गये। सिख सेना उसके बाद नहीं टिक सकी।

### (४) पंजाब अंग्रेजी राज्य में

सिखों पर पूरा विजय पा जाने पर डलहौजी जैसे साम्राज्यवादी के लिये पंजाब को छोड़ना असम्भव था। उसने एक घोषणा के द्वारा





पंजाब को अंगरेजी राज्य में मिला लिया। कम्पनी के साम्राज्य की सीमा अब पहाड़ों तक तथा अफगानिस्तान की सीमा तक पहुँच गयी। दलीपसिंह को सालाना ५ लाख रुपयों की पेंशन दे दी गयी और वे इंग्लैण्ड भेज दिये गये। इस तरह रणजीतसिंह के द्वारा स्थापित किया हुआ एक विशाल राज्य उनके उत्तराधिकारियों की कमजोरी से उनके हाथों से चला गया और अंग्रेजों के साम्राज्य की एक कड़ी बन गया।

### ७. खंडहरों की सफाई : पुनरावर्तन का सिद्धान्त

लार्ड डलहौजी १८४८ ई० में भारतवर्ष का गवर्नर जनरल होकर आया। वह घोर साम्राज्यवादी था और उसकी नीति यह थी कि जहाँ तक हो सके भारतवर्ष में बचे हुये छोटे-छोटे देशी राज्यों को खतम करके अंग्रेजी राज्य को पुष्ट किया जाय। अपना उद्देश्य पूरा करने के लिये उसने पुनरावर्तन का सिद्धान्त (डॉक्ट्रिन आफ लैप्स) अपनाया। यह सिद्धान्त बहुत पुराना था। इसके अनुसार उसने देशी राज्यों को दो भागों में बांट दिया। एक तो अधीनस्थ राज्य थे जो अंग्रेजी सरकार की कृपा पर निर्भर थे; दूसरे संरक्षित मित्र राज्य। उसने यह घोषित किया कि अधीनस्थ राजाओं को अपने शारीरिक उत्तराधिकारियों के अभाव में गोद लेने का अधिकार नहीं है और ऐसी दशा में वे राज्य अंग्रेजी सरकार को लौट जायेंगे। उसने संरक्षित अथवा स्वतंत्र राज्यों पर कोई प्रहार नहीं किया। पुनरावर्तन के सिद्धान्त के अनुसार उसने अनेक देशी शासकों को गोद लेने के अधिकार से वंचित कर दिया और सतारा, जेतपुर, सम्भलपुर, नागपुर और झांसी के राज्यों को हड़प कर अंग्रेजी राज्य में मिला लिया। यह सिद्धान्त उसने पदों तथा उपाधियों पर भी लगाया तथा कर्नाटक के नवाब और तंजौर के राजा की पदवियाँ छीन ली गयीं। डलहौजी का यह कार्य कानूनी और नैतिक दृष्टि से अनुचित और गलत था। प्रत्येक हिन्दू राजा को निस्संतान होने पर हिन्दू धर्मशास्त्र के अनुसार गोद लेने का अधिकार था। इसके अतिरिक्त जिन राज्यों को उसने अंग्रेजी राज्य में मिलाया, वे किसी प्रकार से अंग्रेजों के द्वारा वहाँ के राजाओं को प्राप्त नहीं हुये थे। परन्तु डलहौजी इन तर्कों से कायल होनेवाला नहीं था। उसके सामने तो अंग्रेजी राज्य के विस्तार की बात मुख्य थी।

इतना ही नहीं, जब द्वितीय वाजीराव पेशवा १८५५ ई० में मर गया तो उसे मिलनेवाली ८ लाख सालाना की पेंशन उसके पुत्र तुन्डुपन्त को यह कहकर इनकार कर दी गई कि वह व्यक्तिगत रूप से पेशवा को दी गयी थी। इसका पेशवा के पुत्र पर बड़ा बुरा प्रभाव हुआ और आगे चलकर राष्ट्रीय विप्लव में

नाना साहब के नाम से उसने अंग्रेजों के विरुद्ध विप्लवकारियों का मोर्चा बनाया। अवध का राज्य भी, यह कहकर कि वहाँ का शासन ठीक नहीं है, जबरदस्ती अंग्रेजी राज्य में मिला लिया गया। वहाँ का शासक वाजिदअलीशाह गद्दी से उतार दिया गया और उसे १२ लाख सालाना की पेंशन देकर कलकत्ता भेज दिया गया। डलहौजी का यह कार्य अन्तर्राष्ट्रीय नीतिके विरुद्ध था। अवध का शासन यदि खराब भी था, तो उसका बहुत बड़ा कारण अंग्रेजों का वहाँ के शासन में हस्तक्षेप था। इसके अलावा अवध का राज्य अंग्रेजों का हमेशा से मित्र था और उस सम्बन्ध में उससे अंग्रेजों की संधि भी थी। उसके साथ इस तरह की जबरदस्ती करना अन्यायपूर्ण तो था ही, संधि की शर्तों के विरुद्ध भी था।

### ८. डलहौजी का शासन-सुधार : साम्राज्य की पुष्टि

डलहौजी ने शासन के क्षेत्र में अनेक प्रकार का सुधार किया। सेना की अलग-अलग पलटनें बनायीं गयीं, जिनमें गोरखों और सिखों की पलटनें मुख्य थीं। सैनिकों के स्वास्थ्य और आराम का भी विशेष ख्याल किया गया तथा यूरोपीय सेना बढ़ायी गयी। उसने अर्थ-विभाग का भी पुनःसंगठन किया और उसके सुधारों के द्वारा अंग्रेजी सरकार की आमदनी बहुत बढ़ गयी। १८५४ ई० में उसने सार्वजनिक निर्माण-विभाग (पी० डब्ल्यू० डी०) स्थापित किया। इस विभाग के अधीन नहरों सड़कों और रेलों का निर्माण कार्य रखा गया परन्तु बाद में ये सभी कार्य अलग-अलग विभागों के अधीन कर दिये गये। डलहौजी के ही शासन-काल में सबसे पहले बम्बई और थाना के बीच रेलगाड़ी भी चली। उसने तार भी लगवाया और देश में दूर-दूर तक तार जाने लगे। डलहौजी ने डाक-विभाग को भी नये सिरे से सुसंगठित किया और नये-नये डाकघर खोले गये। आध आने में दूर-दूर तक पत्र जाने लगे। इन सुधारों से देश में पत्र-व्यवहार और यातायात की असुविधायें कम हो गयी। उसी के समय में शिक्षा-सुधार के लिये एक प्रसिद्ध आयोग वैठाया गया जो उसके नेता सर चार्ल्स वुड के नाम पर बुड-आयोग कहलाया तथा जिसकी सिफारिशों के आधार पर आधुनिक शिक्षा की नींव पड़ी।

लार्ड डलहौजी के सुधारों का फल यह हुआ कि देश में एक नया जीवन आया जिससे अंग्रेजों के शासन को बड़ा बल मिला परन्तु उसके साथ ही साथ उसका पड़ला प्रभाव यहाँ के लोगों पर बुरा पड़ा और उनकी प्रतिक्रिया १८५७ की विप्लव में देखने को मिली।

अभ्यासार्थ प्रश्न

१. उन्नीसवीं शती में भारत में ब्रिटिश सीमान्त नीति का आधार क्या था ?
२. अंग्रेजों के साथ बरमा के संघर्ष के कारण और परिणाम पर प्रकाश डालिये ।
३. अंग्रेजों की पश्चिमोत्तर सीमान्त नीति की व्याख्या तथा अफगानिस्तान और सिन्ध के साथ युद्धों का वर्णन कीजिये ।
४. सिक्ख शक्ति के विस्तार तथा अंग्रेजों के साथ उसके संघर्ष का विवरण लिखिये ।

-----

## कम्पनी के समय में शासन-प्रबन्ध

अंग्रेजी कम्पनी की भारतवर्ष में ज्यों-ज्यों राजनैतिक प्रभुता बढ़ती गयी, त्यों-त्यों उसके सामने शासन-संबंधी आवश्यकतायें भी उपस्थित होने लगीं। कलाइव ने, जो बंगाल का गवर्नर था सबसे पहले शासन सुधारने का प्रयत्न किया। कम्पनी के नौकरों में बढ़ते हुए भ्रष्टाचार, घूसखोरी और स्वार्थपरता को उसने दूर करना चाहा परंतु उसकी सफलता बहुत अल्पकालिक हुई। इंग्लैण्ड में इसका बहुत बुरा प्रभाव पड़ा और वहाँ की सरकार ने कम्पनी के भारतीय मामलों में हस्तक्षेप करना और नियंत्रण रखना आवश्यक समझा।

### १. प्रशासन

#### (१) रेग्यूलेटिंग ऐक्ट

इंग्लैण्ड की पार्लियामेंट ने बहुत बहस के बाद १७७३ई० में रेग्यूलेटिंग ऐक्ट पास किया। इसके अनुसार कम्पनी के डाइरेक्टरों के लिए यह आवश्यक हो गया कि वे भारतवर्ष से संबंधित प्रत्येक पत्र-व्यवहार अंग्रेजी सरकार के सामने रखे। हिन्दुस्तान में बंगाल का गवर्नर सारे भारतवर्ष का गवर्नर जनरल बना दिया गया और उसकी सहायता के लिए चार सदस्यों की एक कौंसिल बना दी गयी जिसमें बहुमत का निर्णय मान्य होता था। परंतु इससे गवर्नर जनरल की शक्ति कम होगी। बम्बई और मद्रास की सरकारों के लिए यह आवश्यक हो गया कि वे युद्ध और संधि के मामलों में गवर्नर जनरल तथा उसकी कौंसिल की सलाह माने परंतु यह व्यवस्था बहुत दिनों तक नहीं चली। कौंसिल के सदस्यों में दलबंदी थी और ऐक्ट के अनुसार प्रथम गवर्नर जनरल वारेन हेस्टिंग्स को शासन संबंधी नियमों में बड़े विरोध का सामना करना पड़ा।

#### (२) पिट्स इण्डिया ऐक्ट

१८८४ ई० में पिट्स इण्डिया ऐक्ट पास हुआ जिसके द्वारा रेग्यूलेटिंग ऐक्ट के दोषों को दूर करने का प्रयत्न किया गया। एक कंट्रोल बोर्ड की स्थापना हुई जो कम्पनी के भारतीय शासन पर नियंत्रण रखने लगा। गवर्नर जनरल की कौंसिल के सदस्यों की संख्या घटाकर तीन कर दी गयी तथा मद्रास और बम्बई की सरकारों पर गवर्नर जनरल का नियंत्रण बढ़ा दिया गया। १७८६ई० में इस कानून में एक संशोधन उपस्थित किया गया जिसके द्वारा

गवर्नर जनरल को यह अधिकार दिया गया कि वह कौंसिल के बहुमत के निर्णय को भी रद्द कर सकता है। वेह भारतवर्ष में मुख्य सेनापति भी बना दिया गया। पिट्स इण्डिया ऐक्ट ने यह स्पष्ट रूप से घोषित किया कि कम्पनी भारतीय राज्यों के आपसी झगड़ों में हस्तक्षेप नहीं करेगी परन्तु आगे चलकर १७६८ ई० में जब बेले-जली भारतवर्ष में गवर्नर जनरल होकर आया तो उसने इसे विल्कुल नहीं माना।

### (३) कार्नवालिस का शासन सुधार

कार्नवालिस जब इंग्लैण्ड में था तो उसने भारतवर्ष में कम्पनी के नौकरों में फैले हुए भ्रष्टाचार की कहानियां सुन रखा था और जब उसे गवर्नर जनरल का पद मिला तो उसने इन बुराईयों के अन्त के लिए प्रयत्न किया। कम्पनी के नौकर अपने व्यक्तिगत व्यापार को बढ़ाने की दृष्टि से अनेक अनुचित उपायों का प्रयोग करते थे। घूसखोरी और पक्षपात खूब बढ़ा हुआ था। कार्नवालिस ने इन बुराईयों को दूर करने के उद्देश्य से कर्मचारियों का वेतन निश्चित कर दिया तथा जिनको कम वेतन मिलता था उसे बढ़ाया गया। कमीशन देने की प्रथा बंद कर दी गयी। परन्तु कार्नवालिस ने अंग्रेजों का अनुचित पक्षपात किया और भारतीयों की ईमानदारी और योग्यता में विश्वास न करके उन्हें सरकारी नौकरियों से अलग रखा। यह व्यवस्था स्वार्थसम्य और अन्यायपूर्ण थी। आगे चलकर १८२८ ई० में जब विलियम बेंटिक गवर्नर जनरल हुआ तो उसने इस अन्याय को दूर कर दिया और भारतीयों को भी बड़े पद मिलने लगे।

### (४) कम्पनी को आज्ञापत्र

कम्पनी को भारतवर्ष के व्यापार और शासन के संबंध में समय-समय पर अंग्रेजी सरकार की ओर से आज्ञा-पत्र मिलते रहे। १८१३ ई० के आज्ञापत्र में उसको व्यापार का एकाधिकार नहीं रहा और १८३३ ई० में उसका वचा हुआ भी व्यापारिक अधिकार ले लिया गया। १८३३ ई० तक मद्रास और बम्बई की सरकार के पास कुछ कानून आदि बनाने के संबंध में स्वतंत्रता थी परन्तु उसके बाद गवर्नर जनरल और उसकी कौंसिल का उन अहातों पर पूरा अधिकार हो गया। कानून तथा शासन में उन्हें अब विल्कुल गवर्नर जनरल के अधीन कर दिया गया और उसकी कौंसिल में एक कानून का सदस्य बढ़ा दिया गया। सर्व प्रथम मकाले इस पद पर नियुक्त हुआ। गवर्नर जनरल की कौंसिल के सदस्यों की संख्या बढ़ा दी गयी और उसमें ६ और नये सदस्य हो गये। चार सदस्य बंगाल, मद्रास, बम्बई और सीमाप्रांतका प्रतिनिधित्व करते थे। पांचवां सुप्रीम कोर्ट का मुख्य न्यायमूर्ति तथा उसका एक प्युनी जज छठवां सदस्य होता था। १८५३ ई० के आज्ञापत्र के द्वारा नियंत्रकों के बोर्ड में अनेक परिवर्तन किये गये। उनकी संख्या घटा दी गयी और वे राज्य द्वारा नियुक्त किये जाने लगे।



## २. माल

## (१) वारेन हेस्टिंग्स का सुधार

क्लाइव के दोहरे शासन-प्रबंध का फल यह हुआ कि बंगाल में कम्पनी के नौकर व्यक्तिगत लाभ की ओर अधिक ध्यान देने लगे। वारेन हेस्टिंग्स ने इसका सुधार किया और मालगुजारी की वसूली के साथ-साथ शासन भी अपने हाथ में ले लिया। बंगाल और बिहार के उपनवाबों का पद तोड़ दिया गया और खजाना मुर्शिदाबाद से कलकत्ता ले जाया गया। नवाब की पेन्शन ३२ लाख से घटाकर १६ लाख सालाना कर दी गई और इस प्रकार खर्च में कमी की गयी। मालगुजारी की वसूली तथा तत्संबंधी मामलों के लिये रेवेन्यू बोर्ड की स्थापना की गयी। मालगुजारी वसूल करने के लिए अंग्रेज कलक्टर नियुक्त किये गये। इसके अलावा मालगुजारी से संबंधित कागज-पत्रों के रखने की भी व्यवस्था की गयी। लगान की वसूली का वार्षिक प्रबंध भी हुआ।

## (२) कार्नवालिस का स्थायी भूमि-प्रबन्ध

कार्नवालिस ने भूमि का स्थायी प्रबंध किया। इसके द्वारा जमींदारों को भूमि का स्थायी मालिक मान लिया गया तथा उसके प्रबंध में उन्हें स्वतंत्र छोड़ दिया गया। भूमि की नाप करके तथा उसकी उपज का ध्यान रखकर स्थायी रूप से मालगुजारी तय कर दी गयी। इससे जमींदारों को बड़ा लाभ हुआ और अधिक दृष्टि से वे मुनाफे में रहे। बहुतों ने खेती में पूरी रुचि और उसकी उन्नति की परंतु उनके आधीन जो किसान थे उनकी हालत बिगड़ गयी। उनसे जमींदारों ने मनमाना लगान वसूल किया और जमीन पर अधिकार न होने के नाते वे खेती की बहुत उन्नति न कर सके। इस प्रकार से कम्पनी को यह लाभ हुआ कि जमींदार उनके मित्र होगये और सालाना अथवा समय समय से भूमि प्रबंध की झंझट छूट गयी। कम मालगुजारी मिलनेपर भी अंत में सरकार को लाभ ही हुआ। यह प्रबंध केवल बंगाल तक ही सीमित रहा। कार्नवालिस का यह स्थायी भूमि-प्रबंध बहुत दिनों तक हेरफेर के साथ चलता रहा और दोषों को दूर करने के लिए सन् १८५६ ई० में बंगाल टिनेन्सी ऐक्ट पास किया गया।

## (३) रयतदारी

मद्रास में भीरासदारी और रयतवारी नाम के दो प्रबन्ध प्रचलित थे, परंतु अधिकतर टामस मनरो द्वारा किया हुआ रयतवारी प्रबंध ही लागू था। इसमें रयतों से समय-समय पर भूमि-प्रबंध किया जाता था। बाद में बंगाल की भूमि-व्यवस्था मद्रास में भी लागू की गयी, परंतु पूरे मद्रास में ऐसा नहीं हुआ और रयतवारी प्रबंध की मुख्यता अब भी बनी रही। रयतदारी प्रबंध बम्बई और

सीमाप्रांत में भी लागू किया गया। सीमाप्रांत में आजकल का उत्तरप्रदेश और पंजाब तथा राजस्थान के कुछ हिस्से शामिल थे। इन स्थानों में समय-समय से गाँव के मुख्य-मुख्य लोगों से भूमि का प्रबंध किया जाता था और उनकी मालगुजारी नियत कर दी जाती थी।

### ३. न्याय

सन् १७७२ ई० में वारेन हेस्टिंग्स ने हर एक जिले में क्रमशः दीवानी और फौजदारी के मामलों के लिये एक-एक दीवानी अदालत और निजामत अदालत की स्थापना की। इसके अलावा कलकत्ता में अपील के लिये सदर दीवानी और सदर निजामत अदालतें स्थापित की गयीं। दीवानी अदालतों में अंग्रेज कलक्टर बैठते थे, लेकिन सदर निजाम अदालत में भारतीय न्यायाधीश बैठते थे। १७७४ ई० के रेग्युलेशन ऐक्ट के द्वारा कलकत्ते में एक सुप्रीम-कोर्ट की स्थापना की गयी। इसका सभी लोगों और सभी अदालतों पर अधिकार हो गया। सर एलिजा एम्पी इसका प्रधान न्यायभूति नियुक्त हुआ और उसकी सहायता के लिये तीन और न्यायाधीश भी रखे गये। परन्तु इस अदालत की एक कमी यह थी कि इसमें भारतीयों के भी मुकदमों का फैसला अंगरेजी कानूनों के द्वारा होता था। यह नन्दकुमार को दी गई फाँसी से स्पष्ट हो गया। उसकी फाँसी भारतीय विधि के प्रतिकूल थी और उसमें वारेन हेस्टिंग्स तथा एम्पी दोनों की बदनामी हुई। इसके अलावा सुप्रीम कोर्ट और गवर्नर जनरल की काँसिल के अधिकारों की अलग-अलग व्याख्या नहीं की गयी जिससे दोनों में झगड़ा होता था। १७८१ ई० में अदालतों के नियमों में संशोधन किया गया और मालगुजारी सम्बन्धी मामलों पर सुप्रीम कोर्ट का बिल्कुल अधिकार नहीं रहा। १७८३ ई० में कार्नवालिस कोड पास हुआ जिसके द्वारा हर जिले में एक न्यायाधीश नियुक्त किया गया तथा कलक्टरों के हाथ से न्याय का काम छीन लिया गया। परन्तु कार्नवालिस ने एक बहुत बड़ा अन्याय यह किया कि उसने भारतीयों पर विश्वास न करके उन्हें न्याय के बड़े-बड़े पदों से अलग रखा। यह अन्याय विलियम बेंटिक के समय में १८३३ ई० के कम्पनी के आज्ञापत्र के द्वारा दूर किया गया। इन अदालतों में उत्तराधिकार, दाय और समझौतों के सम्बन्ध में हिन्दुओं और मुसलमानों को उन्हीं की विधियों के द्वारा न्याय वितरित किया जाता था। लार्ड विलियम बेंटिक के समय में अदालतों की भाषा फारसी की जगह उर्दू कर दी गयी।

### ४. सामाजिक सुधार

अंग्रेजों ने भारतवर्ष में धार्मिक मामलों में कभी सीधे हस्तक्षेप नहीं किया। फिर भी उन्होंने कई बार यहाँ की कुप्रथाओं और सामाजिक दोषों को दूर करने

का प्रयत्न किया। इस कार्य में लार्ड विलियम बेंटिक ने सबसे आगे हाथ बढ़ाया। १८२९ ई० में एक कानून पास किया गया जिसके द्वारा सती की प्रथा को बन्द कर दिया गया। भारतवर्ष में, विशेषतः राजपूताने में यह प्रथा प्रचलित थी कि पतियों के मरने पर स्त्रियाँ उन्हीं के साथ चिता में जलकर सती हो जाती थी। परन्तु कभी-कभी अनिच्छुक स्त्रियों को भी सती होने के लिये बाध्य किया जाता था। परन्तु बेंटिक ने राजा राममोहनराय की सहायता से इस प्रथा का अन्त कर दिया। बेंटिक के बहुत पहले शिशु-हत्या को भी बन्द करने का प्रयत्न किया गया था परन्तु उसमें विशेष सफलता नहीं मिली थी और उसने शिशु-हत्या-सम्बन्धी कानूनों का कड़ाई से पालन कराया और शिशु-हत्या करनेवालों को कड़े-कड़े दण्ड दिये गये। उसने राजपूताना, अजमेर तथा दक्षिण में प्रचलित नर-हत्या को भी दूर करनेकी कोशिश की तथा उस सम्बन्ध में कानून पास करने के अलावा अफसरों की नियुक्ति के द्वारा लोगों को यह भी सिखाया कि नर-हत्या जघन्य पाप है। १८४३ ई० में एक कानून पास करके दास-प्रथा का भी अन्त कर दिया गया।

**ठगी का अन्त**—बेंटिक के सुधारों में ठगी का अन्त भी मुख्य था। ठगों के समूह में सभी धर्म और सभी जातियों के लोग शामिल थे और वे सारे भारतवर्ष में फैले हुये थे। वे काली की पूजा करते थे और उनका ऐसा विश्वास था कि उनके जघन्य कार्यों में काली का भी आशीर्वाद प्राप्त है। वे निर्जन स्थानों में लोगों को ले जाकर, विशेषतः यात्रियों को बहकाकर, उनका गला घोट देने थे तथा उनका सारा सामान लेकर चम्पत हो जाते थे। उनकी अपनी संकेत-भाषा होती थी जिसके इशारों के द्वारा वे ठगों को बुलाते थे और ठगी करते थे। इस अराजकता को दूर करने के लिये बेंटिक ने अफसरों की नियुक्ति की जिनका मुखिया सर विलियम स्लीमैन हुआ। अनेक कानूनों के द्वारा उनकी गतिविधि को ध्यान में रखा गया और १८३१ से १८३७ ई० के बीच में तीन हजार ठगों को पकड़ा गया तथा धीरे-धीरे देश ठगों के आतंक से मुक्त हो गया।

## ५. शिक्षा

कम्पनी के शासन-काल में शिक्षा की भी प्रगति हुई। यूरोपीय पादरियों ने भारतवर्ष में ईसाई धर्म के प्रसार के लिये तो प्रयत्न किया ही, साथ ही साथ उन्होंने यहाँ अंग्रेजी शिक्षा का भी प्रचार किया। इन्होंने बंगाल, मद्रास तथा बम्बई में अंग्रेजी स्कूलों की स्थापना की। संयोगवश भारतवर्ष में भी अनेक ऐसे महापुरुष हुये जिन्होंने सांस्कृतिक उत्थान की ओर विशेष ध्यान दिया। इनमें सर्वमुख्य राजा राममोहनराय थे। उन्होंने समाजसुधार के साथ-साथ शिक्षा के लिये भी बड़ा प्रयत्न किया। उन्हीं की सहायता से १८१६ ई० में

कलकत्ते में हिन्दू कालेज खोला गया जो बाद में प्रेसिडेन्सी कालेज के नाम से प्रसिद्ध हुआ। उसमें युरोपीय साहित्य और विज्ञान पढ़ाये जाते थे। सीराम-पुर के पादरियों ने भी वहाँ एक कालेज की स्थापना की तथा वहाँ से १७१८ ई० में समाचार-दर्पण नाम का पत्र निकाला गया। परन्तु अँगरेजी शिक्षाको सबसे बड़ा प्रोत्साहन लार्ड विलियम बेंटिक के समय में मिला। लार्ड मैकाले ने, जो उसकी कौंसिल का कानूनी सदस्य था, अँग्रेजी शिक्षा के प्रसार के लिये बड़ी बहस की और उसके सुझाव पर सभी प्रकार की शिक्षाओं के लिये अँग्रेजी भाषा माध्यम बना दी गयी। इसका फल यह हुआ कि अँग्रेजी पाठशालाओं की बड़ी जल्दी वृद्धि हुई और १८४४ ई० में लार्ड डलहौजी की आज्ञानुसार शासकीय नौकरियों में सरकारी अँग्रेजी स्कूलों से पढ़े हुये लोगों को प्राथमिकता दी जाने लगी। परन्तु अँग्रेजी शिक्षा से जहाँ एक तरफ भारतीय विद्यार्थियों ने पश्चिमीय ज्ञान और दर्शन को सीखा, वहाँ वे अन्धाधुन्ध नकल करके भारतीयता से दूर होते गये।

#### ६. समाचार-पत्र

सर चार्ल्स मेटकाफ के शासन-काल में समाचार-पत्रों की स्वतन्त्रता मिल गई और १८३५ ई० के एक कानून के द्वारा उनपर लगे सभी बन्धन हटा दिये गये। इस सुविधा से भारतीय भाषाओं में अनेक पत्र निकले और जनता में जागरण तथा ज्ञान की वृद्धि हुई।

#### अभ्यासार्थ प्रश्न

१. कम्पनी के राज्यकाल में उसकी शासन-व्यवस्था का वर्णन कीजिये।
२. कम्पनी के शासन में हुये सामाजिक सुधारों तथा शिक्षण व्यवस्था का विवरण लिखिये।

## राष्ट्रीय विप्लव

### १. विप्लव के कारण

अठारह सौ सत्तावन का राष्ट्रीय विप्लव कोई आकस्मिक घटना नहीं थी। इसकी आग पहले से धीरे-धीरे सुलग रही थी। विप्लव के कई वर्षों पहले से भारत में अंग्रेजी सत्ता के विरुद्ध आन्दोलन हो रहे थे। परन्तु १८५७ ई० के विप्लव की विशेषता यह थी कि वह भारत को विदेशियों की दासता से मुक्त करने के लिये सबसे पहला सुसंगठित तथा हिन्दू और मुसलमानों की एकता से संचालित विप्लव था। उसके अनेक कारण थे जिनका संक्षिप्त वर्णन निम्न-लिखित है—

(१) राजनीतिक कारण—भारत में अंग्रेजी राज्य के विस्तार के साथ साथ बहुत से राजवंश, उनके कर्मचारी और सैनिक बेकार हो गये। अपना पद, सम्मान और जीविका छिन जाने से सभी असंतुष्ट थे। लार्ड डलहौजी की राजनैतिक धाँधलियोंका फल उसके उत्तराधिकारी लार्ड कैनिंग को भोगना पड़ा। पुनरावर्त्तन के सिद्धान्त के प्रयोग का फल यह हुआ था कि झाँसी, सतारा, नागपुर तथा सम्भलपुर आदि सभी राज्यों के शासक अपने अपने राज्यों के छिन जाने से असन्तुष्ट हो गये थे और वे अंग्रेजी राज्य के विरुद्ध मोर्चा बनाने लगे थे। अवध का नवाब तथा उसके सहायक भी उसी प्रकार असन्तुष्ट थे। नाना साहब की पेंशन बन्द हो जाने तथा दिल्ली के मुगल सम्राट बहादुरशाह की गद्दी छिन जाने से उनके भी क्रोध की सीमा नहीं रही। इस प्रकार हिन्दू और मुसलमान सभी असन्तुष्ट थे और उन्होंने विप्लव में खुलकर योग दिया।

(२) सामाजिक और धार्मिक कारण—देश की साधारण जनता, विशेषतः हिन्दू, अंग्रेजी शासन में कानून के द्वारा किये गये सुधारों से बड़ी ही असन्तुष्ट थी। सती की प्रथा का अन्त विधवाओं को विवाह करने की कानूनी सुविधा तथा हिन्दू धर्म छोड़कर दूसरे धर्मों को स्वीकार करनेवाले लोगों की कानूनी रक्षा का जो प्रयत्न अंग्रेजी शासन ने किया उससे हिन्दू जनता अत्यन्त आशंकित हो गयी। हिन्दू समझने लगे कि अंग्रेज भारतवर्ष के समाज और धर्म को मिटाने पर तुल गये हैं। यही नहीं, लार्ड डलहौजी के समय में जो रेल, तार

और डाक का प्रयोग प्रारम्भ हुआ उसमें कट्टर हिन्दुस्तानियों को यहां की सभ्यता नष्ट करने की अंगरेजों की चाल दिखाई दी । ईसाइ पादरियों के अशिष्ट व्यवहार तथा ईसाइ धर्म फैलाने की प्रवृत्ति से भी लोग आशंकित हो गये थे । लार्ड डलहौजी ने अंग्रेजी शिक्षा प्राप्त लोगों को जो नौकरियों में प्राथमिकता देना शुरू की उससे भी यहाँ यह डर हुआ कि भारतीय धर्म और भाषा को अंग्रेज मिटाना चाहते हैं । इन सबका फल यह हुआ कि असन्तुष्ट जनता ने विप्लवकारियों का साथ दिया ।

(३) **आर्थिक कारण**—कम्पनी के शासन-काल में भारतवर्ष की आर्थिक दशा दिनोंदिन खराब हो रही थी । देशी राज्यों को एक-एक करके जो अंग्रेजी सरकार ने हड़पा, तो धीरे-धीरे उन राज्यों के कर्मचारियों की भी दशा बिगड़ती गई । अधिकांश कर्मचारी और सैनिक नौकरियों से निकाल दिये गये और उनको रोटी के लाले पड़ने लगे । नये भूमि-प्रवन्धों में अनेक जमींदारों की जमीनें छीन ली गयीं और वे बेरोजगार हो गये । बेचारे रईस अपनी इज्जत निवाहने में तबाह होने लगे । नये-नये कानूनों के प्रयोग से किसानों की भी दशा शोचनीय हो गयी और वे अंग्रेज कलक्टरों तथा नये कर्मचारियों की जबरदस्ती से पिसने लगे । लगान वसूली की कड़ाई भी कम नहीं थी । इसके अलावा भारतीय व्यापार और शिल्प भी चौपट हो रहा था । अंग्रेजी शासन का यह ध्येय हो गया था कि भारत से अधिक से अधिक कच्चा माल इंग्लैण्ड की मिलों को भेजा जाय और उनके बने हुये सामान इस देश में खपाये जायें । इसी ध्येय से अंग्रेजों ने यहां का सारा शिल्प, उद्योग और व्यापार चौपट कर दिया और भारतवर्ष से अधिक से अधिक धन इंग्लैण्ड जाने लगा । देश निर्धन हो गया और गरीबी का असन्तोष राष्ट्रीय विप्लव के रूप में देखने को मिला ।

(४) **सैनिक कारण**—कम्पनी के भारतीय सिपाही भी असन्तुष्ट थे । उन्हें देश के भीतर तथा बाहर दोनों जगह दूर-दूर तक लड़ाइयों के लिये जाना पड़ता था, परन्तु उसके लिये उन्हें कोई अतिरिक्त भत्ता नहीं मिलता था । अंग्रेजी सिपाही हिन्दुस्तानी सिपाहियों का अनादर करते थे । यहां के सिपाहियों में यह भी डर था कि नये-नये सुधारों तथा कानूनों से अंग्रेज उनका धर्म मिटाना चाहते हैं । लार्ड कनिंग के एक १८५६ ई० के कानून से सेना में जाति-पांति का सभी भेद मिटा दिया गया जिससे सिपाहियों में बड़ा असन्तोष फैला । इन सबके ऊपर कारतूसोंवाली घटना थी जिसने विप्लव की सुलगती हुई आग को भड़का दिया । सिपाहियों को ऐसी कारतूस दी गयी जिसे गाय और सूअर की चर्बी से चिकना किया गया था और उसकी परत को दांत से काटना पड़ता था । यद्वे


हिन्दू और मुसलमान दोनों ही के लिये असह्य था और उन्होंने स्थान-स्थान पर विद्रोह कर दिया ।

## २. विप्लव की तैयारी

विप्लव सिपाहियों का आकस्मिक विद्रोह हो ऐसी बात नहीं है । उसकी तैयारी बहुत दिनों से हो रही थी । नाना साहब, बहादुरशाह, बाजिदअली शाह तथा जगदीशपुर के राजा कुंवर सिंह के गुप्तचर उनकी योजनाओं को लेकर सिपाहियों में पूरा प्रचार कर रहे थे । सभी मुख्य-मुख्य राज्यों में तथा जातियों में स्वातंत्र्य-युद्ध का निर्मंत्रण बाँटा जा रहा था और ऐसी योजना थी कि मई, सन् १८५७ ई० की ३१ तारीख को चारों तरफ एक ही बार विप्लव प्रारंभ किया जाय और अंग्रेजी शासन को समाप्त करके देश को स्वतंत्र घोषित किया जाय ।

## ३. विप्लव की घटनायें

विप्लव की योजना अभी पूरी भी नहीं हो पायी थी कि उतावले और नयी कारतूतों से असन्तुष्ट सिपाहियों ने विद्रोह कर दिया । २६ मार्च १८५७ ई० को बंगाल की एक टुकड़ी ने बारकपुर में मंगल पाण्डे के नेतृत्व में विद्रोह कर दिया परन्तु उसे अंग्रेजों ने दबा दिया । मंगल पाण्डे की फासी दी गयी । इसके बाद अंग्रेज विद्रोही सिपाहियों को पांडे कहने लगे । १० मई सन् १८५७ ई० को मेरठ में एक हिन्दुस्तानी टुकड़ीने विद्रोह किया । उनके कुछ साथी जो कैद में डाल दिये गये थे, जेल में से जबरदस्ती बाहर निकाल लिये गये । कुछ युरोपीय अफसरों का वध करके मेरठ पर उन्होंने पूरा कब्जा पा लिया तथा वे दिल्ली की ओर बढ़ गये । यहाँ से विप्लव प्रारंभ हो गया । उन्होंने दिल्ली जाकर वहाँ की सेना को भी अपनी ओर मिला लिया । दिल्ली पर अधिकार करके वहाँ बूढ़े मुगल बादशाह बहादुरशाह की भारतीय सम्राट घोषित कर दिया गया । बहादुरशाह की वेगम जीनतमहल ने उनका परा साथ दिया । इसके बाद अत्यंत शीघ्र ही विद्रोह रहेलखण्ड, मध्यभारत, तथा अवध में फैल गया । परन्तु इसकी सबसे भयंकर ज्वाला अवध, कानपुर, लखनऊ तथा बनारस में जली । भारतीय सिपाहियों ने सब जगह अंग्रेजों के विरुद्ध युद्ध शुरू कर दिया । बुन्देलखण्ड में झाँसी की रानी न विद्रोहियों का नेतृत्व करते हुये अंग्रेजों का कड़ा मुकाबला किया । बहुत से अंग्रेज मार डाले गये । परन्तु सबसे भयंकर घटना कानपुर में हुई । वहाँ नाना साहब की आज्ञा से अंग्रेज घर लिये गये थे अवध में अंग्रेजी सेनापतियों के अत्याचार तथा बाल-वृद्ध सबकी हत्याओं से ऊबकर प्रतिशोध की भावना से उतावले हिन्दुस्तानी सिपाहियों ने कुछ अंग्रेज परिवारों का वध करा दिया । विद्रोहियों ने लखनऊ की रेजीडेंसी पर भी अधिकार कर लिया ।







दिल्ली से लेकर अवध तक विद्रोहियों का पूरा अधिकार हो गया। दिल्ली में हिन्दुस्तानी सिपाहियों ने बड़ी वीरता दिखायी और अंग्रेजों की ३० हजार सेना के बावजूद वे वहाँ डटे रहे। परन्तु पंजाब के सिखों से अंग्रेजों को बड़ी मदद मिली और निकल्सन की बहादुरी से वे दिल्ली पर पुनः चढ़ आये। कश्मीरी दरवाजा उड़ा दिया गया तथा शहर पर अधिकार हो जाने के बाद अंग्रेजी सेना ने विद्रोहियों के साथ हजारों निरीह लोगों का वध कर दिया। बहादुरशाह और उसके लड़के कैद कर लिये गये। बहादुरशाह पर मुकदमा चलाया गया तथा उसे कैद करके रंगून भेज दिया गया, जहाँ वह कैद में ही १८६२ ई० में मर गया। उसके लड़कों को अंग्रेजों ने मार डाला।

दिल्ली पर अधिकार हो जाने के बाद अंग्रेजी सेनाओं ने धीरे-धीरे बिहार, बनारस, इलाहाबाद, लखनऊ, और कानपुर आदि स्थानों पर भी अधिकार पा लिया। विद्रोहियों ने अंत में मध्यभारत और बुन्देलखण्ड में अपना अड्डा जमाया और ताँत्या टोपे तथा झाँसी की रानी लक्ष्मीबाई ने वीरतापूर्ण युद्ध किया परन्तु अंत में सिंधिया की सेनाओं ने अंग्रेजों की मदद की और वे हार गये। नर्मदा नदी के दक्षिण, विद्रोह की भावना नहीं फैल पायी थी। साल भर के भीतर विद्रोह बिल्कुल दबा दिया गया। झाँसी की रानी वीरतापूर्वक लड़ती हुई युद्ध में काम आयी। ताँत्या टोपे को अंग्रेजों ने प्राणदण्ड दे दिया तथा नाना साहब को विवश होकर नेपाल की ओर भाग जाना पड़ा। अंग्रेज विप्लव को पूर्ण रूप से दबा सकने में सफल हुये।

#### ४. विप्लव की असफलता के कारण

(१) विप्लव का देशव्यापी न होना—सन् १८५७ के राष्ट्रीय विप्लव की असफलता के अनेक कारण थे। विप्लव पूर्ण रूपसे देशव्यापी नहीं था। वह देश के कुछ भागों में ही सीमित रहा। बंगाल, पंजाब तथा दक्षिण में सेनायें बिल्कुल शांत रहीं। बम्बई और मद्रास में विप्लव का जोर नहीं हुआ। भारत के अनुगृहीत राजाओं ने अंग्रेजी सरकार का साथ दिया और उनकी राजभक्ति ने अंग्रेजी साम्राज्य को नष्ट होने से बचाया। ग्वालियर के राजमंत्री दिनकरराव ने अंग्रेजों की पूरी मदद की। हैदराबाद के सालार जंग ने भी अंग्रेजों की सहायता की। उनके अलावा पंजाब के सिखों ने विप्लव की महत्ता को नहीं समझा। उन्होंने अपनी हाल की हार को भी भुला दिया और अंग्रेजों के मित्र बने रहे। नेपाल के शासक जङ्गबहादुर ने भी अंग्रेजों की ही मदद की। उधर अफगानिस्तान के अमीर दोस्त मुहम्मद ने

अंग्रेजों से अपनी मित्रता निभायी और उत्तरी-पश्चिमी दिशा से अंग्रेजी साम्राज्य को कोई भय नहीं रहा। ऐसी परिस्थिति में विप्लव बहुत दिन चलता अथवा सफल होता यह असंभव था।

(२) योजनाओं की कमी—एक तो कोई पूरी योजना तैयार न थी, दूसरे विप्लव की योजनाओं के कार्यान्वय में भी गलती हुई। मेरठ के सिपाहियों ने उतावलेपन का परिचय दिया। प्रथम योजना यह थी कि विप्लव ३१ मई १८५७ ई० को प्रारंभ किया जाय; परंतु उसे सिपाहियों ने अपने विद्रोह के द्वारा १० मई को ही प्रारंभ कर दिया। अभी और भी तैयारियां करनी थी जो पूरी न हो सकीं और फलतः विद्रोहियों की योजनाओं में एकता का अभाव होगया।

(३) नेतृत्व और युद्ध-सामग्री की कमी—विद्रोहियों के पास योग्य नेतृत्व और युद्ध की सामग्रियों का अभाव रहा। जहाँ एक ओर अंग्रेजों को लारेंस, निकल्सन, आउटरैम, हँबलाक और नील जैसे सेनापतियों की सेवायें प्राप्त थीं, वहाँ विप्लवकारी दल में उनकी बराबरी करने वाले लोगों की कमी थी। छिटफुट बीरता तो अवश्य थी परंतु आधुनिक युद्ध के लिए योजनापूर्ण कौशल का अभाव खटकने की बात थी। यही नहीं, युद्ध की सामग्रियों की भी उनके पास कमी थी। आधुनिक युद्ध की आवश्यकतायें क्या हैं, यह उन्हें मालूम नहीं था। अंग्रेजों ने तोप, गोले और बारूदों का सफलता पूर्वक प्रयोग किया और आधुनिक विज्ञान की वस्तुओं—रेल, तार और डाक से पूरा लाभ उठाया। विद्रोहियों ने उपयुक्त सामग्रियों की विशेषता की ओर ध्यान न देकर अपने पुराने हथियारों पर ही भरोसा किया, जो घातक सिद्ध हुआ। उन्होंने किसी विदेशी शक्ति को अपनी ओर मिलाकर उससे सहायता लेने का प्रयत्न भी नहीं किया।

(४) व्यवस्था का अभाव—आंदोलनकारियों के द्वारा विजित प्रदेशों पर सुव्यवस्था और शासन स्थापित करने का प्रयत्न नहीं किया गया। इससे जनता में विश्वास की कमी होगयी। परंतु यह कहना बिल्कुल सही नहीं है कि उन्होंने युद्ध में बर्बरता बरती। अंग्रेज स्वयं भी उसमें उनसे पीछे नहीं थे। इतना अवश्य है कि लार्ड कैनिंग और जान लारेंस की उदार नीति का कुछ प्रभाव हुआ और उन्होंने प्रतिकार और बदला न लेकर शांति की जल्दी स्थापना में योग दिया। साधारण जनता शांति ही चाहती है और अंग्रेजी शासन ने बुद्धिमानी से उन्हें अपनी ओर कर लिया।

#### ५. विप्लव के परिणाम

(१) विप्लव के महत्वपूर्ण परिणाम हुए। भारतियों ने स्वतंत्रता-प्राप्ति के लिए शस्त्र का प्रयोग किया। उसमें असफल होनेके कारण उनका विचार बदला और वे

संवैधानिक प्रणालियोंकी ओर झुके, शांतिपूर्ण उपायोसे अपनीमांगोंको अंग्रेजी सरकार के सामने रखना और संवैधानिक आंदोलन को उन्होंने अपना साधन बनाया । अंग्रेजी सरकारने भी दमन-नीति को छोड़कर शासनके क्षेत्रमें भारतीयोंका सहयोग प्राप्त करने का प्रयत्न किया । जितना साम्राज्य वे बढ़ा चुके थे उसीसे संतोष करना उन्होंने उचित समझा और देशी राज्यों की रही-सही शक्ति को नष्ट करना बंद कर दिया । सबका सहयोग प्राप्त करने के लिए अंग्रेजी सरकार ने आनेवाले दशकों में कौंसिलों में गैरसरकारी भारतीयों को रखा ।

(२) कम्पनी का अंत—विप्लव से इंग्लैण्ड की अंग्रेजी सरकार की आँखें खुल गईं । वहाँ कम्पनी के विशाल साम्राज्य का महत्व समझा जाने लगा और यह आवाज उठने लगी कि जिम्मेदारी सभालने की शक्ति उसमें नहीं है । फलतः कम्पनी को भारतवर्ष के शासन के लिए नया आज्ञापत्र नहीं दिया गया । यहाँ का शासन सीधे अंग्रेजी राजमुकुट के अन्दर से लिया गया । महारानी विक्टोरिया की घोषणा के द्वारा कम्पनी का अंत कर दिया गया तथा 'कन्ट्रोल-बोर्ड' को तोड़ दिया गया । अंग्रेज मंत्रिमंडल में एक भारतमंत्री की व्यवस्था की गयी, जिसे भारतवर्ष के शासन को चलाने का अधिकार दिया गया । उसको परामर्श देने के लिए १५ व्यक्तियों की एक समिति नियुक्त की गयी । भारतवर्ष के गवर्नर जनरल को वाइसराय की उपाधि दी गयी और वह भारतमंत्री की राय से भारत का शासन चलाने लगा । प्रथम वाइसराय लार्ड कनिंग ने इलाहाबाद में एक दरबार करके महारानी विक्टोरिया का घोषणा-पत्र सुनाया । उसमें यह विश्वास दिलाया गया कि जाति, धर्म और रंग के कारण भेद न कर सबको समान अवसर दिया जायेगा ।

### अभ्यासार्थ प्रश्न

१. १८५७ के राष्ट्रीय विप्लव के कारणों पर प्रकाश डालिये ।
२. विप्लव के मुख्य वीरों और घटनाओं का वर्णन कीजिये ।
३. विप्लव की असफलता के कारणों का विवेचन कीजिये ।

## संवैधानिक विकास

### १. पार्लियामेंट का अधिकार

१८५७ ई० के राष्ट्रीय विप्लव के बाद ईस्ट इण्डिया कम्पनी भारतवर्ष की शासक न रही। सम्राज्ञी विक्टोरिया ने यहाँ का शासन अपने हाथों में ले लिया और उनकी ओर से पार्लियामेंट का पूरा अधिकार इस देश पर स्थापित हो गया। भारत संबंधी मामलों के लिए अंग्रेजी मंत्रिमंडल में एक भारत-मंत्री नियुक्त किया गया तथा गवर्नर जनरल को वाइसराय की उपाधि मिली।

### २. इण्डिया कौंसिल ऐक्ट (१८६१ ई०)

कम्पनी के काल में भारतवर्ष के शासन को चलाने का मुख्य भार अंग्रेजों के हीं ऊपर था और भारतीयों को कोई भी अधिकार नहीं था। परंतु राष्ट्रीय विप्लव से यह स्पष्ट हो गया कि अंग्रेज भारतीयों की राय जाने बिना सकलतापूर्वक यहाँ शासन नहीं कर सकते। इस कमी को पूरा करने के लिए १८६१ ई० में एक कौंसिल ऐक्ट पास किया गया। इसके द्वारा गवर्नर जनरल की कौंसिल के सदस्य की संख्या चार से पाँच कर दी गयी तथा उसके अधिकारों में वृद्धि की गयी। भारतवर्ष पर लागू होने वाले कानूनों को बनाने के लिए गवर्नर जनरल को यह अधिकार दिया गया कि वह कम से कम और अधिक से अधिक बारह सदस्यों को मनोनीत करे। इसमें कम से कम आधे व्यक्ति गैरसरकारी हों, ऐसी व्यवस्था की गयी। परन्तु गैरसरकारी सदस्यों को केवल सुझाव देने का अधिकार था अतः उनका विशेष प्रभाव होना कठिन था। इस ऐक्ट के अनुसार बम्बई और मद्रास की सरकारों को भी कानून बनाने का अधिकार मिला और वहाँ की कौंसिलों में भी गैरसरकारी सदस्यों को मनोनीत करने की व्यवस्था की गयी। परन्तु उनका अधिकार बहुत सीमित था और गवर्नर जनरल को अनुमति के बिना वहाँ की सरकारें कोई भी कानून नहीं बना सकती थी।

### ३. इण्डियन कौंसिल ऐक्ट (१८६२ ई०)

१८६१ ई० के कौंसिल ऐक्ट के द्वारा गवर्नर जनरल की कौंसिल को जो अधिकार मिला उसके द्वारा यहाँ शासन संबंधी अनेक कानून पास किये गये। परन्तु उनका कभी-कभी भारतीयों की राजनैतिक चेतना को दवाने के लिए भी उपयोग किया गया। इन दमनकारी कानूनों के विरुद्ध तथा शासन में भारतीयों के लिए और अधिक भाग प्राप्त करने के हेतु यहाँ आवाज उठ रही थी। १८८५ ई० में भारतीय

राष्ट्रीय कांग्रेस जन्म हो चुका था और उसके नेता सुधारों के लिए प्रयत्न कर रहे थे। इन बातोंका ध्यान करके १८६२ ई० में कौंसिल ऐक्ट पास किया गया। उसके अनुसार भारतीय और प्रांतीय व्यवस्थापक-सभाओं की सदस्य-संख्या बढ़ा दी गयी। गवर्नर जनरल को यह अधिकार दिया गया कि वे आवश्यकता अनुसार सदस्यों को मनोनीत करने के संबंध में कानून बना सकते हैं और निर्वाचन भी करा सकते हैं। फलस्वरूप लार्ड लैसंडाउन के समय में अग्रत्यक्ष निर्वाचनकी प्रणाली चलाई गयी। कौंसिल के सदस्यों को आय-व्यय पर बहस करने का भी अधिकार दिया गया, परन्तु उसपर वे मतदान नहीं कर सकते थे। कौंसिल के सदस्य शासनसंबंधी प्रश्न पूछ सकते थे। परन्तु इस सुधार कानून से भारतीयों को पूरी संतुष्टि नहीं हुई और राजनीतिक आंदोलन उग्र रूप पकड़ने लगा।

#### ४. मॉर्ले-मिण्टो सुधार (१९०६ ई०)

ऊपर कहा जा चुका है कि १८६२ ई० के कौंसिल-ऐक्ट से भारतीयों को संतोष नहीं हुआ। यद्यपि राष्ट्रीय कांग्रेस का नरम दल उसे स्वीकार करके आगे चलने के पक्ष में था, परन्तु दूसरी ओर गरम दल के कुछ ऐसे लोग थे जिन्होंने उसे पूरा-पूरा ठुकरा दिया और उग्र आंदोलन की चर्चा होने लगी। इसी बीच लार्ड कर्जन भारतवर्ष के गवर्नर जनरल और वाइसराय होकर आये और उन्होंने अपने कार्यों से भारतीय जनता को बहुत काफी भड़का दिया। उनके शासन कार्यों में सबसे मुख्य बंगाल का विभाजन था, जिसे उन्होंने हिन्दू और मुसलमानों को विभक्त करनेकी दृष्टिसे किया था। अंग्रेजोंकी यह नीति हो गयी थी कि भारतवर्ष में सम्प्रदायवाद को प्रोत्साहन देकर बन्दर-बाँट की नीति से शासन किया जाय। सर सैयद अहमद और आगाखान ने उनका साथ दिया। इन कुकृत्यों के फलस्वरूप यहां बड़ा उग्र आंदोलन छिड़ गया। ऐसी परिस्थिति में अंग्रेजी सरकार ने पुनः कुछ सुधारों के द्वारा भारतीय जनताको संतुष्ट करना चाहा और १९०६ ई० में मॉर्ले-मिण्टो सुधार कानून पास किया गया। लार्ड मिण्टो उन दिनों भारतवर्ष के गवर्नर जनरल थे और उनकी सिफारिशों पर लार्ड मॉर्ले ने जो भारतमंत्री थे सुधारोंकी व्यवस्था की। इसी कारण से इस सुधार को मॉर्ले-मिण्टो सुधार कहते हैं। इस सुधार-कानून के द्वारा यहां के शासन स्वरूप में अनेक परिवर्तन किये गये। भारतवर्ष के लोग भारतीय कौंसिल तथा गवर्नर जनरल की कौंसिल के सदस्य-नियुक्त किये जाने लगे। भारतीय और प्रांतीय व्यवस्थापक सभाओं की सदस्य-संख्या बढ़ा दी गयी। प्रांतीय व्यवस्थापक-सभाओं में गैरसरकारी सदस्यों की संख्या अधिक कर

दी गयी। गैरसरकारी सदस्यों में कुछ तो चुने जाते थे और कुछ मनोनीत किये जाते थे। परन्तु इस ऐक्ट की सबसे बड़ी कमी यह थी कि इसमें सांप्रदायिक प्रतिनिधित्व का सिद्धान्त मान लिया गया तथा हिन्दू और मुसलमानों के प्रतिनिधियों को अलग-अलग चुनने की व्यवस्था की गयी। स्थिर स्वार्थ के लोगों को भी प्रतिनिधित्व दिया गया। इसका फल यह हुआ कि देश की एकता धीरे-धीरे नष्ट हो गयी और मुसलमान अपने को हिन्दुओं से बिल्कुल अलग समझने लगे। भारतवर्ष के नरम दलीय राजनीतिज्ञों ने तो इस सुधार-कानून का स्वागत किया, परन्तु गरम दलीय लोगों ने इसे अपर्याप्त मानकर इसे ठुकरा दिया। देश में आतंकवादियों का जोर बढ़ गया और सरकारी अफसरों की, विशेषतः पंजाब और बंगाल में, हत्याएँ होने लगीं। उनको दबाने के लिए अनेक दमनकारी कानून बनाये गये। इसी बीच १९१४ ई० में प्रथम विश्वयुद्ध छिड़ जाने से परिस्थिति और भी कठिन होगयी। नरम दल के नेता अंग्रेजी सरकार को युद्ध के दिनों में तंग करना नहीं चाहते थे और अपनी राजभक्ति प्रकट करने के लिए उन्होंने युद्ध में उनका साथ भी दिया परन्तु गरम दल के नेता अंग्रेजी सरकार की सहायता करते हुए भी यह चाहते थे कि भारतवर्ष को स्वराज्य प्राप्त हो जाय। अंग्रेजी सरकार भी यह चाहने लगी कि युद्ध में भारतीयों का पूर्णरूप से सहयोग प्राप्त किया जाय और पुनः एक बार १९१७ ई० में भारतमंत्री माण्टेग्यू महाशय ने सुधार की चर्चा प्रारंभ की। वे भारतवर्ष के गवर्नर जनरल चेम्सफोर्ड के नियंत्रण पर यहां आये और उनसे परामर्श करके लौट गये। सन् १९१९ ई. में माण्टेग्यू-चेम्सफोर्ड ऐक्ट पास हुआ।

## ५. माण्टेग्यू-चेम्सफोर्ड सुधार (१९१९ ई०)

इस सुधार-कानून के द्वारा शासनसंबंधी विषयों के दो भाग किये गए। परराष्ट्रनीति, सेना, और वातावरण के साधन केन्द्रीय विषय माने गये और पुलिस, जेल, स्थानीय स्वराज्य तथा शिक्षा आदि प्रांतीय विषय स्वीकृत किये गये। इस ऐक्ट के द्वारा भारतवर्ष में केन्द्रीय शासन-संबंधी कोई बड़ा परिवर्तन नहीं किया गया। गवर्नर जनरल और उसकी कौंसिल के द्वारा अब भी शासन होता रहा। केन्द्रीय व्यवस्थापक-मण्डल की अब तक एक ही सभा थी, अब उसकी दो सभायें कर दी गयीं। छोटी सभा का नाम राज्य-परिषद (कौंसिल ऑफ स्टेट) और बड़ी सभा का नाम व्यवस्थापिका-सभा (लेजिस्लेटिव एसेम्बली) रखा गया। इनके सदस्यों की संख्या क्रमशः ६० और १४४ रखी गयी। निर्वाचित सदस्यों की संख्या बढ़ा दी गयी, परन्तु सांप्रदायिक प्रतिनिधित्व की प्रथा अब भी बनी रही।

१९१९ ई. के सुधार-कानून के द्वारा प्रांतों में उत्तरदायी सरकार को जन्म दिया गया। प्रांतीय विषयों में भी दो भाग किये गए। कुछ विषय ऐसे थे जिन्हें 'संरक्षित' (रिजर्व्ड) सत्ता दी गयी, जैसे—कोष, पुलिस और जेल आदि। इनका शासन प्रांतीय गवर्नर अपनी कौंसिल की सहायता से चलाता था। दूसरे विषय थे जिन्हें 'हस्तान्तरित' (ट्रांसफर्ड) कहा जाता था। शिक्षा, आवकारी और स्थानीय स्वराज्य आदि हस्तान्तरित विषय माने गये। इनका शासन उत्तरदायी मंत्रियों की राय से गवर्नर चलाता था। मंत्री लोग प्रांतीय व्यवस्थापक सभाओं के प्रति अपने कार्यों के लिए उत्तरदायी होते थे। प्रांतों में इस प्रकार की प्रचलित शासन-प्रणाली को **बंध शासन-प्रणाली** कहा गया और इसके कई दोष थे। सबसे मुख्य बात यह थी कि उत्तरदायित्व और अधिकार के पद मंत्रियों को नहीं दिये गये और उनपर अंग्रेजी गवर्नरों का अधिकार बना रहा। मंत्रियों को केवल वे ही विषय दिये गये जो व्ययशील तथा अधिकारहीन थे और इस प्रकार यह उत्तरदायी शासन की देन झूठी साबित हुई।

### ६. संघ शासन-विधान (१९३५ ई०)

१९१९ ई० के सुधारों से भारतीयों को बिल्कुल संतोष नहीं हुआ और उसके बाद लगभग १५ वर्षों तक महात्मा गांधी के नेतृत्व में देश में उग्र आन्दोलन होता रहा। अंग्रेजी सरकार एक तरफ अध्यादेशों और दमनकारी कानूनों द्वारा आन्दोलन को दबाती रही परन्तु दूसरी ओर भारतीयों को प्रसन्न करने के लिए कुछ सुधारों की भी योजना बनाती रही। अनेक गोलमेज परिषदों तथा अंग्रेजी सरकार के प्रयत्नों के फलस्वरूप १९३५ ई. में **संघ-विधान** अंग्रेजी पार्लियामेंट ने पास किया। सरकार की ओर से कुछ आश्वासनों के मिलने पर कांग्रेस ने भी इस विधान को स्वीकार कर लिया तथा उस पर अमल करने का वचन दिया। १९३७ ई० से उस विधान का बहुत बड़ा भाग लागू भी होगया। इस संघ-विधान की अनेक विशेषतायें हैं। १९१९ ई० के सुधार विधानों तक केवल अंग्रेजी भारत की ही चर्चा की जाती थी और जो भी कानून पास होते थे, वे वही लागू होते थे। परन्तु अब देशी राज्यों के संबंध में भी सोचा जाने लगा और यह विचार जोर पकड़ता गया कि सारे देश का एक संघ-शासन-विधान तैयार किया जाय। उसके परिणाम स्वरूप यह विधान तैयार हुआ और उसमें देशी रियासतों को भी शामिल करने का प्रयत्न किया गया। अंग्रेजी भारत के गवर्नरों के प्रांत इस विधान में भारतीय संघ की इकाई माने गये। कुछ मुख्य विषय केन्द्रीय सरकार के अधिकार में रखे गये परन्तु कई विषयों



में प्रांतों को स्वतंत्रता दी गयी। यद्यपि केन्द्र में उत्तरदायी शासन नहीं स्थापित किया गया परन्तु प्रांतों में उत्तरदायी शासन की व्यवस्था की गयी। भारतवर्ष के प्रायः सभी मुख्य राजनीतिक दलों ने चुनाव में भाग लिया और अनेक प्रांतों में उत्तरदायी मंत्रिमण्डल बने जो अधिकांशतः कांग्रेस के हाथ में रहे। इन बातों के अलावा सारे देश में उच्च न्यायालयों की अपीलों को सुनने तथा शासन संबंधी विवादों के निपटारे के लिये एक संघीय न्यायालय (फेडरल कोर्ट) की भी स्थापना की गयी। अपीलों को सुनने के अधिकार के अलावा संघीय न्यायालय का मौलिक अधिकार-क्षेत्र भी था।

१९३७ ई० में भारतीय संघ-विधान के अनुसार प्रांतों में मंत्रियों के द्वारा जो उत्तरदायी शासन प्रारंभ हुआ वह बहुत दिनों तक नहीं चल सका। कांग्रेसी मंत्रिमंडलों ने स्वतंत्रता की नीति बरतना प्रारंभ किया और कई अवसरों पर गवर्नर के विशेषाधिकारों से उनकी मुठभेड़ हुई। फलस्वरूप आधे दिन वैधानिक संकट उपास्थित होते रहते थे और मंत्रिमंडल त्यागपत्र देने पर तुल जाते थे। परन्तु गवर्नरों की प्रवृत्ति धीरे-धीरे जनमत को मानने की ओर हो गयी और १९३९ ई० तक उत्तरदायी मंत्रिमंडल प्रांतों में चलते रहे। उस वर्ष जब द्वितीय विश्वयुद्ध छिड़ गया और अंग्रेजी सरकार ने भारतवर्ष की राय जाने बिना भी जब इरा देश को युद्धरत घोषित कर दिया तो देश के अनेक प्रांतीय कांग्रेसी मंत्रिमंडलों ने महात्मा गांधी की राय पर अपना त्यागपत्र गवर्नरों के सम्मुख उपस्थित कर दिया। महात्मा गांधी ने भारतवर्ष में युद्ध में जबरदस्ती खींचने का विरोध किया और धीरे-धीरे कांग्रेस आन्दोलन की ओर उन्मुख होने लगा।

उधर मुसलिम लीग और सुहम्मदअली जिन्ना के नेतृत्व में अधिकांश मुसलमान देश के बटवारे और पाकिस्तान की स्थापना की मांग उठाने लगे। देश में साम्प्रदायिकता का जोर इतना अधिक बढ़ गया कि सर्वत्र हिन्दू-मुसलमानों के आपसी दंगे होने लगे। देश की राजनीतिक परिस्थिति हर प्रकार से उलझ गयी। परन्तु अंग्रेजी सरकार युद्ध में भारतवर्ष की हर प्रकार से सहायता प्राप्त करने का प्रयत्न करने लगी और १९४० ई० में सर स्टैफर्ड क्रिप्स इंग्लैण्ड से भारतवर्ष समझौते का मार्ग ढूँढ़ने के लिये भेजे गये। उन्होंने कांग्रेस, मुसलिम-लीग तथा सिखों से महीनों परामर्श किया परन्तु समझौते का कोई मार्ग नहीं निकल सका। उन्होंने भारतीय संघ की एक अपनी भी योजना प्रस्तुत की, परन्तु उसे हिन्दुस्तान के किसी भी प्रमुख राजनैतिक दल ने स्वीकार नहीं किया। सर स्टैफर्ड क्रिप्स खाली हाथों इंग्लैण्ड लौट गये और भारतवर्ष की राजनीति उलझी ही रही।

महात्मागांधी ने धीरे-धीरे देश को उग्र आन्दोलन के लिये प्रस्तुत करना प्रारंभ कर दिया और १९४२ ई० में उन्होंने 'भारत छोड़ो' का नारा उठाया। अगस्त के प्रथम सप्ताह के अन्तिम दिनों में बम्बई में कांग्रेस की अखिल-भारतीय समिति की उत्तेजनापूर्ण बैठक हुई और अंग्रेजी नीकरशाही ने भावी भय की चिंता से महात्मा गांधी के साथ सभी कांग्रेसी नेताओं को गिरफ्तार कर लिया। सारे देश में इन गिरफ्तारियों के प्रतिक्रिया स्वरूप आन्दोलन छिड़ गये और कहीं-कहीं अनुचित रक्तपात, हिंसा और लूटमार भी हुई। लार्ड लिनलिथगो ने जो उन दिनों भारतवर्ष के गवर्नर जनरल थे, आन्दोलन को बड़ी बर्बरता से दबाया और दो वर्षों तक दमन चलता रहा। १९४४ ई० में लार्ड वावेल भारतवर्ष के गवर्नर जनरल बनाकर भेजे गये और उन्होंने पुनः समझौते का प्रयत्न शुरू किया। कांग्रेस के नेता जेलों से छोड़ दिये गये। नेताओं और प्रमुख राजनीतिक दलों की अनेक सभायें की गयीं जिन में शिमला की सभा सब से मुख्य रही परन्तु कोई समझौता नहीं हो सका।

इंग्लैण्ड की मजदूर-सरकार ने पार्लियामेंट के १० सदस्यों का एक मंडल भी भारतवर्ष भेजा, जिसने यह राय दी कि भारतवर्ष पूर्ण रूप से स्वतंत्रता के योग्य है। अंत में अंग्रेजी मंत्रिमंडल के ३ सदस्यों का एक प्रतिनिधि-मंडल भारत मंत्री लार्ड पेथिक लारेंस के नेतृत्व में भारत आया जिसने कुछ आधारों के साथ भारतवर्ष का संविधान बनाने के लिये एक संविधान सभा की योजना प्रस्तुत की। 'कैबिनेट-मिशन' की सिफारिशों को यहां के राजनीतिक दलों ने पूर्ण रूप से स्वीकार नहीं किया, परन्तु कांग्रेस ने संविधान-सभा में सम्मिलित होना स्वीकार कर लिया और १९४६ ई० में डा० राजेन्द्रप्रसाद की अध्यक्षता में संविधान की बैठक भी प्रारंभ हो गयी। मुस्लिम लीगने उसमें हिस्सा नहीं लिया और जिन्ना महोदय पाकिस्तानकी मांग पर अड़े रहे। ऐसा स्पष्ट हो गया कि देश का बटवारा हो कर ही रहेगा।

### ७. भारतीय स्वतंत्रता का विधान (एक्ट आफ इण्डिया इण्डिपेण्डेन्स, १९४७ ई०)

जुलाई सन् १९४७ ई० में अंग्रेजी पार्लियामेंट ने भारतवर्ष की स्वतंत्रता के लिये विधान पास किया। उसके द्वारा १४ अगस्त सन् १९४७ ई० को भारतवर्ष में अंग्रेजी सत्ता का अन्तिम दिन मान लिया गया और १५ अगस्त को सत्ता हस्तान्तरण की तिथि घोषित की गयी। भारतवर्ष का बटवारा भी स्वीकृत हुआ और भारत तथा पाकिस्तान नामक दो देशों की स्वतंत्रता स्वीकार करते हुए उन दोनों को

‘डोमिनियन’ (उपनिवेश) का पद दिया गया। दोनों नये देशों के नये संविधान बनाने के लिए संविधान-सभाओं को पूर्ण अधिकार दिये गये। उन्हें यह स्वतंत्रता दी गयी कि वे चाहे अंग्रेजी कामनवेल्थ (राष्ट्रमण्डल) में रहें अथवा पूर्ण स्वतंत्र हो जायें। अंग्रेजी पार्लियामेंट को भारत के लिये कानून बनाने का अधिकार अब नहीं रहा और उस कार्य के लिये भारतीय विधान-सभा प्रभुसंस्था मानी गयी। भारतवर्ष में अंग्रेजी भारत तथा देशी रियासतों पर से अंग्रेजी सरकार की सत्ता उठ गयी। जब तक नया संविधान बन न जाय तब तक के अंतरकाल में १९३५ ई० का विधान को ही लागू माना जाय ऐसी व्यवस्था की गयी। हाँ, उसमें भारतीय स्वतंत्रता के इस विधान (१९४७ ई०) के कारण होने वाले परिवर्तनों को मान लिया गया तथा गवर्नर जनरल और प्रांतीय गवर्नरों के विशेषाधिकारों और निषेधाधिकारों का अंत कर दिया गया। इस तरह इस विधान से भारतवर्ष की स्वतंत्रता को कानूनी रूप मिल गया। १५ अगस्त को ब्रिटिश पार्लियामेंट ने भारत को शासन का पूर्ण अधिकार सौंप दिया।

लार्ड माउन्टबेटन भारतवर्ष के प्रथम गवर्नर जनरल बनाये गये। केन्द्र में उत्तरदायी मंत्रिमंडल स्थापित हुआ और पंडित जवाहरलाल नेहरू स्वतंत्र भारत के प्रथम प्रधानमंत्री बने। प्रांतों में भी उत्तरदायी कांग्रेसी मंत्रिमंडल की स्थापना हुई। केन्द्रीय संविधान-सभा ही केन्द्र के लिये धारा-सभा मानी गयी और प्रांतीय धारा-सभायें वही रहीं, जिनका १९४६ ई० में चुनाव हो चुका था। देशी राज्यों को बटवारे के समय यह स्वतंत्रता दे दी गयी थी कि वे चाहे हिन्दुस्तान अथवा पाकिस्तान से मिल जायें। भारतवर्ष की भूमि से घिरे हुए और हिन्दू बहुल जनता वाले राज्यों ने भारत से मिलने में देर नहीं की। परंतु हैदराबाद के निजाम ने मुसलिम रजाकारों के प्रभाव में आकर भारत से मिलने में बहुत दिनों तक आना-कानी की और तर्क तथा बुद्धि का दुरुपयोग कर हठवादिता दिखायी। फलतः १३ सितंबर १९४८ को सरदार पटेल ने, जो उन दिनों भारत सरकार के उपप्रधान मंत्री और राज्य-मंत्री थे, हैदराबाद पर पुलिस कारवाई की आज्ञा दे दी और निजाम को घुटने टेकने पड़े। मेजर जनरल चौधरी की प्रधानता में वहाँ कुछ दिनों तक सैनिक शासन चला, परंतु अंत में वहाँ भी उत्तरदायी शासन हो गया। हैदराबाद के अलावा पाकिस्तान ने काश्मीर के संबंध में भी एक प्रश्न खड़ा कर दिया। काश्मीर को हड़पने की नीयत से पाकिस्तान ने कवायलियों की आड़ में उसपर आक्रमण कर दिया, परन्तु २४ अक्टूबर सन् १९४७ ई० को वहाँ के राजा ने भारत से संधि कर ली और भारत ने उसकी रक्षा के लिये भारतीय सेनाओं को भेजा।

कुछ ही दिनों में भारत ने गवर्नर जनरल माउन्टबैटन की राय से पाकिस्तान के विरुद्ध संयुक्त-राष्ट्र-संघ में शिकायत की। परंतु उस झगड़े का अब भी निपटारा नहीं हो सका है और अनेक प्रयत्नों के होते हुये भी काश्मीर का प्रश्न अब भी उलझा हुआ है।

## ८. प्रभुसत्तात्मक गणतंत्रीय भारत का संविधान (जनवरी १९५० ई०)

### (१) गणतंत्र

यद्यपि अंग्रेजी पार्लियामेंट के ऐक्ट के द्वारा १५ अगस्त १९४७ को भारतवर्ष को स्वतंत्रता मिल तो गयी, परंतु स्वतंत्रता अभी पूरी नहीं थी। भारत 'अंग्रेजी कामनवेल्थ' के भीतर एक 'डोमिनियन' (उपनिवेश) ही था और उसे केवल औपनिवेशिक पद ही प्राप्त थे। भारतवर्ष के लाखों नर-नारी औपनिवेशिक पद की लाक्षणिक परतंत्रता से भी मुक्त होना चाहते थे और अखिल भारतीय कांग्रेस ने उनका पथ-प्रदर्शन करते हुए उस कार्य को भी पूरा किया। दिल्ली में जिस संविधान-सभा की बैठकें १९४६ ई० से ही हो रही थीं, उसने संविधान निर्माण का कार्य किया और २६ जनवरी १९५० ई० को नये संविधान के द्वारा प्रभुसत्तात्मक भारतीय गणतंत्र की घोषणा की गयी। उसी तारीख से भारतवर्ष का नया संविधान पूर्ण रूप से लागू हुआ और अब शासन का सभी कार्य उसी के अनुसार होता है। परंतु भारतवर्ष गणतंत्र हो जाने पर भी 'कामनवेल्थ' अर्थात् राष्ट्रमण्डल से अलग नहीं हुआ। १९४८ ई० में ही भारतवर्ष ने राष्ट्रमंडल में एक स्वतंत्र गणतंत्र की हैसियत से रहना स्वीकार कर लिया और उसे अंग्रेजी सरकार ने भी मान लिया। अंग्रेजी राष्ट्रमंडल तबसे केवल राष्ट्रमंडल रह गया और भारतवर्ष अपनी स्वेच्छा, स्वतंत्रता और बराबरी से उसका सदस्य बना हुआ है।

### (२) नागरिकों के मौलिक अधिकार

भारतीय संविधान में नागरिकों के मौलिक अधिकारों की विशद चर्चा की गयी है। इसकी दृष्टि में प्रत्येक नागरिक कानून के सामने समान है और सब की उसमें रक्षा हो सकेगी। धर्म, जाति, रंग अथवा स्त्री पुरुष का भेद कानूनी दृष्टि में नहीं होगा और सबको सरकारी पदों को प्राप्त करने का समान अवसर रहेगा। अस्पृश्यता को इस संविधान ने मिटा दिया है और कानून उसे नहीं मानता। प्रत्येक नागरिक को अपने विचारों को व्यक्त करने, शांतिपूर्वक मिलने, सभा और संगठन करने, सारे भारतवर्ष में घूमने, धन-संपत्ति रखने तथा व्यवसाय और रोजगार करनेका अधिकार होगा। प्रत्येक नागरिक अथवा नागरिक-समुदाय को अपनी भाषा, धर्म, संस्कृति तथा आचार व्यवहारकी रक्षा करनेका अधिकार होगा।

अल्पसंख्यकोंको अपनी धार्मिक संस्थाओं की स्थापना और शासन का अधिकार होगा। किसी की संपत्ति जबरदस्ती विना किसी मुआवजे के नहीं छीनी जायगी।

### (३) केन्द्रीय शासन-विधान

नये संविधान के अनुसार भारतीय गणतंत्र एक संघ-राज्य है तथा उसका एक अध्यक्ष है। जिसे राष्ट्रपति कहते हैं। आजकल उस पद पर १० राजेन्द्रप्रसाद हैं। वे स्वतंत्र भारत के प्रथम राष्ट्रपति हैं। राष्ट्रपति के विस्तृत अधिकार होते हैं। प्रधान मंत्री की नियुक्ति करना, संसद के अधिवेशनों को बुलाना, तथा उसकी प्रथम बैठक में उद्घाटन भाषण देकर अपनी सरकार की नीति बतलाना उसकी अधिकार सीमा के भीतर है। युद्ध के सगंध, बाहरी आक्रमणों की दशा में अथवा संकट के समय में राज्य का सारा कार्य देखना उसका विशेष अधिकार और कर्तव्य है। राष्ट्रपति को विशेष कैदियों तथा अभियुक्तों को मुक्त करने का अथवा उनकी सजा घटाने का भी अधिकार होता है। संसद के अवकाश के दिनों में राष्ट्रपति को अध्यादेश लागू करने का भी अधिकार होता है, परन्तु संसदकी बैठक प्रारंभ होते ही अध्यादेश स्वीकृति के लिये उपस्थित किया जाता है। राष्ट्रपति का कार्यकाल पांच वर्ष का होता है। राष्ट्रपति के बाद उपराष्ट्रपति होते हैं। उपराष्ट्रपति के पदपर आजकल, अपने ही देश के नहीं अपितु विश्व के प्रशिद्ध विचारक डा० सर्वपल्ली राधाकृष्णन सुशोभित हैं। उपराष्ट्रपति पदेन केन्द्रीय राजपरिषद का अध्यक्ष होता है और राष्ट्रपति के न होने पर उसके कार्यों को संभालता है। उपराष्ट्रपति का भी कार्यकाल ५ वर्ष होता है। राष्ट्रपति को अपने कर्तव्यों के पालन में राय देने के लिये एक मंत्रिमंडल है, जिसका एक प्रधान मंत्री होता है। भारत के प्रथम प्रधान मंत्री पंडित जवाहरलाल नेहरू हैं। संघ के लिये एक संसद है, जिसकी दो सभायें हैं—एक लोकसभा और दूसरी राज्य-परिषद। लोकसभा के बहुमत दल का नेता सभा का नेता होता है और उसे राष्ट्रपति प्रधान मंत्री नियुक्त करते हैं। मंत्रिमंडल के अन्य सदस्यों को राष्ट्रपति प्रधान मंत्री की राय से नियुक्त करते हैं। लोक-सभा की सदस्य संख्या ५०० से अधिक नहीं हो सकती। राज्य-परिषद की संख्या २५० से अधिक नहीं हो सकती। लोक-सभा की अवधि पांच साल की होती है और राज्य-परिषद के एक तिहाई सदस्य प्रति दूसरे वर्ष अवकाश ग्रहण करते हैं। लोक-सभा तथा राज्य-परिषद की बैठकों का अध्यक्षत्व क्रमशः स्पीकर चेयरमैन और अध्यक्ष करते हैं। परिषद का अध्यक्षपद उपराष्ट्रपति पदेन ग्रहण करता है। पार्लियामेंट के द्वारा पास किये हुए विधेयक राष्ट्रपति के हस्ताक्षर से ही



डा० राजेन्द्र प्रसाद  
पृ० ३५२



पं० जवाहरलाल नेहरू  
पृ० ३५२



लार्ड रिपन—पृ० ३५६



डा० सर्वपल्ली राधाकृष्णन—पृ० ३५२



विधि बन सकते हैं। अर्थविधेय केवल लोकसभा में ही प्रस्तुत किये जा सकते हैं। संघ-संसद के अनेक अधिकार होते हैं जिनमें देश की रक्षा तथा जनता की भलाई के लिये कानून पास करना, मंत्रिमंडल पर नियंत्रण रखना, नाय-व्यय पर बहस करना और उम्मे पास करना तथा आगमन संबंधी प्रश्न और पूरक प्रश्न पूछना मुख्य हैं।

#### (४) उच्चतम न्यायालय

भारतीय संविधान के अनुसार भारतीय संघ का एक उच्चतम न्यायालय (सुप्रीम कोर्ट) स्थापित किया गया है। उसके प्रधान विचारपति (एक) और अन्य विचारपतियों (सात) को राष्ट्रपति नियुक्त करते हैं। विचारपतियों की अवस्था कमसे कम ३५ वर्ष की होनी चाहिये। उच्चतम न्यायालय को उच्च न्यायालयों की प्रपीलों को मुनने के अलावा प्रारंभिक मुकदमों को देखने का भी अधिकार है। भारतीय उच्चतम न्यायालय नागरिकों के व्यक्ति-स्वानांश और मूल अधिकारों की रक्षा का सूत्र साधन है।

#### (५) संघ का निर्माण

'अ' राज्य-भारतीय संघ का निर्माण राज्यों के मिलने से हुआ है। राज्य तीन प्रकार के माने गये हैं। सर्वप्रथम 'अ' राज्य है। इनमें आसाम, बिहार, बम्बई, मध्यप्रदेश, मद्रास, उड़ीसा, पंजाब, उत्तरप्रदेश, और पश्चिम बंगाल हैं। 'अ' राज्यों के प्रधान राज्यपाल (गवर्नर) कहलाते हैं और उनको परामर्श देने के लिये एक मंत्रिमंडल होता है। राज्यपाल की नियुक्ति राष्ट्रपति की आज्ञा में होती है। 'अ' राज्यों में मुख्यमंत्री को राज्यपाल नियुक्त करता है और वही मुख्यमंत्री की राय से मंत्रिमंडल के दूसरे सदस्यों को भी नियुक्त करता है। विधान-सभा के बहुमत दल के नेता को राज्यपाल मुख्यमंत्रित्व स्वीकार करने और अपना मंत्रिमंडल बनाने के लिये आमंत्रित करता है। बिहार, बम्बई, मद्रास, पंजाब, उत्तरप्रदेश तथा पश्चिम बंगाल में विधान-सभा के दो भवन होते हैं। शेष राज्यों में विधान सभायें केवल एक ही भवन की हैं। राज्यीय विधान-सभायें, यदि पहले ही भंग न कर दी जायँ, ५ वर्षों तक कार्य करती हैं। उनकी प्रत्येक वर्ष कम से कम दो बैठकें अनिवार्य होती हैं तथा दो बैठकों के बीच का अवकाश ६ मास से अधिक नहीं हो सकता। केन्द्र की ही तरह राज्यीय विधान-परिषदों के कार्यों को चलाने के लिये प्रमुख और अध्यक्ष होते हैं। जब विधान-परिषदों की बैठकों का अवसर न हो, तो राज्यपाल आवश्यकतानुसार अव्यादेश निकाल सकता है। पारित विधेयकों को विधि का रूप देने के लिये राज्यपाल का हस्ताक्षर आवश्यक होता है। राज्य



का सारा कार्य उसी के नाम से है, परन्तु वह वैधानिक शासक ही होता है।

प्रत्येक राज्य के लिये एक उच्च न्यायालय (हाईकोर्ट) होता है। हाईकोर्ट को छोटे न्यायालयों की अपील सुनने के अलावा प्रारंभिक मुकदमों को सुनने का अधिकार है। उच्च न्यायालय के प्रधान न्यायाधीश तथा अन्य न्यायाधीशों को राष्ट्रपति नियुक्त करता है और सदाचरण पर्यन्त या अवकाश ग्रहण की अवस्था (६० वर्ष) तक वे अपने पदों पर विद्यमान रहते हैं।

**‘आ’ राज्य**—राज्यों के अतिरिक्त भारतीय संविधान में ‘आ’ राज्यों की भी व्यवस्था की गयी है। ‘आ’ राज्यों में हैदराबाद, जम्मू और काश्मीर, मध्यभारत, मैसूर, पटियाला और पूर्वी पंजाब राज्यसंघ, राजस्थान, सौराष्ट्र, ट्रावनकोर कोचीन और विध्यप्रदेश हैं। ‘आ’ राज्यों के प्रधान राजप्रमुख कहे जाते हैं और उन्हें भी राष्ट्रपति ही नियुक्त करता है। राजप्रमुखों को शासन में सहायता देने तथा राय देने के लिये मंत्रिमंडल और मुख्य मंत्रियों की व्यवस्था की गई है। ‘आ’ राज्यों में भी ‘अ’ राज्यों की ही तरह विधान-परिषदें हैं जिनके द्वारा विधि-निर्माण होता है।

**‘इ’ राज्य**—‘अ’ और ‘आ’ राज्यों के अतिरिक्त संविधान में ‘इ’ राज्यों की भी व्यवस्था की गई है। अजमेर, भोपाल, विलासपुर कूचबिहार, कुर्ग, दिल्ली, हिमाचल-प्रदेश, कच्छ, मणिपुर और त्रिपुरा ‘इ’ राज्यों की श्रेणी में आते हैं। ‘इ’ राज्यों का शासन राष्ट्रपति की ओर से चौफ कमिश्नरों अथवा लेफ्टिनेंट गवर्नरों के द्वारा चलता है। किसी-किसी ‘इ’ राज्य में उनकी सहायता के लिये परामर्शदाता और मंत्रिमंडल भी है। पर सबसे अभी विधान-परिषदों की व्यवस्था नहीं हो सकी है।

राज्यों में विधान-परिषदों का यह अर्थ नहीं है कि वे सार्वभौम हैं। उनके क्षेत्र सीमित हैं और वे केवल सज्जीय विषयों पर ही शासनाधिकारी हैं। केन्द्रीय संसद का अधिकार राज्यों के अधिकार और विषय-सूची में वर्णित विषयों के अलावा सभी विषयों पर है। देश की रक्षा, विदेशी नीति और संवाद-वहन संबंधी विषयों पर केन्द्र को पूर्ण अधिकार है। राज्याय विधान-परिषदें केन्द्रीय विधान परिषदों के द्वारा निर्मित विधि के विरुद्ध कोई कानून नहीं बना सकतीं।

#### (६) लोकसेवा-आयोग

केन्द्र तथा राज्यों में नौकरियों की व्यवस्था करने के लिये संविधान द्वारा लोकसेवा आयोगों (पब्लिक सर्विस कमिशन) की स्थापना की गयी है। प्रत्येक लोकसेवा-आयोग अपने क्षेत्र के भीतर हर एक प्रशासकीय न्याय

सम्बन्धी, विदेशी नीति सम्बन्धी, पुलिस सम्बन्धी, यातायात अथवा संवाद-वहन सम्बन्धी तथा अर्थ सम्बन्धी आदि नौकरियों के लिये योग्य व्यक्तियों का चुनाव करता है और आवश्यकतानुसार परीक्षायें भी लेता है। इन आयोगों के सदस्यों की नियुक्ति, कार्यकाल, वेतन और उनकी कानूनी स्थिति का वर्णन संविधान में दिया हुआ है।

अंत में यह कहना आवश्यक है कि भारतीय गणतंत्र के संविधान की अपनी कई विशेषतायें हैं। यह भारतीय जनता का बनाया हुआ अपना ही संविधान है। यह देश की मौलिक एकता का द्योतक है तथा इसमें किसी प्रकार के साम्प्रदायिक धार्मिक, अथवा सामाजिक भेद-भाव का बिल्कुल अभाव है। इसमें प्रत्येक भारत-वासी को समान अधिकार दिये गये हैं और यह जनता की भावनाओं का प्रतीक है। देश के प्रत्येक नागरिक को रोजी देना, सबकी समान रूप से सेवा करते हुए बोधन को मिटाना, पूँजीको समान हित में प्रेरित करना, पंचायती शासन स्थापित करना, व्यक्तित्वके विकास में हर प्रकार का योग देना, सबके लिये शिक्षा का प्रवन्ध करना, समाज के कमजोर अंगों (जैसे परिगणित जातियों) को ऊपर उठाना, राष्ट्रीय महत्व के स्मारकों और इतिहासिक वस्तुओं की रक्षा करना तथा अन्तर-राष्ट्रीय मित्रता और शांति के लिये प्रयत्न करना भारतीय संविधान के प्रशंसनीय उद्देश्य हैं।

### अभ्यासार्थ प्रश्न

१. १८६१ ई० से १९१९ ई० तक भारतवर्ष के संवैधानिक विकास का विस्तृत वर्णन कीजिये।
२. १९३५ ई० के संघ-शासन-विधान की रूप-रेखा दीजिये और उसके दोषों का उल्लेख कीजिये।
३. १९४७ ई० के भारतीय स्वतंत्रता के विधान की प्रमुख धाराओं की व्याख्या कीजिये। भारतवर्ष की स्थिति पर इसका क्या परिणाम हुआ?
४. १९५० ई० के भारतीय संविधान के अनुसार नागरिकों के मौलिक अधिकार तथा केन्द्रीय और राज्यकीय शासन-व्यवस्था का वर्णन कीजिये।

## स्थानीय स्वराज्य का विकास

### १. प्रारंभिक

भारतवर्ष में अंग्रेजी कम्पनी की शासन सम्बन्धी नीति बहुत दिनों तक केन्द्रीकरण की ओर ही प्रवृत्त रही। परन्तु उसके बढ़ते हुए साम्राज्यमें यह नीति दोषयुक्त प्रतीत होने लगी और धीरे-धीरे अधिकारियों का ध्यान स्थानीय शासन-संस्थाओं को जन्म देने तथा उन्हें विकसित करने की ओर जाने लगा। स्थानीय स्वराज्य की दृष्टि से सन् १८४२ ई० का वर्ष महत्वपूर्ण है। उस वर्ष बंगाल के दसवें ऐक्ट के अनुसार स्थानीय स्वराज स्थापित करने की व्यवस्था की गयी। कई नयी नगरपालिकायें (म्युनिसिपैलिटियाँ) बनायी गयीं। १८४२ ई० के पहले ही मद्रास बम्बई और कलकत्ता में निगमों (कारपोरेशन) के द्वारा स्थानीय स्वराज्य दिया जा चुका था। १८६३ ई० में नगरपालिकाओं को स्वास्थ्य संबंधी बहुत से अधिकार दिये गये। १८७० ई० में लार्ड मेयो ने विकेन्द्रीकरण की नीति पर कार्य करते हुए स्थानीय संस्थाओं की संख्या, उपयोगिता और अधिकार बढ़ाने की ओर ध्यान दिया। उनका विचार था कि भारतीय युरोपीय दोनों ही स्थानीय स्वराज्य की वृद्धि परस्पर सहयोग से करें।

### २. लार्ड रिपन द्वारा विस्तार

परन्तु इस दिशा में सबसे मुख्य कार्य लार्ड रिपन ने किया। उन्हें भारत-निवासियों की योग्यता तथा ईमानदारी में पूरा भरोसा था और अपने उदार विचारों के द्वारा उन्होंने शासन के प्रत्येक भाग में भारतीयों को नियुक्त करने का प्रयत्न किया। १८८१ ई० में उन्होंने प्रांतीय सरकारों को स्थानीय संस्थाओं की वृद्धि के उपायों की जांच करने को कहा और जांच के फलस्वरूप १८८२ ई० में एक महत्वपूर्ण प्रस्ताव पास किया गया। प्रस्ताव में यह सिफारिश की गयी कि जनता को शासन सम्बन्धी सुविधायें प्रदान करने के लिये तथा उन्हें राजनीतिक शिक्षा देने के लिये नगरों और देहातों में स्थानीय संस्थाओं की वृद्धि करनी चाहिये तथा उनके अधिकार बढ़ाये जाने चाहियें। स्थानीय संस्थाओं में जनता के प्रतिनिधियों के आधिक्य के लिये चुनाव की पद्धति को अधिक से अधिक

अपनाने की भी सिफारिश की गई और यह भी कहा गया कि जहां तक हो सके स्थानीय बोर्डों के सभापति चुने हुए लोग ही हों। इन प्रस्तावों के आधार पर १८८४ ई० के आसपास प्रायः सभी प्रान्तों में नये-नये ऐक्ट पास किये गये और उनके अनुसार लगभग पचीस वर्षों तक काम होता रहा। परन्तु इन स्थानीय संस्थाओं विशेषतः नगरपालिकाओं पर केन्द्रीय और प्रांतीय सरकारों का भीतरी और बाहरी दोनों प्रकार का नियंत्रण था।

### ३. १९१८ ई० से १९३५ ई० तक विकास

स्थानीय स्वराज्य के सम्बन्ध में लार्ड रिपन के काल के बाद १९१८ ई० में पुनः विचार किया गया और कई बातों पर विशेष ध्यान दिया गया। यह प्रस्ताव किया गया कि नगरपालिकाओं और जिलाबोर्डों के निर्वाचित सदस्यों की संख्या कम से कम ७५ प्रतिशत हो। उनके अध्यक्ष निर्वाचित व्यक्ति हों हों तथा उनमें एक कार्याधिकारी (एक्जीक्यूटिव आफिसर) की नियुक्ति की जाय। करों को वसूल करनेवाले उनके अधिकार बढ़ाये जाय और अपने अधीन नियुक्त किये हुए व्यक्तियों पर उनका पूरा अधिकार हो। देहातों में ग्राम-पंचायतें तथा स्थानीय स्वराज्य सम्बन्धी एक नये विभाग की स्थापना के लिये भी प्रस्ताव किया गया। इन प्रस्तावों के आधार पर १९१९ ई० में पास होने-वाले भारतीय शासन-सुधार कानून में स्थानीय स्वराज्य के विकास की ओर निर्देश किया गया। स्थानीय स्वराज्य हस्तान्तरित विषय (ट्रान्सफर्ड सब्जेक्ट) कर दिया गया और उसका शासन प्रांतीय मन्त्रियों द्वारा होने लगा। यह व्यवस्था की गयी कि स्थानीय संस्थाओं में सरकारी अधिकारी कम से कम हस्तक्षेप करें। १९३५ ई० के शासन-विधान तथा स्वतंत्र भारत के संविधान के अनुसार भी स्थानीय शासन प्रांतीय विषय है तथा उसका शासन और उत्तरदायित्व प्रांतीय मंत्रियों के अधीन है।

### ४. स्थानीय स्वराज्य की विविधता

स्थानीय संस्थाओं के नामों में सीमाओं और स्थानों की दृष्टि से अनेकता होती है। बम्बई, मद्रास, और कलकत्ते की स्वायत्त शासन संस्थाओं को निगम (कारपोरेशन) कहते हैं और उनके अध्यक्ष मेयर कहे जाते हैं। उत्तरप्रदेश में तथा और भी प्रांतों में बड़े बड़े नगरों में निगमों को स्थापित करने का वहाँ की सरकारें प्रयत्न कर रही हैं। उत्तरप्रदेश में शहरी स्वायत्त संस्थाओं को नगर-पालिका (म्युनिसिपैलिटी) कहा जाता है तथा उनके अध्यक्ष को प्रेसीडेण्ट। देहाती क्षेत्रों की उन्नति के लिये प्रत्येक जिले में एक जिला-बोर्ड

होता है जिसका अध्यक्ष **चेयरमैन** कहलाता है। इसके अलावा उन कस्बों में, जो गांवों से बड़े हैं परन्तु नगरों से छोटे हैं, **नोटीफाइड एरिया** अथवा **लोकल बोर्ड** होते हैं। बड़े-बड़े शहरों के विस्तार तथा उनकी निर्माण सम्बन्धी सुन्दरता को बढ़ाने के लिये '**इम्प्रूवमेण्ट ट्रस्टों**' की भी स्थापना की गयी है। इसी प्रकार बम्बई, मद्रास तथा कलकत्ते के बन्दरगाहों में '**पोर्ट ट्रस्ट**' भी हैं, जिनका कार्य उन बन्दरगाहों के पास की बस्तियों की उन्नति की योजनायें बनाना और उन्हें कार्यान्वित करना है। परन्तु यहाँ यह ध्यान देने की बात है कि इम्प्रूवमेण्ट ट्रस्टों और पोर्ट ट्रस्टों पर सरकारी नियंत्रण अन्य स्वायत्त संस्थाओं की अपेक्षा ज्यादा होता है।

## ५. कर्तव्य और अधिकार

ऊपर जितनी स्थानीय संस्थायें गिनायी गयी हैं, उन सबका कर्तव्य और अधिकार प्रायः एक ही प्रकार का होता है। सार्वजनिक स्वास्थ्य, सुविधा, यातायात, रक्षा, शिक्षा तथा प्रकाश का प्रबन्ध और जन्म-मरण का लेखा रखना ही स्थानीय स्वराज्य से सम्बद्ध संस्थाओं के कर्तव्य हैं। इसके अनुसार अपनी-अपनी सीमाओं के भीतर सड़कें, पुल तथा सार्वजनिक इमारतों का निर्माण और उनकी मरम्मत कराना, अस्पताल और औषधालय खोलना और उन्हें चलाना तथा लोगों को छूत के रोगों से बचाना और उस हेतु टीका लगाना, सड़कों और सार्वजनिक स्थानों में सफाई और रोशनी का प्रबन्ध करना और लोगों की साधारण सुविधाओं का कार्य स्थानीय संस्थायें करती हैं। इन कर्तव्यों के पालन के लिये उन्हें सरकार की ओर से अधिकार भी दिये गये हैं। अपने क्षेत्र में ये संस्थायें अनेक प्रकार के कर लगा सकती हैं। शहरों में इनकी आय का मुख्य साधन मकानों पर लगने वाला कर है। जिला-बोर्डों को इस सुविधा से इसलिये बंचित रहना पड़ता है कि उसका सम्बन्ध मुख्य रूप से देहातों से होता है। परन्तु अन्य आय के साधन सबके समान हैं। इनमें निगमों, नगरपालिकाओं तथा जिला-बोर्डों के द्वारा लगाये जानेवाले कर और शुल्क, व्यापार का मुनाफा, व्यापार पर प्रवेश्य और निष्क्राम्य कर, सरकारी सहायता और ऋण तथा मेलों, पुलों और घाटों आदि के प्रबन्ध से मिलनेवाली आय मुख्य होती है। मवेशी, सवारियों, बाजारों और अपनी जमीनों पर भी चुंगी लेने का इन्हें अधिकार प्राप्त होता है। नगरपालिकायें पानी पर भी कर वसूल करती हैं। उपर्युक्त करों का प्रचलन साधारणतः सर्वत्र है, परन्तु अवस्थानुसार और स्थान भेद से उनमें भिन्नता भी हो सकती है।

स्थानीय संस्थायें अपना काम चलाने के लिये कई उपमितियों में बट जाती हैं। शिक्षा, स्वास्थ्य, बाजार, इमारतें, चुंगी तथा यातायात आदि की दृष्टि से अनेक उपसमितियाँ बनायी जाती हैं और प्रत्येक एक अध्यक्ष की देखरेख में कार्य करती हैं। परन्तु सभके कार्यों की जाँच और उनपर विचार करने का अधिकार सभी सदस्यों की साधारण सभा को होता है। स्थानीय संस्थाओं पर प्रांतीय सरकारों का नियंत्रण रहता है। वे उनके चुनावों की व्यवस्था करती हैं, उस सम्बन्ध में नियम बनाती हैं तथा मतदाताओं की सूची तैयार कराती हैं। स्थानीय संस्थाओं के कार्यों की जाँच प्रांतीय सरकारों की ओर से जिले के अधिकारी, विशेषतः जिलाधीश करते रहते हैं। नगरपालिकाओं के आय-व्यय को कार्यान्वित करने के लिये प्रांतीय सरकार द्वारा नियुक्त किसी अधिकारी की स्वीकृति आवश्यक होती है। इतना ही नहीं, अपने अधिकारों का दुरुपयोग करने, परस्पर दलबन्दी और झगड़ा करने तथा जनता के अप्रसन्न होने पर सरकार अध्यादेशों द्वारा इन स्थानीय संस्थाओं को जन्त भी कर सकती है। आजकल उत्तरप्रदेश में इलाहाबाद, आगरा, कानपुर, बनारस और लखनऊ की नगरपालिकायें राष्ट्रीय सरकार की ओर से अस्थायी रूप से सरकार ने अपने हाथ में ले ली गयी हैं और उन पर प्रशासकों की नियुक्ति हो गयी है। इस तरह यह स्पष्ट है कि स्थानीय स्वराज्य की संस्थायें मनमाना व्यवहार नहीं कर सकतीं।

## ६. ग्राम पंचायतें

सन् १९०६ ई० के विकेन्द्रीकरण आयोग (डिसेंट्रलाइजेशन कमिशन) ने देहातों में ग्राम पंचायतों को स्थापित करने का सुझाव दिया। उसके बाद से ग्राम संस्थाओं के निर्माण और विकास की ओर ध्यान दिया जाने लगा। उत्तर-प्रदेश में सन् १९३० के 'लोकल ऐक्ट' के द्वारा पंचायतों का संगठन किया गया; परन्तु उस ऐक्ट के होते हुए भी पंचायतों का जितना विकास होना चाहिये था, उतना नहीं हुआ। जब भारतवर्ष १९४७ ई० में स्वतन्त्र हो गया तो देश के नेताओं का ध्यान ग्राम विकास की ओर गया और उसके लिये यह आवश्यक समझा गया कि ग्राम का बहुत कुछ शासन ग्रामवासियों के ही हाथों में सौंप दिया जाय। इस विचार को कार्यान्वित करने में उत्तरप्रदेश अन्ध सभी प्रांतों में आगे रहा है और यहां १९४७ ई० में ही प्रांतीय सरकार ने पंचायत-राज ऐक्ट पास कर दिया। उसके द्वारा देहातों में पंचायत-राज को चलाने का भरपूर प्रयत्न किया जा रहा है। प्रत्येक गांव में ग्राम-सभायें हैं, जिनका

प्रत्येक वालिग पुरुष अथवा स्त्री सदस्य होती है। ग्राम-सभा का मुख्य सभापति कहलाता है। ग्राम-सभा के अतिरिक्त ग्राम-पंचायत होती है जिसमें ग्राम सम्बन्धी मुकदमों का फैसला होता है। कुछ ग्राम-पंचायतों को मिलाकर साधारणतः पांच की संख्या में से, पंचायती अदालतें बनती हैं जिसके सरपच और पंचों को ग्राम-सभायें चुनती हैं। पंचायती अदालतों को दीवानी और फौजदारी दोनों प्रकार के मुकदमों को नथ करने के सम्बन्ध में कुछ अधिकार होते हैं। पंचायतों के तय किये हुये मुकदमों की कई अवस्थाओं में कोई अपील नहीं होती, परन्तु विशेष मुकदमों में जिले की बड़ी अदालतों में अपील की जा सकती है।

पंचायतें प्राप्रोत्थान के लिये उत्तरदायी हैं। उत्तरप्रदेश में जमींदारी-उन्मूलन के बाद पंचायतों के अधिकार और कर्तव्य दोनों ही बहुत बढ़ गये हैं। कुओं, तालाबों तथा अन्य सिंचाई के साधनों की तकाई और उनकी मरम्मत कराना, छोटी-छोटी सड़कों, रास्तों और सार्वजनिक स्थानों की देखभाल और मरम्मत कराना, गांवों में सफाई और रोशनी का प्रबन्ध करना तथा औपधालयों, स्कूलों और बाजारों आदि की देख-रेख करना और उनकी सहायता करना आदि कार्य पंचायतों को करने होते हैं। संक्षेप में पंचायतों का ध्येय ग्राम-स्वराज्य की स्थापना है। इस कार्य की पूर्ति के लिये प्रत्येक पंचायती अदालत के क्षेत्र में एक सेक्रेटरी की नियुक्ति की गई है। सेक्रेटरियों और पंचायतों के कार्यों की देखरेख के लिये सरकार की ओर से निरीक्षकों (इन्स्पेक्टरों) की नियुक्ति की गई है तथा उनके ऊपर प्रत्येक जिले में पंचायत अफसरों की भी व्यवस्था है। पंचायतों को अपना खर्च चलाने के लिये गांवों के ऊपर अनेक करों को लगाने का अधिकार प्राप्त है तथा समय-समय पर इन्हें सरकारी सहायता भी मिलती रहती है।

उत्तरप्रदेश के अनुकरण पर भारतवर्ष के प्रायः अन्य सभी प्रांतों में पंचायतों की व्यवस्था या तो की गयी है अथवा करने का विचार किया जा रहा है। हाँ इतना अवश्य है कि अलग-अलग प्रांतों में उनके अधिकारों और उत्तरदायित्व में भिन्नता है। ग्राम-पंचायतों की यह स्थापना, प्रचार और विकास भारतवर्ष के लिये कोई नयी बात नहीं है। यहां प्राचीन काल से ही पंचायतें बिना किसी प्रकार की सरकारी सहायता अथवा हस्तक्षेप के कार्य करती रही हैं। बीच में उनका महत्व कुछ कम हो गया था और अब पुनः यह आशा की जाती है कि स्वतंत्र भारत में वे अपना उचित स्थान ग्रहण करेंगी और सही रूप में ग्राम-स्वराज्य स्थापित हो सकेगा।

अभ्यासार्थ प्रश्न

१. लाड रिपन के पहले स्थानीय स्वराज्य की क्या अवस्था थी ?
२. १८८१ ई० से १९३५ ई० के पूर्व तक स्थानीय स्वराज्य के विकास की अवस्थाओं का वर्णन कीजिये ।
३. १९३५ ई० के संविधान के अनुसार स्थानीय स्वराज्य में क्या-क्या परिवर्तन हुए ?
४. वर्तमान स्थानीय स्वराज्य का विवरण लिखिये ।

— २२२ —



## शैक्षिक और साहित्यिक प्रगति

### १. शिक्षा-सम्बन्धी प्रगति

(१) प्रारम्भिक उदासीनता—भारतवर्ष में अंग्रेजी कम्पनी के राज्य प्रारम्भ हो जाने के बाद भी बहुत दिनों तक उसकी ओर से इस देश में शिक्षा की उन्नति के लिये कोई ठोस कदम नहीं उठाया गया । प्रथमतः तो कम्पनी वैध अथवा अवैध उपायों द्वारा इस देश के धन की लूट में लगी रही; दूसरे बहुत दिनों तक उसे यह भी भय रहा कि भारत में किसी प्रकार के शिक्षा-कार्य से राजनैतिक जागरण अथवा कोई धार्मिक विद्रोह न हो जाय । ऐसी दशा में १८ वीं शती के अन्त तक यहां जो कुछ भी शिक्षा-कार्य हुए उसकी प्रेरक शक्ति कुछ व्यक्तियों से अथवा गैरसरकारी संस्थाओं से ही प्राप्त हुई ।

(२) ईसाई धर्म-प्रचारकों के कार्य—ईसाई धर्म-प्रचारक इस देश में अंग्रेजी राज्य के स्थापन के पहले ही आ चुके थे । उन्होंने अपने धर्म के प्रचार के साथ साथ यहां के लोगों को शिक्षित करने का भी प्रयत्न किया । इन्होंने अनेक मिशन स्कूलों की स्थापना की और उसके द्वारा निःशुल्क शिक्षा देना प्रारंभ किया । उन्होंने अपना केन्द्र कलकत्ते के पास सीरामपुर में स्थापित किया और वहां से समाचारपत्रों का प्रकाशन और बाइबिल का देशी भाषाओं में अनुवाद कर प्रचार करना शुरू किया । उन धर्म-प्रचारकों में केरीटामस, मार्शमैन, और डेविड प्रसिद्ध हुये तथा उनके प्रयत्नों से १८२० ई० में कलकत्ते में विश्वप्स कालेज की स्थापना हुई ।

(३) प्रमुख अधिकारियों और व्यक्तियों के कार्य—ईसाई धर्म-प्रचारकों के अतिरिक्त भारतीय शिक्षा की प्रगति में ईस्ट इण्डिया कम्पनी के कुछ प्रमुख अधिकारियों ने भी महत्वपूर्ण प्रारम्भिक कार्य किये । वारेन हेस्टिंग्स ने १७८१ ई० में कलकत्ता मदरसा की स्थापना की तथा उसने हिन्दू और मुसलमानी विधियों का अंग्रेजी में अनुवाद भी कराया । उसके शासन के अन्तिम दिनों में कलकत्ता में सुप्रीम कोर्ट के प्रधान न्यायाधीश सर विलियम जोन्स ने रायल एशियाटिक सोसायटी की बंगाल शाखा की स्थापना की और भारतीय इतिहास की शोध को प्रोत्साहित किया । १७९१ ई० में अंगरेज रेजीडेण्ट

जोनाथन डन्कन ने बनारस में संस्कृत कालेज की स्थापना की। इनके अतिरिक्त कुछ भारतीय देशसेवियों और समाज-सुधारकों ने भी शिक्षा की ओर ध्यान दिया। राजा राममोहन राय, राधाकान्तदेव और जयनारायण घोषाल के नाम विशेष रूप से लिये जा सकते हैं। उन्होंने १८१६ ई० में कलकत्ता में हिन्दू कालेज की स्थापना की, जो धीरे-धीरे बढ़कर प्रेसीडेन्सी कालेज के रूप में परिणत हो गया।

(४) ईस्ट इण्डिया कम्पनी का भारत में शिक्षाप्रगति की ओर झुकाव—भारतवर्ष में ज्यों ज्यों ईस्ट इण्डिया कम्पनी का राजनीतिक अधिकार क्षेत्र बढ़ता गया त्यों त्यों उसने यहाँ के निवासियों की सभ्यता और संस्कृति की प्रगति की ओर भी ध्यान दिया। उसके पीछे अंग्रेजी पाल्यमिण्ट की प्रेरक शक्ति थी और १८१३ ई० में कम्पनी को जो आज्ञापत्र मिला, तो उसमें भारतवर्ष की शिक्षा प्रगति का उत्तरदायित्व भी उसे सौंपा गया। प्रत्येक वर्ष शिक्षा की प्रगति के लिये एक लाख रुपया कम्पनी के लिये व्यय करना आवश्यक कर दिया गया। १८२३ ई० में इस धन से अनुदान की प्रथा प्रचलित की गई और उसके द्वारा कलकत्ता स्कूल बुक सोसाइटी और कलकत्ता स्कूल सोसाइटी को बहुत-सा धन मिला। उस धन के सही-सही व्यय की जांच के लिये एक कमेटी (कमिटी आफ पब्लिक इन्स्ट्रक्शन) की भी स्थापना की गई। इस कमेटी ने संस्कृत शिक्षा को अपना ध्येय मानकर कलकत्ते और देहली में संस्कृत महाविद्यालयों की स्थापना की।

(५) शिक्षा का अंग्रेजी माध्यम—धीरे-धीरे भारतवर्ष में शिक्षा की प्रगति पर अंग्रेजी कम्पनी काफी धन व्यय करने लगी थी। परन्तु अब भी यह तय नहीं था कि सरकारी सहायता प्राप्त करनेवाली संस्थाओं में शिक्षा की माध्यम कौन सी-भाषा हो? लार्ड विलियम बेंटिंक का समय आते-आते यह प्रश्न एक बड़े मुख्य विवाद का विषय बन गया था। इस सम्बन्ध में दो दल हो गये थे। एक दल देशी भाषाओं को शिक्षा का माध्यम बनाना चाहता था परन्तु दूसरा दल, जो संभवतः बहुमत में था तथा जिसका नेता गवर्नर जनरल की काउंसिल का विधिसदस्य लार्ड मैकाले था, अंग्रेजी भाषा के पक्ष में। अंग्रेजी शासन के निचले स्तर को चलाने के लिये अंग्रेजी पढ़े-लिखे लेखकों की आवश्यकता थी और फलस्वरूप १८३५ ई० में लार्ड विलियम बेंटिंक ने मैकाले की राय मानकर अंग्रेजी को शिक्षा का माध्यम घोषित किया। इस कार्य में से राजा राममोहन राय से बहुत अधिक सहायता मिली।

लार्ड विलियम बेंटिक के उपर्युक्त निर्णय के फलस्वरूप सरकारी सहायता प्राप्त अंग्रेजी स्कूलों की विभिन्न स्थानों में स्थापना हुई। सन् १८३५ ई० में कलकत्ता में एक मेडिकल कालेज भी स्थापित किया गया। सन् १८४६ ई० में जन शिक्षा-समिति (कमिटी आफ पब्लिक एजुकेशन) की जगह शिक्षा-परिषद (कौंसिल आफ एजुकेशन) की स्थापना हुई परन्तु इसका क्षेत्र अभी केवल बंगाल तक ही सीमित रहा। उत्तरप्रदेश में स्कूलों को चलाने के लिये जमींदारों को उनकी मालगुजारी पर एक प्रतिशत कर देना पड़ता था जिसे 'अब्बाब' कहते थे। इस प्रकार का प्रबन्ध बम्बई और मद्रास में भी किया गया।

(६) बुड-आयोग—भारतीय राष्ट्रीय विप्लव के कुछ ही दिनों पूर्व (१८५६ ई०) कम्पनी ने शिक्षा के विकास की ओर कुछ विशेष ध्यान दिया। डलहौजी के शासन-काल में शिक्षा सम्बन्धी सुधारों की सिफारिश के लिये चार्ल्स बुड की अध्यक्षता में एक आयोग बैठाया गया जिसने कई सुधार प्रस्तावित किये। उसी के आधार पर प्रत्येक प्रांत में शिक्षा की उन्नति के लिये एक जन-शिक्षा-विभाग (डिपार्टमेण्ट आफ पब्लिक एजुकेशन) खोला गया और वह एक शिक्षा-संचालक (डाइरेक्टर आफ एजुकेशन) के अधीन रखा गया। शिक्षा-संचालक के नीचे जिला विद्यालय-निरीक्षक (डिस्ट्रिक्ट इन्स्पेक्टर आफ स्कूल्स) की भी व्यवस्था की गई। आज तक शिक्षा-विभाग का यह ऊपरी ढांचा प्रायः प्रत्येक प्रान्त में बना हुआ है। बुड-आयोग ने शिक्षा के समुचित विकास और प्रचार के लिये यह भी सिफारिश की कि अध्यापकों के प्रशिक्षण (ट्रेनिंग), सरकारी अनुदानों की प्रथा को और बढ़ाने, विद्यार्थियों के लिये छात्रवृत्तियों के प्रबन्ध करने तथा देशी भाषा के स्कूलों की स्थापित करने की ओर भी ध्यान दिया जाय। उसमें यह विशेष रूप से कहा गया कि भारतीयों को अंग्रेजी भाषा के माध्यम से पाश्चात्य सभ्यता, विज्ञान, साहित्य और दर्शन का ज्ञान प्राप्त कराया जाय। प्रारम्भिक स्तरों में देशी भाषाओं को भी प्रोत्साहन देने की बात कही गयी।

उपर्युक्त आयोग की अधिकांश सिफारिशों पर कार्य लार्ड डलहौजी ने ही प्रारंभ कर दिया। १८५७ ई० में कलकत्ता, बम्बई और मद्रास में विश्वविद्यालयों की स्थापना की गयी। १८८२ ई० में पंजाब विश्वविद्यालय लाहौर में स्थापित किया गया तथा १८८७ ई० में इलाहाबाद विश्वविद्यालय की नींव पड़ी। ये विश्वविद्यालय केवल परीक्षा लेनेवाले विश्वविद्यालय थे और अध्यापन का कार्य उनसे सम्बद्ध महाविद्यालयों में होता था। उनके अधिकारी चांसलर

(प्रायः प्रान्त के गवर्नर) और बाइस चांसलर होते थे जिनकी सहायता के लिये 'सिनेट' और 'सिडीकेट' जैसी संस्थायें बनायीं गयीं ।

(७) हंटर-आयोग—लार्ड रिपन ने १८८२ ई० में हंटर महोदय की अध्यक्षता में एक आयोग शिक्षा जगत में वुड-आयोग की सिफारिशों को कार्यान्वित करने और उनकी सफलता की जाँच करने के लिये नियुक्त किया । इस आयोग ने प्रस्ताव किया कि जहाँ तक संभव हो, शिक्षा के क्षेत्र में कम से कम सरकारी हस्तक्षेप हो और शिक्षा संस्थाओं का प्रबन्ध गैरसरकारी समितियों के अधीन किया जाय; उन पर केवल सरकारी नियंत्रण मात्र हो, हस्तक्षेप न हो, ऐसी सिफारिश की गयी । इस आयोग ने देशी भाषाओं की उन्नति करने की भी राय दी । इन प्रस्तावों का बहुत हद तक पालन किया गया । नगरपालिकाओं के बन जाने के बाद अनेक प्राथमिक और माध्यमिक पाठशालायें उनके अधीन कर दी गयीं । इसके अलावा गैरसरकारी सहायता से भी अनेक स्कूलों की स्थापना हुई और देश में धनीमानी दाताओं के दान से स्कूलों का जाल बिछने लगा ।

(८) शिक्षा-सुधारों का युग—लार्ड कर्जन ने शिक्षा के क्षेत्र में अनेक परिवर्तनों को लाना चाहा । उनकी नीति वासन के प्रत्येक क्षेत्र में केन्द्रीकरण की ओर प्रवृत्त रही और शिक्षा क्षेत्र पर भी उन्होंने सरकारी नियंत्रण बढ़ाना चाहा । इसी उद्देश्य से प्रेरित होकर १९०४ ई० में 'इंडियन यूनिवर्सिटीज ऐक्ट' पास किया गया और उससे विश्वविद्यालयों की आन्तरिक स्वतंत्रता कम करके उनपर सरकारी नियंत्रण बढ़ा दिया गया । शिक्षा-विभाग के संचालकों को विश्वविद्यालयों में हस्तक्षेप करने के अधिकार मिल गये । महाविद्यालयों की स्वीकृति के सम्बन्ध में अधिक कठोरता बरतने की नीति अपनायी गयी । इन परिवर्तनों से शिक्षा-संस्थाओं के ऊपर एक प्रकार का ऐसा सरकारी घेरा हुआ, जिसका मुख्य उद्देश्य यह था कि विश्वविद्यालयों में स्वतंत्रता के बीज न पनपने पावें । देश में लार्ड कर्जन की शिक्षालयों पर इस कुदृष्टि का बड़ा विरोध और जगह-जगह सभायें की गयी, जुलूस निकाले गये तथा परिवर्तनों के विरुद्ध प्रस्ताव पास किये गये ।

१९०६ ई० में पास होनेवाले एक कानून के द्वारा विश्वविद्यालयों में विज्ञान की पढ़ाई की ओर कदम उठाया गया । गवर्नर जनरल की कौमिल के एक सदस्य को १९१० ई० में शिक्षा-विभाग सौंपा गया और विश्वविद्यालयों से सम्बन्धित लार्ड कर्जन के विधानों में कुछ संशोधन करके विश्वविद्यालयों को कुछ थोड़ी और स्वतंत्रता दी गयी । १९१३ ई० में शिक्षा-विभाग के अध्यक्षसर हरकोर्ट


बटलर ने शिक्षा देनेवाले विश्वविद्यालयोंकी स्थापनाका सुझाव दिया। १९१६ ई० में काशी हिन्दू विश्वविद्यालय की स्थापना हुई। इस कार्य में देश के गणमान्य नेता महामना पण्डित मदनमोहन मालवीय के अग्रम्य उत्साह, अपूर्व साहस और महान् त्याग की प्रशंसा किये बिना नहीं रहा जा सकता। काशी हिन्दू विश्वविद्यालय उन्हीं के कठिन परिश्रमों के फलस्वरूप स्थापित हो सका। सर सैयद अहमद खां के प्रयत्नों से अलीगढ़ का मुस्लिम कालेज भी मुस्लिम विश्वविद्यालय के रूप में परिणत हो गया। इसी प्रकार उच्चशिक्षा के लिये पटना, नागपुर, लखनऊ, ढाका, दिल्ली, वाल्टेयर, हैदराबाद और आगरा में भी विश्वविद्यालयों की स्थापना हुई। उपर्युक्त कई विश्वविद्यालयों की स्थापना और विकास में जातीय, धार्मिक और साम्प्रदायिक भावनाओं का भी जोर रहा। परन्तु श्री रविन्द्रनाथ ठाकुर के नेतृत्व और उनकी प्रेरणा से अखिल विश्व की शान्ति और भारतीय सस्कृति की रक्षा के उद्देश्य में शान्ति-निकेतन तथा महिलाओं की प्रगति के लिये पूना में 'इण्डियन वीमेन्स यूनिवर्सिटी' जैसी संस्थाओं की भी स्थापना हुई।

(६) सैडलर-आयोग—१९१७ ई० में सैडलर-आयोग की नियुक्ति हुई। प्रथमतः तो यह केवल कलकत्ता विश्वविद्यालय के शिक्षा स्तर और क्रम में सुधार के लिये नियुक्त हुआ था; परन्तु बाद में इसके प्रस्तावों पर प्रायः भारतवर्ष के सभी विश्वविद्यालयों में विचार हुआ और शिक्षा सम्बन्धी अनेक परिवर्तन किये गये। तदनुसार उच्चतर माध्यमिक (हाई स्कूल और इन्टरमीडियेट) परीक्षाओं की अलग योजना बनी। उनका नियंत्रण और अध्यापन विश्वविद्यालयों से हटाकर प्रांतीय बोर्डों के अधीन कर दिया गया। केवल शिक्षा देनेवाले विश्वविद्यालयों की भी स्थापना की गयी और परीक्षा लेनेवाले विश्वविद्यालयों से सम्बद्ध अनेक महाविद्यालय खोले गये। इनमें से प्रायः प्रत्येक विद्यालय और महाविद्यालय को सरकारी स्वीकृति मिलने के साथ कुछ अनुदान भी मिलने लगा। माटेग्यू-चेम्सफोर्ड सुधारों के द्वारा शिक्षा एक प्रांतीय विषय मान ली गयी और प्रत्येक प्रांत अपनी सीमा के भीतर शिक्षा की व्यवस्था अपने आप करने लगा। शिक्षा के 'हस्तान्तरित विषय' होने के नाते इसपर निर्वाचित मंत्रियों का अधिकार हो गया और सरकारी नियंत्रण कम हो गया।

(१०) विश्वविद्यालय-आयोग—देश में शिक्षा की बढ़ती हुई आवश्यकताओं के फलस्वरूप अनेक नये विश्वविद्यालयों की स्थापना हुई। कालान्तर में त्रावण-कोर, उत्कल, सागर, राजस्थान, गोहाटी, पूना, रुड़की, काश्मीर, बड़ीदा और



पं० मदनमोहन मालवीय—पृ० ३६६



रविन्द्रनाथ ठाकुर—पृ० ३६६



बंकिमचन्द्र—पृ० ३७२



राजगोपालाचारी—पृ० ३७३



गुजरात विश्वविद्यालयों का जन्म हुआ। परन्तु विश्वविद्यालयों की इस बढ़ती हुई संख्या से शिक्षा मात्रा में तो बढ़ी परन्तु गुण में नहीं बढ़ी। शिक्षा का स्तर धीरे-धीरे विल्कुल गिरता गया और प्रायः विश्वविद्यालयों से निकले हुये शिक्षा प्राप्त युवकों को नौकरियों में मिलनी मुश्किल हो गयी। द्वितीय विश्व-युद्धोत्तर काल में यह समस्या और भी जटिल हो गयी और स्वतंत्रता प्राप्ति के बाद नेहरू सरकार का इस ओर ध्यान गया। फलस्वरूप शिक्षा-क्षेत्र (विश्व-विद्यालय शिक्षा) की कमियों की जाँच के लिये तथा उसमें कैसा सुधार किया जाय, इस हेतु सिफारिश करने के लिये सुप्रसिद्ध शिक्षा-शास्त्री डाक्टर सर्वपल्ली राधाकृष्णन की अध्यक्षता में एक विश्वविद्यालय-आयोग (युनिवर्सिटी कमिशन) १९४६ ई० में बैठाया गया। आयोग ने भारतवर्ष के सभी विश्वविद्यालयों का निरीक्षण करके अनेक सुझाव उपस्थित किये। उनमें शिक्षा के तत्त्वों का पूर्णरूपेण भारतीयकरण, केवल योग्य विद्यार्थियों को ही विश्वविद्यालयों में प्रवेश की अनुमति देने और जेप को औद्योगिक शिक्षा देने, ग्रामीण विश्वविद्यालयों की स्थापना, हिन्दी के अनिवार्य अध्ययन, अध्यापकों की वेतन-वृद्धि, विश्वविद्यालयों की आवश्यकताओं को समझने और पूरा करने के लिये विश्वविद्यालय अनुदान आयोग (युनिवर्सिटी ग्रांट कमिशन) की स्थापना तथा वर्तमान परीक्षा-प्रणालियों के बदले ठोस परीक्षण (आवजेक्टिव टेस्ट) आदि सुझाव विशेष रूप से ध्यान देने योग्य हैं। परन्तु अभी तक इन सुझावों पर कोई विशेष कार्य नहीं हुआ। हाँ इतना अवश्य है कि भारत सरकार उच्चशिक्षा की ओर क्रमशः अधिकाधिक ध्यान दे रही है और उसके अनुदान अब अधिक होने लगे हैं। अन्तर-विश्वविद्यालय बोर्ड (इन्टर यूनिवर्सिटी बोर्ड) तथा विश्वविद्यालय अनुदान आयोग जिसकी स्थापना की ओर भारतीय सरकार ने कदम उठा लिया है, के द्वारा उच्च शिक्षा की प्रगति, उसके स्तर के निर्वाह तथा उसमें एकरूपता लाने का प्रयत्न किया जा रहा है।

(११) प्राथमिक शिक्षा—१९०४ ई० में लार्ड कर्जन ने ही प्राथमिक शिक्षा का विस्तार और प्रचार राज्य का एक कर्तव्य मान लिया था। धीरे-धीरे प्राथमिक पाठशालाओं की वृद्धि हुई और १९२१ में जो नगरपालिकाओं और जिला-बोर्डों सम्बन्धी कानून बना उसके द्वारा प्राथमिक शिक्षा का भार उपर्युक्त स्थानीय संस्थाओं पर छोड़ दिया गया। इनकी सहायता के लिये प्रान्तीय सरकारें भी धन देने लगीं और अब तो स्वतंत्रता प्राप्ति के बाद प्राथमिक शिक्षा अनेक स्थानों पर अनिवार्य कर दी गयी है। उसे अब निःशुल्क करने का भी प्रयत्न



किया जा रहा है। प्राथमिक शिक्षा के विद्यालयों में प्रायः लड़के और लड़कियों की साथ साथ शिक्षा होती है।

(१२) माध्यमिक शिक्षा—१९१७ ई० में सैडलर-आयोग की सिफारिशों के अनुसार माध्यमिक शिक्षा विश्वविद्यालयों से अलग करके प्रान्तीय बोर्डों के अधीन कर दी गयी। उनकी क्या व्यवस्था हुई, यह हम ऊपर देख चुके हैं। इनमें दो प्रकार के स्कूल होते थे। एक तो 'मिडिल स्कूल' कहलाते थे, जिनमें हिन्दी, उर्दू अथवा और किसी देशी भाषा के माध्यम से शिक्षा दी जाती थी। दूसरे 'हाईस्कूल' कहलाते थे जहाँ अंग्रेजी के माध्यम से शिक्षा दी जाती थी। बाद में वहाँ भी हिन्दी अथवा किसी अन्य देशी भाषा की शिक्षा का माध्यम मान लिया गया। उत्तर-प्रदेश में कहीं कहीं हाईस्कूलों में 'इण्टरमीडियेट' की शिक्षा भी दी जाती थी। इन तीनों परीक्षाओं का नियंत्रण तथा तत्सम्बन्धी विद्यालयों की देख-रेख प्रांतीय सरकार की ओर से उत्तरप्रदेश में जन-शिक्षा-विभाग करता है जिसका प्रधान शिक्षा-संचालक कहलाता है। गांधी और अलीगढ़ के विश्व-विद्यालयों की ओर से माध्यमिक शिक्षा का प्रबन्ध है। १९३५ ई० के बाद माध्यमिक शिक्षा-विद्यालयों की बड़ी वृद्धि हुई है; पर शिक्षा का स्तर धीरे धीरे गिरता गया है।

(१३) स्त्री-शिक्षा तथा प्रौढ़-शिक्षा—शिक्षा के क्षेत्र में स्त्रियों तथा प्रौढ़ों आदि की ओर भी ध्यान दिया गया। १९३४ ई० में कांग्रेसी मंत्रिमण्डलों ने उस हेतु अनेक पाठशालाएँ खोलीं पर अर्थभाव के कारण प्रौढ़ों की पाठशालाएँ प्रायः टूटती गयीं। आधारिक शिक्षा (बेसिक एजुकेशन) की ओर भी ध्यान दिया गया और प्राथमिक पाठशालाओं में अनेक को उस दिशा में अग्रसर किया गया। इस सम्बन्ध में महात्मा गांधी के विचार बड़े स्पष्ट थे और वे सारे देश में आधारिक पाठशालाओं का जाल बिछा देना चाहते थे। युद्ध-काल में भारतीय सरकार के शिक्षा-सलाहकार सर जान सारजेण्ट ने भी एक शिक्षा-योजना प्रस्तुत की जिसमें आधारिक शिक्षा पर भी जोर दिया गया। परन्तु धनभाव के कारण उस योजना का कार्यान्वयन नहीं हो सका। तथापि माध्यमिक शिक्षा में कताई, दुनाई, रंगाई, उद्योगधंधों के सिखाने तथा अन्य दस्तकारियों की शिक्षा को कई विद्यालयों में स्थान दिया गया। परन्तु अभी तक भारतवर्ष में प्रायः प्रत्येक प्रांतों में केवल प्रयोग ही किये जा रहे हैं और कोई सर्वमान्य योजना अभी सामने नहीं आयी है। इस बीच भारत सरकार ने आधुनिक उच्च माध्यमिक शिक्षा के सुधार के लिये डॉ० लक्ष्मण स्वामी मुवालिगर की अध्यक्षता

में एक आयोग बैठा दिया है और उसके सुझाव जल्दी ही सामने आ जायेंगे, ऐसी आशा है ।

भारतीय शिक्षा-पद्धति का अभी कोई सन्तोषप्रद संगठन नहीं हो सका है और फलस्वरूप केवल किताबी ज्ञान को प्राप्त करने के कारण जीवन के व्यावहारिक तथा भरण-पोषण में भी स्नातकों और शिक्षित लोगों को बड़ी कठिनाई हो रही है । इस कमी को दूर करने के लिये शिक्षा-क्षेत्र में अभी अनेक सुधारों की आवश्यकता है । धन की कमी भी एक मुख्य रोड़ा बनी हुई है, परन्तु आशा है कि शीघ्र ही शिक्षा का स्तर ऊँचा होगा, उसका अपना मूल्य होगा और शिक्षित व्यक्ति सन्तुष्ट शिक्षित होगा ।

## २. साहित्यिक परिचय

(१) पुनरुत्थान—अंग्रेजी काल में साहित्यिक उत्थान भी सामाजिक और धार्मिक पुनरुत्थान के साथ हुआ । इस साहित्यिक जागरण में अनेक पश्चिमीय विद्वानों की सहायता और उनके कार्य भी प्रमुख हैं जिन्हें भारतीय भला नहीं सकते । सर्वप्रथम वारेन हेस्टिंग्स का ध्यान हिन्दू और मुसलमानी विधि की ओर गया और उसने न्यायालयों में न्यायदान के लिये दोनों विधियों का अंग्रेजी भाषा में अनुवाद और संकलन कराया । सर विलियम जोन्स ने प्राच्य विद्याओं के अध्ययन के लिये 'एशियाटिक सोसायटी' की बंगाल शाखा की १७८४ ई० में नींव डाली । अनेक अंग्रेजों तथा जर्मनों ने भारतीय (संस्कृत) नाटकों, काव्यों तथा प्रबन्धों का पश्चिमीय भाषाओं में अनुवाद किया । मैक्समूलर ने १९ वीं शती के मध्यभाग में वैदिक साहित्य के अनेक ग्रंथों का प्रकाशन, अनुवाद और उनकी टीका लिखी । उसके बाद वैदिक साहित्य, संस्कृत साहित्य और प्राचीन भारतीय इतिहास तथा संस्कृति के अध्यापन की एक परम्परा बन गयी, जिसमें पश्चिमीय तथा भारतीय विद्वानों ने पूरा-पूरा भाग लिया । उन विद्वानों में ब्लूमफील्ड, मैक्समूलर, कार्लाइल, विहसन, वेबर, कनिंघम, टाड, विन्टरनिट्ज, कोथ, पार्जिटर, हैबेल, फ्लोट, स्मिथ और मार्शल तथा भगवानलाल इन्द्र जी, रामकृष्णगोपाल भण्डारकर, रमेशचन्द्र दत्त, काशीनाथ दीक्षित, गौरीशंकर होराचन्द्र ओझा, हरप्रसाद शास्त्री तथा कुमारस्वामी आदि प्रमुख थे, जिनकी परम्परा आज भी अनेक भारतीय विद्वानों के द्वारा अक्षुण्ण बनी हुई है । प्राचीन ज्ञानकी शोधमें आज अनेक सस्थायें लगी हुई हैं और वह साहित्य का एक मुख्य विषय बन गया है ।

(२) आधुनिक साहित्य का उदय—साहित्यिक प्रगति का दूसरा पक्ष रहा है देश में प्रांतीय भाषाओं के साहित्य का विकास और उनकी वृद्धि । जैसे

वैदिक और संस्कृत साहित्य की पुस्तकों के अनुवाद पश्चिमीय भाषाओं में हुये, उसी प्रकार पश्चिमीय साहित्य, विशेषतः अँग्रेजी का अनुवाद भारतीय भाषाओं की प्रगति का प्रथम पग रहा है। भारतवर्ष की प्रायः प्रत्येक भाषा में यह रहा और बहुत दिनों तक यहाँ के प्रांतीय साहित्यों में अँग्रेजी विचारशैली की छाप रही। ईसाई धर्म-प्रचारकों ने इस कार्य को बहुत अधिक आगे बढ़ाया और अपने धर्म-प्रचार के लिये उन्होंने देशी भाषाओं की उन्नति की।

(३) हिन्दी—अठारहवीं शती के अन्त में हिन्दी का विकास प्रारंभ हो गया। यद्यपि प्रारंभ में हिन्दी में ब्रजभाषा का प्राबल्य रहा, परन्तु बाद में धीरे-धीरे खड़ी बोली का प्रभाव जम गया। उन्नीसवीं शताब्दि के प्रारंभ में हिन्दी का विकास लल्लू लाल जी तथा सद्दलमिश्र ने किया। १८१८ ई० तक बाइबिल का हिन्दी अनुवाद छप गया था और १८३७ ई० में कलकत्ते के फोर्ट विलियम कालेज में हिन्दी मुद्रणालय खुल गया। भारतेन्दु हरिश्चन्द्र ने अपनी प्रतिभा से हिन्दी की बड़ी सेवा की तथा हिन्दी को परिमार्जित करने का प्रयत्न किया। वे वास्तवमें वर्तमान हिन्दीके प्रवर्तकोंमें प्रमुख हैं। स्वामी दयानंदने सबको संस्कृत-निष्ठ हिन्दीके अध्ययन के लिये प्रेरित किया। भारतेन्दु हरिश्चन्द्र के मार्ग पर चलनेवाले प्रमुख लेखकों में पण्डित प्रतापनारायण मिश्र, पण्डित बदरीनारायण चौधरी, बाबू तोताराम, पंडित बालकृष्ण भट्ट तथा पंडित अम्बिकादत्त व्यास थे। तदुपरांत पं० महावीरप्रसाद द्विवेदीके नेतृत्वमें हिन्दी के स्वरूप और व्याकरणकी शुद्धताकी ओर अधिक ध्यान दिया गया। उन्हीं दिनों बंगला का भी हिन्दी पर प्रभाव पड़ा और अनेक ग्रंथों के अनुवाद हुए। पण्डित महावीरप्रसाद द्विवेदी, मिश्र बन्धुओं और पद्मसिंह शर्मा के द्वारा आलोचना-साहित्य का सर्जन प्रारंभ हुआ। बाबू देवकीनन्दन खत्री तथा किशोरीलाल गोस्वामी ने हिन्दी में मौलिक उपन्यास की रचना प्रारंभ की। हिन्दी साहित्य के प्रसार और वृद्धि के लिये १८९४ ई० में बाबू राधाकृष्ण दास, श्यामसुन्दर दास, पण्डित रामनारायण मिश्र और ठाकुर शिवकुमार सिंह के प्रयत्नों से काशी नागरी प्रचारिणी सभा की स्थापना हुई जो निरन्तर अपना कार्य करती आ रही है। बीसवीं शताब्दि में हिन्दी के आधुनिक युग का प्रारंभ हुआ और इसके सभी अंगों की पूर्ति हुई है। कहानी और उपन्यास-लेखन का कार्य प्रेमचन्द ने बड़ी उत्तमता से किया और उसका अनुसरण करनेवालोंमें जयशंकर प्रसाद, बचन शर्मा उग्र, विश्वम्भर शर्मा कौशिक, जैनेन्द्र कुमार, वृन्दावनलाल वर्मा, सुदर्शन तथा चतुरसेन शास्त्री आदि प्रमुख हैं। जय-शंकरप्रसाद ने ऐतिहासिक नाटक भी लिखे और बहुत प्रसिद्धि प्राप्त की।

कविताक्षेत्र में श्रीयुत मैथिलीशरण जी गुप्त, जयशंकर प्रसाद, सुमित्रानन्दन पन्त, सूर्यकांत त्रिपाठी 'निराला', रामधारी सिंह 'दिनकर' और श्यामनारायण पाण्डेय ने अच्छी ख्याति पाई है। आलोचना-साहित्य को पं० रामचन्द्रशुक्ल, बाबू श्यामसुन्दर दास, पण्डित नन्दकुलारे बाजपेयी, आचार्य हजारीप्रसाद द्विवेदी तथा पं० विश्वनाथप्रसाद मिश्र ने समृद्धि प्रदान की है। कृष्णदेवप्रसाद गौड़ 'बेढब बनारसी' ने हिन्दी को हास्यरस से युक्त किया है।

स्वतन्त्रता प्राप्त होने के बाद हिन्दी देवनागरी लिपि में राष्ट्रभाषा स्वीकार कर ली गई है और आशा है इसकी अब अखिल भारतीय रूप से उन्नति और समृद्धि होगी।

(४) उर्दू—मुगल-साम्राज्य के अन्तिम दिनों में उर्दू का विकास हुआ। उसके पहले मुगल-साम्राज्य की सरकारी भाषा फारसी थी; परन्तु बाद में हिन्दी-फारसी और अरबी के मेल से उर्दू बनी और धीरे-धीरे उसकी उन्नति होती गई। लखनऊ, दिल्ली, रामपुर और हैदराबाद आदि स्थान उर्दू के प्रसिद्ध केन्द्र हो गये। गालिब और जौक ने उर्दू साहित्य को उन दिनों खूब समृद्ध बनाया। गालिब के प्रयत्नों से उर्दू के गद्य और पद्य दोनों की उन्नति हुई। मुगल-साम्राज्य की अवनति के बाद लखनऊ के नवाबों ने उर्दू के कवियों और लेखकों को आश्रय दिया। वहाँ नासिख और आतिश ने अपनी कविताओं के लिये बड़ी प्रसिद्धि प्राप्त की। लखनऊ में मंसियों के लेखन का भी बहुत प्रचार हुआ। उसके बाद 'आजाद' और 'हाली' ने उर्दू के नवीन युग का प्रारम्भ किया। उनके बाद अकबर इलाहाबादी, डाक्टर सर मुहम्मद इकबाल, 'जोश' मलीहाबादी ने भी उर्दू की बड़ी सेवार्य की। आधुनिक उर्दू साहित्य में उनकी कविताओं का बड़ा आदर है। इकबाल और हाली को उर्दू साहित्य की दृष्टि समाज की ओर ले जाने का अधिक श्रेय है।

उर्दू के गद्य-साहित्य को उन्नत करने के लिये सर्वप्रथम कलकत्ता के फोर्ट विलियम कालेज के अध्यक्ष गिलक्राइस्ट ने प्रयत्न किया। उन्होंने अनेक उर्दू के विद्वानों को इकट्ठा करके उर्दू की पुस्तकें लिखवायीं। १८३५ ई० में उर्दू अदालती भाषा बना दी गई और फलस्वरूप उत्तरी भारत में इसका खूब प्रचार हुआ। आधुनिक उर्दू की गद्य रचना का सर्वाधिक श्रेय 'गालिब' और सर सैयद अहमद को है। सरल और हृदयग्राही उर्दू लिखने में सर सैयद अहमद अत्यन्त निपुण थे। इसके अतिरिक्त उर्दू के गद्य लेखकों में मौलवी अल्ताफ हुसेन 'हाली', मौलाना शिबली, मौलवी अब्दुल हलीम, पण्डित रतननाथ 'सरशार'

और मौलाना मुहम्मद हुसेन ने अच्छी ख्याति प्राप्त की। इसमें मौलवी अब्दुल हलीम और पण्डित रतननाथ अपने उपन्यासों के लिए अधिक प्रसिद्ध हुए। उर्दू में नाटकों की भी लिखने का प्रयत्न किया गया तथा अन्य कई भाषाओं के प्रसिद्ध नाटकों का अनुवाद हुआ। इधर अलीगढ़ और हैदराबाद उर्दू के प्रसिद्ध केन्द्र हो गये हैं। हैदराबाद के उस्मानिया विश्वविद्यालय ने उर्दू की शिक्षा का माध्यम बनाकर उसकी बड़ी सेवा की। उर्दू में मौलिक ग्रन्थों, अन्य भाषाओं के मुख्य ग्रंथों के अनुवाद तथा पारिभाषिक शब्दकोश की रचनायें हुईं। औरंगाबाद के 'अंजुमने तरक्कीये उर्दू' ने उर्दू का अच्छा साहित्य प्रकाशित किया है।

(५) बंगला—बंगला साहित्य काफी पुराना है। आधुनिक काल में सिरामपुर के ईसाई धर्म-प्रचारकों ने बंगला साहित्य के गद्य को अपने उद्देश्यों के प्रचार के लिये प्रोत्साहित किया। राजा राममोहन राय ने प्रभावोत्पादक गद्य-शैली का प्रारंभ किया। उनकी भाषा पर कुछ फारसी शब्दों का अधिक प्रभाव था परन्तु श्री ईश्वरचन्द्र बिद्यासागर ने उसमें संस्कृत का पुट दिया। बंगाल की संत परम्परा से बंगला साहित्य को उन्नति के लिये बड़ा बल मिला। अंग्रेजी शासन का प्रभाव दक्षिण के बाद सर्वप्रथम बंगाल में पड़ा जो साहित्य में भी परिलक्षित हुआ। उस प्रभाव की प्रतिक्रिया स्वरूप बंगला के राष्ट्रीय साहित्य की नींव पड़ी। बंकिमचंद्र चटर्जी इस परम्परा के प्रणेता थे। उन्होंने प्राचीन और अर्वाचीन का बड़ा सुन्दर समन्वय किया। उन्होंने 'आनन्द मठ' से बड़ी प्रसिद्धि प्राप्त की और देश को 'वन्देमातरम्' का राष्ट्रगान दिया। उनके अतिरिक्त शरच्चंद्र चट्टोपाध्याय, मधुसूदन दत्त, रमशचंद्र दत्त और बिजेन्द्रलाल राय ने बंगाली साहित्य के विभिन्न अंगों को समृद्ध किया। बंगाल के काव्य साहित्य के चमका देनेवाले स्वर्गीय श्री रवीन्द्रनाथ ठाकुर केवल बंगाल के ही नहीं, सारे भारतीय साहित्य के अग्रणी कवि हुए हैं। 'गीताञ्जलि' पर उन्होंने विश्वप्रसिद्ध 'नोबेल पुरस्कार' भी प्राप्त किया। काव्यक्षेत्र में स्वर्गीया श्रीमती सरोजिनी नायडू का भी नाम आदर से लिया जायगा। भारतकी अनेक भाषाओं पर बंगला साहित्य का प्रभाव पड़ा है और वह अत्यन्त धनी और सुसंस्कृत साहित्य है।

(६) मराठी—अन्य भारतीय साहित्यों की भाँति मराठी साहित्य में भी पहले दूसरे साहित्यों की अच्छी कृतियों, विशेषतः अंग्रेजी का, अनुवाद हुआ परन्तु बाद में उसमें भी मौलिकता आयी। दादो और पाण्डुरंग ने मराठी का प्रथम व्याकरण बनाया। इसके बाद मराठी में प्रायः प्रत्येक विषय पर पुस्तकें लिखी गयीं। प्रसिद्ध निबन्ध लेखक विष्णुशास्त्री चिपलूणकर ने आधुनिक गद्य-साहित्य

की नींव डाली । अण्णा साहब किरलोस्कर ने नाटकों की परम्पराको प्रवाहित किया और कृष्णजी प्रभाकर तथा वासुदेव शास्त्री आदि ने इसे और आगे बढ़ाया । लोकमान्य बालगंगाधर तिलक ने अपने 'केसरी' से तथा उनकी प्रेरणा से 'मराठा' आदि पत्रों ने भी मराठी साहित्य को आगे बढ़ाया । काशीनाथ त्र्यम्बक तैलंग और न्यायधीश रानाडे ने भी अपने सामाजिक और साहित्यिक लेखों द्वारा उसकी सेवा की । विश्वनाथ काशीनाथ राजवाड़े तथा पारसनीस ने इतिहास में संशोधन-कार्य किया । हरिभाऊ आप्टे ने आधुनिक मराठी उपन्यास तथा श्रीकृष्ण कोल्हटकर ने विनोद-साहित्य को जन्म दिया । विनायक सावरकर ने कविता-क्षेत्र में ओज पैदा किया । आधुनिक मराठी साहित्य के अन्य प्रसिद्ध लेखकों में चिन्तामणि विनायक वैद्य, डाक्टर केतकर, गो० स० सरदेसाई, महामहोपाध्याय द० बा० पोतवार, साने गुरुजी देशपांडे, ना० ह० आप्टे का नाम आदरपूर्वक लिया जाता है । आधुनिक मराठी साहित्य प्रत्येक दिशा में भरपूर उन्नति की ओर अग्रसर है ।

(७) गुजराती—गुजराती साहित्य के सर्जन का श्रेय अधिकंशतः संतों को है । उनमें प्रेमानन्द और ब्रह्मानन्द, जो स्वामीनारायण सम्प्रदाय के थे, प्रसिद्ध थे । उनके अतिरिक्त वल्लभ और हरिदास ने भक्ति-साहित्य सम्पन्न किया । दयाराम अत्यन्त प्रसिद्ध कवि हुये जिन्होंने गुजराती में सैकड़ों पुस्तकें लिखीं । १८४८ ई० में प्रसिद्ध अंग्रेज फोर्ब्स ने 'गुजराती वर्नाक्यूलर सोसायटी' की स्थापना की, जिसके द्वारा पढ़ाने के लिये गुजराती पुस्तकें तैयार करायी गयीं । आधुनिक गुजराती साहित्य का सूत्रपात दलपतराम और दयाशंकर से होता है । रणछोरदास गिरधरभाई ने प्रारंभिक शिक्षा के लिये गुजराती पुस्तकों को लिखवाने का प्रयत्न किया । नवरत्नराम ने आलोचना-शास्त्र को अपना विषय बनाकर गुजराती को समृद्ध किया । नन्दशंकर तुलाशंकर ने उपन्यास लिखना प्रारंभ किया और उनका 'करणधेलो' नामक उपन्यास बहुत प्रसिद्ध है । गुजराती के अन्य आधुनिक लेखकों में कन्हैयालाल माणिकलाल मुंशी, वसन्तलाल देसाई, महादेव देसाई तथा बलवन्तराय अचार्य अधिक प्रसिद्ध हैं; परन्तु इनमें सबसे अधिक प्रसिद्ध कन्हैयालाल माणिकलाल मुंशी को प्राप्त हुई है । उन्होंने गुजराती साहित्य के अलावा हिन्दी साहित्य को भी समृद्ध किया है ।

(८) दक्षिण भारतीय भाषाय और साहित्य—अंग्रेजी शासनकाल में दक्षिण भारत की भाषाओं ने काफी उन्नति की है । उनमें तामिल का स्थान सर्वप्रथम है । तामिल के आधुनिक गद्य-साहित्य को शैल्व केशवराय, महामहोपाध्याय स्वामीनाथ शास्त्री, माधवेंह, श्रीनिवास आयंगर, श्रीनिवासशास्त्री और चक्रवर्ती राजगोपालाचारी ने समृद्ध किया है । इन लेखकों ने मुख्यतः गद्य लिखा है ।

उपन्यासक्षेत्र में सूर्यनारायण शास्त्री, सखन पिल्लई, वेदनागयम पिल्लई, राजबेलु चेट्टियर आदि ने पर्याप्त कार्य किया है। नाटककारों में सुन्दर पिल्लई सर्वाधिक प्रसिद्ध हैं। राष्ट्रीय और रहस्यवादी कवियों में भारती प्रसिद्ध है। इसी प्रकार तेलगू ने भी प्रगति की है। आधुनिक तेलगू साहित्यकारों में वीरेशलिंगम् अत्यन्त प्रसिद्ध हैं। नाटक, उपन्यास, गल्प और विज्ञान आदि सभी पर इनका अधिकार है। इनके अतिरिक्त लक्ष्मीनरसिंहम्, सुब्बारायडू और वेंकटेश्वर कबुलु ने भी तेलगू साहित्य की श्रीवृद्धि की है। आजकल 'आंध्र साहित्य-परिषद्' तेलगू की उन्नति के लिये अच्छा कार्य कर रही है।

भारत की अन्य सभी भाषाओं मलयालम, कन्नड़, उर्दू, आसामी के साहित्यों में अंग्रेजी काल में कुछ न कुछ उन्नति हुई है और उनमें भी श्रेष्ठ रचनायें हो रही हैं।

(६) अनुशीलन—प्राचीनताओं से युवत भारतवर्ष ने पश्चिम से संसर्ग में आने के बाद खोज कार्य की ओर भी ध्यान दिया और पर्याप्त उन्नति की। विज्ञान के क्षेत्र में इस देश के अनेक विद्वान् विदेशियों की तुलना में उठ खड़े हुये। उनमें सर जगदीशचन्द्र बोस, डाक्टर मेघनाथ साहा, सर सी० बी० रमन, सर प्रफुल्लचन्द्र राय तथा डाक्टर भांवा ने विश्वप्रसिद्धि प्राप्त की है। प्राचीन भारतीय इतिहास के क्षेत्र में भी खोज का कार्य बहुत आगे बढ़ा। राजेन्द्रलाल-मित्र, रमेशचन्द्र दत्त, भगवानलाल इन्द्रजी, डा० रामकृष्णगोपाल भण्डारकर, सर यदुनाथ सरकार, सरवेसाई, डा० रमेशचन्द्र मजुमदार, डा० राधाकुमुद मुकुर्जी, डा० देवदत्त रामकृष्ण भण्डारकर, डा० काशीप्रसाद जायसवाल, प्रो० नीलकान्त शास्त्री आदि ने प्राचीन भारतीय इतिहास की शोध में उत्तम कार्य किया। उस क्षेत्र में काय करनेवाली संस्थाओं में रायल एशियाटिक सोसायटी की बम्बई शाखा, बंगाल शाखा, बिहार तथा 'उड़ीसा-रिसर्च-सोसायटी' शाखा तथा पूना के 'ओरियण्टल रिसर्च इन्स्टीट्यूट' ने अच्छी ख्याति पायी है।

### ३. कलात्मक पुनर्जागरण

मुगल-साम्राज्य की अवनति के बाद भारतवर्ष राजनैतिक दृष्टि से तो युरोपीय जातियों का दास हो ही गया था, इसके साथ-साथ यहाँ की कला का भी बहुत ह्रास हुआ। अंग्रेजी सरकार ने, उसकी उन्नति करना तो दूर रहा, उसकी रक्षा का भी कोई उपाय नहीं किया और इस देश में कलाविदों की अत्यन्त कमी हो गयी। जो भी नवनिर्माण हुआ उसमें भारतीय दृष्टि से कलात्मक प्रवृत्तियों का अभाव होने लगा तथा पाश्चात्य चकाचौंध की केवल नकल मात्र रह गयी। परन्तु यह दयनीय अवस्था बहुत दिनों तक रहनेवाली नहीं थी और १९वीं

शती के मध्यकाल में भारतवर्ष में पुनर्जागरण का जो युग प्रारंभ हुआ, उसके साथ कलात्मक पुनर्जागरण भी हुआ। इस कार्य में कुछ विदेशियों का भी हाथ रहा। सर अलेक्जेंडर कनिंघम, फर्ग्युसन तथा हल्ड्रज आदि विद्वानों ने जब भारतीय पुरातत्त्व के साथ भारतीय कला के नमूनों को उपस्थित करना प्रारंभ किया तो उससे अनेक भारतीय कलाकार प्रभावित हुये। फलतः प्राचीन कलाओं के प्रत्येक रूपों की ओर कलाविदों की दृष्टि गयी और उनको आधार मानकर नये-नये निर्माण होने लगे। नवनिर्माणों के साथ प्रगति भी हुई और प्राचीन तथा नवीन और पूर्व तथा पश्चिम के समन्वय का भी ध्यान रखा गया।

(१) स्थापत्य—स्थापत्य भारतीय कला का सदा से एक मुख्य अंग रहा है। पुनर्जागरण में स्थापत्य की ओर भी ध्यान दिया गया। जब अंग्रेज पहले पहल भारत में आये तो वे भारतीय ढंग के बने हुये मकानों में ही रहते थे, परन्तु जब पाश्चात्य सभ्यता से प्रभावित नये-नये शहर उन्होंने बसाना प्रारंभ किया तो यूरोपीय ढंग के मकान भी बनने लगे। सीमेण्ट के पलस्तर और ईंटों के प्रयोग से कलकत्ता, मद्रास, बम्बई तथा मुंबईवादा जैसे शहरों का निर्माण हुआ; परन्तु पहले अधिकांश भवन सरकार के जन-निर्माण-विभाग के द्वारा बनाये जाते थे और वे सुन्दर नहीं होते थे। बाद में उनमें सौन्दर्य लाने का प्रयत्न किया गया और दिल्ली का वाइसराय भवन तथा कौंसिल भवन, कलकत्ते का विक्टोरिया मेमोरियल, और लखनऊ का कौंसिल भवन तथा तालुकेदारों के बंगले, नमूने के रूप में गिनाये जा सकते हैं। परन्तु इनकी शैली पाश्चात्य है। इनके अतिरिक्त भारतीय शैली का भी प्रचार होने लगा और अनेक भवन बनाये गये। वे विशेषतः राजपूताने में बने, परन्तु वहाँ के अतिरिक्त भी उनके सुन्दर उदाहरण प्राप्त हैं। काशी हिन्दू विश्वविद्यालय के भवन दिल्ली का लक्ष्मीनारायण मंदिर, मथुरा का गीता-मन्दिर तथा काशी का भारतमाता मंदिर भारतीय शैली के उत्कृष्ट उदाहरण हैं। यहां यह कह देना आवश्यक है कि स्थापत्य की इस भारतीय शैली की महत्ता को पुनर्जीवित करने का विशेष श्रेय श्री ई० बी० हैबेल महोदय तथा श्री आनन्दकुमार स्वामी के द्वारा प्रदत्त प्रेरणाओं को है।

(२) मूर्तिकला—अन्य कलाओं की तरह मूर्तिकला को भी पुनर्जीवन प्राप्त हुआ है। इसका सम्बन्ध चित्रकला से होने के कारण दोनों में प्रायः समानता रही है और उनका विकास साथ-साथ हुआ है। भारतवर्ष की प्राचीन मूर्तियों की कला का सजीव विश्लेषण करके श्री हैबेल महोदय ने मूर्तिकारों को एक नयी दिशा दी है। इस क्षेत्र के सर्वप्रमुख व्यक्ति श्री अबनीन्द्रनाथ ठाकुर हैं। उन्होंने प्राचीन



परम्पराओं को पुनः जीवनदान दिया है तथा उनके पटु शिष्य श्री देवप्रसाद राय चौधरी उनका कार्य आगे ले चल रहे हैं।

(३) चित्रकला—हैवेल महोदय का नाम चित्रकला की अभिव्यञ्जना से भी है। उन्होंने तथा श्री अबनीन्द्रनाथ ठाकुर ने सृजनात्मक चित्रकला की नींव डाली। परन्तु भारतीयों पर विशेष और क्रांतिकारी प्रभाव श्री अबनीन्द्रनाथ ठाकुर का ही हुआ। उन्होंने 'दि इण्डियन सोसायटी आफ ओरियण्टल आर्ट' नामक संस्था को स्थापित करके भारतीय कला के पुनर्जीवन का आन्दोलन प्रारंभ किया और उनके साथ उनके शिष्यों, श्री सुरेन्द्र गंगोली, श्री नन्दलाल बोस और श्री असितकुमार हलधर ने बहुत कुछ कार्य किया। इनमें श्री नन्दलाल बोस अत्यन्त प्रसिद्ध हुये और उनकी कलात्मक कृतियों और चित्रों की बड़ी प्रशंसा की जाती है। उनके अतिरिक्त अब्दुर्रहमान चगताई और अमृत शेरगिल भी इस क्षेत्र में प्रसिद्ध हो चुके हैं। इन व्यक्तियों के अतिरिक्त शांतिनिकेतन, बम्बई, कलकत्ता और लखनऊ आदि नगरों में कला-विद्यालयों के अन्तर्गत अनेक कलाकार चित्रकला की कृतियों के निर्माण में कार्य कर रहे हैं। बम्बई के कलामन्दिर ने इन चित्रों के लिये पाश्चात्य शैली का भी उपयोग किया है। ऐसा करने में वहाँ के डाक्टर सुलेमान अधिक प्रसिद्ध हैं।

(४) संगीत और नृत्य—मुगल-साम्राज्य की अवनति के बाद भारतवर्ष के संगीतज्ञों को कुछ निराश्रय होना पड़ा, परन्तु तब भी उनमें से अधिकांश राजपूत दरबारों और नवाबों के यहाँ थे। इस प्रकार संगीत और संगीतज्ञ तो रहे, परन्तु कलात्मक विकास की दृष्टि से इसके लिये कुछ नहीं हुआ। इस दिशा में स्वर्गीय श्री रवीन्द्रनाथ ठाकुर और उनके परिवार ने बहुत बड़ा कार्य किया और सबके हृदय में संगीत-कला के लिये प्रेम उत्पन्न किया। रवीन्द्रनाथ के गीतों ने गायकों को नया उत्साह और नया स्वर दिया। इसके अतिरिक्त बम्बई की 'ज्ञानोत्तेजक मण्डली' ने संगीत-क्षेत्र में पुनर्जागरण लाने का विशेष प्रयत्न किया। उसी के प्रतिनिधि सदस्य श्री भट्टखण्डे जी ने संगीत में नवीन शिक्षा का क्रम चलाया। उनके प्रयत्नों से ग्वालियर संगीत का एक मुख्य केन्द्र बन गया। उनके अतिरिक्त विष्णु दिगंबर जी का एक दूसरा भी दल था, जिसने संगीत-कलाको ऊपर उठाया। अब बम्बई, पूना, कलकत्ता, बड़ौदा, लखनऊ, बनारस और इन्दौर में संगीत की शिक्षा के लिये अनेक विद्यालय और महाविद्यालय खोले जा चुके हैं। अभी हाल में भारत सरकार ने देश के प्रसिद्ध संगीतज्ञों को सम्मानित किया है। अखिल भारतीय आकाशवाणी के कार्यक्रमों में अब उनको विशेष स्थान दिया जाने लगा

है और आशा है संगीत को उत्साह मिलता रहेगा तथा उसके पुनर्जागरण की धारा आगे प्रवाहित होती रहेगी।

नृत्य में भी महान् पुनर्जीवन आया है। इस क्षेत्र में श्री दिलीपकुमार राय और श्री उदयशंकर के नाम विशेष उल्लेखनीय हैं। इन दोनों व्यक्तियों ने प्राचीन भारतीय नृत्य की परम्परा को पुनः जागृत करके उसका भारत और विदेशों में, विशेषतः पश्चिम में, प्रदर्शन करके उसमें लोगों की विशेष रूचि उत्पन्न कर दी है। श्री उदयशंकर ने भारतीय नृत्य की परम्परा से आधुनिक विचारों का आश्चर्यजनक समन्वय स्थापित करके कौतूहल और नृत्य के लिये विशेष आदर उत्पन्न किया है। भारतीय नृत्य के अन्य प्रसिद्ध प्रदर्शक श्रीमती रुक्मिणी देवी, राम-गोपाल तथा कुमारी दमयन्ती जोशी आदि हैं। इन व्यक्तियों के अतिरिक्त आसाम के प्राचीन कुमारी नृत्य संघ, विद्वद्भारती, केरल कलामण्डल तथा भारतीय विद्याभवन आदि संस्थायें भी नृत्य-कला के विकास और उसमें पुनर्जीवन लाने के लिये प्रशंसनीय प्रयत्न कर रही हैं। फलतः देश में कथाकली, भरतनाट्यम् और मणिपुरी नृत्य की लोकप्रियता बढ़ रही है। सबसे बाद की प्रवृत्ति यह हो रही है कि लोक-नृत्यों को भी प्रोत्साहित किया जाय।

(५) रंगमंच—आधुनिक सभ्यता के तीव्र अभियान में आमोद-प्रमोद के अनेक नये-नये साधन आ गये हैं और प्रायः प्रत्येक देशों में रंगमंच अपनी विशेष आवश्यकताओं तथा कठिनाइयों के कारण पीछे पड़ गया है। सिनेमा विज्ञान ने रंगमंच की लोकप्रियता को बहुत घटा दिया है और भारतवर्ष भी इसका अपवाद नहीं है। तथापि रंगमंच को पुनः अपनी पुरानी प्रतिष्ठा दिलाने का अनेक भारतीय कलाकार प्रयत्न कर रहे हैं। इस दिशा में सर्वप्रथम और मुख्य कार्य स्वर्गीय श्री रवीन्द्रनाथ ठाकुर ने किया था और उनके प्रयत्नों से प्राचीन भारतीय नाटकों का अभिनय कई क्षेत्रों में किया गया। देश में अनेक ऐसी नाटक मण्डलियां हैं जो रंगमंच की लोकप्रियता अब भी बनाये हुए हैं। इधर प्रसिद्ध कलाकार श्री पृथ्वीराज कपूर इस दिशा में अधिक प्रयत्नशील हैं और आशा है उन्हें सफलता प्राप्त होगी।

### अभ्यासार्थ प्रश्न

१. ईस्ट इंडिया कम्पनी के शासन-काल में शिक्षा के विकास पर प्रकाश डालिये। शिक्षा के अंग्रेजी-माध्यम का देश पर क्या प्रभाव पड़ा?
२. १८५७ ई० से लेकर १९१७ ई० तक शिक्षा की किस प्रकार उन्नति हुई?

३. १९१७ ई० से १९३६ ई० तक शिक्षा-सम्बन्धी विविध आयोगों की सिफारिशों का वर्णन कीजिये ।
४. १९३७ ई० के कांग्रेसी मंत्रिमंडल के समय से लेकर आज तक शिक्षा के क्षेत्र में क्या सुधार अथवा विस्तार हुआ है ?
५. आधुनिक युग की भारतीय साहित्यिक प्रगति पर प्रकाश डालिये ।

## ४१ अध्याय

### सामाजिक और आर्थिक अवस्था

#### १. सामाजिक प्रगति

##### (१) उन्नीसवीं शती के प्रारम्भ में

भारतवर्ष में अंग्रेजों ने अपना साम्राज्य स्थापित कर लेने के बाद यहाँ की सामाजिक अवस्था को भी प्रभावित करना प्रारंभ किया। १८वीं शती के अन्त तक ईसाइयों ने तथा उनकी धर्म-प्रचारक संस्थाओं ने भारतीयों को अपनी ओर आकृष्ट करना शुरू किया और यहाँ एक ऐसे वर्ग का उदय होने लगा जो पश्चिमी सभ्यता और समाज को आदर्श मानकर भारतीय समाज को घृणा की दृष्टि से देखने लगा। हिन्दू मुसलमानों का कई सौ वर्षों तक साथ-साथ रहना भी एक दूसरे को सामाजिक दृष्टि से बहुत अधिक प्रभावित नहीं कर सका था और उनकी समानता अधिकांशतः केवल आर्थिक क्षेत्र तक ही सीमित थी। हिन्दुओं में एक कट्टरपन आ गया था और उसके कारण अन्धविश्वास और रूढ़ि-वादिता अधिकांश हिन्दुओं में व्याप्त थी। कर्मठता और जीवन का अभाव था और सामाजिक दृष्टि से पुनर्जागरण की आवश्यकता थी।

##### (२) पुनर्जागरण

अंग्रेजी शिक्षा से भारतवर्ष में पाश्चात्य सभ्यता और विचारों का प्रचार हुआ। कुछ भारतीय ऐसे अवश्य रहे जिन्होंने अपने को पश्चिमी रंग में रंगकर अपनी भारतीयता बिल्कुल खो दी, परन्तु अधिकांशतः नवशिक्षितों ने पश्चिमीय सभ्यता का ज्ञान प्राप्त करके उसकी अच्छी बातों को अपने यहाँ लाने का प्रयत्न किया। भारतीय समाज की दृढ़ता में उसका विश्वास कम नहीं हुआ और वे कट्टरपंथ को छोड़कर उदारता के प्रचार में लग गये। साधारण लोगों का भारतीय समाज में अटूट विश्वास था और उसकी रक्षा के लिये वे सदा तत्पर रहते थे। केवल उसे गति देने की आवश्यकता थी। १९वीं शती के प्रारंभ से ही भारतीय पुनरुत्थान प्रारंभ हो गया। पुनर्जागरण का कार्य सर्वप्रथम राजा राम-मोहन राय ने बंगाल से प्रारंभ किया। उन्होंने वर्ण-व्यवस्था और मूर्ति-पूजा का विरोध किया और ब्रह्मसमाज की स्थापना की। यद्यपि वर्ण-व्यवस्था सम्बन्धी

उनके विचारों से साधारण जनता बहुत अधिक प्रभावित नहीं हुई, परन्तु उनके अन्य उदार विचारों को पर्याप्त समर्थन मिला। साधारण हिन्दू समाज अब भी चार वर्णों और चार आश्रमों में विश्वास करता था। वर्णों का तो अभी पूर्ण आदर था, परन्तु आश्रमों की व्यवस्था का पालन ढीला हो गया। १८५७ ई० का जो राष्ट्रीय विप्लव हुआ उससे भारतीय समाज की वर्ण-व्यवस्था में आस्था स्पष्ट रूपसे दिखायी पड़ी।

### (३) सामाजिक आन्दोलन

ऊपर कहा जा चुका है कि अंग्रेजी शिक्षा के बढ़ते हुए प्रभाव के साथ-साथ भारत में सामाजिक उदारता लाने के लिये राजा राममोहन राय सर्वप्रथम प्रयत्नशील हुए। उन्होंने १८२० ई० में ब्रह्मसमाज की स्थापना की। उसमें सभी धर्मों से शिक्षित लोग बिना किसी भेदभाव से ईश्वर की पूजा के लिये आमंत्रित किये गये। उन्होंने वर्ण-बन्धन, जाति-बन्धन, मूर्ति-पूजा, यज्ञ और बलि का विरोध किया और विश्वबंधुत्व का समर्थन किया। उनकी मृत्यु के बाद देवेन्द्रनाथ ठाकुर और केशवचन्द्र सैन ने ब्रह्मसमाज को और अधिक प्रगतिशील बनाया; परन्तु बाद में मतभेद के कारण वे दोनों अलग हो कर कार्य करने लगे। राजा राममोहन राय ने सती-प्रथा का विरोध किया और विधवा-विवाह तथा अंग्रेजी भाषा का समर्थन। तत्कालीन अंग्रेजी सरकार से इन सबके सम्बंध में उन्होंने नया कानून भी पास कराया और उसे सामाजिक सुधार की ओर अग्रसर किया।

महाराष्ट्र में एक दूसरा ब्रह्मतवादी आन्दोलन प्रारंभ हुआ। १८६७ ई० में बम्बई में 'प्रार्थना-समाज' की स्थापना हुई। इस समाज का उद्देश्य यह था कि अन्तर्जातीय विवाह, खान-पान, विधवा-विवाह, महिलाओं और हरिजनों का उत्थान तथा सामूहिक प्रार्थना हो। उस हेतु इसकी ओर से बम्बई और मद्रास में स्थान-स्थान पर प्रार्थना-समाजों की स्थापना के साथ ही साथ विधवा-श्रम, अनाथालय और अछूतोंद्वारा की अनेक संस्थाएँ खोली गयीं। सर रामकृष्ण गोपाल भण्डारकर और न्यायाधीश रानाडे इस आन्दोलन के नेता थे। रानाडे महोदय केवल एक न्यायाधीश ही नहीं अपितु एक इतिहासज्ञ, शिक्षा-शास्त्री और भारतीय राष्ट्रीय कांग्रेस के जन्मदाताओं में से भी थे। उन्होंने अनेक उदीयमान समाजसेवियों और नेताओं को अपनी ओर आकृष्ट किया। उनकी प्रेरणा से १८८४ ई० में डेकन एजुकेशन सोसाइटी (दक्षिण शिक्षा-समिति) की स्थापना हुई और गोखले, तिलक तथा आगरकर जैसे व्यक्ति इसके सदस्य हुए। ये लोग आदर्शवादी व्यक्ति थे और शिक्षा-प्रसार में अटूट विश्वास करते थे। इन्हींके प्रयत्नोंसे पूना में 'फर्ग्यूसन कालेज' की स्थापना



राजा राममोहन राय  
पृ० ३७६



स्वामी दयानन्द—पृ० ३७७



एनी बेसेट—पृ० ३७७



हुई और सबने ७५ प्रतिमास जैसे थोड़े वेतन को स्वीकार कर शिक्षाकार्य करना प्रारम्भ किया। १९०५ ई० में श्रीयुत गोखले ने 'सर्वेंट्स आफ् इण्डिया सोसायटी' (भारत सेवक-समाज) की स्थापना की, जो अब भी सामाजिक कार्यकर्ताओं का एक संघ है, जिसके सदस्य त्याग और आदर्श के लिये प्रसिद्ध हैं। सार्वजनिक जीवन का अध्ययन और साधारण सामाजिक सेवा करना इसका उद्देश्य था। इसके प्रमुख सदस्य नारायण मल्हार जोशी ने बम्बई की 'सोशल सर्विस लीग' के द्वारा, हृदयनारायण कुंजरू ने प्रयाग में 'सेवासमिति', श्रीराम वाजपेयी ने 'स्काउट्स एसोसियेशन' के द्वारा तथा श्री ठक्कर बापा ने गजरात में भीलों के उत्थान कार्य द्वारा देश की बहुत बड़ी सेवा की है।

श्रीमद्धानन्द सरस्वती ने हिन्दू समाज के उत्थान और धर्म के सुधार के लिये १८७७ ई० में आर्यसमाज की स्थापना की। जैसे लूथर ने यूरोप में ईसाई धर्म के आडम्बरों को चुनौती दी, उसी प्रकार दयानन्द ने भारत में हिन्दू धर्म के प्रति किया। उन्होंने केवल वेदों को प्रमाण माना और हिन्दुओं को उन्हीं की सादगी और पवित्रता की ओर लौटने के लिये प्रेरित किया। उन्होंने अपनी प्रसिद्ध पुस्तक 'सत्यार्थ-प्रकाश' के द्वारा हिन्दुओं में प्रचलित अन्धविश्वासों और रूढ़ियों का विरोध किया और अनेकेश्वरवाद, मूर्तिपूजा, जाति-पाँति, अवतारवाद तथा श्राद्ध की आलोचना की। बाल-विवाह और समुद्र-यात्रा निषेध का भी उन्होंने विरोध किया। विधवा-विवाह और स्त्री-शिक्षा को प्रोत्साहित किया तथा हिन्दुओं की प्राचीन संस्कृति और आदेश का स्मरण दिला कर उन्होंने उत्साहित किया। उन्होंने स्वधर्म, स्वभाषा (हिन्दी), स्वदेश और स्वराज की आवाज उठायी। उनके मरने के बाद भी आर्यसमाजका आन्दोलन ढीला नहीं हुआ। स्वामी श्रद्धानन्द ने बुद्धि-आन्दोलन को जन्म दिया तथा लाला हंसराज की प्रेरणा से देश में आर्यसमाज के सहयोग से चलनेवाली शिक्षा-संस्थाओं का एक जाल बिछा दिया गया। आर्यसमाज ने हिन्दू समाज में रूढ़िवादिता को नष्ट करके उदारता लाने का जो प्रयत्न किया वह राष्ट्रीय उत्थान में एक बहुमूल्य देन है।

१८७५ ई० में 'थियोसोफिकल सोसायटी' की स्थापना हुई। श्रीमती एनी-बेसेन्ट के नेतृत्व में इसकी प्रतिष्ठा बहुत बढ़ गई। यद्यपि इसका उद्देश्य यह था कि सभी धर्मों की सारभूत विशेषताओं और अच्छी बातों को लेकर उनका प्रचार किया जाय तथापि यह नवीन धार्मिक संस्था हिन्दू धर्म की ओर अधिक आकृष्ट रही और उसके द्वारा हिन्दू समाज की प्रतिष्ठा के साथ-साथ उसमें उदारता का विस्तार हुआ।



उपर्युक्त मुख्य आंदोलन के अतिरिक्त देश में अनेक धार्मिक और सामाजिक आंदोलन चले । उनमें रामकृष्ण परमहंस की भक्ति और स्वामी विवेकानन्द की आध्यात्मिकता ने देश को बड़ा प्रभावित किया । स्वामी विवेकानन्द ने अपनी अपूर्व वक्तृता और प्रतिभा के बल से परमहंस रामकृष्ण के संदेशों और भारतीय आध्यात्मिकता को अमेरिका जैसे देशों तक पहुँचाया । भारतवर्ष के भीतर रामकृष्ण मिशन के द्वारा समाज की हर तरह से सेवाएँ हो रही हैं । दयालबाग के राधास्वामी सत्संग के द्वारा भी हिन्दू समाज का भेदभाव दूर हुआ है ।

#### (४) सामाजिक उदारता और सुधार

ऊपर यह कहा जा चुका है कि १८५७ ई० के राष्ट्रीय विप्लव तक वर्ण, धर्म तथा रुढ़िवाद का जोर रहा । परन्तु उसके बाद देश के अनेक धार्मिक और सामाजिक आन्दोलन के फलस्वरूप उनमें ढिलाई आयी, कट्टरपंथी कम होने लगीं और उदारता बढ़ी । जाति-पाँति के भेद को कम करने में रेल, तार, डाक और यातायात के अन्य साधनों ने भी बड़ा काम किया । रेल के डिब्बों में साथ-साथ यात्रा करने और भोजन करने से हिन्दू आपस में ही नहीं अपितु मुसलमान, ईसाई, पारसी और अन्य सभी धर्मों के लोग एक दूसरे के निकट आने लगे । जातिभ्रष्ट होने का भय जाता रहा । स्वामी दयानन्दसे प्रभावित संस्थाओं ने, जैसे—आर्य समाज इण्डियन सोशल कान्फरेंस और 'डिप्रेस्ड-क्लासेज मिशन सोसायटी' ने अनेक सामाजिक बुराइयों को रोकने का कार्य किया । बाल-विवाह, बलात् वैधव्य को रोकने, जाति-पाँति का भेद मिटाने और अछूतों के आंदोलन प्रारंभ हो गये । १९२३ ई० में हिन्दू महासभा जैसी कट्टर संस्था ने भी अछूतों को सुविधाएँ प्रदान करने का प्रस्ताव पास किया । शारदा एक्ट (१९३० ई०) के द्वारा १४ वर्ष से कम की कन्याओं और १८ वर्ष से कम के लड़कों का विवाह कानूनन अवैध मान लिया गया । श्री ईश्वरचंद्र विद्यासागर के प्रयत्नों से विधवा-विवाह १८५६ ई० के एक कानून द्वारा यद्यपि वैध तो मान लिया गया किंतु उसका बहुत दिनों तक विरोध हुआ । अब ऐसी परिस्थिति आ गयी है, जब वह विरोध और घृणा की दृष्टि से नहीं देखा जाता ।

#### (५) अस्पृश्यता निवारण

वर्ण-व्यवस्था का सबसे बड़ा दोष अछूतों की समस्याओं में दिखाई दिया । वे हिन्दू समाज के तिरस्कृत अंग हो गये । उनके प्रति सवर्ण हिंदुओं ने वर्जनशीलता दिखाई ही अपना धर्म समझा । मंदिरों, सार्वजनिक स्थानों तथा सामाजिक उत्सवों के उपयोग से वे वंचित हो गये । अस्पृश्यता बहुत बढ़ गयी और दक्षिण भारत में तो

उनकी परछाई का स्पर्श भी अपवित्र माना जाने लगा। इसकी बड़ी भारी प्रतिक्रिया हुई। पहले तो बहुत से अछूतों ने ईसाई धर्म को अपना लिया परंतु बाद में वे हिन्दू धर्म के भीतर ही रहकर अन्य हिन्दुओं से अपनी बराबरी का नारा बुलन्द करने लगे। देश की सभी समाज-सुधारक संस्थाओं ने उनकी दशा सुधारने का कार्य प्रारंभ कर दिया। आर्य समाज उन सब में आगे 'शुद्धि' द्वारा अनेक ईसाई और मुसलमान बने अछूत पुत्र: हिन्दू बना लिये गये। वम्बई के दलित वर्ग मिशन ने उनके उत्थान का सराहनीय कार्य किया। परंतु सबसे अधिक सेवा अछूतों को महात्मा गांधी से प्राप्त हुई। उनके द्वारा प्रेरित हरिजन सेवक संघ, हरिजन आन्दोलन और हरिजन पत्र ने अछूतों का नाम बदलकर हरिजन (ईश्वर का भक्त) कर दिया और उन्हें समाज में लाने का सराहनीय कार्य किया। जब भारतीय स्वतंत्रता की वेगपूर्ण लहरों को दवाने के लिये अंग्रेजों ने हरिजनों को सवर्ण हिन्दुओं से अलग करने की योजना बनायी, तो गांधीजी ने उसे रोकने के लिये १९३२ में आभरण अनशन प्रारम्भ किया और 'पूना पैक्ट' के फलस्वरूप हरिजनों को हिन्दू समाज का अविच्छेद्य अंग मानकर अनेक सुविधायें दी गयीं। स्वतंत्र भारत के संविधान में अस्पृश्यता प्रत्येक रूप में अवैध और दंडनीय मानी गयी है तथा हरिजनों को सरकारी नौकरियों में नियत संख्या दी गयी है। अन्य पिछड़ी जातियों को भी ऊपर उठाने का प्रयत्न किया जा रहा है और इस क्षेत्र में स्वर्गीय ठक्कर बापा का भीलों को उठानेवाला प्रयत्न सराहनीय रहा है।

#### (६) स्त्रियों की अवस्था

अंग्रेजी शासन-काल में स्त्रियों की उन्नति की ओर भी ध्यान दिया गया। १८५७ ई० के राष्ट्रीय विप्लव के पहले ही स्त्री-शिक्षा के लिये अनेक पाठशालायें खोली जा चुकी थीं। तदुपरान्त प्रायः सभी सामाजिक आन्दोलनों का यह प्रमुख लक्ष्य हो गया कि महिलाओं की शैक्षिक और सामाजिक उन्नति की जाय। १९०७ ई० में भारतीय महिला संघ की स्थापना हुई और महिलाओं की सर्वांगीण उन्नति का प्रयत्न होने लगा। श्रीमती रानाडे ने १९०८ ई० में पूना में सेवासदन स्थापित किया तथा १९१४ ई० में उनकी डाक्टररी सेवा के लिये एक संस्था 'दीमेन्स मेडिकल सर्विस' स्थापित हुई। इन संस्थाओं के द्वारा स्त्रियों को 'नर्सरी' और 'मिडवाइफरी' (शिशु-सेवा और प्रसूताओं की सेवा) सम्बन्धी डाक्टररी परीक्षा दिलाने का प्रबन्ध भी किया गया। १९१६ ई० में स्त्रियों को डाक्टररी शिक्षा देने के लिये दिल्ली में लेडी हार्डिंज मेडिकल कालेज की स्थापना की गयी। अतिरिक्त साधारण शिक्षा के लिये लड़कियों के अनेक विद्यालय और महाविद्यालय खोले गये।

फोफेसर कर्वे द्वारा स्थापित पूना का महिला विश्वविद्यालय इन सबमें प्रमुख है, जिसने महिलाओं में शिक्षा-प्रचार में बड़ा योग दिया है। स्वतंत्र भारत में स्त्रियों का समाज में पुरुषों के बराबर स्थान है और उनको पूर्ण मताधिकार भी प्राप्त हैं। योग्यता होने पर वे प्रत्येक जनसेवा विभाग में छोटे-बड़े सभी पदों पर नियुक्त की जा रही हैं और उस नीति के फलस्वरूप राजनैतिक क्षेत्र में वे पुरुषों की बराबरी कर रही हैं। देश के अनेक प्रांतीय तथा केन्द्रीय मंत्रिमण्डलों, धारासभाओं, विदेशी दूतावास्तों और सदिच्छा प्रतिनिधि-मण्डलों में अनेक योग्य स्त्रियों ने भाग लिया है और अपना कार्य योग्यतापूर्वक कर रही हैं। अखिल भारतीय महिला संघ (इंडियन विमेन्स एसोशियेशन) के अधिवेशनों द्वारा उनके अधिकार की रक्षा और वृद्धि का प्रयत्न हो रहा है। पर्व की प्रथा धीरे-धीरे जा रही है। यहाँ यह भी कह देना आवश्यक है कि हिन्दू स्त्रियों की ही भाँति मुसलमान स्त्रियाँ भी आगे बढ़ रही हैं। उनमें से बहुतों ने शिक्षा और सम्राज-सुधार को अपना उद्देश्य माना है और उनका भी एक प्रगतिशील समुदाय है।

(६) मुसलमानों में सामाजिक जागृति—यद्यपि मुसलमानों में छुआछूत और जातीय भेदभाव का अभाव रहा है, परन्तु बहुत दिनों तक देश में शासन करने के उपरान्त उनमें भी सामाजिक दुर्बलताएँ आ गयी थी। बहुविवाह, पर्दा-प्रथा और कुछ अन्य धार्मिक कुरीतियाँ प्रमुख रूप से सामने आयीं। ऐसी दशा में हिन्दू-धर्म और समाज के पुनर्जागरण से अनेक मुसलमानी नेताओं को भी बल मिला और उन्होंने धार्मिक और सामाजिक आन्दोलन चलाये। इन सुधारवादी आन्दोलनों के नेता शाह अब्दुल अजीज, सैयद अहमद बरेलवी, शेख करामत अली और हाजी शम्सुद्दीन तुल्ला थे। इनके उपदेशों में कुरान की ओर जाने का संदेश था, परन्तु कहीं-कहीं साम्प्रदायिक कट्टरता भी थी। शेख करामत अली ने पश्चिमी शिक्षा और विचारों को प्राप्त करने का मुसलमानों से अनुरोध किया। मिर्जा गुलाम अहमद ने, जो पंजाब में कादियान के रहनेवाले थे, कादियानी अथवा अहमदिया आन्दोलन चलाया और संतों की पूजा मना करते हुये जेहाद की अनिवार्यता से इनकार किया। सर सैयद अहमद खाँ ने मुसलमानों को अपने प्राचीन गर्व का याद दिलाते हुये नवीन पाश्चात्य ज्ञान और सभ्यता की ओर झुकने का आवाहन किया। उन्होंने पर्दा-प्रथा का विरोध और मुसलमान स्त्रियों की शिक्षा का समर्थन किया। मुसलमानों में आधुनिक शिक्षा के प्रसार के लिये उन्होंने बहुत कुछ किया और अलीगढ़ में उसी उद्देश्य से 'मोहम्मडन ऐंग्लो ओरियण्टल कालेज' की स्थापना की जो बाद में अलीगढ़ मुसलिम विश्व-

विद्यालय हो गया। मौलवी चिराग़अली ने मुसलमानों में प्रचलित बहुविवाह-प्रथा को मिटाने का प्रयत्न किया। प्रथम महायुद्ध के बाद मुसलिम-लीग ने मुसलमानों में एक हिन्दू विरोधी भावना का प्रचार किया और मुसलमानों के सामाजिक और धार्मिक अभ्युत्थान को छोड़कर राजनीति को अपना लक्ष्य बना लिया जिसके फलस्वरूप अन्त में देश का वैटवारा हुआ।

स्वतंत्रता प्राप्ति के बाद भारत सरकार की निष्पक्ष नीति से भारतीय मुसलमानों में धर्मान्धता और साम्प्रदायिकता कम हो गयी है। देहातों में हिन्दू और मुसलमान मध्य-युग से साथ साथ रहते आये हैं और उन्हें अब भी कोई अन्तर नहीं मालूम होता है। वे होली, दीवाली और मुहर्रम में एक दूसरे का साथ देते हैं और साथ-साथ आनन्द लेते हैं। अवध के मुसलमान शासक और तालुकेदार वसन्त-पंचमी के दिन नौरोज का त्योहार मानते हैं। हिन्दुओं का भारतवर्ष में मुसलमानों के ऊपर प्रभाव पड़ा है और उनमें भी किसी हद तक जातीय प्रथा घट कर गयी है, यद्यपि इसलाम के अनुसार सभी मुसलमान बराबर हैं और मस्जिद में और दस्तरखान पर वे सभी एक हैं और उनमें कोई भेदभाव नहीं रह जाता।

## २. आर्थिक अवस्था

(१) व्यापार और उद्योग—भारतवर्ष में कम्पनी के शासन-काल की आर्थिक क्षेत्र में सबसे मुख्य घटना यह रही कि यहाँ का देशी व्यापार प्रायः सम्पूर्ण रूप म नष्ट-सा हो गया। १८वीं शताब्दि के मध्य भाग तक अँग्रेजी कम्पनी व्यापारिक क्षेत्र में प्रायः सभी विदेशी व्यापारिक कम्पनियों को पीछे ढकेल चुकी थी। यही नहीं उसने भारतीय व्यापारियों का भी व्यापार उचित अथवा अनुचित ढंग से हड़पने का प्रयत्न प्रारम्भ कर दिया। बंगाल के हिन्दू, मुसलमान व्यापारी तिब्बत, चीन, अरब, फारस और तुर्की से व्यापार करते थे और बहुत अधिक लाभ उनके हाथ लगता था। बंगाल से कच्चा रेशम, रेशमी कपड़े, ढाका की मलमल, पटसन और अफीम इन देशों को जाता था। रेशमी वस्त्र और मलमलों की बहुत ही अधिक मांग थी। देश के भीतर आपसी व्यापार की भी मात्रा भरपूर थी, परन्तु प्लासी की लड़ाई के बाद सारा दृश्य ही बदल गया। अँग्रेजों ने पहले तो मीर जाफर को, बादमें मीर कासिम को और फिर बंगाल को खूब लूटा। जब १७६५ ई० में कम्पनी ने बंगाल की दीवानी नवाब से ले ली तो उसकी सारी मालगुजारी का लाभ भारतवर्ष में निर्यात होनेवाली वस्तुओं की खरीद कर कम्पनी की ओर से पुनः उसे निर्यात करने में लगाया जाने लगा। इस प्रकार अप्रत्यक्ष रूप से हिन्दुस्तानी व्यापारियों का लाभ हड़पा जाने लगा। फलतः थोड़े ही दिनों में

बंगाल दरिद्र हो गया। कम्पनी को जो सुविधायें चुँगी की छूट आदि म मुगल बादशाहों से मिली थीं, उनका पूरा दुरुपयोग किया गया और अंग्रेजों के व्यक्तिगत व्यापार बढ़ाने में उनका अनुचित उपयोग हुआ।—कम्पनी के नौकर भी देश के भीतरी व्यापार में अनुचित सुविधायें जबरदस्ती भोगने लगे। उनकी घृणित प्रतिद्वन्दिता में भारतीय व्यापारी उखड़ गये। यही नहीं, वे भारतीयों का माल कम मूल्य पर जबरदस्ती खरीदते थे और अनुचित लाभ कमाते थे। मीर कासिम ने जब इन बातों का विरोध किया तो उसे गद्दी से हाथ धोना पड़ा। बुनकरों से जबरदस्ती सूती कपड़ों और रेशमी धागों को मनमाने दाम पर अंग्रेजों ने खरीदा और उन्हें उचित मूल्य पर दूसरों के हाथों बेचने से मना कर दिया गया। फल यह हुआ कि जुलाहों ने अपना सूत और कपड़ों का सारा रोजगार बन्द कर दिया। बंगाल में तो यह भी प्रसिद्ध है कि कम्पनी के नौकरों की जबरदस्ती से बचने के लिए अनेक कारीगरों ने अपने अँगूठे भी काट डाले। जो बचा खुचा बंगाल का रेशमी और मलमल का निर्यात 'गलैण्ड' को होता भी था, उसे कानून बनाकर बन्द कर दिया गया। वहाँ की सरकार कम्पनी की मदद से भारत का कच्चा माल, विशेषतः रूई और सूत इंग्लैण्ड की मिलों के लिये मँगाने लगी और तैयार माल पुनः भारत में मनमाने दाम पर बिकने लगा। बंगाल का सारा व्यापार चौपट कर दिया गया और जो बचा वह सभी अंग्रेजों के हाथ चला गया। उद्योग में लगे हुये मजदूर खेती की ओर झुकने को विवश हो गये और पूँजी का निर्माण बन्द हो गया।

जिस प्रकार बंगाल का व्यापार अंग्रेजों ने चौपट किया, उसी तरह भारतवर्ष के और भागों का भी व्यापार और उद्योग नष्ट कर दिया गया। बंगाल के अलावा बनारस, लखनऊ, सूरत, अहमदाबाद, नागपुर और मदुरा अपने सूती और रेशमी व्यापार के लिये प्रसिद्ध थे। काश्मीर और पंजाब अपने दुशालों के लिये प्रसिद्ध थे। इनके अतिरिक्त बनारस, तंजौर, पूना, नासिक और अहमदाबाद अपने बर्तनों के लिये प्रख्यात थे। भारत के अन्य उद्योगों में सोने-चाँदी का कार्य, मोती और मीने के काम, संगमरमर और हाथीदांत के काम तथा सुगंधित तैलों के काम काफी नाम कमा चुके थे। भारत में जहाजों के बनाने का उद्योग इंग्लैण्ड से कुछ कम नहीं था, परन्तु वह कानूनन जबरदस्ती बन्द कर दिया गया। भारतवर्ष के प्रायः सभी उद्योग अंग्रेजों के देश में बने मशीनों के बने सस्ते माल की स्पर्धा में तथा भारत की अंग्रेजी सरकार की उदासीन नीति के कारण समाप्त हो गये। १९वीं शती के मध्य तक भारतवर्ष का प्रायः सारा व्यापार चौपट हो

गया। देश केवल कच्चा माल उत्पन्न कर इंग्लैण्ड को भेजने लगा और वहाँ का तैयार माल यहाँ बहुत बड़ी मात्रा में आने लगा। देश का धन केवल एक ही दिशा इंग्लैण्ड की ओर बहने लगा और जनता निर्धन हो गयी।

यद्यपि १८१३ ई० के आज़ापत्र में भारतवर्ष में अँग्रेजी कम्पनी के व्यापार का एकाधिकार समाप्त कर दिया गया तथापि १९वीं शताब्दी के अन्त तक इस देश का प्रमुख व्यापार अँग्रेजों के ही हाथों में रहा। परन्तु उसके बाद जापान और जर्मनी भी मैदान में उतरे और इंग्लैण्ड का मुकाबला करने लगे। १८६९ ई० में जब स्वेज नहर का मार्ग खुल गया तो इस देश से विदेशी व्यापार बहुत बढ़ गया १८५५ई० से १८६०ई० तक भारत से होनेवाले विदेशी व्यापार का मूल्य लगभग ५२ लाख रुपया था; परन्तु वह बढ़ते-बढ़ते १९२८-२९ ई० में ६ अरब रुपये तक पहुँच गया। भारतवर्ष से विदेशों को जूट, गेहूँ, रुई, तेलहन और चाय का निर्यात होता था और युरोप में बनी हुई वस्तुयें यहाँ आती थी। देश के भीतर भी व्यापार अन्तर-प्रांतीय स्तर पर बहुत बढ़ा तथा इस भीतरी व्यापार को बढ़ाने के हेतु भीतरी प्रतिबन्ध हटा दिये। रेल, तार, डाक, नहरों, जल में चलनेवाले स्टीमरों तथा सड़कों के उपयोग ने देश के भीतरी व्यापार को बढ़ाने में बहुत अधिक सहायता दी। १९१८ ई० में औद्योगिक आयोग (इंडस्ट्रियल कमीशन) की रिपोर्ट प्रकाशित हुई और उसमें यहाँ के व्यापार को बढ़ाने के उपाय बताये गये। युद्ध के कारण यहाँ के माल की बड़ी माँग हुई और उस समय अनेक उद्योगों का प्रारम्भ हुआ। भारतीय व्यापारी भी आगे बढ़े। उनमें ताता ने लोहा, बिजली तथा वैज्ञानिक सामानों के निर्माण के लिये अनेक मिलों को खोला। पीछे बिरला परिवार तथा अन्य मारवाड़ी सज्जन भी क्षेत्र में आये। चीनी का व्यापार भी उन्नति करने लगा, परन्तु अब भी भारतवर्ष मुख्यतः कच्चा माल ही बाहर भेजता था। जब द्वितीय विश्वयुद्ध छिड़ा तो भारतवर्ष के उद्योगों को चमकने का अच्छा अवसर मिला। पूर्वी देशों को युद्ध का सामान तथा सैनिकों की आवश्यकतायें पूर्ण करना अँग्रेजों को भारत से अधिक सरल दिखायी दिया। यहाँ हथियार, गोला, बारूद, बिजली के तार, लोहे के सामान, तथा वस्त्रों के निर्माण के लिये अनेक कारखाने खोले गये। भारतवर्ष के व्यापार को अपूर्व अवसर मिला और उसमें तत्कालीन अँग्रेजी शासन ने भी कुछ उदारता दिखायी। फलस्वरूप भारत ऋण लेनेवाले देशके बजाय एक ऋण देनेवाला देश हो गया और इंग्लैण्डके ऊपर इसका बहुत अधिक पौण्ड पावना हो गया। १९४६ई० में यह घोषणा की गयी कि आधारभूत उद्योगों, जैसे-लोहा, कोयला, जहाज इंजन और तार तथा रेडियो आदि के सामान तैयार करने पर

सरकारी नियंत्रण होगा। १९४७ ई० में जब भारत स्वतंत्र हुआ तो अनेक आधारभूत उद्योगों का राष्ट्रीकरण कर दिया गया। इनमें रेलवे, डाक-तार विभाग, गोला-बारूद, बम, इंजनों तथा हवाईजहाज बनाने के कारखाने आदि प्रमुख हैं। यह भी कहा गया कि सरकार जिन उद्योगों का राष्ट्रीकरण आवश्यक समझेगी, करेगी। परन्तु इससे व्यापारी वर्ग नये उद्योगों में पूँजी लगाने से डरने लगा। उत्पादन कम हो गया, परन्तु २२ फरवरी १९४९ई०को सरदार पटेल ने मद्रास में व्यापारियों के सामने भाषण देते हुये कहा कि सरकार का न तो सभी उद्योगों का राष्ट्रीकरण करने का १० वर्ष तक कोई इरादा है और न उसके पास उसके लिये धन और शक्ति ही है। उन्होंने व्यापारियों को उद्योगों में पूँजी लगाने का आवाहन किया। तथापि आवश्यकतानुसार कांग्रेस सरकार राष्ट्रीकरण की ओर देखती है और अब नागरिक उद्योग उद्योग का भी राष्ट्रीकरण हो गया है। पंचवर्षीय योजना में कृषि सम्बन्धी उद्योगों तथा बिजली उद्योग की ओर अधिक ध्यान दिया गया है और उनको राष्ट्र की ओर से समृद्ध किया जा रहा है। इस समय भारत का विदेशी व्यापार अन्तर्राष्ट्रीय तुलना में काफी आगे बढ़ा हुआ है और भारत सरकार उसके लिए सब कुछ, जो सम्भव है, कर रही है।

अंग्रेजी शासन-काल में भारतवर्ष यूरोपीय देशों का बाजार बन गया और मशीन से बनी सस्ती वस्तुयें प्राप्त होने लगीं, तो धीरे-धीरे लोगोंकी रुचि भी बदल गयी। देशी उद्योगों और दस्तकारियों को प्रोत्साहन कम मिला और आधुनिक सभ्यता की छोटी-छोटी वस्तुओं ने उन्हें प्रतियोगिता में बिलकुल पीछे ढकेल दिया। देश के भीतर बनी वस्तुओं के प्रयोग तथा विदेशी के बहिष्कार के लिये कांग्रेस ने कई बार आन्दोलन छेड़ा और वह स्वतंत्रता की लड़ाई का एक प्रमुख अंग हो गया। उनमें करघों और चरखों से बना कपड़ा गांधी-आश्रमों के द्वारा काफी प्रचलित हुआ है; परन्तु अन्य गृह-उद्योगों की विशेष उन्नति नहीं हुई है। इस समय भारतवर्ष जो कपड़े के उद्योग में काफी आगे बढ़ा है, उसको लाने में स्वदेशी-आन्दोलन का बहुत बड़ा भाग है। परन्तु भारतवर्ष के गृह-उद्योगों की रक्षा आवश्यक है और उधर भारत सरकार ध्यान भी दे रही है।

(२) कृषि—यद्यपि भारतीय उद्योगों की उन्नति अंग्रेजी शासन स्थापित होने के पूर्व भरपूर थी, तथापि यह देश अत्यन्त प्राचीन काल से कृषि-प्रधान देश रहा है। अंग्रेजों की व्यापार और भारतीय उद्योगों की नीति इस तरह चलती रही कि धीरे-धीरे यहाँ के सभी उद्योग खत्म हो गये तथा लोग मुख्यतया खेती पर ही निर्भर हो गये। परन्तु खेती की उन्नति के लिये भी अंग्रेजी सरकार ने कोई

विशेष प्रयत्न नहीं किया। भूमि सम्बन्धी जो उनके अनेक प्रबन्ध हुये वे भी जमीन के असली जोतनेवालों को कुछ लाभ नहीं दे सके। ऐसे लोग बड़े-बड़े जमींदार और जागीरदार स्वीकार कर लिये जो केवल भूमि के सम्बन्ध में साम्प्रतिक अधिकार रखते थे, परन्तु वास्तव में वे उसे जोतते नहीं थे। खेती करनेवाले किसानों को साम्प्रतिक अधिकार के अभाव में उसकी उन्नति करने में कोई उत्साह नहीं हुआ। भूमि का बहुत बड़ा भाग बेकार पड़ा रह। जिस जमीन में खेती होती भी थी, उसकी उपज बढ़ाने का कोई विशेष उपाय नहीं किया गया। खेती के पुराने औजार और पुरानी पद्धति को बदल कर वैज्ञानिक खेती का कोई प्रयत्न नहीं हुआ। इसके अतिरिक्त धीरे-धीरे पारिवारिक बँटवारों से खेतों का आकार क्रमशः छोटा हो गया और वे बिखर गये। उनकी चकवन्दी की ओर भी ध्यान नहीं दिया गया। ऐसी दशा में भारतवर्ष में कृषि की अवस्था अंग्रेजी शासन-काल में बहुत दिनों तक पिछड़ी रही।

परन्तु ऐसी दशा बहुत दिनों तक रहना असम्भव हो गया। १८८० ई० में विभिन्न प्रांतों में अलग-अलग कृषि-विभाग खोले गये। लार्ड कर्जन के समय में वैज्ञानिक ढंग से खेती करने का प्रयत्न प्रारंभ हुआ। १९०३ ई० में पूसा में एग्रीकल्चरल इन्स्टीट्यूट (कृषि-संस्थान) की स्थापना हुई और १९०५ ई० में एक भारतीय कृषि बोर्ड बना। धीरे-धीरे खेती की वैज्ञानिक शिक्षा देने के लिये स्कूल और कालेज खोले जाने लगे। १९१९ ई० में प्रांतीय कृषि विभाग मान लिया गया और १९२९ ई० में इम्पीरियल कौंसिल आफ एग्रीकल्चरल रिसर्च (कृषि-शोध की साम्राज्यीय परिषद्) की स्थापना हुई। १९३७ ई० में जब प्रांतों में उत्तरदायी सरकारें कायम हुईं तो कृषकों की रक्षा और समृद्धि के लिये विशेष प्रयत्न प्रारंभ किया गया। जमींदारी-प्रथा को हटाकर भूमि का पुनर्वितरण करने का सिद्धान्त मान लिया गया। किसानों को कर्जों से मुक्ति दिलाने का भी प्रयत्न हुआ और उस सम्बन्ध में अनेक कानून पास किये गये। १९४७ ई० में स्वतंत्रता प्राप्त करने के बाद भारतवर्ष की कांग्रेस सरकार ने खेती की उन्नति की ओर विशेष ध्यान दिया है। उसके लिये जमींदारियों, तालुकदारियों और जागीरदारियों का अन्त आवश्यक समझा गया है। उनका अन्त कानून के द्वारा कई प्रांतों में हो चुका है और कुछ प्रांतों में वह कार्य जल्दी ही होनेवाला है। सिद्धान्ततः जमीन जोतनेवाले को ही जमीन का मालिक मान लिया गया है। इधर भूमि के पुनर्वितरण के लिये श्रीविनोबा भावे ने भूमिदान-आन्दोलन प्रारंभ करके बहुत बड़ी चेतना उत्पन्न करने में सफलता प्राप्त की है।



और उन्हें आशा है कि १९५७ ई० तक भारतवर्ष की भूमि-समस्या सुलझ जायगी। उनको प्रत्येक राजनैतिक दलों का सहयोग प्राप्त है और आशा है वे सफल होंगे।

भारतवर्ष कृषिप्रधान देश होते हुये भी अब अपने भूर को अब नहीं उत्पन्न कर पाता। सारी उपलब्ध खेती की जमीन का उपयोग में न आना, प्राकृतिक सुविधाओं पर आश्रित होना, सिंचाई के लिये इन्द्रदेव का मुँह ताकना तथा अत्यल्प साधनों का होना, खाद की उचित व्यवस्था न होना, अतिवृष्टि और अनावृष्टि तथा बाढ़ आदि विपत्तियों का शिकार होना तथा खेतों का छोटा-छोटा और छिटाका हुआ होना आदि अनेक ऐसे कारण हैं, जो इस परिस्थिति के लिये उत्तरदायी हैं। कांग्रेसी सरकारों ने 'अधिक अन्न उपजाओ' आन्दोलन के द्वारा इन कठिनाइयों को दूर करने का प्रयत्न किया है परन्तु उन्हें अभी विशेष सफलता नहीं मिली है। अंग्रेजी सरकार ने सिंचाई की ओर कुछ ध्यान दिया पर वह पर्याप्त नहीं था। कुछ नहरें, जैसे—परिचमी और पूर्वी जमुना नहरें, गंगा नहर, पंजाब में बारी दोआब नहर आदि का निर्माण किया गया और कुछ बाँध भी बाँधे गये। वैज्ञानिक ढंग से आधुनिक बाँध तैयार हुये। इनमें बम्बई का लायड डाम, सिन्ध का सक्कर बैरेज पंजाब की सतलज योजना, मद्रास का कावेरी जल-वितरण और उत्तरप्रदेश में शारदा नहर प्रमुख हैं। परन्तु इतने बड़े देश की खेती को सींचने के लिये उपर्युक्त सिंचाई के साधन अत्यन्त थोड़े रहे हैं। भारत की स्वतंत्रता के बाद भारत सरकार का ध्यान भोजन की दृष्टि से देश को आत्म-निर्भर बनाने की ओर गया है। पंचवर्षीय योजना में करोड़ों रुपये खेती की उन्नति में, विशेषतः सिंचाई के लिये, लगाने की योजना है। खेती की उन्नति ही उसका मुख्य अंग है। सिन्धी में खाद का कारखाना खुल चुका है, जो देश को रसायनिक खाद देगा तथा वैज्ञानिक खेती को बढ़ायेगा। सिंचाई के लिये नदियों को बांधकर जलविद्युत शक्ति उत्पन्न करनेवाली अनेक योजनाएँ हैं। इनमें पंजाब की भाखर-नांगल योजना, दामोदर घाटी योजना (बंगाल बिहार और उड़ीसा), बिहार नेपाल की कोसी योजना, उड़ीसा का हीराकुंड बाँध, मद्रास का रामपदसागर, बम्बई और मध्यप्रदेश की नर्मदा-ताप्ती योजना, हैदराबाद-मद्रास की तुंगभद्रा योजना, उत्तरप्रदेश और नेपाल की गण्डक योजना, मध्यभारत की चम्बल योजना तथा राजस्थान में जवाई नदी का बाँध आदि प्रमुख हैं। इनके अलावा प्रांतीय सरकारों की सैकड़ों छोटी-मोटी योजनाएँ हैं, जिनके पूर्ण हो जाने पर भारतवर्ष में कृषि की बहुत कुछ उन्नति हो सकेगी।

अभ्यासार्थ प्रश्न

६. आधुनिक युग में कौन-कौन सामाजिक तथा सांस्कृतिक आंदोलन हुये ? देश के जीवन पर उनका क्या प्रभाव पड़ा ?
  ७. ईस्ट इंडिया कम्पनी की आर्थिक नीति क्या थी ? इसका भारत पर क्या प्रभाव पड़ा ?
  ८. भारत में आधुनिक उद्योग-धंधों का कैसे विकास हुआ है, इसपर प्रकाश डालिये ।
-

## राष्ट्रीय आन्दोलन, स्वातंत्र्य और पर-राष्ट्रनीति

### १. राष्ट्रीय आन्दोलन

(१) प्रारंभिक प्रभाव—१९वीं शताब्दि भारतीय इतिहास में राष्ट्रीयता के विकास का युग थी। सामाजिक तथा सांस्कृतिक आन्दोलनों ने इसके लिये क्षेत्र तैयार किया। १८३५ ई० के बाद जब अंग्रेजी के माध्यम से देश में शिक्षा का प्रचार होने लगा, तो अंग्रेजी भाषा के साथ ही साथ भारतवर्ष में यूरोपीय स्वतंत्रता तथा समानता के विचार भी आने लगे। पाश्चात्य शास्त्र और विज्ञान के प्रचार ने नवशिक्षित भारतीयों में सम्मान का भाव उत्पन्न किया। देश में रेल, तार, डाक, शासन और कानून ने एकता तथा संगठन को जन्म दिया और पश्चिम के उदारवादी और स्वतंत्र विचार अत्यन्त तेजी से फैलने लगे। राजा-राममोहन राय के ब्रह्मसमाज, महर्षि दयानन्द के आर्यसमाज तथा कर्नल आलकाट और श्रीमती एनीबेसेण्ट की थियासाफिकल सोसायटी ने भी भारत का आत्म-सम्मान जगाया और राष्ट्रीय विचारों को जन्म दिया।

(२) संवैधानिक मार्ग—१८५७ ई० का सशस्त्र राष्ट्रीय विप्लव असफल होते देखकर तत्कालीन राष्ट्रीय नेताओं ने अपनी मांगों को रखने के लिये वैधानिक मार्ग अपनाया। पहले तो, शासन में भारतीयों का भी यथोचित स्थान हो, इस हेतु आन्दोलन हुये। आई० सी० एस० की परीक्षा में सफल हो जाने पर जब मामूली कारण से सुरेन्द्रनाथ बनर्जी को १८७६ ई० में अपने पद से हटा दिया गया, तो देश में बड़ा असन्तोष फैला। उन्होंने एक संगठन 'इण्डियन एसोशियेशन' की स्थापना करके सारा देश का भ्रमण किया और शासन की मनमानियों के विरुद्ध आवाज उठायी। लार्ड लिटन के 'ग्राम्स ऐक्ट' तथा 'वर्नाक्यूलर प्रेस ऐक्ट' का विरोध करने में वे सबसे आगे रहे और 'इण्डियन एसोशियेशन' की बड़ी ख्याति हुई। लार्ड रिपन उदारवादी बाइसराय थे। उनके 'इलबर्ट बिल' का जो विरोध अंग्रेजों ने किया, उससे भारतीयों की आंखें खुल गयीं। 'इलबर्ट बिल' का ध्येय यह था कि अंग्रेजों को भारतीय न्यायाधीश भी न्यायदान दे सकते हैं, परन्तु भारतीय शासन में लगे हुए अंग्रेजों ने इसका घोर विरोध किया और यह बिल पास न हो सका। इसपर भारतीयों को अंग्रेजों की ईमानदारी पर कोई भरोसा नहीं रहा और एक अखिल भारतीय संस्था की आवश्यकता समझी जाने लगी।



दादाभाई नौरोजी  
पृ० ३६२



लोकमान्य बाल गंगाधर तिलक  
पृ० ३६२



बिपिनचन्द्र पाल—पृ० ३६२



लाला लाजपत राय—पृ० ३६२



(३) भारतीय राष्ट्रीय कांग्रेस की स्थापना—१८८५ ई० में अखिल भारतीय राष्ट्रीय कांग्रेस का जन्म हुआ और उस वर्ष के दिसम्बर मास में बम्बई में उमेशचन्द्र बनर्जी की अध्यक्षता में इसका प्रथम अधिवेशन हुआ। सच तो यह है कि कांग्रेस के जन्म में कुछ अंग्रेजों का भी विशिष्ट सहयोग रहा। ऐलन ह्यूम, हेनरी काटन तथा सर विलियम वेडरबर्न उनमें मुख्य थे। लार्ड डफरिन, जो उन दिनों भारतवर्ष में वाइसराय थे, स्वयं एक ऐसी संस्था की आवश्यकता का अनुभव करते थे, जो शासन को भारतीय प्रतिक्रियाओं से अवगत करा सके। उन्होंने १८८६ ई० में कांग्रेस के सदस्यों को एक पार्टी भी दी। कांग्रेस का कई वर्षों तक केवल यही उद्देश्य रहा कि भारतीयों को शासन में अधिक से अधिक लाने का प्रयत्न किया जाय और शासन के क्षेत्र में कुछ छोटे-मोटे व्यवस्था सम्बन्धी परिवर्तन कराये जायें। इसी के प्रयत्नों के फलस्वरूप १८९२ ई० का 'इण्डियन कॉन्सिल ऐक्ट' पास हुआ। परन्तु धीरे-धीरे कांग्रेस के प्रति अंग्रेजी शासनाधिकारियों के मन में शंका उत्पन्न होने लगी। कांग्रेस में केवल प्रस्ताव पास होते रहे और उनका कोई विशेष प्रभाव नहीं होता था।

धीरे-धीरे कांग्रेस में नवयुवकों का एक ऐसा दल उत्पन्न हुआ, जो उसकी नीति में कुछ कड़ाई लाने का प्रयत्न करने लगा। इस दल के नेता लोकमान्य बाल गंगाधर तिलक थे। वे महाराष्ट्र के चितपावन ब्राह्मण थे और उनके हृदय में स्वतंत्रता की तेज आग जलती थी। उन्होंने यह विचार प्रकट किया कि केवल प्रस्तावों के पास करने अथवा प्रतिनिधिमण्डलों के भेजने से कुछ कार्य नहीं हो सकेगा। स्वतंत्रता भिक्षा मांगने से नहीं मिलती, अपितु उसके लिये त्याग की आवश्यकता होती है। उन्होंने महाराष्ट्र को अपनी ओर खींचा तथा अपने पत्र 'किसरी' द्वारा और गणेशोत्सवों तथा शिवाजी सम्बन्धी स्मारकों द्वारा अंग्रेजी शासन के विरुद्ध कड़ी घृणा का भाव जगाया। इसी बीच १८९६ ई० में बम्बई और पूना में भीषण प्लेग फैला तथा हजारों घर तबाह हो गये। सरकार कोई विशेष सहायता-कार्य न कर सकी और तिलकजी ने उसकी पूरी निन्दा की। १८९७ ई० में रैण्ड नामक एक अंग्रेज दो नवयुवक मराठा ब्राह्मणों द्वारा मार डाला गया और उस मुकदमे में तिलकजी को भी १८ मास की कड़ी सजा हुई। सारा देश उनकी ओर आकृष्ट हो गया और कांग्रेस में उनकी तथा उनके गरम दल का जोर बढ़ता गया। उनके नेतृत्व में अरविन्द घोष, विपिनचन्द्र पाल तथा लाला लाजपत-राय आ गये। पुराने दल में, जो नरम दल कहलाने लगा, सर सुरेन्द्रनाथ बनर्जी, सर फीरोजशाह मेहता तथा बालकृष्ण गोखले आदि प्रमुख रहे और ऐसा प्रतीत होने लगा कि कांग्रेस में दो दल अलग-अलग बँट जायेंगे। गरमदल शांति की नीति

छोड़ कर अंग्रेजी शासन के विरुद्ध कड़ी कार्रवाई और उग्र आन्दोलन के पक्ष में था और यह कहता था कि स्वतंत्रता भिक्षायाचना से नहीं मिलेगी। नरम दल अपनी पुरानी नीति पर दृढ़ था और वैधानिक आन्दोलन के ही पक्ष में था। परन्तु दलों का आपसी भेद बढ़ता गया और १९०७ ई० की पूना कांग्रेस में उनकी मुठभेड़ हो ही गई। कांग्रेस का अधिवेशन भंग कर दिया गया। दोनों दल अलग-अलग हो गये। नरमदल ने अलग होकर एक प्रस्ताव द्वारा पुनः अपना उद्देश्य तय किया और आगे १९१६ ई० तक कांग्रेस पर उसी दल का अधिकार रहा।

(४) वंग-भंग और स्वदेशी आन्दोलन—कांग्रेस के आन्दोलन को लार्ड कर्जन के बुद्धिहीन कार्यों से बढ़ा बल मिला। बंगाल का विभाजन (१९०५ ई०), इण्डियन यूनिवर्सिटीज ऐक्ट (१९०४ ई०) तथा शासन की अन्य कड़ाइयों के कारण भारतीय जनता बड़ी असन्तुष्ट हुई और आन्दोलन ने जोर पकड़ा। उन्हीं दिनों रूस जैसे विशाल युरोपीय देश को जापान जैसे छोटे एशियाई देश ने जब १९०५ ई० में युद्ध में करारी हार दी तो भारतीयों के हौसले और भी बढ़ गये। स्वदेशी आन्दोलन तथा विदेशी के बहिष्कार ने जोर पकड़ा तथा देश के युवकों में कुछ हिंसात्मक प्रवृत्तियाँ भी उत्पन्न हुई। बम फेंकना और अंग्रेज शासकों को मारना भी प्रारम्भ हो गया। ऐसी दशा में अंग्रेजी सरकार ने भारतीयों को प्रसन्न करने का कुछ उपाय सोचना प्रारंभ किया तथा १९०६ ई० में मॉर्ले-मिंटो सुधार-कानून पास कर दिया गया। कांग्रेस के नरम-दल ने तो इसे स्वीकार कर लिया परन्तु गरम दल ने इसे अपर्याप्त मानकर ठुकरा दिया। इसका सबसे बड़ा दोष यह था कि अंग्रेजों ने हिन्दुओं और मुसलमानों को बांटनेवाली नीति का पालन करते हुये दोनों के लिये अलग-अलग निर्वाचन क्षेत्रकी व्यवस्था की गयी। १९११ ई० में बंगाल का विभाजन भी रद्द कर दिया गया।

(५) मुस्लिम लीग—कांग्रेस का जन्म देनेवालों में प्रमुख हिन्दू नेता ही थे। परन्तु इसका यह मतलब नहीं कि उसमें मुसलमान नहीं आये। जस्टिस तैय्यब जी और मुहम्मद सयानी जैसे राष्ट्रीय मुसलमान कांग्रेस के अध्यक्ष रहे और उसके छठे अधिवेशन में मुसलमानों की संख्या २२ प्रतिशत थी। तथापि अधिकांश मुसलमान उससे दूर रहे। मुसलमानों के उस समय सबसे बड़े नेता सर सैयद अहमद थे। उन्होंने अपने को कांग्रेस से अलग रखा। उन्होंने १८८८ ई० में अरर इण्डिया मुसलिम एसोशियेशन की स्थापना की। बाद में उन्हीं के प्रयत्नों से १९०६ ई० में मुसलिम-लीग की स्थापना हुई जो मुसलमानों का प्रतिनिधित्व अपना अधिकार समझने लगी। सर सैयद अहमद तथा आगा-खाने ने एक प्रतिनिधिमण्डल के द्वारा भारतमंत्री मॉर्ले महोदय तथा वाइसराय

लाड मिन्टो के सामने यह प्रस्ताव रखा कि अगले सुधारों में हिन्दुओं तथा मुसलमानों के निर्वाचन क्षेत्र अलग-अलग रखे जायें तथा अंग्रेजों ने इस फूट को बढ़ाने के लिये १९०६ ई० के सुधारों में उसे मान लिया ।

(६) हिन्दू-मुस्लिम एकताका प्रश्न—देश में राष्ट्रीय आन्दोलन जोर पकड़ता गया । अंग्रेजी सरकार की दमन-नीति तथा विदेशी घटनाओं ने उसे नवयुवकों उत्साहित किया । आन्दोलन के वैध उपायों के अलावा हिंसात्मक उपायों का भी ने सहारा लिया । १९०८ में लोकमान्य तिलक को ६ वर्ष का कड़ा कारावास दण्ड मिला और वे कैद करके माण्डले भेज दिये गये । जहाँ एक ओर दमनचक्र तथा कड़े कानूनों से अंग्रेजी सरकार आन्दोलन को दबाने का प्रयत्न करती थी, वहीं दूसरी ओर कुछ सुधार-कानूनों की ओर भी ध्यान दे रही थी । फलतः १९०६ ई० का सुधार-कानून पास हुआ; परन्तु उससे आन्दोलनकारियों को विशेष सन्तोष न हुआ । धीरे-धीरे मुस्लिम-लीग भी सम्प्रदायवाद की नीति से कुछ अलग हटकर देश को स्वतंत्र करना अपना लक्ष्य मानने लगी । मुसलमान अंग्रेजों से अप्रसन्न होते जा रहे थे और उसका मुख्य कारण यह था कि अंग्रेजी सरकार की फारस और तुर्की के प्रति नीति उन्हें पसन्द नहीं थी । इसी बीच १९१४-१८ ई० का प्रथम महासमर छिड़ गया, उसमें अंग्रेज तुर्की के विरुद्ध मोर्चे में हुये । इन सब का फल यह हुआ कि मुस्लिम-लीग और अखिल भारतीय कांग्रेस एक-दूसरे के निकट आने लगीं और यह समझा गया कि हिन्दू मुसलमानों के आपसी मेल बिना स्वतंत्रता प्राप्त करना कठिन है । १९१६ ई० का वर्ष इस दृष्टि से बड़ा महत्वपूर्ण साबित हुआ । श्रीयुत गोपाल कृष्ण गोखले की मृत्यु हो चुकी थी और लोकमान्य तिलक जेल से छूटकर पुनः आ चुके थे । नरम-दल के अन्य नेता भी उनसे मेल रखने को तैयार थे और कांग्रेस ने एक संयुक्त मोर्चा तैयार किया । कांग्रेस और मुस्लिम-लीग ने भी १९१६ ई० में लखनऊ में आपसी समझौता कर लिया, जो 'लखनऊ पैक्ट' के नाम से प्रसिद्ध हुआ । इस प्रकार देश में एकता का बीज पुष्ट करने का प्रयत्न हुआ और सभी दलों ने एक होकर अपनी मांगें उपस्थित कीं । आंदोलन धीरे-धीरे बहुत व्यापक हो गया । लोकमान्य तिलक तथा श्रीमती एनीबेसेण्ट न, जो कांग्रेस में शामिल हो चुकी थीं, आंदोलन को उग्र रूप देने के लिये होमरूल-लीग की स्थापना की और असन्तोष बढ़ता गया । परन्तु आंदोलन चलाते हुये भी भारतीयों ने अंग्रेजी सरकार की युद्ध में सहायता की और वे समझते थे कि उन्हें उचित पुरस्कार मिलेगा । लेकिन हुआ कुछ दूसरा ही । १९१६ ई० का जो माण्टेग-चेम्सफोर्ड सुधार-कानून पास हुआ, उसमें भारत में फूट का वृक्ष और भी मजबूती से लगा दिया गया ।



उससे किसी भी मुख्य राजनीतिक दल को संतोष नहीं हुआ और सारे देश ने उसे ठुकरा दिया। इस बढ़ते हुये असन्तोष को अंग्रेजों सरकार ने दमन-नीति से दूर करना चाहा। इस दृष्टि से १९१९ ई० का वर्ष बड़ा महत्वपूर्ण है। रौलट-एक्ट जैसे दमनकारी कानूनों के द्वारा भारतीय जनता पीसी जाने लगी और जलियाँवाला बाग जैसी घटनायें हुई। पंजाब में फौजी कानून लगा दिया गया और आन्दोलनकारियों को गोली का शिकार बनाया गया। इसी बीच १ अगस्त सन् १९२० ई० को लोकमान्य तिलक का देहान्त हो गया। कांग्रेस में उनका स्थान मोहनदास करमचन्द गांधी ने लिया, जिन्हें भारतीय जनता ने प्रेम और श्रद्धा से 'महात्मा' की उपाधि दी। भारतीय राजनीति में आने के पहले वे दक्षिणी अफ्रिका में गौरे लोगों के काले लोगों के प्रति अन्यायपूर्ण कानूनों के विरुद्ध सविनय अवज्ञा आन्दोलन के द्वारा काफी ख्याति और सफलता प्राप्त कर चुके थे। उन्होंने भारतवर्ष में आकर राष्ट्रीय आन्दोलन को गांवों तक फैलाया और प्रत्येक भारतीय के हृदय में देशभक्ति की भावना का संचार किया। मुसलमानों को मिलाने का प्रयत्न किया गया तथा अली बन्धुओं (शौकत अली और मुहम्मद अली) ने गांधीजी का पूरा साथ दिया। उनके खिलाफत-आन्दोलन ने भी खूब जोर पकड़ा।

(७) असहयोग-आन्दोलन—महात्मा गांधी के नेतृत्व में देश में असहयोग-आन्दोलन उग्र रूप पकड़ने लगा। सरकारी स्थानों, संस्थाओं, नौकरियों, पदवियों और वृत्तियों को छोड़ना, विदेवी माल का बहिष्कार तथा विद्यार्थियों और अध्यापकों का स्कूल-कालेज छोड़ना असहयोग की मुख्य बातें थीं। खादी और चर्खे का प्रचार करके गांधी जी ने देश को यह सिखाया कि शांतिपूर्वक लंकाशायर की मिलों का व्यापार चौपट किया जा सकता है और अंग्रेजों को विवश किया जा सकता है। इसी आन्दोलन में गांधीजी ने भारत को दो अस्त्र दिये—सत्य और अहिंसा—और उन्हीं के द्वारा युद्ध सिखाया। आन्दोलन के फलस्वरूप कई लोगों ने सरकारी पदवियों का त्याग कर दिया, जिनमें श्री रवीन्द्रनाथ ठाकुर और सुब्रह्मण्यम् अय्यर प्रमुख थे। विद्यार्थियों ने अपनी पढ़ाई-लिखाई छोड़कर तथा अनेक वकीलों ने वकालत छोड़कर आन्दोलन में भाग लिया। परन्तु देश अभी अहिंसात्मक आन्दोलन के लिये तैयार नहीं था। हिन्दु-मुसलमानों में पुनः वैर की भावना घर करने लगी और प्रसिद्ध मोपला-विद्रोह तथा कोहाट में दंगे हुये। यही नहीं, आन्दोलनकारी निरीह बच्चों पर पड़ी कठोर यातनाओं से चिढ़कर एक क्रुद्ध मीड़ ने उत्तरप्रदेश के गोरखपुर जिले में चौरीचौरा नामक स्थान में थाने को घेर लिया। थानेदार और अनेक सिपाहियों का बध कर डाला गया और अन्य हिंसा की घटनायें हुई। गांधीजी को बड़ा पश्चात्ताप हुआ। वे उन



महात्मा गांधी—पृ० ३९५



पं० मोतीलाल नेहरू—पृ० ३९६



देशबन्धु चित्तरंजनदास  
पृ० ३९६



सरदार वल्लभभाई पटेल  
पृ० ४१८



दिनों जेल में थे; परन्तु उन्होंने आन्दोलन बन्द कर दिया और आत्म-शुद्धि के लिये २१ दिनों का उपवास।

(८) **स्वराज्य पार्टी**—१९२३ ई० में कांग्रेस में नेताओं के दो मत हो गये। एक तो यह कि कौंसिलों में प्रवेश करके भीतर से अंग्रेजी सरकार को विवश किया जाय और दूसरे यह कि बाहर ही आन्दोलन को बढ़ाया जाय। परन्तु कौंसिल में प्रवेश करनेवालों का जोर बढ़ता गया। कांग्रेस ने भी उस सिद्धान्त को मान लिया तथा पं० मोतीलाल नेहरू, देशबन्धु चितरंजनबास और एन० सी० केलकर के नेतृत्व में १९२३ ई० में स्वराज्य पार्टी की स्थापना हुई। इन नेताओं का उद्देश्य यह था कि कौंसिलों में प्रवेश करके अपने बहुमत और प्रभाव से १९१९ ई० के सुधार कानून को या तो खतम कर दिया जाय या अंग्रेजों को उसमें पुनः सुधार करने के लिये विवश किया जाय। स्वराज्य पार्टी का जोर बढ़ता गया। इसी बीच १९२७ ई० में १९१९ ई० के सुधारों की सफलता की जांच के लिये साइमन-आयोग बैठाया गया। परन्तु कांग्रेस ने उसका जोरदार विरोध किया और 'साइमन लौट जाओ' के नारे के साथ उमका बहिष्कार किया गया और काले झण्डे दिखाये गये। इधर देश में मुख्य राजनैतिक दलों को मिलाकर एक संयुक्त मोर्चा भी तैयार करने की बात चलती रही। पण्डित मोतीलाल नेहरू की अध्यक्षता में एक समिति इस हेतु बैठायी गयी कि वह भारत का एक सर्वस्वीकृत संविधान तैयार करे। १९२८ ई० में नेहरू-समिति ने अपनी रिपोर्ट दी और उसमें अंग्रेजी साम्राज्य के भीतर भारत को 'डोमिनियन स्टेट्स' की व्यवस्था का निर्णय हुआ। हिन्दुओं और मुसलमानों को मिलाने के लिये भी उसमें उपाय किये गये पर वह रिपोर्ट मुसलिम-लीग ने अस्वीकार कर दी और कोई प्रगति नहीं हुई। फिर भी कांग्रेसका आन्दोलन किसी न किसी रूप में चलता रहा। १९२९ ई० में लाहौर में पं० जवाहरलाल नेहरू की अध्यक्षता में उसका जो वार्षिक अधिवेशन हुआ उसमें उसका उद्देश्य 'पूर्ण स्वराज्य' मान लिया गया। उन दिनों लार्ड अरविन्द भारतवर्ष के वाइसराय थे और उन्होंने 'डोमिनियन स्टेट्स' को आधार मानकर एक गोलमेज सम्मेलन करने का प्रस्ताव रखा, परन्तु उस प्रस्ताव पर इंग्लैण्ड में जो टीकाये हुईं उनसे कांग्रेस भड़क उठी तथा उसे अस्वीकार कर दिया।

(९) **सविनय अवज्ञा**—१९३० ई० में गांधीजी ने पुनः सविनय अवज्ञा आन्दोलन प्रारंभ कर दिया। दुकानों पर धरना, विदेशी माल का बहिष्कार, तथा सरकारी नौकरियों आदि को छोड़ने के अलावा इस आन्दोलन का मुख्य कार्यक्रम था नमक-कानून को तोड़ना। महात्मा गांधी के सहित कांग्रेस के

प्रायः सभी नेता जेलों में डाल दिये गये। परन्तु ~~सुभाष~~ तेज बहादुर सप्रू तथा श्री जयकर के प्रयत्नों के फलस्वरूप लार्ड अरविन व. गांधीजी से ५ मार्च १९३१ ई० को समझौता हो गया, जो इतिहास में गांधी-अरविन समझौते के नाम से प्रसिद्ध है। उसी वर्ष इंग्लैण्ड में होने वाली दूसरी गोलमेज कांफ्रेंस में भाग लेना कांग्रेस ने स्वीकार कर लिया तथा उसकी ओर से महात्मा गांधी अकेले प्रतिनिधि होकर गये। पण्डित मदनमोहन मालवीय और श्रीमती सरोजिनी नायडू भी इंग्लैण्ड गयीं, परन्तु वहाँ कोई समझौता नहीं हो सका और सभी लोग भारत लौट आये। १९३२ ई० में कांग्रेस ने पुनः सत्याग्रह-आन्दोलन प्रारंभ कर दिया और लार्ड वेलिंगटन ने, जो लार्ड अरविन के बाद वाइसराय होकर आये थे, आन्दोलन को कठोरतापूर्वक दबाना प्रारम्भ कर दिया।

(१०) साम्प्रदायिक निर्णय के विरुद्ध आन्दोलन—परन्तु उधर इंग्लैण्ड में सुधारों की बात चलती रही। साम्प्रदायिक प्रश्न बना ही रहा। इन सब बातों का निर्णय इंग्लैण्ड के प्रधानमंत्री के हाथों में छोड़ दिया गया था और १९३२ ई० में उन्होंने अपना निर्णय दिया जो 'कम्यूनल अवार्ड' (साम्प्रदायिक निर्णय) के नाम से विख्यात है। इसमें मुसलमानों, सिखों तथा अन्य छोटे-मोटे स्वार्थों की रक्षा के नाम पर उन्हें प्रस्तावित सुधारों में अलग प्रतिनिधित्व तो दिया ही गया, हरिजनों को भी सवर्ण हिन्दुओं से अलग करने का प्रयत्न किया गया और उनमें अनेक भेद कर दिये गये। महात्मा जी को यह राजनीतिक बाल असह्य थी और उन्होंने इसके विरुद्ध आमरण अनशन शुरू कर दिया। देश में कोलाहल मच गया और सभी लोग एक स्वर से उनके प्राणों की रक्षा की पुकार करने लगे। सभी राजनीतिक दलों ने तथा अंग्रेजी सरकार ने मिलकर पुनः पूना में समझौता किया। 'कम्यूनल अवार्ड' लौटा लिया गया और हरिजनों को हिन्दू समाज का अंग माना गया। यह समझौता 'पूना पैक्ट' के नाम से प्रसिद्ध है। १९३२ ई० में तीसरा गोलमेज सम्मेलन हुआ और उसके प्रस्तावों के आधार पर एक श्वेतपत्र निकाला गया जिसके फलस्वरूप १९३५ ई० का भारत सरकार संघ कानून पास हुआ, जिसका पीछे वर्णन किया जा चुका है। कांग्रेस का आंदोलन विध्वंसात्मक न होकर धीरे-धीरे रचनात्मक हो गया था तथा उसके नेता तथा स्वयंसेवक जेलों से बाहर निकलते और भीतर जाते रहे। धीरे-धीरे आंदोलन सामूहिक न होकर व्यक्तिगत हो गया; परन्तु १९३४ ई० के भीषण विद्रोह के कारण कांग्रेस आंदोलन से हटकर सेवाकार्य में लग गई।

(११) प्रांतीय स्वराज्य—१९३५ ई० के संघ शासन-विधान के अनुसार १९३७ ई० में व्यवस्थापिका सभाओं के लिये जो चुनाव हुये, उनमें कांग्रेस ने

भाग लिया। सात प्रांतों के प्रमुखों का स्पष्ट बहुमत था; परन्तु उन्होंने मंत्रिमण्डल बनाने से इनकार कर दिया। परन्तु जब लार्ड लिनलिथगो ने यह आश्वासन दिया कि गवर्नरों के द्वारा विशेषाधिकारों का प्रयोग नहीं होगा, तो उन्होंने मंत्रिमण्डल बनाना स्वीकार कर लिया। अन्य प्रांतों में भी मुस्लिम-लीग ने अथवा उससे संयोग करके दूसरे राजनीतिक दलों ने मंत्रिमण्डल बनाया। परन्तु देश में सबकी आँखें कांग्रेसी मंत्रिमण्डलों की ओर ही लगी थीं। प्रायः संवैधानिक संकट उपस्थित हो रहे थे, परन्तु उनके होते भी दो वर्ष तक अर्थात् १९३६ ई० तक कोई विशेष घटना नहीं हुई। परन्तु उस वर्ष द्वितीय महासमर के छिड़ने पर लार्ड लिनलिथगो ने भारतीय नेताओं की राय लिये बिना ही भारत का जब धुरी राष्ट्रों के विरुद्ध युद्ध घोषित कर दिया, तो कांग्रेसी मंत्रिमण्डलों ने गांधी जी के परामर्श से त्यागपत्र दे दिया। युद्ध में भारत को बलात् घसीटे जाने के विरोध में १९४० ई० में गांधी जी ने व्यक्तिगत सत्याग्रह चलाया। कांग्रेस के नेताओं और स्वयंसेवकों ने बारी-बारी से कानून तोड़कर सत्याग्रह किया और सहस्रों व्यक्ति जेलों में डाल दिये गये। देश में अंग्रेजी सरकार के प्रति असंतोष बढ़ता गया और स्वतंत्रता की मांग ऊँची होने लगी।

(१२) साम्प्रदायिकता का जोर और पाकिस्तान की माँग—कांग्रेस भारतवर्ष की एकता को बनाये रखने के लिये भरपूर प्रयत्न कर रही थी और महात्मा गांधी ने इसके लिये कुछ उठा नहीं रखा। परन्तु दूसरी ओर मुहम्मद अली जिन्ना के नेतृत्व में मुस्लिम-लीग साम्प्रदायिकता को प्रोत्साहन दे रही थी। जिन्ना महोदय ने दो राष्ट्रों का नारा लगाया और यह माँग की कि चूँकि हिन्दुओं और मुसलमानों के दो राष्ट्र हैं, इसलिए उनके लिये देश के दो टुकड़े हो जाने चाहिये। १९४० ई० के लाहौरवाले मुस्लिम-लीग के वार्षिक सम्मेलन में पाकिस्तान की स्थापना सम्बन्धी प्रस्ताव स्वीकृत हो गया। अखिल भारतीय राष्ट्रीय कांग्रेस और मुस्लिम-लीग की राजनीति भिन्न-भिन्न दिशाओं में चलने लगी।

(१३) समझौते का विफल प्रयत्न और १९४२ ई० का विप्लव—१९४२ ई० के आते-आते युद्ध में अंग्रेजों की हालत बहुत खराब हो गई थी। जापान भी जर्मनी तथा इटली की ओर से युद्ध में कूद चुका था। ऐसी दशा में भारतवर्ष के लिये भी बड़ा खतरा उत्पन्न हो गया था। अतः परिस्थितियों को काबू में लाने के लिये सर विंस्टन चर्चिल की अंग्रेजी सरकार ने सर स्ट्रैफर्ड क्रिप्स को भारतीय नेताओं से समझौता करने के लिये भेजा। उन्होंने कांग्रेस, मुस्लिम-लीग तथा अन्य राजनीतिक दलों से बातचीत करके अपनी योजना उपस्थित की; परन्तु वह भारतवर्ष के किसी भी राजनीतिक दल को मान्य नहीं हुई और वे

खाली हाथों लौट गये। तदुपरांत महात्मा गांधी ने देश को उग्र आन्दोलन के लिये तैयार करना प्रारंभ कर दिया। 'हरिजन' के लेखों तथा अपनी प्रार्थना-सभाओं में वे अंग्रेजी राजके विरुद्ध प्रचार करने लगे और सारा देश अंग्रेजों को निकाल बाहर करनेको सोचने लगा। उन्होंने 'भारत छोड़ो' का अपना प्रसिद्ध नारा लगाया। ८ अगस्त १९४२ ई० को बम्बई में अखिल भारतीय कांग्रेस कमेटी की बैठक का होना तय हुआ। अगला कदम क्या हो इस प्रश्न पर वहाँ विचार हो ही रहा था कि उसी दिन शाम को प्रायः कांग्रेस के सभी बड़े नेता तथा प्रांतों के प्रमुख कांग्रेसी सरकार की ओर से गिरफ्तार कर लिये गये। यह बात देश के कोने-कोने में अनायास हवा की तरह फैल गई और ९ अगस्त १९४२ ई० का प्रसिद्ध आन्दोलन अपने आग प्रारंभ हो गया। देश के अधिकांश क्षेत्र विद्रोह के अड्डे बन गये। आन्दोलनकारियों ने कहीं-कहीं आग लगाने, लूट लेने तथा एक-आध हत्याएँ कर देने आदिकी घटनाएँ कर दीं; परन्तु अंग्रेजी नीकरशाहीने बड़ी निर्दयतापूर्वक उसका प्रतिशोध लिया। गोलियों की बौछार, सामूहिक जुमाने तथा युद्ध के लिये बलात् धन-संग्रह करना, दमन के मुख्य हथकण्डे हो गये। सहस्रों व्यक्ति बिना मुकदमा चलाये जेलों में ठूस दिये गये। अनेक समाचारपत्रों को नीकरशाही की दमन-नीति का विरोध करने के कारण अपना प्रकाशन विवशता से बन्द करना पड़ा। इस आन्दोलन में भारत के विद्यार्थी समाज ने प्रमुख भाग लिया। सरकारी दमन से देश में कुछ ही दिनों में ऊपरी शांति तो स्थापित हो गई परन्तु इससे अंग्रेजी साम्राज्य की नींव हिल उठी।

(१४) समझौते के पुनः प्रयत्न—१९४४ ई० में लार्ड लिनलिथगो की जगह पर लार्ड वावेल भारत के वाइसराय होकर आये। उसी वर्ष ६ मई को गांधी जी अस्वस्थता के कारण जेलसे मुक्त कर दिये गये, परन्तु दूसरे नेता तथा कांग्रेसजन अभी जेलों में ही पड़े रहे। इसी बीच इंग्लैण्ड में सरकार बनाने के लिये १९४५ ई० में नया चुनाव हुआ और उसमें क्लेमेण्ट एटली के नेतृत्व में मजदूर-दल की विजय के फलस्वरूप उनकी सरकार बनी। मजदूरदलीय सरकार ने भारत के प्रति अपनी नीति नरम करके कोई समझौता निकालने का प्रयत्न प्रारंभ कर दिया। चर्चिल की अनुदार नीति से अधिकांश इंग्लैण्डनिवासी असन्तुष्ट थे और वहाँ यह समझा जाने लगा था कि भारतवर्ष को उसकी इच्छा के बिना बहुत दिनों तक साम्राज्य में नहीं रखा जा सकता। एटली की सरकार इन भावनाओं से परिचित थी और उसने भारतीय जनमत के अनुरूप कार्य करना चाहा। उसके आदेशानुसार कांग्रेस के सभी लोग जेलों से छोड़ दिये गये और लार्ड वावेल की अध्यक्षता में भारतवर्ष के सभी प्रमुख राजनीतिक दलों

का शिमला में एक सम्मेलन हुआ ; परन्तु दुर्भाग्यवश वहाँ कोई समझौता नहीं हो सका ।

द्वितीय विश्व-युद्ध समाप्त हो जाने के बाद भारतवर्ष में नया चुनाव हुआ और प्रांतों में लोकप्रिय सरकारें बनीं । देश में स्वतंत्रता की मांग दिन प्रतिदिन बढ़ती ही जा रही थी और अंग्रेजी सरकार ने भारतवर्ष को संतुष्ट करना ही उचित समझा । १९४६ ई० में अंग्रेजी पार्लियामेंट के सदस्यों का एक शिष्टमण्डल भारतवर्ष भेजा गया जिसने यहाँ कुछ सप्ताहों तक भ्रमण करके अपनी रिपोर्ट सरकार (इंग्लैण्ड) को दी । उसमें यह कहा गया कि सभी भारतीय राजनीतिक दल तथा जनता तत्काल स्वतंत्रता चाहती है और उसकी स्वीकृति में देर उचित नहीं होगी । उस शिष्टमण्डल ने यह भी कहा कि भारतीय नेता शासन का भार संभालने के लिये पूर्ण रूप से योग्य हैं । इस रिपोर्ट की जाँच की पूर्ति के बाद अंग्रेजी सरकार ने अपने मंत्रिमण्डल के तीन सदस्यों—**लार्ड पैथिक लारेंस** (भारत-मंत्री), **ए० बी० एलक्जेण्डर** तथा **सर स्ट्रैफर्ड क्रिप्स** को भारत भेजा । यह शिष्टमण्डल 'कैबिनेट मिशन' के नाम से विख्यात हुआ । इस दल ने भारत-वर्ष की समस्याओं को सुलझाने के हेतु प्रमुख राजनीतिक दलों से भेंट की और अन्त में अपनी योजना प्रस्तुत की, जो 'कैबिनेट मिशन योजना' के नाम से प्रसिद्ध हुई । उसकी प्रमुख बातें यह थीं कि भारतवर्ष एक संघ-राज्य हो जिसमें सभी प्रान्त सम्मिलित हों । परन्तु प्रान्तों की तीन श्रेणियाँ की गयीं । 'अ' वर्ग के प्रान्तों में सभी हिन्दू बहुमत प्रांत रखे गये । 'ब' वर्ग में उत्तरी-पश्चिमी सीमाप्रांत, सिंध तथा पंजाब और 'स' वर्ग में बंगाल और आसाम रखे गये । उपर्युक्त सभी वर्गों के प्रान्तों में शासन सम्बन्धी भीतरी स्वतंत्रता की व्यवस्था की गई । केन्द्रीय संघ में प्रतिरक्षा, यातायात और अर्थ का नियंत्रण रखा गया तथा यह व्यवस्था की गई कि अन्तरिम प्रश्नों को सुलझाने के लिये केन्द्र में एक अन्तरिम सरकार बनाई जाय जिसमें कांग्रेस, मुसलिम-लीग, और सिखों के प्रतिनिधि रहें । देश का अन्तिम रूप से पूर्ण संविधान बनाने के लिये एक संविधान-सभा के चुनाव की व्यवस्था की गई ।

'कैबिनेट मिशन योजना' पर भी कांग्रेस तथा मुस्लिम-लीग में मतभेद हो गया । अतः इस योजना का कार्यान्वय पूर्ण रूपसे नहीं हुआ । संविधान-सभा के लिये जो अप्रत्यक्ष चुनाव हुए, उनमें उपर्युक्त दोनों प्रमुख-दलों ने भाग लिया ; परन्तु संविधान बनाने का कार्य केवल कांग्रेस ने ही किया । ६ दिसम्बर १९४६ ई० को संविधान-सभा की प्रथम बैठक हुई, परन्तु मुस्लिम-लीग के सदस्यों ने



उसमें भाग नहीं लिया। केन्द्र में जो अन्तरिम मंत्रिमण्डल बना, उसमें भी पहले केवल कांग्रेस के ही प्रतिनिधि सम्मिलित हुये। उन्होंने सिखों तथा स्वतंत्र मुसलमानों को भी उसमें रखा; परन्तु कुछ समय बाद मुस्लिम-लीग के प्रतिनिधि भी उसमें शामिल हुये। लेकिन उनकी नीति कांग्रेसी सदस्यों की नीति से बिल्कुल भिन्न दिशा में अग्रसर होती रही और प्रत्येक कार्यों में साम्प्रदायिकता स्पष्ट झलकने लगी। अन्तरिम मंत्रिमण्डल की आपसी फूट स्पष्ट दिखाई देने लगी और किसी भी प्रकार की संयुक्त नीति और उत्तरदायित्व का अभाव प्रकट होने लगा। सरकार के बाहर मुहम्मदअली जिन्ना के नेतृत्व में मुस्लिम-लीग के समर्थकों ने यह स्पष्ट कर दिया कि वे देश के विभाजन से ही तुष्ट हो सकते हैं और पाकिस्तान की स्थापना न होने की अवस्था में खून की नदी बहाने की धमकी दी जाने लगी। देश में अनेक स्थानों पर साम्प्रदायिक दंगे होने लगे। मुस्लिम-लीग ने अपने ध्येयों की पूर्ति के लिये 'प्रत्यक्ष आन्दोलन' (डाइरेक्ट एक्शन) प्रारम्भ कर दिया और १६ अगस्त १९४६ ई० को बंगाल में सुहरावर्दी की मुस्लिम-लीगी सरकार ने 'प्रत्यक्ष कार्य दिवस' मनाने का निश्चय किया और कलकत्ते में भीषण दंगे हुये, जिसकी प्रतिक्रिया बिहार में हुई। परन्तु बिहार का बदला मुसलमानों ने नोआखाली (पूर्वी बंगाल) के हिन्दुओं को लूटकर, मारकर तथा बेइज्जत करके लिया। महात्मा गांधी ने, जो जीवन भर साम्प्रदायिक एकता स्थापित करने का प्रयत्न करते रहे, उपवास किया तथा अपने प्राणों की बाजी लगाकर इन साम्प्रदायिक दंगों को दूर करने का प्रयत्न किया। क्लीमेण्ट एटली के नेतृत्व में अंग्रेजी सरकार की नियत एकदम साफ थी और उन्होंने भारत की कष्टप्रद तथा अस्थायी परिस्थिति में निश्चय लाने की दृष्टि से २० फरवरी सन् १९४७ ई० को यह घोषणा कर दी कि अंग्रेजी सरकार जून सन् १९४८ ई० तक भारतवर्ष को अवश्य ही सत्ता हस्तान्तरित कर देगी। उन्होंने लार्ड वावेल को बुला लिया तथा नके स्थान पर लार्ड माउण्टबैटन को निर्णय करने का पूर्ण अधिकार देकर भेजा। भारतवर्ष की राजनीतिक समस्याओं का हल निकालने के लिये उनसे आग्रह किया गया था।

## २. स्वातंत्र्य

### (१) लार्ड माउण्टबैटन और सत्ता हस्तान्तरण

२३ मार्च सन् १९४७ को माउण्टबैटन ने अपना कठिन कार्यभार सँभाला। भारत में आने के बाद तुरन्त ही यहाँ की परिस्थितियों का अध्ययन करके उन्होंने राजनीतिक दलों से अपनी बातचीत शुरू कर दी। उन्हें यह स्पष्ट हो गया कि भारतवर्ष के विभाजन के अलावा समस्या

का कोई दूसरा समाधान नहीं है और भारतीय नेता भी इससे अनिच्छुक होते हुये भी सहमत हो गये। सबकी एकमात्र इच्छा यही थी कि शीघ्र से शीघ्र अस्थायी वातावरण समाप्त हो और साम्प्रदायिक दंगों की प्रक्रिया रुके। लार्ड माउण्टबैटन ने ३ जून १९४७ ई० को अपनी प्रसिद्ध योजना उपस्थित की, जिसके द्वारा हिन्दुस्तान का बँटवारा हुआ और हिन्दू बहुल जनतावाले प्रान्तों को भारत में रहने दिया तथा मुसलमान बहुल प्रान्तों से पाकिस्तान नामक एक नये देश की स्थापना हुई। पंजाब और बंगाल के दो-दो टुकड़े कर दिये गये और पश्चिमी पंजाब तथा पूर्वी बंगाल पाकिस्तान में शामिल हुये। आसाम के सिलहट क्षेत्र में मतगणना हुई और वहाँ के मुसलमान बहुल भागों ने अपने को पूर्वी बंगाल (पाकिस्तान) में मिला लिया तथा शेष आसाम (भारतवर्ष) के साथ बना रहा। उत्तरी पश्चिमी सीमाप्रान्त में भी मतगणना हुई और वह प्रान्त पाकिस्तान को मिल गया। भारतवर्ष और पाकिस्तान की राजधानियाँ क्रमशः दिल्ली और कराची में स्थापित हुईं और १५ अगस्त सन् १९४७ ई० को अंग्रेजी सरकार ने सत्ताहस्तान्तरण की तिथि निश्चय कर लिया। देशी राज्यों को यह स्वतंत्रता दी गयी कि वे जिसमें चाहे भारतवर्ष में अथवा पाकिस्तान में मिल जायें। इंग्लैण्ड की पार्ल्यामेंट ने इस समझौते को कार्यान्वित करने के लिये सर्व-सम्मति से एक कानून पास कर दिया और १९४७ ई० की १५ अगस्त को माउण्टबैटन ने यह घोषणा की कि भारत तथा पाकिस्तान स्वतंत्र हो गये। भारतीय-संघ तथा देशी राज्यों में बड़ी धूमधाम से स्वतंत्रोत्सव मनाया गया। शहरों और गांवों में प्रसन्नता व्यक्त करने के लिये दीपावलियों का प्रबन्ध किया गया तथा भारतवर्ष के कोने-कोने में राष्ट्रीय ध्वज फहराने लगा।

## (२) साम्प्रदायिक उन्माद

भारतवर्ष को स्वतंत्रता तो प्राप्त हुई, परन्तु उसकी प्रसन्नता में दुःखकी काली रेखा भी थी। मुसलिम-लीग की साम्प्रदायिक नीति का फल यह हुआ था कि देश में अनेक स्थानों पर हिन्दू, सिख तथा मुसलमान अपने प्राचीन भ्रातृत्व को भूलकर एक-दूसरे का गला काटने लगे। साम्प्रदायिकता की आग स्वतंत्रता प्राप्ति के थोड़े दिनों पहले ही से पंजाब में तीव्र रूप से बढ़ी चली आ रही थी, जो धीरे-धीरे बढ़कर पश्चिमी पंजाब, पूर्वी पंजाब, सिन्ध, उत्तरी-पश्चिमी सीमाप्रान्त, दिल्ली तथा उत्तरप्रदेश के पश्चिमी जिलों तक फैल गयी। लूट-मार, बलात्कार और नाना प्रकार के अत्याचार एक-दूसरे पर ढाये गये तथा भीषण रक्तपात हुआ। महात्मा गांधी देश के विभाजन से अत्यन्त दुःखी थे और उनका धाव अभी भर भी नहीं पाया था कि उनके हृदय पर यह दूसरी चोट लगी।

उन्होंने सारे उपद्रवग्रस्त क्षेत्रों का शान्ति-स्थापन के हेतु भ्रमण शुरू किया और अपनी प्रार्थना-सभाओं में धार्मिक और साम्प्रदायिक उत्साह की तीव्र भर्त्सना की। सभी बड़े-बड़े नेता व्याकुल होने लगे। परन्तु उनके अनेकानेक प्रयत्नों के होते हुये भी पश्चिमी पाकिस्तान से हिन्दुओं का आना और भारतवर्ष के कुछ भागों से मुसलमानों का जाना प्रारंभ हो गया। लाखों नर-नारियों का घर-बार छोड़कर अज्ञाने दिशा की ओर चलना एक कष्टमय दृश्य उपस्थित करने लगा और भारतीय सरकार के लिये हिन्दुओं और सिखों को अपने घरों से उनकी रक्षा करते हुये ले आना तथा उन्हें बसाना और पाकिस्तान जाने को उत्सुक मुसलमानों को शान्तिपूर्वक जाने की सुविधा प्रस्तुत करना एक अत्यन्त कठिन कार्य हो गया; तथापि उसे भारतीय सरकार ने दृढ़तापूर्वक सम्पन्न किया। परन्तु यही सब कुछ नहीं था। महात्मा जी के शान्तिमय उपदेशों को अनेक गुमराह हिन्दू गलत रूप से समझकर यह सोचने लगे कि वे ही पाकिस्तान में हिन्दुओं की हत्या तथा विस्थापितों की समस्या के लिये उत्तरदायी हैं। नाथूराम विनायक गोडसे नामक एक मराठा युवक ने आवेश में आकर ३० जनवरी १९४८ ई० को उनकी गोली का शिकार बना डाला। इस प्रकार गांधी जी तो अपने विचारों की पूर्ति, विश्वासों की रक्षा और शान्ति के प्रयत्नों के लिये बलिदान हुये; परन्तु भारतवर्ष की अपूरणीय क्षति हुई। प्रधानमंत्री पण्डित जवाहरलाल नेहरू के शब्दों में देश का प्रकाश बुझ गया। एक भारतीय ने अपने ही राष्ट्रपिता का वध करके कृतघ्नता का परिचय दिया और अपने माथे पर कलंक का टीका लगाया; परन्तु यहाँ यह भी कह देना उचित है कि गांधीजी के प्राणों के उत्सर्ग से भारतवर्ष में साम्प्रदायिकता की रीढ़ टूट गयी।

### (३) काश्मीर, हैदराबाद तथा अन्य रियासतें

साम्प्रदायिकता के प्रश्न से ही सम्बन्धित एक प्रश्न और था। काश्मीर को जबरदस्ती हड़प लेने के लिये पाकिस्तान ने कबायलियों को उभाड़कर उसपर अवृत्त सन् १९४७ ई० में आक्रमण कर दिया। काश्मीर ने भारत के साथ सीमित विलय कर लिया और भारतीय सेनाओं को वहाँ आक्रमणकारियों को भगाने के लिये जाना पड़ा। भारतीय सेनायें वहाँ सफल हुई परन्तु लार्ड माउन्ट-बैटन ने, जो उन दिनों भारतवर्ष के गवर्नर जनरल थे, काश्मीर का प्रश्न संयुक्त राष्ट्रसंघ में भेजने का सुझाव दिया और वहाँ उसे भेज भी दिया गया। परन्तु आज भी वह प्रश्न उलझा हुआ ही है और कुछ अंशों में अन्तर्राष्ट्रीय राजनीति की शतरंज की मुहर बना हुआ है। इसी प्रश्न की तरह एक दूसरा प्रश्न हैदराबाद का था। वहाँ के निजाम ने, चारों तरफ भारतीय क्षेत्र से हैदराबाद के घिरे

होते हुये तथा वहाँ जनता में हिन्दुओं का बहुमत होते हुये भी, भारतीय संघ में सम्मिलित होने में आनाकानी की। अंत में भारतीय सरकार को विवश होकर वहाँ पुलिस-कार्रवाई करनी पड़ी और निजाम सरकार ने हैदराबाद का भारतीय संघ में विलियन कर दिया। इन दो प्रमुख राज्यों के अलावा जूनागढ़ के नवाब ने भी पाकिस्तान के पक्ष में जाने का प्रयत्न किया परन्तु उसे विवश होकर भारतवर्ष में सम्मिलित होना पड़ा। इनके अतिरिक्त भारतवर्ष की लगभग ५०० छोटी-छोटी रियासतों का विलय भारतवर्ष में हुआ। इस कार्य में सरदार वल्लभभाई पटेल ने अपूर्व नीतिकुशलता, साहस और दूरदर्शिता का परिचय दिया। विलय के बाद ये रियासतें शासन की सुविधा के लिये पहले एक दूसरे से मिलायी गयीं और उनका संघ तैयार किया गया; परन्तु बाद में अनेक समीपवर्ती प्रांतों में मिला दी गईं। परन्तु अब भी उनमें जो प्रमुख और बड़ी थीं, उनके संघ हैं। उनमें राजस्थान-संघ तथा द्रावनकोर-कोचीन-संघ प्रमुख हैं। अब इन देशी रियासतों में भी लोकतंत्रीय प्रणाली से शासन-प्रबन्ध चलाया जाता है।

#### (४) स्वतंत्र संविधान

इन उपर्युक्त कार्यों के अलावे भारत ने संवैधानिक क्षेत्र में भी काफी प्रगति की और अपनी स्थिति को दृढ़ बना लिया। १९४६ ई० से ही जो संविधान-सभा संविधान बना रही थी, उसने अपना कार्य पूरा कर लिया तथा २६ जनवरी सन् १९५० को वह भारतवर्ष पर लागू भी हो गया। अब उसके अनुसार एक बार साधारण चुनाव भी हो चुका है और वह इस देश में पूर्ण रूप से लागू है। भारत ने अपनी स्वेच्छा से, अपनी पूरी स्वतंत्रता बनाये रखते हुये तथा अंग्रेजी राजमुकुट की प्रधानता को न मानते हुये भी राष्ट्रमण्डल का सदस्य बने रहना स्वीकार कर लिया है।

### ३. पर-राष्ट्रनीति

#### (१) अंग्रेजों की पश्चिमोत्तर सीमान्त नीति

प्रथम अफगानिस्तान युद्ध के बाद भारतवर्ष की अंग्रेजी सरकार ने दोस्तमुहम्मद के प्रति मित्रता की नीति का अवलम्बन किया। फारस ने जब अफगानिस्तान के प्रांत हिरात पर १८५६ ई० में आक्रमण कर दिया, तब अंग्रेजों ने उसे रोकने में दोस्तमुहम्मद की मदद भी की। परन्तु १८६२ ई० के लगभग दोनों पक्षों के आपसी सम्बन्ध कुछ बिगड़ गये। १८६३ ई० में दोस्तमुहम्मद की ८० वर्ष की अवस्था में मृत्यु हो गयी। तदुपरांत उसके १६ बेटों में उत्तराधिकार का आपसी युद्ध होने लगा। दोस्तमुहम्मद ने अपने तीसरे पुत्र शेरअली को अपना उत्तराधिकारी

घोषित किया था और यह भी चाहा था कि अंग्रेज उसे स्वीकार कर लें। परन्तु तत्कालीन गवर्नर जनरल सर जान लारेंस ने तटस्थता की नीति का अवलम्बन किया और उत्तराधिकार के लिये युद्ध करनेवाले किसी भी दल को सहायता देने से इनकार कर दिया। उन्हें यह डर था कि अफगानिस्तान के आन्तरिक मामलों में हस्तक्षेप करने पर रूस भी अवश्य हस्तक्षेप करेगा। रूस की बढ़ती हुई शक्ति अफगानिस्तान में प्रभावशाली न हो, वे यही चाहते थे और उन्होंने इंग्लैण्ड की सरकार को यह भी लिखा कि वे रूस से अफगानिस्तान में हस्तक्षेप न करने के सम्बन्ध में कोई गगनौता कर लें। परन्तु उनकी इस तटस्थता की नीति का इंग्लैण्ड में बड़ा विरोध हुआ और उनकी महान् अकर्मण्यता (मास्टरली इनएक्टिविटी) के लिये उनकी निन्दा की गयी। अन्त में १८६८ ई० में जब शेरअली अपने सभी प्रतिद्वन्द्वियों को परास्त करके अमीर बन जाने में सफल हुआ, तो सर जान लारेंस ने उसे स्वीकार कर लिया; परन्तु शेरअली को इससे संतोष नहीं हुआ। वह अंग्रेजों की स्वायत्तरता के सम्बन्ध में शिकायत कर चुका था।

सर जान लारेंस के बाद लार्ड मेयो १८६९ ई० में भारत के गवर्नर जनरल और वाइसराय होकर आये। उस समय तक रूस का मध्य-एशिया में बढ़ता हुआ प्रभाव तथा शेरअली की उदासीनता स्पष्ट हो चुकी थी। अतः लार्ड मेयो ने अफगानिस्तान को प्रसन्न करके वहाँ अपना प्रभाव बढ़ाने का प्रयत्न प्रारंभ कर दिया। १८६९ ई० में उन्होंने शेरअली से अम्बाला में भेंट की और अपनी आवश्यकता से उसे अपनी ओर आकृष्ट कर लिया। अमीर भी रूस के अफगानिस्तान की ओर बढ़ाव से चिन्तित था और उसने अंग्रेजों से सहायता लेनी चाही। परन्तु लार्ड मेयो बहुत दूर आगे बढ़कर उसकी हरप्रकार से सहायता करने को तैयार नहीं थे। उन्होंने शेरअली को कुछ थोड़े आश्वासन से ही संतुष्ट करना चाहा जो समय की आवश्यकता से बहुत कम था। इसी बीच रूस न खीबा पर आधिपत्य जमा लिया। १८७३ ई० में शेरअली ने डरकर लार्ड नार्थब्रुक के पास इस निश्चित संधि के लिये प्रस्ताव भेजा कि अफगानिस्तान पर रूस अथवा और किसी शत्रु के द्वारा आक्रमण किये जाने की अवस्था में अंग्रेज शस्त्र और सैनिक सहायता से उसकी रक्षा करेंगे; परन्तु अंग्रेजों ने अब भी कोई निश्चित आश्वासन नहीं दिया। शेरअली ने लार्ड नार्थब्रुक के सामने यह भी प्रस्ताव रखा कि उसके बाद उसके जेठे पुत्र याकबूखां के बदले उसका छोटा लड़का अब्दुल्ला-खां उसका उत्तराधिकारी मान लिया जाय, परन्तु इस प्रश्न पर भी भारत सरकार ने उसकी बात स्वीकार नहीं की और उसका असन्तोष बढ़ता ही गया।

फलतः अमीर रूस की ओर झुकन लगा और उसने यह शिकायत की कि अंग्रेज जिसे ही शक्तिशाली समझते हैं, उसी को अपने स्वार्थ से सहायता देते हैं। इसी बीच इंग्लैण्ड में सरकार का परिवर्तन हुआ। भारत-मंत्री लार्ड सैलिसबरी से लार्ड नार्थब्रुक कई प्रश्नों पर असहमत होने लगे और अंत में १८७६ ई० में उन्होंने त्यागपत्र दे दिया। उसके बाद लार्ड लिटन भारतवर्ष के वाइसराय होकर आये और उन्होंने अफगानिस्तान के सम्बन्ध में आगे बढ़ने की नीति का अवलम्बन किया। अंग्रेजों ने क्वेटा पर अधिकार कर लिया, परन्तु जब अमीर से यह प्रस्ताव किया गया कि वह काबुल में एक अंग्रेजी मिशन को रहने की आज्ञा दे दे तो उसने इनकार कर दिया। रूस का प्रभाव काबुल में बढ़ा जा रहा था और भारतवर्ष की अंग्रेजी सरकार उसे शांतिपूर्वक नहीं देख सकती थी। लार्ड लिटन ने १८७८ ई० में जबरदस्ती काबुल में मिशन रखवाने का प्रयत्न किया और खैबर के दर्रे से उसे भेज भी दिया गया परन्तु अफगानों ने उसे रोक दिया। इस पर लार्ड लिटन ने अमीर को अंग्रेजी मिशन को या तो स्वीकार करने अथवा युद्ध में मुकाबला करने की चुनौती दी। अमीर को यह विश्वास था कि रूसी उसकी मदद करेंगे। परन्तु युरोप में रूसियों और अंग्रेजों की जो शत्रुता चल रही थी, उसका १८७८ ई० में बर्लिन की संधि के द्वारा अन्त हो गया था और रूसियों ने अमीर की सहायता करने से इनकार कर दिया।

द्वितीय अफगान युद्ध—२० नवम्बर सन् १८७८ ई० को अंग्रेजों ने अफगानिस्तान पर आक्रमण कर दिया। राबर्ट्स ने कुर्रम के दर्रे को घेर लिया और जनरल स्टीबर्ट ने कन्दहार जीत लिया। शेरअली भागकर तुर्किस्तान चला गया जहाँ उसकी मृत्यु हो गयी। उसके उत्तराधिकारी याकूबखाँ को संधि की बात चलानी पड़ी। २६ मई सन् १८७९ ई० में गंडमक की संधि हो गयी। संधि के द्वारा याकूबखाँ को अमीर मान लिया गया। उसने काबुल में एक स्थायी अंग्रेजी प्रतिनिधि रखना स्वीकार कर लिया और अफगानिस्तान की पर-राष्ट्रनीति को भारतवर्ष के अंग्रेज वाइसराय के अधीन कर दिया। कुर्रम आदि के जिले भी अंग्रेजी शासन में मिला लिये गये। इस प्रकार गंडमक की संधि अंग्रेजों के लिये बड़ी लाभप्रद हुई और उनकी प्रायः सभी शर्तें स्वीकार कर ली गयीं। बदले में अंग्रेजों ने अमीर को ६ लाख रुपयों की वार्षिक वृत्ति देना स्वीकार किया तथा अफगानिस्तान से सभी अंग्रेजी सेनायें हटा ली गयीं।

तृतीय अफगान युद्ध—गंडमक की संधि से लड़ाई तो बन्द हो गयी, परन्तु अफगानिस्तान में पूरी शांति नहीं स्थापित हुई। वहाँ की साधारण जनता किसी भी व्यक्ति को, जो विदेशी शक्ति पर निर्भर हो, अपना शासक मानने की

तैयार नहीं थी और भीतर ही भीतर असन्तोष बढ़ता जा रहा था। अंग्रेज रेजीडेण्ट सर लुई कैवेंगनरी जब काबुल पहुँचा, तो वह असन्तोष और भी बढ़ गया। ३ सितम्बर सन् १८७६ ई० को कुछ क्रुद्ध अफगानों ने उसके दल समेत उसे मार डाला। फलतः अंग्रेजों ने पुनः युद्ध किया। जनरल राबर्ट्स ने काबुल पर अधिकार जमा लिया और उपद्रवकारियों से बदला लिया। याकूबखाँ, जो अमीर था, अंग्रेजों से मिल गया, परन्तु तब भी वह गद्दी से हटा दिया गया और उसे पेंशन देकर भारत भेज दिया गया और यहाँ १९२३ ई० तक जीवित रहा। शेरअली के भतीजे अब्दुलरहमान को अफगानिस्तान का अमीर बनने के लिये अंग्रेजों ने तैयार किया। परन्तु इसी बीच अंग्रेजी सरकार का इंग्लैण्ड में परिवर्तन हो गया और लार्ड लिटन को अपनी अफगानिस्तान सम्बन्धी नीति में समर्थन न मिलने के कारण १८८० ई० में अपने पद से त्यागपत्र देना पड़ा।

लार्ड लिटन के बाद लार्ड रिपन भारतवर्ष के वाइसराय होकर आये। उन्होंने अफगानिस्तान के प्रति सर जान लारेंस वाली शांति की नीति को अपनाया। अब्दुलरहमान से संधि करके उसको सालाना सहायता देने का भारतवर्ष की अंग्रेजी सरकार ने वचन दिया और बदले में उसने पर-राष्ट्रनीति का संचालन अंग्रेजों के हाथों में सौंप दिया। किन्तु अब्दुलरहमान को सारे अफगानिस्तान पर अपना प्रभुत्व स्थापित करने के लिये अंग्रेजों की सहायता लेनी पड़ी। उसका सबसे बड़ा प्रतिद्वन्दी शेरअली का लड़का अयूबखाँ था। मेवन्द नामक स्थान पर अब्दुलरहमान की सेनाओं पर उसकी भारी विजय हुयी। अतः अंग्रेजों की ओर से जनरल राबर्ट्स पुनः अफगानिस्तान भेजा गया। उसने अयूबखाँ को कन्दहार के युद्ध में हराया और उसके बाद अफगानिस्तान पर अब्दुलरहमान का अधिकार स्थापित हो गया। अंग्रेजी सेनायें वहाँ से लौटा ली गयीं और इस तरह तृतीय अफगान युद्ध का अन्त हुआ।

लार्ड डफरिन के समय (१८८४-८८ ई०) में तथा उसके बाद भी कई वर्षों तक अंग्रेजों के सामने अफगानिस्तान और रूस की सीमाओं का निर्धारण मुख्य प्रश्न था। रूस आगे बढ़ने के लिये प्रत्येक मौके का लाभ उठाता रहा; परन्तु धीरे-धीरे रूस और इंग्लैण्ड के सम्बन्ध अच्छे होते गये। अंग्रेजों का प्रयत्न यह होने लगा कि अफगानिस्तान को भारतवर्ष की सीमा पर रूस के मुकाबले एक अन्तर-राज्य (बफर स्टेट) बना दिया जाय और उन्होंने अफगानिस्तान के अमीर से मित्रता सम्बन्ध और भी दृढ़ किया। १८९७ ई० में रूस और अफगानिस्तान की सीमाओं का भी निर्धारण हो गया। अब्दुलरहमान

१९०१ ई० में मर गया और उसके बाद उसका पुत्र हबीबुल्ला अमीर बना। उसने अँग्रेजी सरकार के साथ होनेवाली अपन पिता के समय की संधियों के पालन पर जोर दिया और अन्त में अँग्रेजों ने उसके साथ भी एक संधि कर ली और उसकी अनेक मांगों स्वीकार कर ली गयीं। लार्ड कर्जन जब तक भारतवर्ष के वाइसराय रहे, उन्होंने अफगानिस्तान के प्रति नमी का व्यवहार किया और अँग्रेजी सेनाओं को अफगानिस्तान की सीमाओं से हटा लिया।

२० फरवरी सन् १९१९ ई० को अमीर हबीबुल्ला का उसके शत्रुओं ने वध कर डाला। उसके बाद अमीर के पद के लिये हबीबुल्ला के भाई और भतीजे में युद्ध छिड़ गया। अन्त में उसका लड़का अमानुल्ला अमीर बनने में सफल हुआ। वह मेहत्वाकांक्षी व्यक्ति था और पंजाब में रौलट बिल के कारण फैली अशांति

लाभ उठाकर उसने खैबर के दर्रे पर आक्रमण कर दिया; परन्तु अँग्रेजी सेनाओं ने उसे परास्त कर दिया और उसे विवश होकर संधि करनी पड़ी। अफगानिस्तान की स्वतंत्रता स्वीकार कर ली गयी; परन्तु उसके और अँग्रेजी भारत के बीच की भौगोलिक सीमाएँ निश्चित कर दी गयीं। अँग्रेजी सरकार ने यह वचन दिया कि अफगानिस्तान की पर-राष्ट्र नीति पर किसी प्रकार का हस्तक्षेप नहीं किया जायगा। काबुल में एक अँग्रेजी राजदूत के रहने की व्यवस्था की गयी और अमीर का एक प्रतिनिधि लन्दन में भी रहने लगा। इस संधि के बाद प्रायः सर्वदा ही अफगानिस्तान की अँग्रेजों से मित्रता बनी रही और अँग्रेजों ने उसके घरेलू मामलों में कोई हस्तक्षेप नहीं किया।

## (२) पूर्वी सीमा : बरमा

कम्पनी-काल में अँग्रेजों के बरमा से जो दो युद्ध हुये, जिनके फलस्वरूप अराकान, तेनासरिम् और पीगू को अँग्रेजों ने हड़प लिया और निचले बरमा पर उनका प्रभाव स्थाति हो गया था। परन्तु उत्तरी बरमा में प्राचीन राजवंश का अधिगार बना रहा और माण्डले उसकी राजधानी हो गयी। अँग्रेजी सरकार की ओर से वहाँ एक रेजीडेन्ट रहता था जो व्यापार को देख-रेख करता था।

परन्तु दोनों सरकारों के आपसी सम्बन्ध अच्छे नहीं थे। निचले बरमा का हाथ से निकलना बरमा-निवासियों को सर्वदा खटकता रहा। १८७६ ई० में थोबो उत्तरी बरमा का राजा हुआ। उसने अपने मूर्खतापूर्ण कार्यों से अँग्रेजों को अप्रसन्न कर दिया। बरमा की पूर्वी सीमाओं पर फ्रान्सीसियों ने अपने उपनिवेश बनाना प्रारंभ कर दिया था और उन्होंने भी भारत में अँग्रेजों की तरह साम्राज्यवाद फैलाना चाहा। बरमा की सरकार उनसे मित्रता स्थापित करना चाहती थी। १८८५ ई० में उक्त दोनों सरकारों की एक व्यापारिक संधि हो गयी और



माण्डले में एक फ्रांसीसी दूत रहने लगा। इससे अंग्रेज डर गये और वे मौका ढूँढ़ने लगे। थीबो ने यह गलती की कि उत्तरी बरमा में व्यापार करनेवाली एक अंग्रेजी कम्पनी पर एक भारी जुर्माना कर दिया। इससे भारत की अंग्रेजी सरकार बड़ी क्रुद्ध हुई और उसने यह मांग की कि सारा मामला भारत के वाइसराय की पंचायत में भेजा जाय। थीबो ने इसे मानने से इनकार कर दिया। इस पर अंग्रेजों ने थीबो को एक चुनौती दी, जो बरमा के शासक के लिये मानना असम्भव था। जब उसने अंग्रेजों की शर्तों को स्वीकार नहीं किया तो भारत सरकार ने बरमा पर चढ़ाई कर दी। फ्रांसीसियों ने बरमा की कोई मदद नहीं की और २० दिनों के भीतर ही माण्डले पर अंग्रेजी सेनाओं का अधिकार हो गया तथा थीबो कैद कर लिया गया। उत्तरी बरमा को अंग्रेजों ने १८९७ ई० में दक्षिण बरमा से मिलाकर वहाँ अपना शासन स्थापित कर दिया। रंगून उसकी राजधानी बनायी गयी तथा उसका शासन एक लेफ्टिनेंट गवर्नर के अधीन किया गया। १९२२ में पूरा बरमा एक अलग प्रांत मान लिया गया और वहाँ एक गवर्नर नियुक्त किया गया। १९३७ ई० में बरमा भारत से अलग हो गया तथा १९४७ ई० में जब अंग्रेजों ने भारतवर्ष को स्वतंत्र कर दिया, तो उसी समय उन्होंने बरमा की भी स्वतंत्रता मान ली और आजकल बरमा में एक स्वतंत्र गणतंत्र के द्वारा शासन-कार्य होता है।

थीबो के प्रति भारत की अंग्रेजी सरकार ने जो कुछ किया वह स्वार्थपूर्ण और अन्यायपूर्ण था। बरमा को किसी भी देश से दूत सम्बन्ध स्थापित करने का पूरा अधिकार था, क्योंकि वह एक स्वतंत्र देश था। थीबो की निर्दयता के लिये उसे दण्ड देने का अंग्रेजों को कोई भी अधिकार नहीं था। हाँ यह अवश्य कहा जा सकता है कि थीबो ने अंग्रेजी व्यापारी कम्पनियों के प्रति जो कठोरता दिखायी वह अन्यायपूर्ण थी, परन्तु उतने ही के कारण युद्ध अनिवार्य नहीं था। परन्तु अंग्रेजों ने उस मौके का पूरा लाभ उठाया और बरमा पर अधिकार करके अपनी प्रभुता को बढ़ाया।

### (३) अन्य सीमान्त देशों से सम्बन्ध

नेपाल से अंग्रेजों के युद्धों के बाद भारत सरकार की मित्रता हो गयी और नेपाल ने उस मित्रता को अन्त तक निभाया। बाद में नेपाल को भारत सरकार ने स्वतंत्र राज्य स्वीकार कर लिया। १८६५ ई० में भूटान ने अंग्रेजों से युद्ध छेड़ दिया; परन्तु अन्त में उससे संधि हो गयी तथा वहाँ के शासक ने यह स्वीकार किया कि भूटान से होकर किसी भी दूसरे राष्ट्र की सेना नहीं जा सकेगी। तिब्बत पर लार्ड कर्जन के शासन-काल १९०३ ई०

में अंग्रेजी सेना ने आक्रमण किया परन्तु अंत में तिब्बत से संधि हो गयी और अंग्रेजों ने तिब्बत के आन्तरिक मामलों में हस्तक्षेप न करने का वचन दिया। उसी नीति का अनुशीलन अब भी हो रहा है।

#### (४) भारत की वर्तमान पर-राष्ट्र नीति

१५ अगस्त सन् १९४७ ई० को जब भारत वर्ष स्वतंत्र हुआ तो उसकी कोई अपनी स्वतंत्र पर-राष्ट्रनीति नहीं थी। उसके पहले जो कुछ भी इस देश की विदेशी नीति थी वह अंग्रेजों के द्वारा इंग्लैण्ड के हित में संचालित होती थी। यहाँ के लोगों को स्वतंत्रता के समय तक विदेशी नीति सम्बन्धी कोई शिक्षा नहीं दी गयी थी और भारत को उस क्षेत्र में नया श्रीगणेश करना पड़ा। परन्तु इसका एक बहुत बड़ा लाभ यह हुआ कि भारत का कोई शत्रु राष्ट्र नहीं था और सब देशों को उसके प्रति सहानुभूति थी। अपने प्रधान-मंत्री तथा परराष्ट्र-मंत्री पण्डित जवाहरलाल नेहरू के नेतृत्व में भारत किसी भी देश के प्रति शत्रुता की भावना न रखकर सबकी मित्रता प्राप्त करने का प्रयत्न कर रहा है। स्वतंत्रता प्राप्ति के बाद विश्व के प्रायः सभी देशों से भारत ने राजदूत सम्बन्ध स्थापित कर लिया है। दुर्भाग्यवश द्वितीय विश्वयुद्ध के बाद प्रायः सारा संसार दो गुटों में बँट गया है, जो अमेरिका तथा रूस के अलग-अलग नेतृत्व में एक दूसरे से संघर्ष के लिये तैयार हैं और फलतः विश्वशांति खतरे में पड़ी हुई है; परन्तु भारत ने दोनों गुटों में किसी भी गुट से मिलने से इनकार कर दिया है और तटस्थता की नीति बरतने का प्रयत्न किया है। पहले तो इसे भारत की कमजोरी माना गया और तटस्थता को अकर्मण्यता कहा गया; परन्तु बाद में धीरे-धीरे विदेशों में भारत की तटस्थता का समर्थन किया जाने लगा और उसे लोग अधिक समझने लगे। इस तटस्थता के लिये भारत को कई अवसरों पर दोनों ही गुटों का क्रीधभाजन होना पड़ा है परन्तु भारत ने उसकी परवाह नहीं की है। और आज तो ऐसी परिस्थिति है कि विश्व के अधिकांश देश भारत की और विश्वशांति की आशा से आँख लगाये हुये हैं। भारत की पर-राष्ट्र-नीति का मुख्य लक्ष्य विश्वशांति स्थापित करना हो भी गया है। वह प्रत्येक अन्तर्राष्ट्रीय प्रश्न को निष्पक्ष दृष्टि से देखता है और उसे सुलझाने का प्रयत्न करता है। कोरिया में विराम-संधि स्थापित करने में संयुक्त-राष्ट्र-संघ के द्वारा भारत ने अथक परिश्रम किया है और उसी के प्रस्ताव के आधार पर वहाँ विराम-संधि हो सकी है तथा वह युद्ध के कैदियों को उनके देशों को भेजने तथा अपने देशों को जाने में अनिच्छुक कैदियों की व्यवस्था करने का निष्पक्ष पंच माना गया है। कोरिया ही नहीं विश्व के और भी अशांत क्षेत्रों में शांति स्थापित करने में भारत की बहुमूल्य देन होगी, ऐसी सभी देशों की आशा है।

(अ) राष्ट्रवाद का समर्थन—भारत की तटस्थता की नीति का अर्थ निष्क्रियता नहीं है, यह ऊपर कहा जा चुका है। भारत ने एशिया और अफ्रिका के दलित देशों का प्रबल समर्थन किया है। इस दिशा में उसका सर्वमुख्य कार्य रहा है युरोपीय साम्राज्यवाद का विरोध करना तथा परतंत्र देशों को स्वतंत्र कराने में सहायता देना। बरमा की स्वतंत्रता के लिये भारत अपनी स्वतंत्रता की लड़ाई के समय से आवाज उठा रहा था और बरमा उसके साथ ही स्वतंत्र हुआ। यहीं नहीं भारत ने युरोप को साम्राज्यवादी शक्तियों के क्रोध की परवाह किये बिना हिन्द-एशिया की स्वतंत्रता के लिये प्रबल सहयोग प्रदान किया। हालैण्ड हिन्द-एशिया पर अपने अधिकार को छोड़ना नहीं चाहता था और संयुक्त-राष्ट्र-संघ के तत्वावधान में दोनों देशों के बीच संधि हुई थी, उसका तिरस्कार करके हालैण्ड ने हिन्द-एशिया पर सैन्य बल का प्रयोग किया और उसे अपने अधिकार में लाने के लिये १९४८ ई० के अन्त में उसपर आक्रमण कर दिया। भारत ने विश्व के सभी स्वतंत्र देशों की सहानुभूति को हिन्द-एशिया के लिये संगठित किया और एशिया के १७ देशों का एक सम्मेलन २० जनवरी सन् १९४९ ई० को दिल्ली में किया, जो 'एशिया-सम्मेलन' के नाम से विख्यात हुआ। उसमें हालैण्ड के हिन्द-एशिया के ऊपर साम्राज्यवादी आक्रमण की गिन्दा की गयी और यह प्रस्ताव पास किया गया कि संयुक्त-राष्ट्र-संघ हिन्दएशिया को हालैण्ड के चंगुल से मुक्त कराने में सहायता करे। भारत ने आगे भी अपना प्रयत्न जारी रखा और अन्त में हिन्दएशिया स्वतंत्र हो गया। इसी प्रकार भारत ने अफ्रिका के देशों की स्वतंत्रता का सदा समर्थन किया है।

(आ) रंग-भेद का विरोध—भारत को पर-राष्ट्रनीति में रंग-भेद का विरोध भी मुख्य रूप से दिखायी देता है। रंग-भेद का सबसे अधिक नग्नरूप दक्षिणी अफ्रिका में दिखाई दिया है। महात्मा गाँधी ने, जब भारतवर्ष स्वतंत्र भी नहीं हुआ था, वहाँ रंग-भेद के विरुद्ध सत्याग्रह किया था और अन्त में वहाँ के प्रधानमंत्री जनरल स्मट्स ने उनसे समझौता कर लिया। परन्तु हाल में वहाँ मलान के नेतृत्व में राष्ट्रवादी सरकार ने जाति-भेद का सिद्धान्त मानकर अफ्रिकावासियों और दक्षिण अफ्रिका के भारतीयों के प्रति अनेक कठोरतायें बरतना प्रारम्भ कर दिया है। भारत ने स्वतंत्र होते ही उसकी पृथक्करण की नीति का विरोध प्रारम्भ कर दिया और उस प्रश्न को संयुक्त-राष्ट्र-संघ में उठाया परन्तु अभी वहाँ गोरे लोगों के प्रभुत्व के कारण, उस प्रश्न का संतोषपूर्ण निबटारा नहीं हो सका है और भारत अपने प्रयत्नों में लगा हुआ है कि प्रश्न का कोई शांतिपूर्ण और सम्मानपूर्ण हल निकल आवे।

(इ) पड़ोसी देशों के प्रति भारत की मैत्री-नीति—भारत का सबसे निकट का पड़ोसी देश पाकिस्तान है। अभी कुछ ही वर्षों पहले तक वह भारत का अंग था; परन्तु सांप्रदायिकता को उग्रता के कारण स्वतंत्रता के समय वह अलग हो गया और भारत के प्रति उसकी नीति शत्रुतापूर्ण रही है। दोनों देशों में काश्मीर, निष्क्रांत सम्पत्ति, नहरों का पानी, पूर्वी बंगाल के हिन्दुओं के प्रति व्यवहार तथा व्यापार सम्बन्धी कई विवाद बने हुये हैं। उनमें सबसे जटिल काश्मीर की समस्या है। पाकिस्तान वहाँ स्पष्ट रूप से आक्रमणकारी है तथा भारत ने शांति की ही नीति को अपनाया है। यदि भारत चाहता तो इस प्रश्न का निवाटारा वह शक्ति-प्रयोग से कर सकता था परन्तु उसने ऐसा नहीं किया है। इस प्रश्न को संयुक्त-राष्ट्र-संघ के सामने उपस्थित करके भारत ने अपनी शांति की नीति का परिचय दिया है, परन्तु वहाँ गुटबन्दी के कारण यह प्रश्न अब भी उलझा हुआ ही है। तथापि भारत का यह प्रयत्न है कि वह पाकिस्तान से अपने सभी अगड़ों को शांतिपूर्वक सुलझा ले और इस दिशा की ओर प्रयत्न जारी है।

लंका से भारत का सम्बन्ध मैत्री पूर्ण नहीं है। कारण यह है कि लंका सरकार वहाँ बसे हुये १० लाख भारतीयों को नागरिकता के अधिकार से वंचित रखना चाहती है। परन्तु भारत इस प्रश्न पर भी कोई जबरदस्ती नहीं दिखाना चाहता और उसकी यह इच्छा है कि लंका के भारतीयों का प्रश्न शांतिपूर्वक हल हो जाय।

बरमा से भारत की पूर्ण मित्रता है और दोनों देशों के प्रधानमंत्रियों के सम्बन्ध अत्यन्त घनिष्ठ हैं। भारत ने बरमा की हर प्रकार से मदद की है और वहाँ के गृहयुद्ध को खतम करने में वहाँ की सरकारी सहायता की गयी है। **कोलम्बो-योजना** में भाग लेकर राष्ट्रमण्डल के अन्य देशों के साथ बरमा को भारत ने भी आर्थिक सहायता दी है।

नैपाल से भी भारत का मैत्री-सम्बन्ध निभ रहा है। वहाँ जनता की सरकार स्थापित करने में भारत के प्रधानमंत्री ने हर प्रकार से सहायता दी है तथा वहाँ के संवैधानिक राजा तथा जन-नेताओं को उचित परामर्श देते हुये भी भारत सरकार नैपाल के आंतरिक मामलों में कोई हस्तक्षेप नहीं करती। नैपाल की उन्नति के लिये भारत ने अपने विशेषज्ञों को नैपाल-सरकार की मांग पर भेजा है और उसे कुछ ऋण और आर्थिक सहायता भी दी है।

भारतवर्ष की भौगोलिक सीमा के भीतर फ्रांस और पुर्तगाल के कुछ छोटे-छोटे उपनिवेश अभी शेष हैं। फ्रांस ने भारत सरकार की बात मानकर **चन्द्रनगर** में मतगणना के फलस्वरूप उसकी भारत के साथ मिल जाने की मांग की

स्वीकार कर लिया और उसका शासन भारत को को सौंप दिया है, परन्तु उसके दो-एक छोटे-छोटे उपनिवेश और वाकी हैं। आशा है उन्हें भी मत-गणना कराकर वह भारत को सौंप देगा। परन्तु पुर्तगाल का रुख शत्रुतापूर्ण है। गोआ तथा अन्य उपनिवेशों में भारतवर्ष के समर्थकों को दमनकारी नीति का शिकार बनाया जाता है और ऐसा प्रतीत होता है कि पुर्तगाल उन्हें छोड़ने को तैयार नहीं है, परन्तु उस सम्बन्ध में भी भारत की नीति अभी शांतिपूर्ण ही है।

(ई) भारतवर्ष और संयुक्त-राष्ट्र-संघ—भारतवर्ष संयुक्त-राष्ट्र-संघ में विश्वास करता है। यह उसकी विश्वबन्धुत्व की नीति का फल है। उसका विश्वास है कि विश्वशांति के लिये यह आवश्यक है कि सभी विवादग्रस्त प्रश्न आपसी विचार-विनिमय के द्वारा निर्णय किये जा सकते हैं और उनके निर्णय के लिये युद्ध की आवश्यकता नहीं है। भारत ने अपने विवादग्रस्त प्रश्नों को उस विश्व-संस्था के सामने रखा है। यद्यपि उसकी न्यायपूर्ण बातें भी उन मामलों में संयुक्त-राष्ट्र-संघ ने स्वीकार नहीं की हैं और वह अमेरिका तथा इंग्लैंड का राजनैतिक हथकंडा बना हुआ है, तथापि भारत का यह विश्वास है कि निष्पक्षता की नीति से संयुक्त-राष्ट्र-संघ को सचमुच एक आदर्श विश्व-पंचायत बनाया जा सकता है और वह उसी विश्वास से उसका सदस्य ही नहीं बना हुआ है अपितु उसके व्यय का बहुत बड़ा भार भी उठा रहा है। भारत ने संयुक्त-राष्ट्र-संघ की मर्यादा को बनाये रखने का हमेशा प्रयत्न किया है और शांतिपूर्ण पर-राष्ट्रनीति का अवलंबन करते हुये उस कमियों की ओर यथासमय निर्देश किया है। भारत के प्रधानमंत्री पण्डित जवाहरलाल नेहरू ने अपने अनेक भाषणों में देश की पर-राष्ट्रनीति का विशद विवेचन किया है। उससे यह स्पष्ट है कि नीति में भारत का मुख्य उद्देश्य यह है कि स्वार्थ की भावना छोड़कर समझौते के मार्ग द्वारा विश्व में शांति स्थापित की जाय। प्रत्येक भारतवासी की यही कामना है कि देश अपने उद्देश्य की प्राप्ति में सफल हो।

### अभ्यासार्थ प्रश्न

१. भारत के राष्ट्रीय आन्दोलन का संक्षिप्त इतिहास लिखिये।
२. स्वतंत्रता प्राप्ति के समय भारत के सामने मुख्य समस्या क्या थी ? भारत ने उसे किस प्रकार सुलझाया ?
३. ईस्ट इंडिया कम्पनी की भारत में परराष्ट्र नीति क्या थी ?
४. १८५७ ई० से १९४७ ई० तक भारत में अंग्रेजों ने किस प्रकार की विदेशी नीति का अवलम्बन किया ? विस्तार से इसका वर्णन कीजिये।
५. स्वतंत्र भारत की पर-राष्ट्रनीति का विवरण लिखिये।

## स्वतंत्र भारत

### १. भारत की स्वतंत्रता

पूर्व पृष्ठों में भारतीय राष्ट्रीय आन्दोलन की तथा संसार का अन्य परिस्थितियों के कारण चर्चा की जा चुकी है। उसके अंत में भारतवर्ष को १५ अगस्त सन् १९४७ ई० को स्वतंत्रता मिल गयी। इस घटना का ऐतिहासिक दृष्टि से असाधारण महत्व है। एक ओर तो महात्मा गांधी के नेतृत्व में निरहंश भारतवर्ष ने विश्व को सत्य और अहिंसा के महत्व और शक्ति को दिखाया तथा दूसरी ओर अंग्रेजी साम्राज्य ने भारत जैसे विशाल देश को सहर्ष त्याग देने का अभूतपूर्व उदाहरण उपस्थित किया। अंग्रेज राजनीतिज्ञों ने भारतवर्ष में होने वाले स्वातंत्र्य आन्दोलन को कई वर्षों तक दबाने का प्रयत्न किया, परंतु उसका क्षेत्र और प्रभाव बढ़ता ही गया। १९४२ ई० के आन्दोलन के बाद तो उन्होंने निश्चित रूप से यह समझ लिया कि चाहे कितनी भी शक्ति का प्रयोग क्यों न किया जाय, भारतवर्ष को अधिक दिनों तक दास बनाकर नहीं रखा जा सकता। अंग्रेजी सरकार को सामने दो ही मार्ग बच गये। प्रथम तो यह कि आन्दोलन को सर्वदा दबाने के प्रयत्न में दमन-चक्र चलाकर हिंसा, वैर और प्रतिशोध की भावना को बढ़ाया जाय तथा दूसरा यह कि स्वतंत्रता की उचित भांग को स्वीकार करके भारत की अमूल्य मित्रता प्राप्त कर ली जाय और अपने अन्तर्राष्ट्रीय और व्यापारिक स्वार्थों की रक्षा की जाय। उन्होंने दूसरा ही मार्ग उचित समझकर भारतीय नेताओं से समझौता करना अपना लक्ष्य बना लिया और सचमुच १५ अगस्त १९४७ ई० को इस महान् भारतीय भूखंड को स्वतंत्रता सौंपकर इसे अपनी मित्रता का इच्छुक कर लिया। उन्होंने महात्मा गांधी के सत्याग्रही और अहिंसात्मक शस्त्रों की महत्ता को समझा और उनके प्रति अपना मूक आदर प्रदर्शित किया।

### २. स्वतंत्र संविधान

पहले स्वतंत्र भारत के संविधान की भी चर्चा हो चुकी है। परंतु यहां उसकी कुछ विशेषताओं का वर्णन करना उचित होगा। संविधान में भारतवर्ष को सर्व-सत्तात्मक लोकतंत्रीय गणतंत्र कहा गया है। परन्तु पूर्ण रूप से स्वतंत्र होते हुए भी भारत स्वच्छासे ब्रिटिश राष्ट्रमंडल का सदस्य बना हुआ है। भारतीय संविधान के

पीछे एक विशेष उद्देश्य है। देश को स्वातंत्र्य संग्राम के नेताओं ने भारतीय जनता की सर्वतोमुखी सेवा का जो व्रत उठाया था उसकी पूर्ति का संकल्प संविधान में किया गया है। राज्य का यह उद्देश्य माना गया है कि वह प्रत्येक नागरिक को उसकी मूलभूत आवश्यकताओं, जैसे—भोजन, वस्त्र, घर, शिक्षा और स्वास्थ्य की प्राप्ति और रक्षा में सहायता दे। निःशुल्क और अनिवार्य शिक्षा का प्रबंध करना, बेकारों को कामधंधा दिलाना, रोगियों की चिकित्सा का प्रबंध करना तथा वृद्धों को जीवनन्यापन के लिये वृत्ति देना आदि उसके कर्तव्य माने गये हैं। भारतीय संविधान का आदर्श ऊपर गिनाये गये उपायों के द्वारा जन-सेवा को अतिरिक्त मानव स्वतंत्रता का रक्षण और विकास भी है। प्रत्येक नागरिक को अनेक प्रकार के मूलाधिकार प्राप्त हैं। समानता, रक्षा, भाषण और लेखन, सभा और जुलूस निवास और गति, धर्म और संस्कृति, विश्वास और पूजा तथा सम्पत्ति के अधिकार उसे प्राप्त हैं। राज्य को संविधान के द्वारा पूर्ण रूप से धर्म-निरपेक्ष राज्य का रूप दिया गया है और हर एक जाति, धर्म और संप्रदाय को पूरी आंतरिक स्वतंत्रता है। इन बातों को अतिरिक्त भारतीय संविधान ने देश की सामाजिक कमजोरियों को पहचान कर उन्हें दूर करने का प्रयत्न भी किया है। अस्पृश्यता का संविधानतः निवारण किया गया है और उसे अवैध तथा दंडनीय माना गया है। पिछड़ी हुई जातियों की रक्षा के लिये तथा उनके विकास के लिये उन्हें विशेष सुविधायें प्रदान की गयी हैं और उनकी सर्वतोमुखी उन्नति के लिये आयोग की व्यवस्था की गई है। इस प्रकार भारतीय संविधान को पूर्ण रूप से आधुनिक और लोक-तांत्रिक बनाया गया है।

भारतीय भूखंड के स्वतंत्रता के बाद दो भाग हो गये हैं। अभी तक हमने केवल भारत के संविधान की चर्चा की है। पाकिस्तान, जो उसका दूसरा भाग है, अभी तक अपना संविधान बना सकने में सफल नहीं हो सका है। वहां का शासन अब भी आधारिक रूप में १९३५ ई० के भारतीय संविधान के आधार पर ही हो रहा है। हां उसमें कुछ संशोधन अवश्य किये गये हैं। स्वतंत्रता प्राप्त हो जाने के बाद वहां एक अल्पकालिक संविधान की योजना बनायी गयी, जिसके द्वारा १९३६ ई० के भारतीय संघ संविधान को कुछ थोड़े से परिवर्तन के साथ काम चलाऊ मान लिया गया। तदनुसार गवर्नर जनरल के विशेषाधिकार हटा दिये गये और एक उत्तरदायी मंत्रिमंडल की स्थापना की गयी। अब पाकिस्तान अपना नया संविधान भी निर्माण कर रहा है। दुर्भाग्यवश वहां पश्चिमी पाकिस्तान और पूर्वी पाकिस्तान के बीच आपसी झगड़ों के कारण उस दिशा में अभी विशेष प्रगति नहीं हो रही है। जिस संविधान की वहां चर्चा है, उसमें लोकतंत्र और अल्पसंख्यकों के प्रति अन्याय की


भावना वर्तमान है। पाकिस्तान अपने को इस्लामी राज्य घोषित करना चाहता है तथा यह व्यवस्था की जा रही है कि राज्य का प्रधान केवल मुसलमान ही हो सकेगा। इस प्रकार शरीयत और इस्लाम को आधार मानकर यदि सांप्रदायिक झगड़ों को वहां बढ़ावा दिया गया, तो निश्चय ही उस राज्य की नींव कमजोर होगी तथा उसका सदा भारत से संघर्ष बना रहेगा, जो विश्वशान्ति के लिये बहुत बड़ा खतरा होगा।

### ३. देश का विभाजन

भारतवर्ष को स्वतंत्रता तो मिली परन्तु देश के दो टुकड़े हो गये। अंग्रेजों ने १८५७ ई० के प्रथम स्वातंत्र्य युद्ध के बाद हिन्दुओं और मुसलमानों को लड़ने की जो नीति अपनायी थी उसका प्रभाव मुसलिम-लीग के द्वारा चलाये जाने वाले भारत के विभाजनवाले आन्दोलन के रूप में आया। अंत में वह आंदोलन सफल हुआ और कांग्रेस के नेताओं को देश का बटवारा स्वीकार करना पड़ा। महात्मा गांधी के अनेक प्रयत्नों पर भी देश एक न रह सका। भारतवर्ष को अपनी स्वतंत्रता प्राप्त करने के लिये देश के विभाजन का यह बहुत बड़ा मूल्य चुकाना पड़ा। उससे महान क्षति हुई और उसकी पूर्ति कबतक होगी, यह कहना कठिन है। मुसलिम-लीग की विषैली सांप्रदायिक नीति ने देश में आपसी हिंसा वैर और प्रतिशोध का समुद्र उछाल दिया। मुसलमान हिन्दुओं और सिक्खों पर तथा हिन्दुओं और सिक्खों ने मुसलमानों पर मानों अपनी खूनकी प्यास बुझायी। १६ अगस्त १९४६ को बंगाल की मुस्लिम सरकार ने प्रत्यक्ष कार्रवाई का दिन घोषित किया और वहीं से रक्तपात की धारा बह चली। बस कलकत्ते, बिहार, नोआखली और पूर्वी बंगाल में हिन्दू-मुसलमान आपस में कटने मरने लगे। स्वतंत्रता प्राप्त होते-होते सारा पाकिस्तान और उत्तरी भारत सांप्रदायिकता की आग में झुलसने लगा। खून, लूट, बलात्कार और अत्याचारों की बाढ़ आ गई। पाकिस्तान के हिन्दू और उत्तरी भारत, विशेषतः पूर्वी पंजाब, के मुसलमान अपने घरबार, भूमि और संपत्ति को छोड़कर क्रमशः भारत और पाकिस्तान की ओर भागने लगे। इस सब का फल बड़ा ही घातक हुआ। दोनों देशों में विस्थापितों की भारी समस्याएँ उत्पन्न हो गयीं जो अब भी शान्त नहीं हुई हैं। निष्क्रमणार्थी संपत्तिके प्रश्न को लेकर दोनों देशों में इस जनसंख्या-परिवर्तन से उत्पन्न अब भी बहुत बड़ा झगड़ा बना हुआ है। इस महान् विपत्ति के अलावा देश का और भी कई दृष्टियों से नुकसान हुआ है। देश के इस विभाजन की यदि राजनैतिक दृष्टि से व्याख्या की जाय, तब भी इसका अनौचित्य स्पष्ट है। अंग्रेजी सरकार ने इस देश को छोड़ तो दिया, परन्तु विभाजन के रूप में उसने इसकी बहुत बड़ी हानि की। संप्रदाय और धर्म के



भेदों को राजनैतिक रूप देकर भविष्य के लिये एक बहुत बड़ी भयानक परिस्थिति उत्पन्न कर दी गयी। जो देश भौगोलिक दृष्टि से एक था और जिसे प्रकृति ने एक बनाया था तथा जिसका संपूर्ण इतिहास सगण्टि का द्योतक था, उसका कृत्रिम विभाजन निश्चय ही कृत्रिम प्रश्नों को उत्पन्न कर चका है। भारत और पाकिस्तान की प्राकृतिक सीमायें नष्ट हो गयी हैं और उनकी प्रति-रक्षात्मक रेखायें बिलकूल अप्राकृतिक हो गयी हैं, फलस्वरूप दोनों को करोड़ों रुपये व्यर्थ की सैनिक मदों में व्यय करने पड़ा है। सत्य तो यह प्रतीत होता है कि दोनों देश एक दूसरे से डर रहे हैं और जो धन जीवन-स्तर को ऊँचा उठाने में व्यय किया जा सकता था वह अब सेना और शस्त्रों पर व्यय किया जा रहा है। विभाजन के कारण देश का आर्थिक ढाँचा भी कमजोर हो गया है। १९४७ ई० के पूर्व का इतिहास यह बताता है कि भारत का आर्थिक विकास एकता के आधार पर हुआ था। परन्तु कृत्रिम विभाजन के द्वारा अनेक समस्याएँ उत्पन्न हो गयीं। पूर्वी बंगाल के जूट के लिये पाकिस्तान में मिलों का अभाव हो गया तथा भारत की मिलों के लिये मूट और रूई का अभाव हो गया। पंजाब के गेहूँ और पूर्वी बंगाल के चावल के न प्राप्त होने के कारण भारतवर्ष का अन्न भंडार कम हो गया। प्रायः सभी उद्योगों के भारत में ही रह जाने के कारण पाकिस्तान की औद्योगिक शक्ति ही नष्ट हो गयी। इस प्रकार की अनेक कठिनाइयों का फल अब भी दोनों देशों को भोगना पड़ रहा है। उनमें आर्थिक और व्यापारिक मेल न होने से साधारण जनता को अनेक कष्ट भोगने पड़ रहे हैं। इन समस्याओं के अतिरिक्त विभाजन ने और भी अनेक समस्याओं को जन्म दिया। उनमें काश्मीर की समस्या, शरणार्थियों की संपत्ति-समस्या, पंजाब की नदियों के पानी की समस्या तथा पूर्वी बंगाल के अल्पसंख्यकों की समस्याएँ अब भी बनी हुई हैं। यह कहना कठिन है कि उनका कब तक निपटारा होगा। भारत उनको समझाने के लिये पंडित जवाहरलाल नेहरू के नेतृत्व में त्याग भी करने को तैयार है, परन्तु पाकिस्तान उन्हें न सुलझाने देने में ही अपना लाभ देख रहा है। सबके बाद अब ऐसा प्रतीत होता है कि पाकिस्तान अन्तर्राष्ट्रीय नीति में भारत के प्रति अपनी नीति के कारण कुछ उलझने पैदा कर देगा। इस प्रकार प्रत्येक दृष्टियों से विभाजन के कारण देश की हानि ही हानि हुई। यह बात अवश्य कही जा सकती है कि पाकिस्तान के निर्माण से भारतवर्ष के भीतर सांप्रदायिक समस्या का प्रायः अंत सा हो गया है। देश उस दृष्टि से निश्चिन्त हो गया है। जो कछ उस क्षेत्र में चिन्ता की जाती है वह पाकिस्तान के भीतर हिन्दुओं की कठिन इयों के कारण ही है।।





### ४. देश की सार्वभौम प्रभुसत्ता

अंग्रेजी साम्राज्य संपूर्ण भारतवर्ष पर शासन की दृष्टि से अपना प्रत्यक्ष अधिकार तो नहीं स्थापित कर सका परंतु उसकी प्रभुसत्तात्मक शक्ति भारत के प्रत्येक भागपर स्थापित हो गई थी। कंपनी के काल में अंग्रेजी सेनाओं ने तथा अंग्रेजी गवर्नर जनरलों ने भारत के अधिकांश भागपर अधिकार कर लिया और वेलजली, हेस्टिंस और डलहौजी की नीति ने अनेक देशी रियासतों को हड़प लिया। परंतु १८५७ ई० के प्रथम स्वातंत्र्य युद्ध के बाद उन्हें अपनी नीति बदल देनी पड़ी और देशी राज्यों पर जबरदस्ती अधिकार करना बन्द हो गया। फलतः भारतवर्ष दो भागों में बंट गया। एक था अंग्रेजी भारत और दूसरा था रियासती भारत, जहां भारतीय राजे और राज्य बच रहे। इन भारतीय राज्यों की संख्या लगभग ५०० थी परंतु अधिकांशतः नाम के ही थे। जो कुछ बड़े भी थे उन सबने १८५७ ई० के पहले ही अंग्रेजी सरकार को अपना प्रभु मान लिया था। सभी बड़ी-बड़ी रियासतों में अंग्रेजी 'रेजिडेंट' रहते थे जो अंग्रेजी स्वार्थ की वहां रक्षा करते थे और मौका लगने पर वहां शासन और नीति के निर्णयों में हस्तक्षेप भी करते थे। यह परिस्थिति भारतको जब स्वतंत्रता मिली तब तक बनी रही। परंतु भारतवर्ष से जाते समय अंग्रेजी सरकार ने यहां भी भेदनीतिका एक निशाना छोड़ दिया। कानूनी दृष्टि से अंग्रेजी भारत की सारी रियासतें जब स्वतंत्र होनेवाले भारत और पाकिस्तान को मिलीं तो उसी के साथ उन्हें उसी विरासत के भागस्वरूप संपूर्ण भारत की अधिसत्ता (परामाउंटसी) भी मिली। परंतु उनकी नीति दोनों नवोदित देशों को कमजोर करने की थी, अतः अंग्रेजी सरकार ने यह घोषणा की कि भारतवर्ष छोड़ने के साथ देशी रियासतों पर उसकी अधिसत्ता का अवसान हो गया। परंतु भारतीय नेताओं के विरोध करने पर लार्ड माउन्टबेटन ने इस दलील का खंडन न करते हुए भी यह घोषणा की कि देशी रियासतों को पुनः स्वतंत्रता प्राप्त हो जाने पर भी यह उचित है कि दोनों राज्यों भारत और पाकिस्तान में, किसी से मिल जायें और उनसे अपना सम्बन्ध स्थापित कर लें, परंतु उनकी भेदनीति को कुछ देशी रियासतों ने अपने लिये अच्छा अवसर माना और उन्होंने अपने को स्वतंत्र करने की चेष्टा की। इस कोटि में मुख्य काश्मीर, भोपाल, और हैदराबाद थे। परंतु काश्मीर पर जब पाकिस्तान की सहायता पाकर कबायलियों ने आक्रमण कर दिया तो वहां के महाराजा हरीसिंह ने विवश हो कर रियासत की रक्षा के लिये भारत से प्रार्थना की और काश्मीर का संबंध भारत से स्थापित हो गया। इस संबंध की और चर्चा पहले की जा चुकी है। भोपाल के नवाब ने कुछ दिनों तक आनाकानी

की परंतु चारों तरफ से भारतवर्ष से घिरे होने के कारण उन्हें भी विवश हो भारत से संबंध स्थापित करना पड़ा। इसी प्रकार ब्रावणकोर के महाराजा महोदय तथा उनके दीवान श्री रामस्वामी अय्यर को विवश होकर भारत से संबंध-स्थापन करना पड़ा। परंतु हैदराबाद के निजाम और उनके परामर्शदाता स्वतंत्रता का स्वप्न बहुत दिनों तक देखते रहे। वहां रजाकारों की मुस्लिम संप्रदायवादी संस्था ने अनेक उपद्रवों को प्रारंभ कर दिया और निजाम भी उनके चंगुल में फँस गये। निजाम की भीतर ही भीतर पाकिस्तान से तथा अंग्रेजों से सहायतायें प्राप्त होती रहीं और वे भारत से लड़ने के लिये सैनिक तैयारी भी करने लगे। भारत सरकार ने समझौते के मार्ग का अनुसरण किया परन्तु उससे जब काम न चला तो वहां 'पुलिस कारवाई' करनी पड़ी और वहां सेनायें भेज दी गयीं। दो दिनों के भीतर ही निजाम की सेनाओं ने हथियार रख दिया और हैदराबाद भारतवर्ष का अंग बन गया। वहां एक सैनिक गवर्नर की नियुक्ति कर दी गई और भारत सरकार ने शासन की बागडोर अपने हाथ में ले ली। ~~परन्तु~~ उपर्युक्त तीन राज्यों के अलावे कुछ ऐसे भी राज्य थे जो चारों तरफ से भारत से घिरे थे तथा जहां की जनता का बहुमत हिन्दू था परंतु उन्होंने अपना संबंध पाकिस्तान से स्थापित कर लिया। जूनागढ़ इनमें मुख्य था। वहां के मुसलमान नवाब ने पाकिस्तान से अपना संबंध स्थापित कर लिया। उसका अनुसरण मंगरोल और मानवदर के नवाबों ने भी किया। परंतु उन राज्यों की जनता विद्रोह करने लगी, शासन का अंत हो गया तथा सुव्यवस्था स्थापित करने के लिये पाकिस्तान सरकार ने भारतवर्ष से प्रार्थना की। भारतीय सेनाओं ने वहां शान्ति स्थापना का कार्य किया और वे राज्य भी भारत के साथ हो गये। पाकिस्तान में बहावलपुर, खैरपुर, कलात तथा बलोचिस्तान की छोटी रियासतें शामिल हो गयीं और इस प्रकार सभी रियासतों ने भारतवर्ष अथवा पाकिस्तान से अपना संबंध जोड़ लिया।

भारतवर्ष में रियासतों के संबंध-स्थापनसे ही सारी समस्याएँ सुलझ गयीं हों, ऐसा नहीं कहा जा सकता। देश की एकता स्थापन का कार्य अभी अधूरा था। इस संबंध में देश सर्वदा ही स्वर्गीय सरदार वल्लभ भाई पटेल का नाम आदर और कृतज्ञता के साथ स्मरण करेगा। जिन रियासतों ने भारत के बीच रहकर उससे संबंध स्थापन नहीं करना चाहा उनको उन्होंने समझाया, बुझाया और कभी-कभी सामंदाय का प्रयोग करके सही रास्ते पर लाया। उनके मंत्रित्व में भारत सरकार का रियासती-विभाग तथा उसके सचिव श्री वी० पी० मनन ने इस क्षेत्र में अनवरत कार्य किया। सरदार पटेल की नीति, कुशलता और शक्ति-प्रदर्शन से ही ब्रावणकोर भोपाल, हैदराबाद, तथा जूनागढ़ जैसे मामले सुलझ सके। परन्तु इससे ही समस्या

का अंत नहीं हो गया। बड़ी-बड़ी रियासतों ने प्रायः केवल तीन विषयों—प्रतिरक्षा, यातायात और विदेशी नीति—में ही अधीनता स्वीकार की थी। परंतु बाद में वहां की जनता का समाधान प्राप्त कर तथा पूर्ण विलयन के लाभों को वतकर सरदार पटेल ने काश्मीर को छोड़कर सबको भारत में पूर्ण विलीन हो जाने के लिये राजी कर लिया। विलीनीकरण के बाद अनेक रियासतों को मिलाकर एकीकरण हुआ और अनेक रियासतों के संघों का निर्माण हुआ। इनमें दक्षिण का वायणकोर-कोचीन-संघ, राजस्थान-संघ, मत्स्य संघ तथा पूर्वी पंजाब के रियासतों का संघ मुख्य थे। इसी के साथ मध्यभारत तथा राजपूताना आदि की अनेक छोटी-छोटी रियासतों को वहां के निकटस्थ प्रांतों से मिला दिया गया, जो अब उन प्रांतों के द्वारा शासित प्रदेश बन गयी हैं। कुछ बड़ी रियासतों या उनके समूह को शासकीय इकाई मान लिया गया। भारतीय संविधान ने इन्हें 'आ' और 'इ' श्रेणीका राज्य मानकर राजप्रमुखों, लेफ्टिनेंट गवर्नरों तथा कमिश्नरों के अधीन शासन का प्रांत मान लिया है। उसी संविधान के अनुसार प्रायः सभी राजाओं, महाराजाओं तथा नवाबों को व्यक्तिगत भोग के लिये स्वीकृत 'कर' दिया गया है तथा अनेकों राजप्रमुख और राज्यपालों का पद दे दिया गया है। सभी ने संतुष्ट होकर नये संविधान को स्वीकार कर लिया है।

## ५. भाषावर प्रांतों की मांग

भारत की स्वतन्त्रता मिल जाने के बाद अनेक क्षेत्रों से भारत को भाषाकी दृष्टि से पुनः प्रांतबद्ध करने की मांगें उपस्थित की जा रही हैं। सचमुच भारत में अंग्रेजों ने जितने भी प्रांतों को बनाया सभी मनमाने ढंग पर आधारित थे। एक तो जैसे-जैसे उन्होंने प्रदेशों को जीता वैसे-वैसे प्रांत बनाते गये और दूसरी ओर शासन की सुविधा और सैनिक दृष्टियों से उनका निर्माण उन्होंने किया। उन्हें प्रांतों में सांस्कृतिक, विचारगत अथवा भावनात्मक एकता ही इसकी चिन्ता नहीं थी। फलस्वरूप अंग्रेजी शासन-काल में भी प्रांतों के पुनर्निर्माण की मांगें की गयी थीं और उनको देश की सबसे बड़ी राजनीतिक संस्था, अखिल भारतीय कांग्रेस का समर्थन भी प्राप्त था। फलतः बंगाल से उड़ीसा और बिहार तथा पंजाब से सिन्ध अलग कर दिये गये। परन्तु स्वतंत्रता के बाद यह मांग, कि भारत में भाषा को आधार मानकर प्रांतों का निर्माण किया जाय, बहुत बढ़ने लगी है। इस देश में अनेक प्रांतीय भाषायें हैं और उनके बोलनेवाले लोग भी हैं। वे चाहते हैं कि जहाँ तक संभव हो उन्हें एक प्रांत में रहने दिया जाय ताकि उनका सांस्कृतिक विकास पूर्ण हो सके। इतनी मांग कोई अनुचित नहीं है। भारत सरकार ने

इसका सिद्धान्त स्वीकार करके आन्ध्र-राज्य का निर्माण भी कर दिया है। आंध्र में भाषावार प्रांत-निर्माण का आंदोलन गत ४० वर्षों से चल रहा था और अंत में वहां इस उद्देश्य की सिद्धि के लिये श्री पोर्टू श्रीरामलू ने अनशन के द्वारा अपना प्राण त्याग भी कर दिया। परन्तु इस प्रकार की मांगों के पीछे कहीं-कहीं राजनीतिक और आर्थिक स्वार्थों की भी झलक दिखाई देती है। यह प्रवृत्ति बुरी है और देश की एकता की दृष्टि से भयावह है। भाषा की दृष्टि से भी संपूर्ण भारतका मानचित्र बदलना पृथक्करण की नीति को कुछ दिनों तक तो अवश्य प्रोत्साहित करेगा। इस प्रकार की मांगों में संयुक्त केरल, कर्नाटक और महाराष्ट्र के निर्माण तथा फलस्वरूप हैदराबाद के विघटन की मांगें प्रमुख हैं। केवल भाषागत दृष्टि से तो इन मांगों को बुरा नहीं कहा जा सकता, परन्तु यदि उसके साथ शासन की दृष्टि, आर्थिक निर्भरता की दृष्टि तथा एकता की दृष्टि न रखी गई तो निश्चय ही देश की हानि होगी। भारत सरकार ने इस सम्बन्ध में यह घोषित किया है कि एक उच्च-अधिकारी आयोग की स्थापना करके सभी बातों का छानबीन की जायगी। ऐसी आशा है कि एकता की बेदी पर तथा संगठन के मूल्य पर कुछ न होगा; परन्तु भाषाओं की स्वतंत्रता, उन्नति और उनके द्वारा होनेवाली सांस्कृतिक एकता का ध्यान रहेगा।

### ६. परराष्ट्र-नीति

स्वतंत्र भारत की पर-राष्ट्रनीति की विशेष प्रवृत्तियों और उद्देश्यों पर कुछ विचार पहले किया जा चुका है। एशिया के उठते हुए राष्ट्रीय आन्दोलनों तथा स्वातन्त्र्य युद्धों का समर्थन और उनका पक्षग्रहण, साम्राज्यवाद और वर्ण-भेद का विरोध, पड़ोसी तथा एशियाई देशों से मैत्री और विश्व में शांति स्थापन का प्रयत्न करते रहना स्वतंत्र भारत की सरकार का उद्देश्य रहा है। परन्तु इन क्षेत्रों में उसे विशेष सफलता प्राप्त हो सकी हो, यह नहीं कहा जा सकता। इसके कई कारण हैं। स्वतंत्र भारत को विदेशी नीति के गूढ़ तत्वों का अध्ययन करने का विशेष अवसर नहीं प्राप्त हो सका और जब भारतीय प्रतिनिधियों ने सरकार में उसमें प्रवेश किया तो उनके सामने प्रधानतः कठिनाइयाँ ही रहीं। विश्व में दो विरोधी गुटों के होने के कारण सर्वत्र अविश्वास का वातावरण था। भारत सरकार के यह तथ्य करने पर कि भारत किसी भी गुट में शामिल न होकर प्रत्येक अन्तर्राष्ट्रीय प्रश्न पर स्वतंत्र तथा निष्पक्ष रूप से विचार करेगा, उसकी कठिनाइयाँ और भी बढ़ गयीं। दोनों गुटों में किसी ने हम पर विश्वास नहीं किया और हमारी भौतिक शक्ति भी इतनी अधिक नहीं थी कि हम किसी

गुट को भयभीत कर सकते। इंग्लैण्ड के लोग भारत छोड़कर चले तो गये थे, परन्तु कुछ वर्षों तक वे भी भीतर से भारत का विरोध ही करते रहे। काश्मीर के प्रश्न पर इंग्लैण्ड और अमेरिका दोनों ने पाकिस्तान का पक्ष ग्रहण किया। साम्राज्यवाद का विरोध करने के कारण प्रायः सभी साम्राज्यवादी शक्तियाँ भी भारत के विरुद्ध हो गयीं और प्रायः सारा पश्चिमी यूरोप और अमेरिका का भूखण्ड हमें सन्देहभरी दृष्टियों से देखने लगा। परन्तु यह परिस्थिति लगभग सन् १९५० ई० तक रही। उसके बाद अन्तर्राष्ट्रीय क्षेत्र में पल्ला कुछ भारत की ओर भी झुकने लगा है।

१९५० ई० के लगभग विश्व की राजनीति में तहलका मचा देनेवाली कुछ घटनायें हुई। उनका क्षेत्र विशेषतः सुदूरपूर्व था। चीन के महान् देश पर साम्यवादियों का अधिकार हो गया। उत्तरी कोरिया के साम्यवादियों ने दक्षिण कोरिया पर आक्रमण कर दिया। दक्षिण कोरिया की मदद के लिये संयुक्त-राष्ट्र-संघ की ओर से अमेरिका के नेतृत्व में पश्चिमी गुट की सेनायें आयीं और कोरिया अन्तर्राष्ट्रीय युद्ध का अखाड़ा बन गया। पहले तो उत्तरी कोरियाइयों ने दक्षिण कोरियाइयों को समुद्र तक ढकेल दिया, परन्तु उसके बाद अमेरिकी मदद से वे भगा दिये गये और संयुक्त-राष्ट्र-संघ की सेनाओं ने कोरिया की विभाजन-रेखा ३८ वें अक्षांश को पार करने का प्रयत्न प्रारम्भ कर दिया। भारतीय सरकार ने बुद्धिमानी से युद्ध को रोकने का प्रयत्न किया। उसने चीन की साम्यवादी सरकार को मान्यता दे दी और यह चेतावनी दी कि यदि संयुक्त-राष्ट्र-संघ की सेनायें उत्तरी कोरिया पर चढ़ीं तो चीन भी युद्ध में उतर आयेगा। यह चेतावनी सही निकली और अन्तर्राष्ट्रीय जगत में भारत का आदर बढ़ने लगा। २६ जनवरी १९५० ई० को पूर्ण स्वतंत्र हो जाने के बाद भी जब भारत ने राष्ट्रमण्डल में रहना स्वीकार कर लिया, तो इंग्लैण्ड ने भी उसके प्रति अपनी नीति में परिवर्तन किया। उसकी बातें ध्यान से सुनी जा लगीं और कई अवसरों पर जैसे—चीन को मान्यता देने में—इंग्लैण्ड ने भारत का अनुसरण भी किया। अमेरिका की प्रतिक्रियायें भी अनुकूल होने लगीं। चीन को मान्यता देने तथा उसे संयुक्त-राष्ट्र-संघ में स्थान दिलाने की हिमायत करने के कारण रूसी गुट भी कुछ प्रसन्न हुआ। वस अब दोनों गुटों ने भारत का आदर करना प्रारम्भ किया है। अन्तर् में जब कोरियामें विराम-संधि की चर्चा चलने लगी तो वह भारत के ही प्रस्तावों के आधार पर वह सम्भव हो सकी और उसकी शर्तों<sup>में</sup> भारत को सर्वमुख्य तटस्थ राष्ट्र मान लिया गया। सम्प्रति वहाँ शान्ति के लिये जो भी प्रयत्न किये जा रहे हैं उनमें भारत भरपूर और महत्वपूर्ण



कार्य कर रहा है। कोरिया में प्रत्यपर्ण-आयोग के अध्यक्ष के रूप में तथा युद्ध-बन्धियों की अभिरक्षक सेना के रूप में भारतीय सिपाहियों के कार्यों की मुवत कण्ठ से सारा विश्व प्रशंसा कर रहा है। इस प्रकार विश्व में शांति-स्थापन का महत्वपूर्ण कार्य भारत सरकार की वैदेशिक नीति का एक विशेष अंग हो गया है।

शांति-स्थापन-कार्य के अलावा भारत वैदेशिक नीति में एक तीसरे क्षेत्र के निर्माण में भी कुछ सफल हुआ है। एशियाई राष्ट्रों की स्वतंत्रता तथा उनकी बातों को सुनाने के लिये वह प्रयत्नशील है और उसके प्रयत्नों से संयुक्त-राष्ट्र-संघ में एक ऐसा अरब-एशियाई गुट तैयार हो गया है, जो शांति का समर्थक है तथा साम्राज्यवादिता और वर्णभेद का विरोधी है।

दक्षिण अफ्रिका में भारतीयों और अफ्रिकावासियों के प्रति चलनेवाली वर्ण-भेद की नीति का विरोध भारत स्वतंत्रता-प्राप्ति के पहले से ही कर रहा है। परन्तु उसने इस विषय पर संयुक्त-राष्ट्र-संघ में केवल सैद्धान्तिक विजय पायी है और उक्त लोगों को कोई सक्रिय अथवा साकार लाभ नहीं हुआ है। इसका प्रधान कारण यह है कि शक्तिशाली शक्तियाँ, विशेषतः पश्चिमी यूरोप और अमेरिका, इस विषय पर या तो उदासीन हैं या दक्षिण अफ्रिका के गोरों से सहानुभूति रखती हैं और भारत की तथा वर्णभेद के शिकार लोगों की कोई मदद नहीं करती।

साम्राज्यवाद के विरोध के क्षेत्र में भारत सरकार अपने देश के भीतर भी साम्राज्यवादियों के अंत के लिये शस्त्र ग्रहण को तैयार नहीं है, बाहर की तो बात ही नहीं उठती। समझौतों की बात और कूटनीति में उसका विश्वास है और उसके सामने शस्त्रग्रहण का प्रश्न नीति और शांति के विरुद्ध है। इधर हाल में प्रायः सर्वत्र अनुदारदलीय सरकारों के कारण साम्राज्यवादी शक्तियाँ कठोर हो गई हैं तथा 'इण्डोनेशिया कान्फरेन्स' के बाद इस क्षेत्र में भारत सरकार कुछ ठोस कार्य नहीं कर सकी है।

तटस्थता, स्वतंत्रता, साम्राज्यवाद का विरोध और शांति की नीति के कारण अधिकांश एशियाई राष्ट्र भारत के मित्र हो गये हैं। इनमें अफगानिस्तान, बरमा और हिन्देशिया प्रमुख हैं। लंका भी भारत का मित्रराष्ट्र है परन्तु वहाँ बसे भारतीयों के प्रश्न पर दोनों देशों में कुछ मतभेद हो गया है। तथापि ऐसा निश्चित है कि यह प्रश्न समझौते के मार्ग से तय हो जायगा।

पाकिस्तान के सम्बन्ध में भारत की पर-राष्ट्र-नीति का विशेष महत्व है। वह अपने ही देश का भाग है परन्तु अलग हो गया है। धार्मिक कट्टरपंथिता और साम्प्रदायिकता को पाकिस्तान के द्वारा विदेशी नीति में, विशेषतः भारत के सम्बन्ध में महत्व दिये जाने के कारण, हमारे अनेक सम्बन्ध उससे उलझे

हैं। परन्तु यदि विचार कर देखा जाय तो भारत और पाकिस्तानी की विदेशी नीति एक ही होनी चाहिये। अब ऐसा प्रतीत होता है कि ठण्डेयुद्ध में लिप्त होने की पाकिस्तान की इच्छा होने के कारण उसके सम्बन्ध भारत से अच्छे न रह सकेंगे। भारतीय पर-राष्ट्र-नीति के पाकिस्तान से सम्बन्धित और पहलुओं पर पहले विचार किया जा चुका है और यहाँ उनके विस्तार में जाने की आवश्यकता नहीं है।

### ७. राष्ट्र का निर्माण

स्वतंत्रता प्राप्ति के बाद भारतवर्ष की जनता ने अपनी भौतिक उन्नति को हर प्रकार से सम्पन्न करना चाहा है और उस चाह की अभिव्यक्ति देश की केन्द्रीय और प्रांतीय सरकारों में भी परिलक्षित है। प्रत्येक प्रकार की आर्थिक समस्याओं को सुलझाने का प्रयत्न किया जा रहा है। अपने देश की आर्थिक व्यवस्था का आधार खेती है और इधर कई दशकों से या तो खेती के लिये नई भूमि को प्रयोग में न लाने से अथवा उपयोग में नई हुई भूमि की उपज बढ़ाने के प्रयत्नों को न करने से देश को भरपूर अन्न को भी कमी हो गई थी। विदेशों से अन्न भेजने पर-देश का बहुत अधिक धन लगने लगा। इस अवस्था से मुक्त होने का प्रयत्न किया गया है। नई जमीनें तोड़ी गई हैं और सिंद्री में एक विशाल कारखाना खाद बनाने के लिये तैयार किया गया है। भूमि वितरण की व्यवस्था में समानता लाने के लिये अनेक प्रांतों ने अपने अपने क्षेत्रों में जमींदारियों और तालुकदारियों का या तो अन्त कर दिया है या उनके अन्त की व्यवस्था की जा रही है। देश के उद्योगों को भी विस्तृत करने का प्रयत्न जारी है। इस क्षेत्र में व्यक्तिगत पूंजी लगाने को पूंजीपतियों को उत्साहित किया जा रहा है। इसके अलावा केन्द्रीय और अनेक प्रांतीय सरकारों ने स्वतः भी अपनी पूंजी लगाकर अनेक उद्योगों का प्रारम्भ और विस्तार किया है। खेती की उन्नति, वाणिज्य-विकास, उद्योगों का प्रसार तथा अन्य जनकल्याण-कार्यों के सम्बन्ध में केन्द्रीय सरकार ने एक पंचवर्षीय योजना तैयार की है जो कार्यरूप में परिणत भी हो रही है।

भारतवर्ष की प्रगति और सर्वांगीण उन्नति के लिये एक योजना बनाई जाय और तदनुसार आगे बढ़ा जाय, इसकी प्रेरणा अपने देश के वर्तमान प्रधानमंत्री पण्डित जवाहरलाल नेहरू से मिली है। फलस्वरूप भारत सरकार ने एक योजना-आयोग की स्थापना कर दी है। उसने नियोजित कार्य को अपने हाथ में लेकर अपनी पहली योजना को, जो पंचवर्षीय है, उपस्थित कर दिया है। प्रथम पंचवर्षीय योजना का कार्यकाल १९५१-५२ से १९५५-५६ तक है और १९५३ ई० तक उसके लगभग तीन वर्ष पूरे हो चुकेंगे। इस योजना पर ५ वर्षों में २,०६८.७८ करोड़ रुपया व्यय करने की व्यवस्था की गई है। व्यय की मात्रा

निर्धारित करने में योजना में निम्नलिखित बातों का विचार किया गया है ।

१-विकास का ऐसा क्रम अपनाया जाय कि भविष्य में भी बड़ी-बड़ी योजनाओं को कार्यान्वित किया जा सके । २-विकास कार्यों के लिये देश के कुल उपलब्ध साधनों को ज्ञात किया जाय । ३-निजी तथा सरकारी साधनों के बीच निकट सम्बन्ध स्थापित किया जाय । ४-योजना आरंभ करने के पूर्व केन्द्रीय तथा प्रांतीय सरकारों के द्वारा आरंभित योजनाओं को भी पूरा किया जाय । ५-देश-विभाजन से विगड़ी आर्थिक व्यवस्था को पुनः ठीक किया जाय । उपयुक्त निर्देशनों को ध्यान में रखते हुये योजना का यह लक्ष्य है कि १९७७ ई० तक भारत की प्रत्येक व्यक्ति की आय कम से कम दुगुनी कर दी जाय । तात्पर्य यह है कि इस कार्य में प्रथम पंचवर्षीय योजना के अतिरिक्त अभी कई और योजनाओं के निर्माण और प्रयोग की आवश्यकता होगी ।

### (१) प्राथमिकता

प्रथम पंचवर्षीय योजना में विकास कार्यों में प्राथमिकता का क्रम भी निश्चित किया गया है । देश की आर्थिक व्यवस्था कृषि और गांवों पर आधारित है और इस दृष्टि से देश को उन्नत और आत्मनिर्भर बनाने का प्रयत्न किया गया है । योजना में अनुमानित कुल खर्च का लगभग ४४.५ प्रतिशत अर्थात् ६२१.८४ करोड़ रुपयों को कृषि, सामुदायिक विकास, सिंचाई और ग्रिजली के उत्पादन पर व्यय करना निश्चित किया गया है । यातायात और संचार-साधनों की उन्नति पर कुल खर्च का २४ प्रतिशत अर्थात् ४९७.१० करोड़ रुपया लगेगा । उद्योग की उन्नति के लिये ८.४ प्रतिशत अर्थात् १७३.०४ करोड़ रुपया लगाया जायगा । शेष समाजसेवा, पुनर्वास और विविध पर व्यय होगा । आयोग ने कृषि को अधिक महत्व देने के कारणों पर प्रकाश डालते हुए यह बताया है कि खाद्यान्न और कच्चे माल की वृद्धि में पर्याप्तता न होने पर उद्योगों का भी सत्वर विकास असंभव है । गांवों की जनता की जब तक क्रयशक्ति नहीं बढ़ेगी, उत्पादन बढ़ जाने पर भी गरीबी बनी रहेगी । औद्योगिक क्षेत्र में जूट, प्लाईवुड, लोहा, इस्पात, एल्यूमीनियम, सीमेन्ट, रसायनिक खाद तथा भारी उद्योगों के लिये आवश्यक मशीनों और औजारों की उत्पादन वृद्धि का विशेष ध्यान रखा गया है । प्राथमिकता के क्रम में प्रत्येक उपलब्ध साधनों के उपयोग पर जोर दिया गया है ।

### (२) वित्त

पंचवर्षीय योजना के कार्यान्वय में जो धन लगेगा, उसे देश के भीतर तो प्राप्त करने का प्रयत्न तो किया ही गया है, विदेशों से भी प्राप्त करने की ओर ध्यान दिया गया है । केन्द्रीय और प्रांतीय सरकारों की आय की बचत, रेलवे की आय

की बचत, जनता से ऋण तथा विदेशी सहायता की रकम इसमें मुख्य रूप से लगेगी। भारत के पौण्ड पावने तथा विदेशी सहायता और ऋण पर पूरा ध्यान दिया गया है। यदि कहीं कमी रही तो अतिरिक्त कर और जनता से ऋण लेकर उसे पूरा किया जायेगा।

### ८. योजना के अन्तर्गत प्रगति

भारतवर्ष की प्रथम पंचवार्षिक योजना को १ अप्रैल सन १९५१ ई० को लागू किया गया और तब से उसके अनुसार विकास कार्य चल रहा है। १९५३ ई० उसका तीसरा वर्ष है और अब तक उस क्षेत्र में काफी उन्नति की जा चुकी है। देश में पहले की अपेक्षा अन्नोत्पादन बढ़ गया है और अब विदेशों से मंगाये जानेवाले अन्न की मात्रा में क्रमशः कमी हो गयी है। अनेक छोटी-बड़ी सिंचाई की योजनायें तैयार हो चुकी हैं। सिन्धु में स्थापित खाद का कारखाना अपना कार्य प्रारंभ कर चुका है और वह भारत को ही नहीं, अन्य एशियाई देशों को भी खाद देने में समर्थ है। बिजली की सहायता से पानी देने के जो उपाय प्रारंभ किये गये हैं उनसे लगभग १५ लाख एकड़ अधिक भूमि की सिंचाई का कार्य प्रारंभ हो चुका है। इसके अलावा पानी से जहां बिजली उत्पन्न करने की योजना है, वहाँ वह योजना-काल के आगे चल रहा है। देश में चारों ओर सामुदायिक योजनाओं का जाल बिछा दिया गया है; परन्तु इस क्षेत्र में अमेरिकी सहायता पर विश्वास किया गया है और उसकी गति धीमी होने से विशेष प्रगति नहीं हो सकी है। भाखरा-नांगल बांध, दामोदरवादी योजना, हीराकुण्ड बांध और तुंगभद्रा सिंचाई योजना में भी काफी प्रगति हो चुकी है। उद्योग के क्षेत्रों में आसनसोल का चित्तूरंजन कारखाना अब रेलगाड़ियों के इंजिन तैयार कर रहा है। बंगलोर का टेलीफोन कारखाना भी टेलीफोन के अनेक सामानों को बनाने लगा है। उत्तरप्रदेश में खुर्दबोन तथा पानी के मोटर बनाने लगे हैं। विशाखापट्टम में जहाज का कारखाना तीन जहाजों को बना चुका है और दो शीघ्र ही तैयार होनेवाले हैं। देश के भीतर सूती कपड़े और सीमेंट का उत्पादन बढ़ गया है। परन्तु यहाँ यह ध्यान रखा गया है कि मिलों के उद्योग के बढ़ जाने से ग्रामोद्योग के विकास को कोई क्षति न हो। ग्रामोद्योग, विशेषतः करघों के उद्योग को सरकार की ओर से संरक्षण दिया जा रहा है। सूती मिलों में उत्पादित धोतियों के उत्पादन-प्रतिशत को अध्यादेश चालू करके कम कर दिया गया है और बारीक कपड़ों पर चुङ्गी लगाकर करघा-व्यवसाय को सहायतायें दी जा रही हैं। खादी की उन्नति तथा प्रचार के लिये सरकार को ओर से आर्थिक और अन्य प्रकार की सहायतायें दी जा रही हैं। ग्राम्य क्षेत्रों

के अन्य कुटीर-शिल्पों के विकास के लिये सहकारी-समितियों का निर्माण और उन्हें प्रोत्साहन देने की व्यवस्थाओं की गई है।

### ६. विचारधाराओं का संघ

बीसवीं शती को ऐतिहासिक दृष्टि से विचारधाराओं के आपसी संघर्ष का युग कहा जा सकता है। विश्व, विशेषतः युरोपीय देशों में विचारों के संघर्ष को आधुनिक सभ्यता की नयी परिस्थितियों ने प्रभावित किया है। फ्रान्सीसी राज्य-क्रांति के बाद यदि समता, स्वतंत्रता और बन्धुत्व के नारे लगाये गये तो व्यावसायिक क्रांति ने विश्व में नई आर्थिक और सामाजिक परिस्थितियों का निर्माण किया। धनीवर्गों तथा मजदूरों की जीवन दशाओं में जो विशेष अन्तर दिखाई दिया उसके कारण नये विचारों को प्रोत्साहन मिला। जीवन का दृष्टिकोण पूर्ण रूप से भौतिकवादी हो गया और जीवनयापन की सुविधाओं के समान उपभोग की आवाज उठने लगी, जो समता के सिद्धान्त पर आधारित थी। इन विचारों के अतिरिक्त साम्राज्यवाद का १९वीं शती में अधिक जोर बढ़ने के कारण एक ऐसी प्रतिक्रिया हुई जो राष्ट्रवादी प्रवृत्तियों को प्रोत्साहित करने लगी। इन विचारों का भारतवर्ष पर भी प्रभाव हुआ। अंग्रेजी भाषा के प्रचलन तथा अंग्रेजी राज्य होने से युरोप के विचार यहाँ भी तेजी से आये और फलस्वरूप यहाँ का भी इतिहास प्रभावित हुआ।

स्वतंत्रता प्राप्ति तक भारतवर्ष की मुख्य विचारात्मक प्रवृत्ति राष्ट्रवाद की ओर उन्मुख थी। इस राष्ट्रवाद का तात्कालिक कारण तो विदेशीय राजनीतिक सत्ता, शोषण तथा उत्पीड़न था; परन्तु उसका आधार मानसिक पुनर्जागरण था। १९वीं शतीके प्रारंभ से ही इस देश पर पश्चिमी सभ्यता और विचारों का प्रभाव पड़ने लगा। एक ओर जहाँ उसे ग्रहण की प्रवृत्ति पढ़े-लिखे लोगों में आयी, वहाँ दूसरी ओर आत्मवेक्षण का भी भाव जागने लगा। धीरे-धीरे यह अनुभव किया जाने लगा कि देश की दुरवस्था दूर करने के लिये अपने प्राचीन साहित्य, कला, संस्कृति और सभ्यता से प्रेरणा प्राप्त की जा सकती है और इस प्रकार देश का मानसिक पुनर्जागरण प्रारंभ हुआ। राजा राममोहन राय, देवेन्द्रनाथ ठाकुर, केशवचन्द्र सेन, महदेव गोविन्द रानाडे, काशीनाथ त्र्यम्बक तेलंग, राम-गोपाल बण्डारकर, महर्षि दयानन्द, रामकृष्ण परमहंस, स्वामी विवेकानन्द और श्रीमती एनीबेसेण्ट आदि इस मानसिक पुनर्जागरण के अग्रदूत थे। इन सभी व्यक्तियों ने अपने अतीत के गौरव को उपस्थित करने के साथ वर्तमान की धार्मिक, सामाजिक तथा राजनीतिक कमियों को दूर करने का भी प्रयत्न किया। जब अखिल भारतीय राष्ट्रीय महासभा (इंडियन नेशनल कांग्रेस) का जन्म हुआ

और उसका कार्य आगे चलने लगा तो उसके नेताओं में भी इस मानसिक पुनर्जागरण की प्रवृत्ति आयी। महात्मा गांधी ने देश का मानसिक पुनर्जागरण और राष्ट्रवाद समष्टि तथा सामञ्जस्य को प्राप्त हुआ और यह सामञ्जस्य की प्रवृत्ति स्वतंत्रता प्राप्ति तक चलती रही। परन्तु स्वतंत्रता प्राप्ति के बाद देश के वास्तविक निर्माण का प्रश्न उपस्थित हुआ है और अब विचाराधारकों का संघर्ष स्पष्ट रूप में दृष्टिगोचर होने लगा है। यदि उन सभी संघर्षों का समन्वय किया जाय तो उसके दो मुख्य प्रकार दिखाई देंगे। विचारगत संघर्ष का एक क्षेत्र है पूर्व और पश्चिम की सभ्यता और संस्कृति में वरीयता का प्रश्न और दूसरा है प्राचीन और नवीन के चुनाव की समस्या।

यहाँ पहले पूर्व और पश्चिम की सभ्यताओं तथा संस्कृतियों के चुनाव का प्रश्न विचार के लिये लिया जा सकता है। भारत और चीन पूर्व के ऐसे राष्ट्र हैं जिन्होंने विश्व में अत्यन्त प्राचीन सभ्यताओं और संस्कृतियों का निर्माण किया है और उसके द्वारा क्षेत्रों का सम्पन्न किया है, आध्यात्मिक चिंतन की उच्चता प्राप्त की है, धार्मिक सहिष्णुता दी है तथा जीवन का त्यागात्मक दृष्टिकोण उपस्थित किया है। परन्तु इनके साथ ही उनकी सभ्यता तथा संस्कृति ने धार्मिक अन्धविश्वास पैदा किया है तथा सामाजिक कुरीतियाँ और वैषम्य उपस्थित करके ऊँच-नीच का भाव भी बढ़ाया है। इसके विपरीत पश्चिम के वे देश हैं जो भौतिकता को प्रथम स्थान देते हैं, आधुनिक लोकतंत्र का पालन करते हैं तथा सामाजिक समता का भोग करते हैं। इनमें से किसे चुना जाय यह प्रश्न सैद्धान्तिक और विचारगत युद्ध का कारण बना हुआ है। तुर्की और जापान जैसे एशिया के ऐसे देश हैं जिन्होंने अपने को पश्चिमीय रंग में रंगकर पर्याप्त उन्नति की है। क्या भारत भी उस दिशा पर चल सकता है? इस प्रश्न का उत्तर केवल यही हो सकता है कि उपर्युक्त दोनों पक्षों में किसी भी एक को एकान्ततः स्वीकृति नहीं दी जा सकती। प्रत्येक देश की अपनी विचार-पद्धति, जातीय और राष्ट्रीय गुण, भौगोलिक विशेषता और ऐतिहासिक प्रवृत्ति होती है और वह सचमच उसी की सरणि में आगे बढ़ सकता है। धार्मिक अन्ध-विश्वासों के अन्त तथा सामाजिक कुरीतियों और वैषम्य को दूर करने में भारत पश्चिम की नकल तो अवश्य कर सकता है तथा लोकतन्त्रात्मक प्रणालियों के अनुसरण से उसे लाभ प्राप्त करने की भी सम्भावना है; परन्तु पश्चिम की अंधा-धुन्ध नकल से उसका हर प्रकार से लाभ होगा, यह नहीं कहा जा सकता। आज अनेक ऐसे पश्चिमी विचारक भी हैं जो यह मानते हैं कि पश्चिम स्वयं अपनी सभ्यता और अपनी उन्नति का शिकार बना हुआ है। पश्चिम में भौतिकता

को उतना अधिक महत्व प्रदान कर दिया गया है कि उसके बहुत अधिक माधनों की प्राप्ति होते हुये भी वहा सन्तोष, शान्ति और सुख नहीं है। ऐसी दशा में भारत को अपनी आध्यात्मिक प्रवृत्ति और सर्वकल्याण की भावना का त्याग नहीं करना चाहिये तथा त्यागात्मक भोग पर जोर देना चाहिये। इस प्रकार के सामञ्जस्य से ही देश की उन्नति संभव है।

दूसरा प्रश्न है प्राचीन और नवीन के चुनाव का। कुछ लोग ऐसे हैं जो केवल प्राचीन की सत्यता में ही विश्वास करते हैं और किसी भी नयी चीज को या तो स्वीकार नहीं करते अथवा उसे प्राचीनता में खोजने का प्रयत्न करते हैं। दूसरे ऐसे हैं जो प्राचीनता को दकियानुसी और प्रतिक्रियावादिता की संज्ञा देते हैं और नवीनता की पुरोहिती करते हैं। परन्तु ये दोनों ही अतियाँ हैं जिनका मुख्य आधार एक-दूसरे के प्रति अज्ञान और भ्रम है। ऐसी अनेक प्राचीन वस्तुएँ, विचार, प्रथाएँ, परम्पराएँ तथा विश्वास हैं जो आज भी समाज के लिये उपयुक्त हैं और विचार करने पर वे सही ज्ञात होते हैं। उनमें से कुछ ऐसे भी विचार और तज्जन्म कार्य हैं जिन्हें आज ठीक नहीं कहा जा सकता और जिन्हें या तो आज परिवर्तित करने की या छोड़ने की आवश्यकता है। अनेक में संशोधन भी होने चाहिये। ऐसी दशा में दोनों के समन्वय और सामञ्जस्य की आवश्यकता है। यह कहना कि जब हमारा प्राचीन था तब था और अब उसके ढोल पीटने की कोई आवश्यकता नहीं है, प्रश्न को या तो नहीं समझना है या उसे टाल देना है। सच तो यह है कि प्राचीन और नवीन एक ही सरणि के दो छोर हैं। जिसका अपना प्राचीन नहीं है, उसका वर्तमान और भविष्य भी नहीं होगा, यह कहना कुछ गलत नहीं जान पड़ता।

विचारधाराओं के संघर्ष के उपर्युक्त दोनों ही रूप एक-दूसरे से सम्बद्ध हैं और उन्होंने सामाजिक, धार्मिक, राजनीतिक तथा आर्थिक सभी क्षेत्रों में अपना घर कर लिया है। उनका प्रभाव इन सभी विषयों से सम्बन्धित साहित्यों, भाषणों और विचारगोष्ठियों में देखा जा सकता है। परन्तु समन्वय और सामञ्जस्य के बिना प्रगति संभव नहीं है तथा बिना विवेक के देश का पुनर्निर्माण नहीं हो सकता। यदि इस बात का ध्यान रखा जाय कि संघर्ष के बिना समन्वय नहीं होता तो देश निर्माण में कोई भय का कारण नहीं दीख पड़ेगा। संघर्ष में विवेकबुद्धि स्वतः विकसित होगी और देश उन्नति के पथ पर चलेगा।

